

प्रथमोऽध्यायः ।

श्रीगणेशाय नमः । अनन्तरमुत्तरस्थानारम्भः । यतः कायाख्यमाद्यमङ्गम् । तच्च पूर्वैः स्थानैः सर्वमुक्तम् । अधुना बालादीनामुत्तरेषामङ्गानामवसर इत्युत्तराख्यं स्थानमुच्यते । तत्रापि यथोद्देशस्तथा निर्देश इति बालाख्यमङ्गं विवक्षुराह-

अथातो बालोपचरणीयमध्यायं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

स ० -बालस्य-शिशोः, उपचरणं बालोपचरणम्, तस्मै हितः । शेषं पूर्ववत् । इतीत्यादिना स्वमनीषिकापरिकल्पितत्वमस्य तन्त्रस्य निराकरोति ।

जातमात्रं विशोध्योल्बाद्बालं सैन्धवसर्पिषा ।

प्रसूतिक्लेशितं चानु बलातैलेन सेचयेत् ॥ १ ॥

अश्मनोर्वादनं चास्य कर्णमूले समाचरेत् ।

अथास्य दक्षिणे कर्णे मन्त्रमुच्चारयेदिमम् ॥ २ ॥

स ० -जातमात्रं-सद्य एवोद्भूतं, बालमुल्बात्-अपरापरपर्यायात्, सैन्धवयुक्तेन घृतेन विविधैः प्रकारैः शोधयित्वा पश्चात् प्रसूत्या-प्रसवेन, क्लेशितं बालं बलातैलेन सेचयेत् ।

पश्चात् पाषाणयोर्वादनमस्य कर्णमूले कारयेद्वैद्यः । अनन्तरमस्य दक्षिणे कर्णे इमं-वक्ष्यमाणं,
मन्त्रमुच्चारयेत् ।

तमेव मन्त्रमाह-

"अङ्गादङ्गात्सम्भवसि हृदयादभिजायसे ।
आत्मा वै पुत्रनामासि सञ्जीव शरदां शतम् ॥ ३ ॥
शतायुः शतवर्षोऽसि दीर्घमायुरवाप्नुहि ।
नक्षत्राणि दिशो रात्रिरहश्च त्वाऽभिरक्षतु" ॥ ४ ॥

स० -अङ्गादित्यादि ।

स्वस्थीभूतस्य नाभिं च सूत्रेण चतुरङ्गुलात् ।
बद्धोर्ध्वं वर्धयित्वा च ग्रीवायामवसञ्जयेत् ॥ ५ ॥
नाभिं च कुष्ठतैलेन सेचयेत्स्नापयेदनु ।
क्षीरिवृक्षकषायेण सर्वगन्धोदकेन वा ॥ ६ ॥
कोष्णेन तप्तरजततपनीयनिमज्जनैः ।

स० -समाश्वस्तस्य च बालस्य नाभिं चतुरङ्गुलादूर्ध्वं सूत्रेण बद्ध्वाऽनन्तरं छेदयित्वा ग्रीवायां
योजयेत् । नाभिं च कुष्ठतैलेन सेचयेत् । अनु-पश्चात्, क्षीरिवृक्षकषायेण स्नापयेत् । अथवा सर्वेषां

गन्धानां-चन्दनादीनां, जलेन स्नापयेत् । किम्भूतेन ? कोष्णेन । कथम् ? तप्ताभ्यां-उष्णाभ्यां, रूप्यसुवर्णाभ्यां निमज्जनैः-असकृत्सेचनैः ।

ततो दक्षिणतर्जन्या तालून्नम्यावगुण्ठयेत् ॥ ७ ॥

शिरसि स्नेहपिचुना, प्राश्यं चास्य प्रयोजयेत् ।

हरेणुमात्रं मेधायुर्वलार्थमभिमन्त्रितम् ॥ ८ ॥

ऐन्द्रीब्राह्मीवचाशङ्खपुष्पीकल्कं घृतं मधु ।

स० -अनन्तरं दक्षिणहस्ततर्जन्या वैद्यस्तालु उन्नम्य शिरसि पिचुना तैलाक्तेनावगुण्ठयेत् । अस्य च-बालस्य, प्राश्यं-लेहं, मेधाद्यर्थं प्रयोजयेत् । कियन्मात्रम् ? हरेणुप्रमाणम् । तथाऽभिमन्त्रितं-प्राङ्मन्त्रेण । किं तत्प्राश्यम् ? इत्याह-ऐन्द्रीत्यादि । ऐन्द्री-इन्द्रवारुणी । ब्राह्मी-मण्डूकपर्णी ।

चामीकरवचाब्राह्मीताप्यपथ्या रजीकृताः ॥ ९ ॥

लिह्यान्मधुघृतोपेता हेमधात्रीरजोऽथवा ।

स० -अथवा सुवर्णादिकं सूक्ष्मचूर्णिकृत्य लिह्यात् । रजीकृता इति "अरुर्मनः" इत्यादिना सुलोप इत्वं च । हेमधात्रीचूर्णं वा मधुघृतयुक्तं लिह्यात् ।

गर्भाम्भः सैन्धववता सर्पिषा वामयेत्ततः ॥ १० ॥

स० -ततः-अनन्तरं, गर्भाम्भः सर्पिषा सैन्धवयुक्तेन वामयेत् ।

प्राजापत्येन विधिना जातकर्माणि कारयेत् ।

स० -ततो जातकर्माणि-वेदविहितानि, प्राजापत्येन-यो वेदोक्तो विधिस्तेन गृह्योक्तेन, विधिना भिषक् कारयेत् ।

स्तन्यप्रवर्तनहेतुमाह-

सिराणां हृदयस्थानां विवृतत्वात् प्रसूतितः ॥ ११ ॥

तृतीयेऽहि चतुर्थे वा स्त्रीणां स्तन्यं प्रवर्तते ।

स० -हृदयाश्रितानां सिराणां प्रसवाद्धेतोर्यद्विवृतत्वं तस्मात्कारणात् तृतीये दिवसे कदाचिच्चतुर्थे योषितां स्तन्यं प्रवर्तते ।

प्रथमे दिवसे तस्मात्त्रिकालं मधुसर्पिषी ॥ १२ ॥

अनन्तामिश्रिते मन्त्रपाविते प्राशयेच्छिशुम् ।

स० -यत एवम् दिनत्रिचतुर्मात्रं क्षीराभावः, तस्माद्धेतोः प्रथमेऽहि त्रीन् कालान् मधुघृते यवासकयुक्ते मन्त्रेण पाविते शिशुं प्राशयेत् ।

द्वितीये लक्ष्मणासिद्धं तृतीये च घृतं, ततः ॥ १३ ॥

प्राङ्निषिद्धस्तनस्यास्य तत्पाणितलसम्मितम् ।

स्तन्यानुपानं द्वौ कालौ नवनीतं प्रयोजयेत् ॥ १४ ॥

स० -द्वितीये दिवसे तृतीये च दिवसे लक्ष्मण्या सिद्धं घृतं त्रीनेव कालान् भोजयेत् । अनन्तरं तस्य-शिशोः, पाणोस्तलेन- मध्येन, सम्मितं-तत्प्रमाणं, नवनीतप्रयोगात् पूर्वं निवारितस्तनस्यास्य-बालस्य, द्वौ कालौ नवनीतं स्तन्यानुपानं प्रयोजयेत् ।

मातुरेव पिबेत्स्तन्यं तद्धृत्तं देहवृद्धये ।

स्तन्यधात्न्यावुभे कार्यं तदसम्पदि वत्सले ॥ १५ ॥

अव्यङ्गे ब्रह्मचारिण्यौ वर्णप्रकृतितः समे ।

नीरुजे मध्यवयसौ जीवद्वत्से न लोलुपे ॥ १६ ॥

हिताहारविहारेण यत्नादुपचरेत् ते ।

स ० -बालो मातुः-जनन्या एव, स्तन्यं पिबेत् । कुतः ? यस्माच्च तस्याः स्तन्यमतिशयेन देहस्य वृद्धये स्यात् । तदसम्पदि-मातुस्तन्यासम्पत्तौ, द्वे स्तन्यधात्न्यौ च वत्सले-स्नेहले, कार्यं । तथा व्यङ्गरहिते, ब्रह्मचारिण्यौ-वर्जितमैथुने, वर्णेन प्रकृत्या च तुल्ये, तथा निरमये, मध्यवयस्के, जीवद्वत्से, [न लोलुपे-] लौल्यवर्जिते आदरयुक्ते, ते हितेनाहारविहारेण यत्नादुपचरेत् ।

शुक्क्रोधलङ्घनायासाः स्तन्यनाशस्य हेतवः ॥ १७ ॥

स्तन्यस्य सीधुवर्ज्यानि मद्यान्यानुपजा रसाः ।

क्षीरं क्षीरिण्य ओषध्यः शोकादेश्च विपर्ययः ॥ १८ ॥

स० -शुगादीनि स्तन्यनाशस्य कारणानि । शुक्-शोकः । स्तन्यस्य मद्यानि हेतवः । किंभूतानि ? सीधुवर्ज्यानि । आनूपजाश्च रसाः । तथा क्षीरवत्य ओषध्यः-जीवन्त्याद्याः । शोकादिवैपरीत्यं च ।

विरुद्धाहारभुक्तायाः क्षुधिताया विचेतसः ।

प्रदुष्टधातोर्गर्भिण्याः स्तन्यं रोगकरं शिशोः ॥ १९ ॥

स० -तथा विरुद्ध आहारो भुक्तो यया तस्याः, तथा बुभुक्षिताया निन्दितायाश्च, तथा प्रदुष्टदोषाया गर्भिण्याश्च सम्बन्धि स्तन्यमुपयुक्तं बालस्य रोगहेतुः ।

स्तन्याभावे पयश्छागं गव्यं वा तद्गुणं पिबेत् ।

ह्रस्वेन पञ्चमूलेन स्थिराभ्यां वा सितायुतम् ॥ २० ॥

स० -स्तन्यस्याभावे सति छागं पयः, गव्यं वा छागतुल्यगुणं पिबेत् । छागसमानगुणं गव्यं कथं स्यात् ? तत्राह-ह्रस्वेनेत्यादि । ह्रस्वेन पञ्चमूलेन सिद्धं शालिपर्णीपृश्निपर्णीसिद्धं वा शर्करायुतं पिबेत् ।

षष्ठीं निशां विशेषेण कृतरक्षाबलिक्रियाः ।

जागृत्युर्बान्धवास्तस्य दधतः परमां मुदम् ॥ २१ ॥

स० -अन्यदाऽपि तस्य-शिशोः, बान्धवा विहितरक्षादयो निशां जागृत्युः । षष्ठीं पुनस्तमस्विनीं विशेषेण-यत्नेन, जागृत्युः । किं कुर्वन्तः ? परं हर्षं धारयन्तः ।

दशमे दिवसे पूर्णे विधिभिः स्वकुलोचितैः ।

कारयेत्सूतिकोत्थानं नाम बालस्य चार्चितम् ॥ २२ ॥

बिभ्रतोऽङ्गैर्मनोह्रालरोचनागुरुचन्दनम् ।

नक्षत्रदेवतायुक्तं बान्धवं वा समाक्षरम् ॥ २३ ॥

स० -दशमे दिने पूर्णे सति सूतिकाया उत्थानं कारयेत् । कथं कारयेत् ? स्वकुलयोग्यैर्विधानैः । बालस्य नाम अर्चितं-प्रशस्तमनुगतं कुलजात्यादिभिः । किम्भूतस्य ? अङ्गैः-पाण्यादिभिः, मनोह्रादीनि धारयतः । किम्भूतं नाम ? नक्षत्रस्य याऽसौ देवता तया युक्तम् । अथवा बान्धवं-ज्ञातिपूर्वजं, समवर्णं-न तु विषमाक्षरम् ।

ततः प्रकृतिभेदोक्तरूपैरायुःपरीक्षणम् ।

प्रागुदक्शिरसः कुर्यात् बालस्य ज्ञानवान् भिषक् ॥ २४ ॥

शुचिधौतोपधानानि निर्वलीनि मृदूनि च ।

शय्यास्तरणवासांसि रक्षोघ्नैर्धूपितानि च ॥ २५ ॥

स० -ततो-नामकरणादनन्तरं, प्रकृतिभेदे-विकृतिविज्ञानीये (शा.अ. ५), उक्तानि यानि रूपाणि तैरायुषः परीक्षणं बालस्य ज्ञानवान्-सुमतिः, वैद्यः कुर्यात् । किम्भूतस्य ? प्राक्शिरस उत्तरशिरसो वा । तथा शुच्यादिगुणयुक्तानि उपधानानि शय्यायामास्तरणार्थं वासांसि कुर्यात् । तथा रक्षोघ्नैर्द्रव्यैर्धूपितानि ।

काको विशस्तः शस्तश्च धूपने त्रिवृतान्वितः ।

स० -काकश्च वस्त्रादिधूपने शस्तः । किम्भूतः ? विशस्तः व्यापादितो, न तु स्वयं मृतः । तथा त्रिवृतायुक्तः ।

जीवत्वङ्गादिशृङ्गोत्थान् सदा बालः शुभान् मणीन् ॥

धारयेदौषधीः श्रेष्ठा ब्राह्मयैन्द्रीजीवकादिकाः ।

हस्ताभ्यां ग्रीवया मूर्ध्ना विशेषात्सततं वचाम् ॥ २७ ॥

आयुर्मैधास्मृतिस्वास्थ्यकरीं रक्षोभिरक्षिणीम् ।

स० -बालः सर्वदा शुभहेतून् मणीन् विभृयात् । किम्भूतान् ? जीवन्तश्च ते खङ्गादयश्च, तेषां शृङ्गाणि, तेभ्य उत्थानं येषां तान् जीवतामेव ये गृहीता इत्यर्थः । शृङ्गग्रहणमुपलक्षणार्थम्, अत एव सर्पादिजानपि मणीन् धारयेत् । तथा, ओषधीर्ब्राह्म्यादीः श्रेष्ठाः-शुभाः, धारयेत् । कैः ? पाण्यादिभिः । विशेषेण सर्वदा वचां धारयेत् । किम्भूतां वचाम् ? आयुरादिकरणहेतुं तथा रक्षोनिवारिणीम् ।

षट्पञ्चाष्टममासेषु नीरुजस्य शुभेऽहनि ॥ २८ ॥

कर्णौ हिमागमे विध्येद्घात्यूङ्क्स्थस्य सान्त्वयन् ।

स० -अनन्तरं षष्ठे मासि सप्तमेऽष्टमे वा बालस्य नीरुजस्य हिमागमे शुभे दिवसे कर्णौ विध्येत्, घात्यूत्सङ्गस्थितस्य । धात्री-माता स्तनदायिनी च । कथं विध्येत् ? सान्त्वयन् प्रीति वचनादिना ।

प्राग्दक्षिणं कुमारस्य भिषग्वामं तु योषितः ॥ २९ ॥

दक्षिणेन दधत्सूचीं पालिमन्येन पाणिना ।

मध्यतः कर्णपीठस्य किञ्चिद्रण्डाश्रयं प्रति ॥ ३० ॥

जरायुमात्रप्रच्छन्ने रविरश्म्यवभासिते ।

धृतस्य निश्चलं सम्यगलक्तकरसाङ्किते ॥ ३१ ॥

विध्येदैवकृते छिद्रे सकृदेवर्जु लाघवात् ।

नोर्ध्वं न पार्श्वतो नाधः ।

स० -कुमारस्य प्राक्-पूर्वं, दक्षिणं कर्णं योषितस्तु वामं वैद्यो विध्येत् । किं कुर्वन्? दक्षिणेन हस्तेन सूचीं दधत्, वामेन पाणिना पालिं दधत् । क्व विध्येत्? कर्णपीठस्य मध्य भागे किञ्चित्-मनाक्, गण्डस्थानाभिमुखम् । कीदृशस्य बालस्य? सम्यङ् निश्चलं धृतस्य । क्व विध्येत्? दैवकृते छिद्रे । किम्भूते? जरायुमात्रेण प्रच्छन्ने-स्थगिते । तथा रविरश्मिभिरवभासिते-उद्योतिते । तथाऽलक्तकरसेनाङ्किते-चिन्हिते । कथं विध्येत्? लाघवात् सकृत्-एकवारमेव, तथा ऋजु-सरलं कृत्वा नोपरिष्ठान्नाधस्तान्न पार्श्वतो विध्येत् ।

कुत इत्याह-

शिरास्तत्र हि संश्रिताः ॥ ३२ ॥

कालिकामर्मरीरक्ताः

स० -हि-यस्मात्, तत्र शिरा आश्रिताः । त एवाह कालिकेत्यादि ।

तद्यथाद्रागरुग्वराः ।

सशोफदाहसंरम्भमन्यास्तम्भापतानकाः ॥ ३३ ॥

स० -तासां च व्यधात् रागादयः स्युः ।

तेषां यथामयं कुर्याद्विभज्याशु चिकित्सितम् ।

स० -तेषां च रागादीनां यथास्वं निरूप्य चिकित्सितं कुर्यात् ।

स्थाने व्यधान्न रुधिरं न रुग्रागादिसम्भवः ॥ ३४ ॥

स० -स्थाने व्यधात् रुधिरं न भ(स्त्र)वति, न च रुगादीनां सम्भवः ।

स्नेहाक्तं सूच्यनुस्यूतं सूत्रं चानु निधापयेत् ।

आमतैलेन सिञ्चेच्च बहलां तद्वदारया ॥ ३५ ॥

विध्येत्पालीं हितभुजः सञ्चार्याऽथ स्थवीयसी ।

वर्तिस्त्यहात्ततो रूढं वर्धयेत शनैः शनैः ॥ ३६ ॥

स ० -अनु-कर्णव्यधस्य पश्चात्, सूत्रं स्नेहलिप्तं सूच्याऽनुस्यूतं कर्णं निधापयेत् ।
आमतैलेन च सेचयेत् । बहलां-घनां, पालीं तद्वत्-पूर्ववत्, आरया विध्येत् हिताशिनः सतः ।
अनन्तरं त्यहादूर्ध्वं स्थूलतरा वर्तिः सञ्चार्या । ततो रूढं कर्णं शनैः शनैर्वर्धयेत् ।

अथैनं जातदशनं क्रमेणापनयेत्स्तनात् ।

पूर्वोक्तं योजयेत्क्षीरमन्नं च लघु बृंहणम् ॥ ३७ ॥

स० -अनन्तरमेनं-शिशुं, जातदन्तं सन्तं स्तनात् क्रमेणापसारयेत्-न सहसा । पूर्वोक्तं-छागादिकं, क्षीरमन्नं च लघु बृंहणं योजयेत् ।

प्रियालमज्जमधुकमधुलाजसितोपलैः ।

अपस्तनस्य संयोज्यः प्रीणनो मोदकः शिशोः ॥ ३८ ॥

दीपनो बालबिल्वैलाशर्करालाजसक्तुभिः ।

सङ्गाही धातुकीपुष्पशर्करालाजतर्पणैः ॥ ३९ ॥

स० -प्रियालादिभिर्मोदकोऽपस्तनस्य शिशोः प्रीणनो योज्यः । बालबिल्वादिभिर्दीपनो मोदको योज्यः । धातुक्वादिभिः सङ्गाही योज्यः ।

रोगांश्चास्य जयेत्सोम्यैर्भेषजैरविषादकैः ।

अन्यत्रात्ययिकाद्याघेर्विरेकं सुतरां त्यजेत् ॥ ४० ॥

स ० -यथावस्थमस्य-शिशोः, सोम्यैरौषधैरविषादकैः-अक्षोभकैः, आमयान् जयेत् । विरेकमतिशयेन वर्जयेदात्ययिकं व्याधिमन्तरेण ।

त्रासयेन्नाविधेयं तं त्रस्तं गृह्णन्ति हि ग्रहाः ।

स० -न च तं-बालं, अविधेयं-अनायत्तं कृत्वा, त्रासयेत्- न भाययेत् । यतस्त्रस्तं बालं ग्रहा गृह्णन्ति ।

वस्त्रवातात् परस्पर्शात् पालयेद्ब्रह्मनाच्च तम् ॥ ४१ ॥

स० -वस्त्रवातादिभ्यश्च तं रक्षयेत् ।

ब्राह्मीसिद्धार्थकवचासारिवाकुष्ठसैन्धवैः ।

सकणैः साधितं पीतं वाङ्मोघास्मृतिकृद् घृतम् ॥ ४२ ॥

आयुष्यं पाप्मरक्षोघ्नं भूतोन्मादनिवर्हणम् ।

स ० -ब्राह्म्यादिभिः कल्कीकृतैः साधितं सर्पिर्वाङ्मोघादिकृत् । आयुष्यं पाप्मादिहरं भूतोन्मादनिवर्हणं च ।

वचेन्दुलेखामण्डूकीशङ्खपुष्पीशतावरीः ॥ ४३ ॥

ब्रह्मसोमामृताब्राह्मीः कल्कीकृत्य पलांशिकाः ।

अष्टाङ्गं विपचेत्सर्पिः प्रस्थं क्षीरचतुर्गुणम् ॥ ४४ ॥

तत्पीतं धन्यमायुष्यं वाङ्मोघास्मृतिबुद्धिकृत् ।

स० -वचादिभिः पालिकैश्चतुर्गुणक्षीरात् घृतप्रस्थमष्टाङ्गं पचेत् । अष्टावङ्गानि-वचादीनि यस्मिंस्तदष्टाङ्गम् । एतत्पीतं धन्यादिगुणम् ।

अजाक्षीराभयाव्योषपाठोग्राशिग्रुसैन्यवैः ॥ ४५ ॥

सिद्धं सारस्वतं सर्पिर्वाङ्मोधास्मृतिवह्निकृत् ।

स० -अजाक्षीरादिभिः सिद्धं सारस्वतं घृतं वाङ्मोधादिकरम् ।

वचामृताशठीपथ्याशङ्खिनीवेल्लनागरैः ॥ ४६ ॥

अपामार्गेण च घृतं साधितं पूर्ववद्गुणैः ।

स० -वचादिभिः साधितं घृतं पूर्वेण समानम् ।

हेम श्वेतवचा कुष्ठमर्कपुष्पी सकाञ्चना ॥ ४७ ॥

हेम मत्स्याक्षकः शङ्खः कैडर्यः कनकं वचा ।

चत्वार एते पादोक्ताः प्राशा मधुघृतप्लुताः ॥ ४८ ॥

वर्षं लीढा वपुर्मेधाबलवर्णकराः शुभाः ।

स० -हेमादिश्लोकोक्ताः पादिकाश्चत्वारो योगा मधुघृताभ्यां सद्रवा वर्षं लीढा वपुरादिकृतः शुभाश्च ।

वचायष्ट्याहसिन्धूत्थपथ्यानागरदीप्यकैः ॥ ४९ ॥

शुद्ध्यते वाग्धविलीढैः सकुष्ठकणजीरकैः ॥ ४९ १/२ ॥

इति श्रीवैद्यपतिसिंहगुप्तसूनुश्रीमद्वाग्भटविरचिता-यामष्टाङ्गहृदयसंहितायां षष्ठे उत्तरस्थाने बालो-
पचरणीयो नाम प्रथमोऽध्यायः ॥ १ ॥

स ० -वचादिभिः सर्पिलीढैर्वाक् शस्यते । शुध्यत इति चिन्त्यम्, "कर्मवत्कर्मकर्ता"
इत्यस्य त्वविषयः ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां
षष्ठे उत्तरस्थाने बालोप-चरणीयो नाम प्रथमोऽध्यायः समाप्तः ॥ १ ॥

द्वितीयोऽध्यायः ।

अस्मादनन्तरं बालस्योपचर्यमाणस्य ये रोगास्तच्चिकित्सार्थं बालामयप्रतिषेध उच्यते -

अथातो बालामयप्रतिषेधं व्याख्यास्यामः ।

इति ह स्मादुरात्रेयादयो महर्षयः ॥

(गद्यसूत्रे ॥ २ ॥)

त्रिविधः कथितो बालः क्षीरान्नोभयवर्तनः ।

स्वास्थ्यं ताभ्यामदुष्टाभ्यां दुष्टाभ्यां रोगसम्भवः ॥ १ ॥

स० -बालस्त्रिप्रकारः कथितो मुनिभिः । क्षीरवर्तनोऽन्नवर्तन उभयवर्तनः-क्षीरान्नाभ्यां यो वर्तते । ताभ्यां-अन्नक्षीराभ्यां, अदुष्टाभ्यां स्वास्थ्यं भवति । दुष्टाभ्यां तु क्षीरान्नाभ्यां रोगोद्भूतिः ।

शुद्धं क्षीरं लक्षयति-

यदद्भिरेकतां याति न च दोषैरधिष्ठितम् ।

तद्विशुद्धं पयो

स० -यत् क्षीरं जलेनैकतां याति वातादिदोषैश्चानधिष्ठितं तद्विशुद्धम् ।

दुष्टस्य लक्षणमाह-

वातादुष्टं तु प्लवतेऽम्भसि ॥ २ ॥

कषायं फेनिलं रूक्षं वर्चोमूत्रविबन्धकृत् ।

स० -वातदुष्टं क्षीरं जले प्लवते-तरतीव नैकतां गच्छति । कषायादिगुणयुक्तं च स्यात् ।

पित्तादुष्णाम्लकटुकं पीतराज्यप्सु दाहकृत् ॥ ३ ॥

स० -पित्तादुष्टं क्षीरमुष्णाम्लकटुकम्, तथा तोये प्रक्षिप्तं पीतराजि स्यात् दाहकरं च ।

कफात्सलवणं सान्द्रं जले मज्जति पिच्छिलम् ।

स० -कफात् क्षीरं दुष्टं सलवणं घनं च स्यात् । अप्सु च मज्जति ।

संसृष्टलिङ्गं संसर्गाच्चिलिङ्गं सान्निपातिकम् ॥ ४ ॥

स० -संसर्गाद् दुष्टं क्षीरं संसृष्टलिङ्गं स्यात् । सान्निपातिकं क्षीरं त्रिलिङ्गं स्यात् ।

यथास्वलिङ्गांस्तद्याधीन् जनयत्युपयोजितम् ।

स० -तच्च क्षीरमुपयोजितं बालस्य च यथास्वलिङ्गान् व्याधीन् जनयति ।

शिशोस्तीक्ष्णमभीक्ष्णं च रोदनाल्लक्षयेद्भुजम् ॥ ५ ॥

स० -बालस्य तीक्ष्णं-खरं, अभीक्ष्णं च रुजं-पीडां, रोदनाल्लक्षयेत्, -अतिरोदनेन किञ्चिद्रोदनेन च यथायोगं रुजं विद्यादित्यर्थः ।

स यं स्पृशेद्भृशं देशं यत्र च स्पर्शनाक्षमः ।

तत्र विद्याद्भुजं

स० -यं देहदेशं स भृशं स्पृशेत् यत्र च देहदेशे स्पर्शनाक्षमः स्यात् तत्र देशे रुजं विद्यात् ।

मूर्ध्नि रुजं चाक्षिनिमीलनात् ॥ ६ ॥

हृदि जिह्वौष्ठदशनश्वासमुष्टिनिपीडनैः ।

कोष्ठे विबन्धवमथुस्तनदंशान्त्रकूजनैः ॥ ७ ॥

आध्मानपृष्ठनमनजठरोन्नमनैरपि ।

बस्तौ गुह्ये च विष्णूमूत्रसङ्गोत् त्रासदिगीक्षणैः ॥ ८ ॥

स० -शिरसि पीडामक्षिनिमीलनाद्विद्यात् । विनाशहेतुमत एव जिह्वौष्ठदशनादिभिर्हृदि पीडां विद्यात् । विबन्धादिभिराध्मानादिभिश्च कोष्ठे रुजं विद्यात् । बस्तौ गुह्ये च पीडां विद्वङ्गादिभिर्विद्यात् ।

अथ धात्वाः क्रियां कुर्याद्यथादोषं यथामयम् ।

स० -अथ-अनन्तरं, एवं ज्ञात्वा धात्वा वैद्यो यथादोषं यथारोगं क्रियां कुर्यात् ।

तत्र वातात्मके स्तन्ये दशमूलं तन्यहं पिबेत् ॥ ९ ॥

अथवाऽग्निवचापाठाकटुकाकुष्ठदीप्यकम् ।

सभार्गीदारुसरलवृश्चिकालीकणोषणम् ॥ १० ॥

स० -तत्र-तेषु, वातेन दुष्टे स्तन्ये त्रीणि दिनानि दशमूलं पिबेत् । अथवा चित्रकादीनि कथितानि तन्यहं पिबेत् ।

ततः पिबेदन्यतमं वातव्याधिहरं घृतम् ।

अनु चाच्छसुरामेवं स्निग्धां मृदु विरेचयेत् ॥ ११ ॥

बस्तिकर्म ततः कुर्यात्स्वेदादींश्चानिलापहान् ।

स० -अनन्तरं वातव्याधिचिकित्सितोक्तं घृतं पिबेत् । पश्चादच्छसुरां पिबेत् । एवं स्निग्धां सर्तीं मृदु विरेचयेत्-आरग्वधेन । अनन्तरं बस्तिकर्म कुर्यात् । स्वेदादींश्च मारुतापहान् । आदिशब्देनाभ्यङ्गादेर्ग्रहः ।

रास्त्राजमोदासरलदेवदारुरजोन्वितम् ॥ १२ ॥

ब्लो लिह्याद् घृतं तैर्वा विपकं ससितोपलम् ।

स० -रास्नादिचूर्णान्वितं शिशुः सर्पिलिह्यात् । अथवा तैः सिद्धं सशर्करं घृतं लिह्यात् ।

पित्तदुष्टेऽमृताभीरुपटोलीनिम्बचन्दनम् ॥ १३ ॥

धात्री कुमारश्च पिबेत् काथयित्वा ससारिवम् ।

अथवा त्रिफलामुस्तभूनिम्बकटुरोहिणीः ॥ १४ ॥

सारिवादि पटोलादि पद्मकादि तथा गणम् ।

स० -पित्तदुष्टे गुडूच्यादीनि काथयित्वा बालः पिबेत् धात्री च । अथवा त्रिफलादीन् पिबेत् । अथवा सारिवादिगणं(गणाद्यन्यतमं) पिबेत् ।

घृतान्येभिश्च सिद्धानि पित्तघ्नं च विरेचनम् ॥ १५ ॥

शीतांश्चाभ्यङ्गलेपादीन् युञ्ज्यात्

स० -अथवा सारिवादिभिर्गणैः पृथक् पृथक् सिद्धानि घृतानि लिह्यात् । विरेचनद्रव्यं च पित्तघ्नं कुर्या(युञ्ज्या)त् । अभ्यङ्गादींश्च शीतान् युञ्ज्यात् ।

श्लेष्मात्मके पुनः ।

यष्ट्याह्वसेन्धवयुतं कुमारं पाययेद् घृतम् ॥ १६ ॥

सिन्धूत्थपिप्पलीमद्वा, पिष्टैः, क्षौद्रयुतैरथ ।

राठपुष्पैः स्तनौ लिम्पेच्छिशोश्च दशनच्छदौ ॥ १७ ॥

सुखमेवं वमेद्वालः

स० -श्लेष्मदुष्टे स्तन्ये मधुयष्टीसैन्धवयुक्तं घृतं बालं पाययेत् । सैन्धवपिप्पलियुक्तं घृतं वा पाययेत् । मदनकुसुमैर्माक्षिकयुक्तैः स्तनौ लिम्पेत् । बालस्य चोष्ठौ लिम्पेत् । एवं कृते सति बालः सुखं वमेत् ।

तीक्ष्णैर्धात्रीं तु वामयेत् ।

स० -धात्रीं तीक्ष्णैर्वमनैर्वामयेत् ।

अथाचरितसंसर्गीं मुस्तादिं कथितं पिबेत् ॥ १८ ॥

तद्वत्तगरपृथ्वीकासुरदारुकलिङ्गकान् ।

अथवाऽतिविषामुस्तपङ्गन्थापञ्चकोलकम् ॥ १९ ॥

स० -अनन्तरं कृते संसर्गे सति मुस्तादिं कथितं पिबेत् । तगरादीन् वाऽतिविषादीन् वा पिबेत् ।

स्तन्ये त्रिदोषमलिने दुर्गन्ध्यामं जलोपमम् ।

विवद्धमच्छं विच्छिन्नं फेनिलं चोपवेश्यते ॥ २० ॥

शकृन्नानाव्यथावर्णं, मूत्रं पीतं सितं घनम् ।

ज्वरारोचकतृट्ठर्दिशुष्कोद्गारविजृम्भिकाः ॥ २१ ॥

अङ्गभङ्गोऽङ्गविक्षेपः कूजनं वेपथुभ्रमः ।

घ्राणाक्षिमुखपाकाद्या जायन्तेऽन्येऽपि तं गदम् ॥ २२ ॥

क्षीरालसकमित्याहुरत्ययं चातिदारुणम् ।

स० - त्रिदोषदुष्टे स्तन्ये दुर्गन्ध्यादिगुणं शकृदुपवेश्यते, तथा नानाव्यथावर्णम् । मूत्रं च पीतं सितं घनं-स्त्यानं, च स्यात् । तथा ज्वरादयः, अन्येऽपि-एवंप्रकारा रोगाः, जायन्ते । तं-ईदृशं, गदं क्षीरालसकमिति कथयन्ति । अत्ययं-विनाशहेतुम्, अत एवातिदारुणम् ।

तत्राशु धात्रीं बालं च वमनेनोपपादयेत् ॥ २३ ॥

स० - तत्र-क्षीरालसके, शीघ्रमेव धात्रीं बालं च वमनेनोपक्रमेत् ।

विहितायां च संसर्ग्या वचादिं योजयेद्गणम् ।

निशादिं वाऽथवा माद्रीपाठातित्काघनामयान् ॥ २४ ॥

स ० - [विहितायां] संसर्ग्या-पेयादिके क्रमे कृते, वचादिं निशादिं वा गणं प्रयोजयेत् । माद्रीयादीन् वा योजयेत् ।

पाठाशुण्ठ्यमृतातित्कतिक्तादेवाहसारिवाः ।

समुस्तमूर्वेन्द्रयवाः स्तन्यदोषहराः परम् ॥ २५ ॥

स० -पाठादय उपयुक्ताः परं स्तन्यदोषहराः । तिक्तः किराततिक्तः ।

अनुबन्धे यथाव्याधि प्रतिकुर्वीत कालवित् ।

स० -अनुबन्धे तु सति यथारोगं चिकित्सितं कुर्याद्वैद्यः ।

दन्तोद्भेदश्च रोगाणां सर्वेषामपि कारणम् ॥ २६ ॥

विशेषाज्ज्वरविद्धेदकासच्छर्दिशिरोरुजाम् ।

अभिष्यन्दस्य पोथक्या विसर्पस्य च जायते ॥ २७ ॥

स० -रोगाणां च सर्वेषामपि दन्तोद्भेदो हेतुर्जायते । विशेषेण ज्वरादीनां तु हेतुः सम्पद्यते ।

पृष्ठभङ्गे बिडालानां बर्हिणां च शिखोद्गमे ।

दन्तोद्भेदे च बालानां न हि किञ्चिन्न दूयते ॥ २८ ॥

स० -मार्जाराणां पृष्ठभङ्गे सति, मयूराणां च शिकोद्भवे सति, दन्तोत्थाने च शिशूनां, ननेति द्वौ प्रतिषेधौ प्रकृतमर्थं गमयतः, तेन सर्वं वपुर्बालस्योत्तमं भवेत् । न किञ्चिन्न दूयते, -अपि तु सर्वाण्येवाङ्गानि पीडयन्त इत्यर्थः ।

यथादोषं यथारोगं यथोद्रेकं यथाभयम् ।

भिषज्य देशकालादींस्तत्र योज्यं भिषग्जितम् ॥ २९ ॥

स ० -तत्र दोषानुसारेण तथा दोषादिकानुरोधेन तथा रोगानुसारेण च देशकालसत्त्वसात्म्यप्रकृतीर्निरूप्य औषधं प्रयोजयेत् ।

त एव दोषा दूष्याश्च ज्वराद्या व्याधयश्च यत् ।

अतस्तदेव भैषज्यं मात्रा त्वस्य कनीयसी ॥ ३० ॥

सौकुमार्याल्पकायत्वात् सर्वान्नापसेवनात् ।

स० -यत्-यस्मात्, त एव वातादयो दोषाः, त एव रसादयो दूष्याः, ज्वरादयश्च रोगाः पूर्वोक्तास्त एव, तस्मात् तदेव पूर्वोक्तं भैषज्यम् । अस्य तु-बालस्य, मात्रा कनीयसी । कुतोऽस्य ह्रस्वतरा मात्रा ? इत्याह-सौकुमार्येत्यादि ।

स्निग्धा एव सदा बाला घृतक्षीरनिषेवणात् ॥ ३१ ॥

सद्यस्तान् वमनं तस्मात् पाययेन्मतिमान् मृदु ।

स० -शिशवः सर्वदैव स्निग्धाः । कुतः ? घृतक्षीरनिषेवणात् । यतश्चैवं तस्मात् तान्-बालान्, सद्यो वमनं मृदु धीमान् पाययेत् ।

स्तन्यस्य तृप्तं वमयेत् क्षीरक्षीरान्नसेविनम् ॥ ३२ ॥

स० -क्षीरसेविनं तथा क्षीरान्नसेविनं बालं स्तन्यस्य तृप्तं सन्तं वामयेत् । स्तन्यस्य तृप्तमिति "अधिकरणवाचिनश्च" इति षष्ठी । वा(व)मयेदिति "ग्लास्त्रावनुवमां च" इति मित्त्वविकल्पः ।

पीतवन्तं तनुं पेयामन्नादं घृतसंयुताम् ।

स० -अन्नादं बालं तनुं-अघनां, पेयां ससर्पिष्कां पीतवन्तं वामयेत् ।

बस्तिं साध्ये विरेकेण, मर्शेन प्रतिमर्शनम् ॥ ३३ ॥

युञ्ज्याद्विरेचनादींस्तु धात्व्या एव यथोदितान् ।

स० -विरेकेण साध्ये रोगे बस्तिं युञ्ज्यात् । मर्शेन साध्ये रोगे प्रतिमर्शं युञ्ज्यात् । विरेचनादीन् पुनर्यथोदितान् धात्व्या एव युञ्ज्यात् ।

मूर्वाव्योषवराकोलजम्बूत्वक्दारुसर्षपाः ॥ ३४ ॥

सपाठा मधुना लीढाः स्तन्यदोषहराः परम् ।

स० -मूर्वादयो मधुना लीढाः सुष्ठु स्तन्यदोषहराः ।

दन्तपालीं समधुना चूर्णेन प्रतिसारयेत् ॥ ३५ ॥

पिप्पल्या धातकीपुष्पाधात्रीफलकृतेन वा ।

स ० -शिशोर्दन्तपालीं पिप्पल्याश्चूर्णेन समाक्षिकेण प्रतिसारयेत् । अथवा
धातकीपुष्पादिकृतेन चूर्णेन प्रतिसारयेत् ।

लावतित्तिरिवह्रूरजः पुष्परसद्रुतम् ॥ ३६ ॥

द्रुतं करोति बालानां दन्तकेसरवन्मुखम् ।

स ० -लावादिचूर्णं माक्षिकद्रवीकृतमुपयुक्तं शिशूनां शीघ्रं दन्तकेसरवन्मुखं करोति ।
दन्ता एव केसरं तत् (राणि तानि) विद्यते(न्ते) यस्मिन्निति मतुप् ।

वचाद्विवृहतीपाठाकटुकातिविषाघनैः ॥ ३७ ॥

मधुरैश्च घृतं सिद्धं सिद्धं दशनजन्मनि ।

स० -वचादिभिः पक्वं घृतं दन्तोत्थाने सिद्धम्, -अव्याहतशक्तित्वात् ।

रजनीदारुसरलश्रेयसीवृहतीद्वयम् ॥ ३८ ॥

पृश्निपर्णी शताह्वा च लीढं माक्षिकसर्पिषा ।

ग्रहणीदीपनं श्रेष्ठं मारुतस्यानुलोमनम् ॥ ३९ ॥

अतीसारज्वरश्वासकामलापाण्डुकासनुत् ।

बालस्य सर्वरोगेषु पूजितं बलवर्णदं ॥ ४० ॥

स ० -रजन्यादिचूर्णं माक्षिकयुक्तेन सर्पिषा लीढं ग्रहण्या दीपनं सुष्ठु वातस्य चानुलोमनम् ।
तथाऽतीसारादिजित् । बालस्य सर्वामयेषु हितं बलवर्णदं च ।

समङ्गाधातकीरोध्रकुटन्नटबलाद्वयैः ।

महासहाक्षुद्रसहामुद्गबिल्वशलाटुभिः ॥ ४१ ॥

सकार्पासीफलैस्तोये साधितैः साधितं घृतम् ।

क्षीरमस्तुयुतं हन्ति शीघ्रं दन्तोद्भवोद्भवान् ॥ ४२ ॥

विविधानामयानेतद्वृद्धकाश्यपनिर्मितम् ।

स ० -समङ्गादिभिः सामान्यपरिभाषया तोये साधितं घृतं क्षीरमस्तुयुतं पक्वं दन्तोत्थान्
रोगाननेकप्रकारान् हन्ति । एतच्च वृद्धकाश्यपेन निर्मितम् ।

दन्तोद्भवेषु रोगेषु न बालमतियन्त्रयेत् ॥ ४३ ॥

स्वयमप्युपशाम्यन्ति जातदन्तस्य यद्गदाः ।

स ० -दन्तोद्भवेषु रोगेषु बालं नातीव यन्त्रयेत्-पथ्यभोजनादिना नातीव नियमयेत्,
यथाऽन्यरोगिणम् । किम्? इत्याह-यत्-यस्मात्, स्वयमेव(मपि)-चिकित्सामन्तरेणापि,
जातदन्तस्य सतो बालस्य रोगाः प्रशाम्यन्ति ।

अत्यहःस्वप्नशीताम्बुश्लैष्मिकस्तन्यसेविनः ॥ ४४ ॥

शिशोः कफेन रुद्धेषु स्रोतःसु रसवाहिषु ।

अरोचकः प्रतिश्यायो ज्वरः कासश्च जायते ॥ ४५ ॥

कुमारः शुष्यति ततः स्निग्धशुक्लमुखेक्षणः ।

स ० -भृशं दिवास्वप्नादिसेविनोऽर्भकस्य कफेन रसवाहिषु स्रोतःसु रुद्धेषु सत्सु अरोचकादयः प्रादुर्भवन्ति । ततः-तेषु जातेषु कुमारः शुष्यति । स्निग्धं शुक्लं वदननयनं यस्य स एवंभूतः सन् ।

सैन्धवव्योषशार्ङ्गैष्टापाठागिरिकदम्बकान् ॥ ४६ ॥

शुष्यतो मधुसर्पिर्भ्यामरुच्यादिषु योजयेत् ।

स० -तस्यारोचकादिषु सैन्धवादीन् समधुघृतान् योजयेत् ।

अशोकरोहिणीयुक्तं पञ्चकोलं च चूर्णितम् ॥ ४७ ॥

बदरीधातकीधात्रीचूर्णं वा सर्पिषा द्रुतम् ।

स ० -तथा पञ्चकोलं रजीकृतमशोककटुकाभ्यां युक्तं योजयेत् । अथवा बदर्यादिचूर्णं सर्पिषा द्रवीकृतं योजयेत् ।

स्थिरावचाद्विबृहतीकाकोलीपिप्पलीनतैः ॥ ४८ ॥

निचुलोत्पलवर्षाभूभार्गीमुस्तैश्च कार्षिकैः ।

सिद्धं प्रस्थार्धमाज्यस्य स्रोतसां शोधनं परम् ॥ ४९ ॥

स० -स्थिरादिभिः कार्षिकैर्घृतस्य प्रस्थार्धं सिद्धं परं स्रोतसां विशोधनम् ।

सिम्हश्वगन्धासुरसाकणागर्भं च तद्गुणम् ।

स० -सिम्हादिभिर्घृतं पूर्वगुणम् ।

यष्ट्याह्वपिप्पलीरोध्रपद्मकोत्पलचन्दनैः ॥ ५० ॥

तालीससारिवाभ्यां च साधितं शोषजिद्धतम् ।

स० -मधुयष्टिकादिभिः साधितं सर्पिः शोषजित् ।

शृङ्गीमधूलिकाभार्गीपिप्पलीदेवदारुभिः ॥ ५१ ॥

अश्वगन्धाद्विकाकोलीरारुर्षभकजीवकैः ।

शूर्पपर्णीविडङ्गैश्च कल्कितैः साधितं घृतम् ॥ ५२ ॥

शशोत्तमाङ्गनिर्यूहे शुष्यतः पुष्टिकृत्परम् ।

स ० -शृङ्गादिभिः कल्कितैः शशस्य शिरःकाथेन साधितं घृतं शुष्यतो बालस्यातिपुष्टिकरम् ।

वचावयःस्थातगरकायस्थाचोरकैः शृतम् ॥ ५३ ॥

बस्तमूत्रसुराभ्यां च तैलमभ्यञ्जने हितम् ।

स० -वचादिभिश्छागमूत्रसुराभ्यां च सिद्धं तैलमभ्यङ्गे हितम् ।

लाक्षारससमं तैलप्रस्थं मस्तु चतुर्गुणम् ॥ ५४ ॥

अश्वगन्धानिशादारुकौन्तीकुष्ठाब्दचन्दनैः ।

समूर्वारोहिणीरास्त्राशताह्वामधुकैः समैः ॥ ५५ ॥

सिद्धं लाक्षादिकं नाम तैलमभ्यञ्जनादिदम् ।

बल्यं ज्वरक्षयोन्मादश्वासापस्मारवातनुत् ॥ ५६ ॥

यक्षराक्षसभूतघ्नं गर्भिणीनां च शस्यते ।

स ० -लाक्षारसतुल्यं तैलप्रस्थं मस्तुचतुर्गुणमश्वगन्धादिभिः सामान्यपरिभाषोक्तप्रमाणैः सिद्धं लाक्षादिकसंज्ञम् । एतत्तैलमभ्यङ्गाद् बल्यं ज्वरादिजित् यक्ष्मादिघ्नं गर्भिणीभ्यश्च हितम् ।

मधुनाऽतिविषाशृङ्गीपिप्पलीर्लेहयेच्छिशुम् ॥ ५७ ॥

एकां वाऽतिविषां कासज्वरच्छर्दिपद्रुतम् ।

स ० - अतिविषादीन् मधुना कासादिपीडितं शिशु-बालं, लेहयेत् । अथवा, अतिविषामेकां लेहयेत् ।

पीतं पीतं वमति यः स्तन्यं तं मधुसर्पिषा ॥ ५८ ॥

द्विवार्ताकीफलरसं पञ्चकोलं च लेहयेत् ।

पिप्पलीपञ्चलवणं कृमिजित्पारिभद्रकम् ॥ ५९ ॥

तद्वल्लिह्यात्तथा व्योषं मर्षीं वा रोमचर्मणाम् ।

लाभतः शल्यकश्चाविद्रोधर्क्षशिखिजन्मनाम् ॥ ६० ॥

स ० - यो बालः पीतं पीतं स्तन्यं वमेत् तं बृहतीद्वयस्य फलस्वरसं पञ्चकोलं च घृतमाक्षिकाभ्यां लेहयेत् । अथवा पिप्पल्यादिकं तद्वत्-पूर्ववत् मधुसर्पिषा, बालो लिह्यात् । व्योषं तथा-मधुसर्पिषा, लिह्यात् । [अथवा] शल्यकादिजन्मनां रोम्णां चर्मणां च यथालाभं मर्षीं मधुघृताभ्यां लिह्यात् ।

खदिरार्जुनतालीसकुष्ठचन्दनजे रसे ।

सक्षीरं साधितं सर्पिर्वमथुं विनियच्छति ॥ ६१ ॥

स० - खदिरादिरसे सक्षीरं सर्पिः पक्वमुपयुक्तं वमिं शमयति ।

[हनुमूलगतो वायुर्दन्तदेशास्थिगोचरः ।

यदा शिशोः प्रकुपितो नोत्तिष्ठन्ति तदा द्विजाः ॥ १ ॥

रूक्षाशिनो वातिकस्य चालयत्यनिलः शिराः ।

हन्वाश्रयाः प्रसुप्तस्य दन्तैः शब्दं करोत्यतः ॥ २ ॥]

सदन्तो जायते यस्तु दन्ताः प्राग्यस्य चोत्तराः ।

कुर्वीत तस्मिन्नुत्पाते शान्तिं तं च द्विजातये ॥ ६२ ॥

दद्यात्सदक्षिणं बालं नैगमेषं च पूजयेत् ।

स० -यस्तु बालो दन्तैः सह जायते, यस्य वा दन्ताः प्रथममुपरिष्ठाद् भवन्ति, तस्मिन्-
तथाविधे, उत्पाते सति शान्तिं कुर्यात् । तं च बालं ब्राह्मणाय सदक्षिणं-ससुवर्णादिकं, दद्यात् ।
नैगमेषं च पूजयेत् ।

तालुमांसे कफः क्रुद्धः कुरुते तालुकण्टकम् ॥ ६३ ॥

तेन तालुप्रदेशस्य निम्नता मूर्ध्नि जायते ।

तालुपातः स्तनद्वेषः कृच्छ्रात्पानं शकृद्ववम् ॥ ६४ ॥

तृडास्यकण्ड्वक्षिरुजा ग्रीवादुर्धरता वमिः ।

स० -कफो मधुराद्यैस्तालुमांसे प्रकुपितस्तालुकण्टकं कुर्यात् । तेन-तालुकण्टकेन,
शिरसि तालुप्रदेशे निम्नता स्यात् । तथा तालुनः पतनं स्तनद्वेषः कृच्छ्रेण स्तनपानं शकृच्च द्रवं
स्यात् । तथा तृडाद्याः स्युः ।

तत्रोत्क्षिप्य यवक्षारक्षौद्राभ्यां प्रतिसारयेत् ॥ ६५ ॥

तालु तद्वत्कणाशुण्ठीगोशकृद्रससैन्धवैः ।

स० -तत्र तालूक्षिप्य यवक्षारक्षौद्राभ्यां प्रतिसारयेत् । तथैव कणादिभिः प्रतिसारयेत् ।

शृङ्गवेरनिशाभृङ्गं कल्कितं वटपल्लवैः ॥ ६६ ॥

बध्वा गोशकृता लिप्तं कुकूले स्वेदयेत्ततः ।

रसेन लिम्पेत्ताल्वास्यं नेत्रे च परिषेचयेत् ॥ ६७ ॥

स० -तथा शुण्ठ्यादिकं कल्कितं वटपल्लवैर्बध्वा गोशकृता लिप्तं ततः कुकूले स्वेदयेत् । अनन्तरं रसेन च-ततः सुतेन, तालु आस्यं च लिम्पेत् । तथा नेत्रे परिषेचयेत् ।

हरीतकीवचाकुष्ठकल्कं माक्षिकसंयुतम् ।

पीत्वा कुमारः स्तन्येन मुच्यते तालुकण्टकात् ॥ ६८ ॥

स० -हरीतक्यादिकं माक्षिकयुक्तं स्तन्येन शिशुः पीत्वा तालुकण्टकाद्विमुच्यते ।

मलोपलेपात्स्वेदाद्वा गुदे रक्तकफोद्भवः ।

ताम्रो व्रणोऽन्तः कण्डूमान् जायते भूर्युपद्रवः ॥ ६९ ॥

केचित्तं मातृकादोषं वदन्त्यन्येऽहिपूतनम् ।

पृष्टारुर्गुदकुट्टं च केचिच्च तमनामिकम् ॥ ७० ॥

स० -गुदे रक्तकफोद्भवो मलोपलेपात् स्वेदाद्वा ताम्रो व्रणः कण्डूमानान्तरो बहूपद्रवो जायते । तं-तथाविधं, केचिन्मातृकादोषं कथयन्ति । अपरे च पूतनसंज्ञमित्याहुः । केचित् पृष्ठरुरिति, केचित् गुदकुट्टमिति, केचिच्च तमनामिकं, ब्रुवते ।

तत्र धात्याः पयः शोध्यं पित्तश्लेष्महरौषधैः ।

स० -तत्र-तस्मिन्ननेकान्नि रोगे, धात्याः क्षीरं शोधनीयम् कैः ? पित्तश्लेष्महृद्भिरोषधैः ।

शृतशीतं च शीताम्बुयुक्तमन्तरपानकम् ॥ ७१ ॥

सक्षौद्रताक्ष्यशैलेन व्रणं तेन च लेपयेत् ।

त्रिफलाबदरीप्लक्षत्वक्काथपरिषेचितम् ॥ ७२ ॥

कासीसरोचनातुत्थमनोह्वालरसाञ्जनैः ।

लेपयेदम्लपिष्टैर्वा चूर्णितैर्वाऽवचूर्णयेत् ॥ ७३ ॥

सुश्लक्ष्णैरथवा यष्टीशङ्खसौवीरकाञ्जनैः ।

सारिवाशङ्खनाभिभ्यामसनस्य त्वचाऽथवा ॥ ७४ ॥

रागकण्डूत्कटे कुर्याद्रक्तस्त्रावं जलगौकसा ।

सर्वं च पित्तव्रणजिच्छस्यते गुदकुट्टके ॥ ७५ ॥

स० -सह क्षौद्रेण वर्तते यत्तत् सक्षौद्रम्, सक्षौद्रम् च तत् ताक्ष्यशैलं च, तेन युक्तं शीताम्बु, अन्तरं पानकं च हितम् । किम्भूतम् ? शृतशीतम् । अत्र च शीतमात्रस्य शीतत्वेनैव लब्धत्वाच्छीताम्बुवत्यतिशयार्थम् । एवं हि पित्तोपशान्तिर्भवति । अत एव च तत्सहितस्य

कफस्य शमनाय माक्षिकरसाञ्जनयोगोऽत्र कृतः । तेन च जलेन व्रणं लेपयेत् । किम्भूतं व्रणम् ? त्रिफलादिक्वाथेन परिषेचितं सन्तं कासीसादिभिरम्लपिष्टैर्वा लेपयेत् । अथवा, एतैरेव चूर्णितैर्व्रणमवचूर्णयेत् । अथवा मधुकादिभिः सुपिष्टैरवचूर्णयेत् । सारिवाशङ्खनाभिभ्यामवचूर्णयेत् । अथवा, असनत्वचा लिम्पेत् । रागकण्ठाधिक्ये जलौकोभिरस्रस्त्रावं कुर्यात् । जलौकसा "जातौ" इत्येकवचनात् तस्य प्रयोगो न दोषाय, तथा सल्लक्षस्य दृष्टत्वात् । सर्वचिकित्सितं पित्तव्रणतुल्यं गुदकुट्टके शस्यते ।

पाठावेल्लद्विरजनीमुस्तभार्गीपुनर्नवैः ।

सबिल्वत्स्यूषणैः सर्पिवृश्चिकालीयुतैः शृतम् ॥ ७६ ॥

लिहानो मात्रया रोगैर्मुच्यते मृत्तिकोद्भवैः ।

स० -पाठादिभिः पक्वं घृतं मात्रया लिहन् मृत्तिकोद्भवैरामयैर्मुच्यते ।

व्याधेर्यद्यस्य भैषज्यं स्तनस्तेन प्रलेपितः ।

स्थितो मुहूर्तं धौतोऽनु पीतस्तं तं जयेद्भद्रम् ॥ ७७ ॥

इति श्रीवैद्यपतिसिंहगुप्तसूनुश्रीमद्वाग्भटविरचितायामष्टाङ्गहृदयसंहितायां षष्ठे उत्तरस्थाने बालामयप्रतिषेधो नाम द्वितीयोऽध्यायः ॥ २ ॥

स० -यस्य रोगस्य यदौषधमुक्तं तेनैवौषधेन स्तनः प्रलेपितो मुहूर्तमात्रं-नाडिकाद्वयं यावद् विधृतः,
स्तनोऽनु धौतः पश्चात् पीतस्तं तं-अनियतं रोगं, जयेत् ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां षष्ठे
उत्तरस्थाने बालामयप्रतिषेधो नाम द्वितीयोऽध्यायः समाप्तः ॥ २ ॥

तृतीयोऽध्यायः ।

अस्मादनन्तरं बालग्रहप्रतिषेध उच्यते, ग्रहाणामपि रोग हेतुत्वात् ।

अथातो बालग्रहप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

स० -बालानां ग्रहा बालग्रहाः, तेषां प्रतिषेधो यस्मिन् स बालग्रहप्रतिषेधः, तम् । शेषं पूर्ववत् ।

पुरा गुहस्य रक्षार्थं निर्मिताः शूलपाणिना ।

मनुष्यविग्रहाः पञ्च सप्त स्त्रीविग्रहा ग्रहाः ॥ १ ॥

स० -पूर्वं श्रीमहादेवेन कार्तिकेयस्य रक्षार्थं मनुष्यशरीराः पञ्च ग्रहा निर्मिताः । स्त्रीशरीराश्च सप्तोत्पादिताः ।

स्कन्दो विशाखो मेषाख्यः श्वग्रहः पितृसंज्ञितः ।

शकुनिः पूतना शीतपूतनाऽदृष्टिपूतना ॥ २ ॥

मुखमण्डतिका तद्वद्रेवती शुष्करेवती ।

स० -स्कन्दादयः पञ्च नररूपाः । शकुन्यादयः सप्त स्त्रीरूपाः ।

तेषां ग्रहीष्यतां रूपं प्रततं रोदनं ज्वरः ॥ ३ ॥

स० -तेषां-ग्रहाणां, ग्रहीष्यतां पूर्वरूपं प्रततं रोदनं ज्वरश्च ।

सामान्यं रूपमुत्तासजृम्भाभ्रूक्षेपदीनताः ।

फेनस्त्रावोर्ध्वदृष्टोष्ठदन्तदंशप्रजागराः ॥ ४ ॥

रोदनं कूजनं स्तन्यविद्वेषः स्वरवैकृतम् ।

नखैरकस्मात्परितः स्वधात्यङ्गविलेखनम् ॥ ५ ॥

स० -तेषां सामान्यं रूपमुत्तास इत्यादि स्वधात्यङ्गविलेखनान्तम् ।

तत्रैकनयनस्त्रावी शिरो विक्षिपते मुहुः ।

हतैकपक्षः स्तब्धाङ्गः सस्वेदो नतकन्धरः ॥ ६ ॥

दन्तखादी स्तनद्वेषी त्रस्यन् रोदिति विस्वरम् ।

वक्रवक्रो वमन् लालां भृशमूर्ध्वं निरीक्षते ॥ ७ ॥

वसासृग्गन्धिरुद्विग्नो बद्धमुष्टिशकृच्छिशुः ।

चलितैकाक्षिगण्डभ्रूः संरक्तोभयलोचनः ॥ ८ ॥

स्कन्दार्तस्तेन वैकल्यं मरणं वा भवेद् ध्रुवम् ।

स० -तत्र-तेषु ग्रहेषु मध्ये, एकलोचनस्त्रवणशीलस्तथा शिरो विक्षिपत इत्यादि संरक्तलोचनद्वयान्तं स्कन्दगृहीतस्य लक्षणम् । तेन वैकल्यं-पङ्क्तुत्वकाणत्वादि, मृत्युरेव वा ध्रुवं निश्चितं, भवेत् ।

सम्प्रति विशाखस्य स्कन्दापस्मारापरसंज्ञस्य लक्षणमाह

संज्ञानाशो मुहुः केशलुञ्चनं कन्धरानतिः ॥ ९ ॥

विनम्य जृम्भमाणस्य शकृन्मूत्रप्रवर्तनम् ।

फेनोद्वमनमूर्ध्वेक्षा हस्तभ्रूपादनर्तनम् ॥ १० ॥

स्तनस्वजिह्वासन्दंशसंरम्भज्वरजागराः ।

पूयशोणितगन्धश्च स्कन्दापस्मारलक्षणम् ॥ ११ ॥

स० -संज्ञानाशादिकं पूयशोणितगन्धान्तं स्कन्दापस्मारलक्षणम् ।

आध्मानं पाणिपादस्य स्पन्दनं फेननिर्वमः ।

तृणमुष्टिबन्धातीसारस्वरदैर्न्यविवर्णताः ॥ १२ ॥

कूजनं स्तननं छर्दिः कासहिध्माप्रजागराः ।

ओष्ठदंशाङ्गसङ्कोचस्तम्भबस्ताभगन्धताः ॥ १३ ॥

ऊर्ध्वं निरीक्ष्य हसनं, मध्ये विनमनं, ज्वरः ।

मूर्च्छैकनेत्रशोफश्च नैगमेषग्रहाकृतिः ॥ १४ ॥

स० -मेषस्य नैगमेषापरसंज्ञस्याध्मानादि एकनेत्रशोफान्तं लक्षणम् ।

कम्पो हृषितरोमत्वं स्वेदश्चक्षुर्निमीलनम् ।

बहिरायामनं जिह्वादंशोऽन्तःकण्ठकूजनम् ॥ १५ ॥

धावनं विद्वगन्धत्वं क्रोशनं च श्ववच्छुनि ।

स० -शुनि-श्वग्रहे, कम्प इत्यादिकं क्रोशनं श्ववदित्यन्तं लक्षणम् ।

रोमहर्षो मुहुस्त्रासः सहसा रोदनं ज्वरः ॥ १६ ॥

कासातिसारवमथुजृम्भातृङ्गवगन्दताः ।

अङ्गेष्वाक्षेपविक्षेपशोषस्तम्भविवर्णताः ॥ १७ ॥

मुष्टिबन्धः स्रुतिश्चाक्ष्णोर्बालस्य स्युः पितृग्रहे ।

स० -पितृग्रहे रोमहर्ष इत्यादिकं बालस्य स्युरित्यन्तं लक्षणम् ।

स्रस्ताङ्गत्वमतीसारो जिह्वातालुगले व्रणाः ॥ १८ ॥

स्फोटः सदाहरुक्पाकाः सन्धिषु स्युः पुनःपुनः ।

निश्यहि प्रविलीयन्ते पाको वक्त्रे गुदेऽपि वा ॥ १९ ॥

भयं शकुनिगन्धत्वं ज्वरश्च शकुनिग्रहे ।

स० -शकुनिग्रहे स्रस्ताङ्गत्वमित्यादिकं ज्वरश्चेत्यन्तं लिङ्गम् ।

पूतनायां वमिः कम्पस्तन्द्रा रात्रौ प्रजागरः ॥ २० ॥

हिध्माऽऽध्मानं शकृद्भेदः पिपासा मूत्रनिग्रहः ।

स्रस्तहृष्टाङ्गरोमत्वं काकवत्पूतिगन्धिता ॥ २१ ॥

स० -वमिः कम्प इत्यादिकं काकवत्पूतिगन्धितेत्यन्तं पूतनाग्रहे लिङ्गम् ।

शीतपूतनया कम्पो रोदनं तिर्यगीक्षणम् ।

तृष्णाऽन्त्रकूजोऽतीसारो वसावद्विस्त्रगन्धता ॥ २२ ॥

पार्श्वस्यैकस्य शीतत्वमुष्णत्वमपरस्य च ।

स ० -शीतपूतनया कम्पो रोदनमित्यादिकमुष्णत्वमपरस्य चेत्येवमन्तं शीतपूरनाग्रहे लिङ्गम् ।

अन्धपूतनया छर्दिर्ज्वरः कासोऽल्पनिद्रता ॥ २३ ॥

वर्चसो भेदवैवर्ण्यदौर्गन्धान्यङ्गशोषणम् ।

दृष्टेः सादातिरुक्कण्डूपोथकीजन्मशूनताः ॥ २४ ॥

हिध्मोद्वेगास्तनद्वेषवैवर्ण्यस्वरतीक्ष्णताः ।

वेपथुर्मत्स्यगन्धत्वमथवा साम्लगन्धता ॥ २५ ॥

स० -छर्द्यादिकं साम्लगन्धतेत्यन्तमन्धपूतनाया [अ] दृष्टिपूतनापरसंज्ञाया लक्षणम् ।

मुखमण्डितया पाणिपादास्यरमणीयता ।

सिराभिरसिताभाभिराचितोदरता ज्वरः ॥ २६ ॥

अरोचकोऽङ्गुलपनं गोमूत्रसमगन्धता ।

स० -मुखमण्डितायां ग्रहे पाणिपादास्यरमणीयतेत्यादिकं लक्षणम् ।

रेवत्यां श्यावनीलत्वं कर्णनासाक्षिमर्दनम् ॥ २७ ॥

कासहिध्माक्षिविक्षेपवक्रवक्रत्वरक्तताः ।

बस्तगन्धो ज्वरः शोषः पुरीषं हरितं द्रवम् ॥ २८ ॥

स० -रेवत्यां-रेवतीग्रहे, श्यावनीलत्वादि लिङ्गम् ।

जायते शुष्करेवत्यां क्रमात्सर्वाङ्गसङ्ख्यः ।

स० -शुष्करेवत्यां क्रमात्सर्वाङ्गसङ्ख्य इति लिङ्गम् ।

अधुनाऽसाध्यलक्षणं वक्ति-

केशशातोऽन्नविद्वेषः स्वरदैन्यं विवर्णता ॥ २९ ॥

रोदनं गृध्रगन्धत्वं दीर्घकालानुवर्तनम् ।

उदरे ग्रन्थयो वृत्ता यस्य नानाविधं शकृत् ॥ ३० ॥

जिह्वाया निम्नता मध्ये श्यावं तालु च तं त्यजेत् ।

स० -केशशात इत्यादिकं श्यावं तालु चेत्यन्तं यस्य बालस्य स्यात्, तं न चिकित्सेत् ।

भुञ्जानोऽन्नं बहुविधं यो बालः परिहीयते ॥ ३१ ॥

तृष्णागृहीतः क्षामाक्षो हन्ति तं शुष्करेवती ।

स० -भुञ्जानोऽन्नमित्यादिलक्षणं बालं शुष्करेवती हन्ति ।

त्रिभिः कारणैर्ग्रहा गृह्णन्तीत्याह-

हिसारत्यर्चनाकाङ्क्षा ग्रहग्रहणकारणम् ॥ ३२ ॥

स० -हिंसा च रतिश्चार्चना च, तासामाकाङ्क्षा-अभिलाषः, सा ग्रहाणां ग्रहणे कारणं-हेतुः ।

तत्र हिंसात्मके बालो महान् वा स्रुतनासिकः ।

क्षतजिह्वः कणेद्वाढमसुखी साश्रुलोचनः ॥ ३३ ॥

दुर्वर्णो हीनवचनः पूतिगन्धिश्च जायते ।

क्षामो मूत्रपुरीषं स्वं मृद्राति न जुगुप्सते ॥ ३४ ॥

हस्तौ चोद्यम्य संरब्धौ हन्त्यात्मानं तथा परम् ।

तद्वच्च शस्त्रकाष्ठाद्यैरग्निं वा दीप्तमाविशेत् ॥ ३५ ॥

अप्सु मज्जेत्पतेत्कूपे कुर्यादन्यच्च तद्विधम् ।

तृड्दाहमोहान् पूयस्य छर्दनं च प्रवर्तयेत् ॥ ३६ ॥

रक्तं च सर्वमार्गेभ्यो रिष्टोत्पत्तिं च तं त्यजेत् ।

स ० -तत्र-तेषु ग्रहेषु मध्यात्, हिंसात्मके ग्रहे सति बालो महान् वा पुरुषः
स्रुतनासिकादिगुणो जायते । तथा क्षामः सन् इदमिदं कुर्यात् । तद्विधं-आत्महननादिकं,
अन्यदपि कुर्यात् । तृट्दाहमोहांस्तथा छर्दनं च पूयस्य प्रवर्तयेत् । तथा सर्वस्रोतोभ्यो रक्तं च
प्रवर्तयेत्, रिष्टोत्पत्तिं च । तं बालं नोपक्रमेत् ।

रहःस्त्रीरतिसंलापगन्धस्त्रग्भूषणप्रियः ॥ ३७ ॥

हृष्टः शान्तश्च दुःसाध्यो रतिकामेन पीडितः ।

स० -रहःस्त्रीरत्यादिप्रियो हृष्टादिगुणो बालो रतिकामेन ग्रहेण पीडितः कृच्छ्रसाध्यः स्यात् ।

सम्प्रत्यर्चनाकामं ब्रूते-

दीनः परिमृशन् वक्रं शुष्कौष्ठगलतालुकः ॥ ३८ ॥

शङ्कितं वीक्षते रौति ध्यायत्यायाति दीनताम् ।

अन्नमन्नाभिलाषेऽपि दत्तं नाति बुभुक्षते ॥ ३९ ॥

गृहीतं बलिकामेन तं विद्यात्सुखसाधनम् ।

स० -दीनादिगुणः सन् इदमिदं करोति । तं-एवंविधं, बलिकामेन गृहीतं बालं सुखसाध्यं विद्यात् ।

अधुनैषां चिकित्सितमाह-

हन्तुकामं जयेद्धोमैः सिद्धमन्त्रप्रवर्तितैः ॥ ४० ॥

इतरौ तु यथाकामं रतिबल्यादिदानतः ।

स० -जिघांसुग्रहं होमादिभिर्जयेत् । ननु, हिंसाकामोऽसाध्यस्तं त्यजेदित्युक्तम्, तत्कथं तस्य साधनमुक्तम् ? ब्रूमः । असाध्यस्यापि चिकित्सा कार्यैव । तथा च सङ्ग्रहेऽभ्यधायि "तस्मादाचरमोच्छ्वासाच्चिकित्सेत् ।" इत्यादि । अपि च मन्त्रप्रभावस्याचिन्त्यत्वात् । इतरौ तु- रत्यर्चनाकामौ, यथाभिलाषं रतिबल्यादिदानेन जयेत् ।

अथ साध्यग्रहं बालं विविक्ते शरणे स्थितम् ॥ ४१ ॥

त्रिरहः सिक्तसंमृष्टे सदा सन्निहितानले ।

विकीर्णभूतिकुसुमपत्रबीजान्नसर्षपे ॥ ४२ ॥

रक्षोघ्नतैलज्वलितप्रदीपहतपाप्मनि ।

व्यवायमद्यपिशितनिवृत्तपरिचारके ॥ ४३ ॥

पुराणसर्पिषाऽभ्यक्तं परिषिक्तं सुखाम्बुना ।

साधितेन बलानिम्बवैजयन्तीनृपद्रुमैः ॥ ४४ ॥

पारिभद्रककद्वङ्गजम्बूवरुणकटूतृणैः ।

कपोतवङ्कापामार्गपाटलामधुशिग्रुभिः ॥ ४५ ॥

काकजङ्घामहाश्वेताकपित्थक्षीरिपादपैः ।

सकदम्बकरञ्जैश्च, धूपं स्नातस्य चाचरेत् ॥ ४६ ॥

द्वीपिव्याघ्राहिसिंहर्क्षचर्मभिर्घृतमिश्रितैः ।

स० -अथेति कृतमङ्गलम् । साध्यग्रहं बालं विविक्ते गृहे स्थितम् । किम्भूते ? [त्रिः-]
त्रीन् वारान्, शोधिते सिक्ते च । त्रिरह इति "कृत्वोऽर्थप्रयोगे कालेऽधिकरणे" इत्यधिकरणे षष्ठी ।
तथा सर्वदा निकटान्नौ । तथा विक्षिप्तभूत्यादिके, रक्षोघ्नतैलप्रदीप्तप्रदीपहतपापे,
व्यवायादिनिवृत्तपरिचारके । किम्भूतं बालम् ? पुराणघृताभ्यक्तम् । तथा स्नातमुष्णाम्बुना ।
किम्भूतेन जलेन ? बलादिभिः साधितेन । वैजयन्ती-अरुणिका । महाश्वेता_कटभी ।
परिषिक्तस्य चास्य द्वीप्यादिचर्मादिभिर्घृत मिश्रितैर्धूपनं कुर्यात् ।

पूतीदशाङ्गसिद्धार्थवचाभल्लातदीप्यकैः ॥ ४७ ॥

सकुष्ठैः सघृतैर्धूपः सर्वग्रहविमोक्षणः ।

स० -पूत्यादिभिर्धूपः सर्वग्रहविमोक्षणः स्यात् । पूती-पूतीकरञ्जः । "वचाहिङ्गुविडङ्गानि
सैन्धवं गजपिप्पली । पाठा प्रतिविषा व्योषं" (ह. उ. अ. ३७।२७) इति दशाङ्गः काश्यपेन
विनिर्मितः ।

सर्षपा निम्बपत्राणि मूलमश्वकुरा वचा ॥ ४८ ॥

भूर्जपत्रं घृतं धूपः सर्वग्रहनिवारणः ।

स० -सर्षपादिभिर्धूपोऽशेषग्रहनिवारणः । अश्वखुरा-गिरिकर्णिका ।

अनन्ताग्रास्थितगरं मरिचं मधुरो गणः ॥ ४९ ॥

शृगालविन्ना मुस्ता च कल्कितैस्तैर्घृतं पचेत् ।

दशमूलरसक्षीरयुक्तं तद् ग्रहजित्परम् ॥ ५० ॥

स० -यवासादिभिः कल्कितैर्दशमूलरसक्षीरयुतं घृतं पचेत् । तच्च शिशोः पथ्यं परं ग्रहजित् ।

रास्नाह्यंशुमतीवृद्धपञ्चमूलबलाघनात् ।

क्वाथे सर्पिः पचेत्पिष्टैः सारिवाव्योषचित्रकैः ॥ ५१ ॥

पाठाविडङ्गमधुकपयस्याहिङ्गुदारुभिः ।

सग्रन्थिकैः सेन्द्रयवैः शिशोस्तत्सततं हितम् ॥ ५२ ॥

सर्वरोगग्रहहरं दीपनं बलवर्णदम् ।

स० -रास्नादिक्वाथे सारिवादिभिः कल्कैः सर्पिः पचेत् । तच्च शिशोः सदा पथ्यं सर्वरोगग्रहघ्नं दीपनं बलवर्णदं च ।

सारिवासुरभिब्राह्मीशङ्खिनीकुष्ठसर्षपैः ॥ ५३ ॥

वचाश्वगन्धासुरसयुक्तैः सर्पिर्विपाचयेत् ।

तन्नाशयेद्ब्रह्मन् सर्वान् पानेनाभ्यञ्जनेन च ॥ ५४ ॥

स० -सारिवादिभिः सुरसयुक्तैः सर्पिर्विपाचयेत् । तच्च पानाभ्यञ्जनाभ्यां सर्वग्रहनाशनम् ।

गोशृङ्गचर्मवालाहिनिर्मोकं वृषदंशविट् ।

निम्बपत्राज्यकटुकामदनं बृहतीद्वयम् ॥ ५५ ॥

कार्पासास्थिवच्छागरोमदेवाह्वसर्षपम् ।

मयूरपत्रश्रीवासं तुषकेशं सरामठम् ॥ ५६ ॥

मृद्गाण्डे बस्तमूत्रेण भावितं श्लक्ष्णचूर्णितम् ।

धूपनं च हितं सर्वभूतेषु विषमज्वरे ॥ ५७ ॥

स ० -गोशृङ्गादि सर्पनिर्मोकादि च मृन्मये भाण्डे छागमूत्रेण भावितं सूक्ष्मरजीकृतं सर्वभूतेषु विषमज्वरे च धूपनार्थं हितम् ।

घृतानि भूतविद्यायां वक्ष्यन्ते यानि तानि च ।

युञ्ज्यात्तथा बलिं होमं स्नपनं मन्त्रतन्त्रवित् ॥ ५८ ॥

स० -यानि च सर्पीषि भूतविद्यायां वक्ष्यन्ते तानि च युञ्ज्यात् । तथा मन्त्राः-सङ्ग्रहोक्ताः, तन्त्राणि च, एतानि वेत्तीति मन्त्रतन्त्रवित्,-वैद्यो, बलिं होमं स्नपनं च युञ्ज्यात् ।

पूतीकरञ्ज(जातु)त्वक्पत्रं क्षीरिभ्यो बर्बरादपि ।

तुम्बीविशालारलुकशमीबिल्वकपित्थतः ॥ ५९ ॥

उत्काथ्य तोयं तद्रात्रौ बालानां स्नपनं शिवम् ।

स० -पूतीकरञ्जत्वक् तथा पत्रं क्षीरिवृक्षाद्वर्बरादिभ्यश्च तोयमुत्काथ्य तद्रात्रौ बालानां स्नपनं शिवं स्यात् ।

अनुबन्धान् यथाकृच्छ्रं ग्रहापायेऽप्युपद्रवान् ॥ ६० ॥

बालामयनिषेधोक्तभेषजैः समुपाचरेत् ॥ ६० १/२ ॥

इति श्रीवैद्यपतिसिंहगुप्तसूनुश्रीमद्वाग्भटविरचितायामष्टाङ्गहृदयसंहितायां षष्ठे उत्तर-स्थाने बालग्रहप्रतिषेधो नाम तृतीयोऽध्यायः ॥ ३ ॥

स ० -अनुबन्धान् यथाकृच्छ्रं तथा ग्रहाणामपाये-मोक्षे, च ये उपद्रवास्तांश्च बालामयप्रतिषेधाध्यायोक्तैरौषधैः समुपक्रमेत् ।

इति श्रीमृगाङ्कदत्तपुत्र श्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां षष्ठे उत्तरस्थाने बालग्रहप्रतिषेधो नाम तृतीयोऽध्यायः समाप्तः ॥ ३ ॥

इत्यष्टाङ्गहृदये द्वितीयं कौमारतन्त्रं समाप्तम् ।

चतुर्थोऽध्यायः ।

अधुना भूतविज्ञानाध्यायारम्भो ग्रहसामान्यात् ।

अथातो भूतविज्ञानीयमध्यायं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

लक्षयेज्ज्ञानविज्ञानवाक्छेष्टावलपौरुषम् ।

पुरुषेऽपौरुषं यत्र तत्र भूतग्रहं वदेत् ॥ १ ॥

स० -यत्र पुरुषे ज्ञानाद्यपौरुषं लक्षयेत् तत्र भूतग्रहं वदेत् । इति सामान्यं भूतविज्ञानम् ।

भूतस्य रूपप्रकृतिभाषागत्यादिचेष्टितैः ।

यस्यानुकारं कुरुते तेनाविष्टं तमादिशेत् ॥ २ ॥

स० -यस्य भूतस्य रूपादेरनुकारं यादृशं भजते तेन तं पुरुषमधिष्ठितं वदेत् ।

सोऽष्टादशविधो देवदानवादिविभेदतः ।

स० -स भूतोऽष्टादशप्रकारो देवादिभेदेन ।

हेतुस्तदनुषक्तौ तु सद्यः पूर्वकृतोऽथवा ॥ ३ ॥

प्रज्ञापराधः, सुतरां तेन कामादिजन्मना ।

लुप्तधर्मव्रताचारः पूज्यानप्यतिवर्तते ॥ ४ ॥

तं तथा भिन्नमर्यादं पापमात्मोपघातिनम् ।

देवादयोऽप्यनुघ्नन्ति ग्रहाश्छिद्रप्रहारिणः ॥ ५ ॥

स० -तस्य भूतस्यानुषङ्गे प्रज्ञापराधः सद्यः-अधुनातनः, पूर्वजन्मकृतो वा हेतुः । तेन-प्रज्ञापराधेन, कामक्रोधादिजेन सुतरां नष्टधर्मव्रताचारः सन् पूज्यानप्यतिक्रामति । तं पुरुषं तथा लुप्तधर्मव्रताचारत्वाद्विन्नमर्यादं देवादयो ग्रहा अप्यत्यन्त -मर्यादातिक्रमादनु-पश्चात्, घ्नन्ति । न केवलं हिंसात्मकानामक्षमा इति द्योतनार्थोऽपिशब्दः । कीदृशास्ते ? छिद्रप्रहारिणः । हेतावियं प्रथमा, छिद्रप्रहारित्वादित्यर्थः ।

छिद्रं पापक्रियारम्भः पाकोऽनिष्टस्य कर्मणः ।

एकस्य शून्येऽवस्थानं श्मशानादिषु वा निशि ॥ ६ ॥

दिग्वासस्त्वं गुरोर्निन्दा रतेरविधिसेवनम् ।

अशुचेर्देवतार्चादि परसूतकसङ्करः ॥ ७ ॥

होममन्त्रबलीज्यानां विगुणं परिकर्म च ।

समासाद्दिनचर्यादिप्रोक्ताचारव्यतिक्रमः ॥ ८ ॥

स० -छिद्रं पापक्रियारम्भ उच्यते । स चाशुभस्य कर्मणः पाकः-फलम् । एकस्य-अद्वितीयस्य, शून्ये स्थानेऽवस्थितिः, अथवा श्मशानादिषु निश्चयवस्थितिः । तथा नष्टेत्यादि । किं वा बहुनोदितेन ? सङ्क्षेपेण दिनचर्यादिकथितस्याचारस्य च व्यतिक्रम इति ग्रहग्रहणे हेतुः ।

गृह्णन्ति शुक्लप्रतिपत्तयोदश्योः सुरा नरम् ।

शुक्लत्रयोदशीकृष्णद्वादश्योर्दानवा ग्रहाः ॥ ९ ॥

गन्धर्वास्तु चतुर्दश्यां द्वादश्यां चोरगाः पुनः ।

पञ्चम्यां, शुक्लसप्तम्येकादश्योस्तु धनेश्वराः ॥ १० ॥

शुक्लाष्टपञ्चमीपौर्णमासीषु ब्रह्मराक्षसाः ।

कृष्णे रक्षः पिशाचाद्या नवद्वादशपर्वसु ॥ ११ ॥

दशामावास्ययोरष्टनवम्योः पितरोऽपरे ।

गुरुवृद्धादयः प्रायः कालं सन्ध्यासु लक्षयेत् ॥ १२ ॥

स० -देवाः शुक्लप्रतिपदि शुक्लत्रयोदश्यां च नरं गृह्णन्ति । शुक्लत्रयोदश्यां कृष्णद्वादश्यां च दानवा ग्रहा गृह्णन्ति । गन्धर्वाश्च- तुर्दश्यां द्वादश्यां च । सर्पास्तु पञ्चम्याम् । शुक्लपक्षस्य सप्तम्यामेकादश्यां च यक्षा गृह्णन्ति । शुक्लाष्टम्यादिषु ब्रह्मराक्षसा गृह्णन्ति । रक्षःपिशाचादयः कृष्णपक्षे नवमीद्वादश्योः पर्वसु च गृह्णन्ति । दशम्यादिषु पितरो गृह्णन्ति । अपरे-अनुक्ता गुरुवृद्धादयः, अष्टमीनवम्योर्गृह्णन्ति । पूर्वाक्तेष्वेव तिथिषु प्रायेण(यः)-बाहुल्येन, ग्रहणकालं सन्ध्यासु-पूर्वादिषु, जानीयात् ।

फुल्लपद्मोपममुखं सौम्यदृष्टिमकोपनम् ।

अल्पवाक्स्वेदविण्मूत्रं भोजनानभिलाषिणम् ॥ १३ ॥

देवद्विजातिपरमं शुचिं संस्कृतवादिनम् ।

मीलयन्तं चिरान्नेत्रे सुरभिं वरदायिनम् ॥ १४ ॥

शुक्लमाल्याम्बरसरिच्छैलोच्चभवनप्रियम् ।

अनिद्रमप्रधृष्यं च विद्याद्देववशीकृतम् ॥ १५ ॥

स० -फुल्लपद्मोपममुखमित्यादि देवग्रहगृहीतं विद्यात् ।

जिह्मदृष्टिं दुरात्मानं गुरुदेवद्विजद्विषम् ।

निर्भयं मानिनं शूरं क्रोधनं व्यवसायिनम् ॥ १६ ॥

रुद्रः स्कन्दो विशाखोऽहमिन्द्रोऽहमिति वादिनम् ।

सुरामांसरुचिं विद्यात् दैत्यग्रहगृहीतकम् ॥ १७ ॥

स० -जिह्मदृष्टिमित्यादिलक्षणलक्षितं दैत्यवशीकृतं विद्यात् ।

स्वाचारं सुरभिं हृष्टं गीतनर्तनकारिणम् ।

स्नानोद्यानरुचिं रक्तवस्त्रमाल्यानुलेपनम् ॥ १८ ॥

शृङ्गारलीलाभिरतं गन्धर्वाध्युषितं वदेत् ।

स० -स्वाचारमित्यादिलक्षणलक्षितं गन्धर्वेण गृहीतं विद्यात् ।

रक्ताक्षं क्रोधनं स्तब्धदृष्टिं वक्रगतिं चलम् ॥ १९ ॥

श्वसन्तमनिशं हिङ्गालोलिनं सृक्किणीलिहम् ।

प्रियदुग्धगुडस्नानमधोवदनशायिनम् ॥ २० ॥

उरगाधिष्ठितं विद्यात्तस्यान्तं चातपत्रतः ।

स० -रक्ताक्षमित्यादिलक्षणं छत्राच्च त्रस्यन्तं सर्पाधिष्ठितं विद्यात् ।

विष्णुतत्रस्तरक्ताक्षं शुभगन्धं सुतेजसम् ॥ २१ ॥

प्रियनृत्यकथागीतस्नानमाल्यानुलेपनम् ।

मत्स्यमांसरुचिं हृष्टं तुष्टं बलिनमव्यथम् ॥ २२ ॥

चलिताग्रकरं कस्मै किं ददामीति वादिनम् ।

रहस्यभाषिणं वैद्यद्विजातिपरिभाविनम् ॥ २३ ॥

अल्परोषं द्रुतगतिं विद्याद्यक्षगृहीतकम् ।

स० -विष्णुतत्रस्तरक्ताक्षमित्यादिलक्षणं यक्षगृहीतं विद्यात् ।

हास्यनृत्यप्रियं रौद्रचेष्टं छिद्रप्रहारिणम् ॥ २४ ॥

आक्रोशिनं शीघ्रगतिं देवद्विजभिषग्द्विषम् ।

आत्मानं काष्ठशस्त्राद्यैर्घ्नन्तं भोःशब्दवादिनम् ॥ २५ ॥

शास्त्रवेदपठं विद्याद् गृहीतं ब्रह्मराक्षसैः ।

स० -हास्यनृत्यप्रियमित्यादिलक्षणं ब्रह्मराक्षसगृहीतं विद्यात् ।

सक्रोधदृष्टिं भृकुटिमुद्वहन्तं ससंभ्रमम् ॥ २६ ॥

प्रहरन्तं प्रधावन्तं शब्दन्तं भैरवाननम् ।

अन्नाद्विनाऽपि बलिनं नष्टनिद्रं निशाचरम् ॥ २७ ॥

निर्लज्जमशुचिं शूरं क्रूरं परुषभाषिणम् ।

रोषणं रक्तमाल्यस्त्रीरक्तमद्यामिषप्रियम् ॥ २८ ॥

दृष्ट्वा च रक्तं मांसं वाऽऽलिहानं दशनच्छदौ ।

हसन्तमन्नकाले च राक्षसाधिष्ठितं वदेत् ॥ २९ ॥

स० -सक्रोधदृष्टिमित्यादिलक्षणं राक्षसाधिष्ठितं वदेत् ।

अवस्थचित्तं नैकत्र तिष्ठन्तं परिधाविनम् ।

उच्छिष्टनृत्यगान्धर्वहासमद्यामिषप्रियम् ॥ ३० ॥

निर्भर्त्सनाद्दीनमुखं रुदन्तमनिमित्ततः ।

नखैर्लिखन्तमात्मानं रूक्षध्वस्तवपुःस्वरम् ॥ ३१ ॥

आवेदयन्तं दुःखानि सम्बद्धाबद्धभाषिणम् ।

नष्टस्मृतिं शून्यरतिं लोलं नग्नं मलीमसम् ॥ ३२ ॥

रथ्याचैलपरीधानं तृणमालाविभूषणम् ।

आरोहन्तं च काष्ठाश्वं तथा सङ्करकूटकम् ॥ ३३ ॥

बह्वाशिनं पिशाचेन विजानीयादधिष्ठितम् ।

स० -अवस्थचित्तमित्यादिलक्षणं पिशाचगृहीतं विद्यात् ।

प्रेताकृतिक्रियागन्धं भीतमाहारविद्विषम् ॥ ३४ ॥

तृणच्छिदं च प्रेतेन गृहीतं नरमादिशेत् ।

स० -प्रेताकृतिक्रियागन्धमित्यादिलक्षणं प्रेतगृहीतं नरं विद्यात् ।

बहुप्रलापं कृष्णास्यं प्रविलम्बितयायिनम् ॥ ३५ ॥

शूनप्रलम्बवृषणं कूष्माण्डाधिष्ठितं वदेत् ।

स० -बहुप्रलापादिलक्षणं कूष्माण्डाधिष्ठितं वदेत् ।

गृहीत्वा काष्ठलोष्टादि भ्रमन्तं चीरवाससम् ॥ ३६ ॥

नग्नं धावन्तमुत्तस्तदृष्टिं तृणविभूषणम् ।

श्मशानशून्यायतनस्थैकद्रुमसेविनम् ॥ ३७ ॥

तिलान्नमद्यमांसेषु सततं सक्तलोचनम् ।

निषादाधिष्ठितं विद्याद् वदन्तं परुषाणि च ॥ ३८ ॥

स० -गृहीत्वा काष्ठमित्यादिलक्षणं तथा परुषाणि भाषमाणं निषादगृहीतं विद्यात् ।

याचन्तमुदकं चान्नं त्रस्तलोहितलोचनम् ।

उग्रवाक्यं च जानीयान्नरमौकिरणार्दितम् ॥ ३९ ॥

स० -याचन्तमुदकमित्यादिलक्षणमौकिरणार्दितं विद्यात् ।

गन्धमाल्यरतिं सत्यवादिनं परिवेपिनम् ।

बहुनिद्रं च जानीयाद्वेतालेन वशीकृतम् ॥ ४० ॥

स० -गन्धमाल्यरतिमित्यादिलक्षणं वेतालगृहीतं विद्यात् ।

अप्रसन्नदृशं दीनवदनं शुष्कतालुकम् ।

चलन्नयनपक्ष्माणं निद्रालुं मन्दपावकम् ॥ ४१ ॥

अपसव्यपरीधानं तिलमांसगुडप्रियम् ।

स्खलद्वाचं च जानीयात् पितृग्रहवशीकृतम् ॥ ४२ ॥

स० -अप्रसन्नदृशमित्यादिलक्षणं पितृग्रहगृहीतं विद्यात् ।

गुरुवृद्धर्षिसिद्धाभिशापचिन्तानुरूपतः ।

व्याहाराहारचेष्टाभिर्यथास्वं तद्ग्रहं वदेत् ॥ ४३ ॥

स० -गुर्वादीनां शापचिन्तानुरूपवचनादिभिर्यथायोगं तद्ग्रहं विद्यात् ।

कुमारवृदानुगतं नग्नमुद्धतमूर्धजम् ।

अस्वस्थमनसं दैर्घ्यकालिकं सग्रहं त्यजेत् ॥ ४४ ॥

इति श्रीवैद्यपतिसिंहगुप्तसूनुश्रीमद्वाग्भटविरचिता-यामष्टाङ्गहृदयसंहितायां षष्ठे उत्तरस्थाने भूत-

विज्ञानीयो नाम चतुर्थोऽध्यायः ॥ ४ ॥

स० -सर्वग्रहगृहीतं त्यजेत् । कीदृशम् ? कुमारसमूहेनानुयातं, तथा नग्नमुद्धतकेशं, तथाऽस्वस्थचित्तं, तथा दीर्घकालानुवर्तिनं चेति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्गसुन्दराख्यायां षष्ठे उत्तरस्थाने भूतविज्ञानीयो नाम चतुर्थोऽध्यायः समाप्तः ॥ ४ ॥

पञ्चमोऽध्यायः ।

भूतग्रहविज्ञानादनन्तरं भूतस्य प्रतिषेध-चिकित्सितं, उच्यते । ननु, निदानचिकित्सितपदाभ्यां प्रसिद्धतराभ्यां पूर्ववत्किमितीदं तन्नकृता नोपनिबद्धम् ? इति केचिच्चोद्यमचूचुदन् । तान् सञ्चक्ष्महे । शास्त्रकारस्यास्येदृशी प्रतिज्ञा, -सूत्रशारीरनिदान चिकित्सितकलोत्तराख्यैः षड्भिः स्थानैस्तन्त्रमिदमभिधेयमिति । तदेवं यद्युत्तरे स्थानेऽपि किञ्चिन्निदानचिकित्सितपदाभ्यामभिधीयते, ततः षड्वानकमिदं तन्त्रमिति प्रतिज्ञां व्याहन्यात् । तस्मादयं विरचनाप्रकारविशेषः कृतः ।

अथातो भूतप्रतिषेधं व्याख्यास्यामः ।

इति ह स्माहुरात्रयादयो महर्षयः ।

(गद्यसूत्रे ॥ २ ॥)

भूतं जयेदहिंसेच्छं जपहोमबलिब्रतैः ।

तपःशीलसमाधानदानज्ञानदयादिभिः ॥ १ ॥

स० -अहिंसाकामं भूतं जपादिभिर्जयेत् ।

हिङ्गुव्योषालनेपालीलशुनार्कजटाजटाः ।

अजलोमी सगोलोमी भूतकेशी वचा लता ॥ २ ॥

कुक्कुटी सर्पगन्धारख्या तिलाः काणविकाणिके ।

वज्रप्रोक्ता वयःस्था च शृङ्गी मोहनवल्लयपि ॥ ३ ॥

स्रोतोजाञ्जनरक्षोघ्नं रक्षोघ्नं चान्यदौषधम् ।

खराश्वश्चाविदुष्ट्रर्क्षगोधानकुलशल्यकात् ॥ ४ ॥

द्वीपिमार्जारगोसिंहव्याघ्रसामुद्रसत्त्वतः ।

चर्मपित्तद्विजनखा वर्गेऽस्मिन् साधयेद्धृतम् ॥ ५ ॥

पुराणमथवा तैलं नवं तत्पाननस्ययोः ।

अभ्यङ्गे च प्रयोक्तव्यमेषां चूर्णं च धूपने ॥ ६ ॥

एभिश्च गुटिकां युञ्ज्यादञ्जने सावपीडने ।

प्रलेपे कल्कमेतेषां क्वाथं च परिषेचने ॥ ७ ॥

प्रयोगोऽयं ग्रहोन्मादान् सापस्माराज्शमं नयेत् ।

स० -हिङ्गादय औषधम् । आलं-हरितालम् । नेपाली- कस्तूरिका । जटा-जटामांसी । अजलोमी-श्वेतदूर्वा । गोलोमी-दूर्वा । लता-प्रियङ्गुः । कुक्कुटी-शितिवारकः । सर्पगन्धाख्या-नाकुली । काणविषा(का)णिके-काकोलीक्षीरकाकोल्यौ । शृङ्गी-अतिविषा । मोहनवल्ली-वन्दाकः । अन्यदपि रक्षोघ्नं गुग्गुल्वादिकमौषधम् । तथा गर्दभतुरङ्गादिभ्यश्चर्मादयः । सामुद्रसत्त्वतो-जलधिजन्तोः । तदेतस्मिन् हिङ्गादिवर्गे, घृतं पुराणमथवा नवं तैलं पचेत्-साधयेत् । तच्च-घृतं तैलं वा, सिद्धं पाने नस्येऽभ्यङ्गे च प्रयोज्यम् । एषां द्रव्याणां च चूर्णं धूपने प्रयोज्यम् । एभिश्चूर्णैर्गुटिकामञ्जनेऽवपीडने च युञ्ज्यात् । एतेषां च द्रव्याणां कल्कं प्रलेपे क्वाथं परिषेचने च युञ्ज्यात् । अयं प्रयोगो ग्रहादीन् शमयेत् ।

गजाह्वापिप्पलीमूलव्योषामलकसर्षपान् ॥ ८ ॥

गोधानकुलमार्जारझषपित्तप्रपेषितान् ।

नावनाभ्यङ्गसेकेषु विदधीत ग्रहापहान् ॥ ९ ॥

स० -हस्तिपिप्पल्यादीनि(न्) गोधादिपित्तपिष्टानि(न्) नस्याभ्यङ्गसेकेषु ग्रहापहान् कुर्यात् । मूल-
पुष्करमूलम् । झषो जलचरभेदः ।

सिद्धार्थकवचाहिङ्गुप्रियङ्गुरजनीद्वयम् ।

मञ्जिष्ठा श्वेतकटभी वरा श्वेताऽद्रिकर्णिका ॥ १० ॥

निम्बस्य पत्रं बीजं तु नक्तमालशिरीषयोः ।

सुराह्णं त्र्यूषणं सर्पिर्गोमूत्रे तैश्चतुर्गुणे ॥ ११ ॥

सिद्धं सिद्धार्थकं नाम पाने नस्ये च योजितम् ।

ग्रहान् सर्वान्निहन्त्याशु विशेषादासुरान् ग्रहान् ॥ १२ ॥

कृत्यालक्ष्मीविषोन्मादज्वरापस्मारपाप्म च ।

स० -सर्षपादि गोमूत्रे चतुर्गुणे सर्पिः सिद्धं सिद्धार्थकसंज्ञं पाने नस्ये च योजितं सर्वान् ग्रहान् द्राक्
नाशयति । विशेषेणासुरग्रहान् कृत्यादींश्च । श्वेतकटभी-श्वेतगुञ्जा । श्वेताऽद्रिकर्णिका-शुक्ला
गिरिकर्णिका ।

एभिरेवौषधैर्वस्तवारिणा कल्पितोऽगदः ॥ १३ ॥

पाननस्याञ्जनालेपस्नानोद्धर्षणयोजितः ।

गुणैः पूर्ववदुद्दिष्टो राजद्वारे च सिद्धिकृत् ॥ १४ ॥

स० -एभिरेव द्रव्यैश्छागमूत्रेण कल्पितोऽगदः पानादिषु योजितो गुणैः पूर्वेण तुल्य उक्तो
राजद्वारे च सिद्धिकरः स्यात् ।

सिद्धार्थकव्योषवचाश्वगन्धा-

निशाद्वयं हिङ्गुपलाण्डुकन्दः ।

बीजं करञ्जात्, कुसुमं शिरीषात्

फलं च वल्कं च कपित्थवृक्षात् ॥ १५ ॥

समाणिमन्थं सनतं सकुष्ठं

स्योनाकमूलं किणिही सिता च ।

बस्तस्य मूत्रेण सुभावितं तत्

पित्तेन गव्येन गुडान् विदध्यात् ॥ १६ ॥

दुष्टव्रणोन्मादतमोनिशान्धा-

नुद्वन्धकान् वारिनिमग्नदेहान् ।

दिग्धाहतान् दर्पितसर्पदंष्ट्रां-

स्ते साधयन्त्यञ्जननस्यलेपैः ॥ १७ ॥

स० -सिद्धार्थकादि बस्तमूत्रेण सुभावितं गव्येन पित्तेन गुडान्-गुडकान्, कुर्यात् । ते च-
गुडकाः, अञ्जननस्यलेपैर्दुष्टव्रणादीन् साधयन्ति । उपजातिवृत्ते इन्द्रवज्रा च ।

कार्पासास्थिमयूरपत्रवृहतीनिर्माल्यपिण्डीतक-

त्वङ्मांसीवृषदंशविदुषवचाकेशाहिनिर्मोककैः ।

नागेन्द्रद्विजशृङ्गहिङ्गुमरिचैस्तुल्यैः कृतं धूपनं
स्कन्दोन्मादपिशाचराक्षससुरावेशज्वरघ्नं परम् ॥ १८ ॥

स ० -कार्पासास्थ्यादिभिः कृतं धूपनं स्कन्दादिघ्नं परं स्यात् । निर्माल्यं-महादेवसम्बन्धि ।
वृषदंशविट्-मार्जारविष्टा । शार्दूलविक्रीडितं वृत्तम् ।

त्रिकटुकदलकुङ्कुमग्रन्थिकक्षारसिंही-
निशादारुसिद्धार्थयुग्माम्बुशक्राह्वयैः
सितलशुनफलत्रयोशीरतिक्तावचा-
तुत्थयष्टीबलालोहितैलाशिलापद्मकैः ।
दधितगरमधूकसारप्रियाह्वाविषाख्या-
विषातार्क्ष्यशैलैः सचव्यामयैः
कल्कितैर्घृतमनवमशेषमूत्रांशसिद्धं मतं
भूतरावाह्वयं पानतस्तद् ग्रहघ्नं परम् ॥ १९ ॥

स ० -त्रिकटुकादिभिः कल्कितैः पुराणं सर्पिरशेषमूत्राणां- गोमूत्रादीनां, अंशैः भागैः,
सिद्धं भूतरावसंज्ञं मतम् । तत् पाने(नतः) परं ग्रहघ्नं स्यात् । दलं-तमालपत्रम् । सिद्धार्थयुग्मं-
पीतकृष्णभेदेन । तुत्थं-कर्पारिकातुत्थम् । शक्राह्वयाः-इन्द्रयवाः । सितलशुनं-शुक्लरसोनम् ।
प्रियाह्वा-कङ्कुणिका । विषाख्या-अतिविषा । विषा-काकोली । "प्रथमक इह
दण्डकश्चण्डवृष्टिप्रियातो नद्वयानाप्यनाप्यरैः सप्तभिः । प्रतिपदमिह वृद्धिरेफवृद्ध्या
स्युरर्णार्णवव्यालबीमूतलीलाकरोद्दामशङ्खादयः ॥" .

नतमधुकरञ्जलाक्षापटोलीसमङ्गावचा-
पाटलीहिङ्गुसिद्धार्थसिंहीनिशायुगलतारोहिणी-
बदरकटुफलत्रिकाकाण्डदारुकृमिघ्नजगन्धा-
मराङ्गोल्लोकोशातकीशिग्रुनिम्बाम्बुदेन्द्राह्वयैः ।
गदशुकतरुपुष्पबीजोग्रयष्ट्रद्रिकर्णानिकुम्भा-
शिविल्वैः समैः कल्कितैर्मूत्रवर्गेण सिद्धं घृतं
विधिविनिहितमाशु सर्वैः क्रमैर्योजितं हन्ति
सर्वग्रहोन्मादकुष्ठज्वरांस्तन्महाभूतरावं स्मृतम् ॥ २० ॥

स० - नतादिभिर्मूत्रवर्गेण-गोमूत्रादिमूत्रकदम्बकेन, सर्पिः पक्वं विधिविनिहितं सर्वैः क्रमैः-
अभ्यङ्गपाननस्यादिभिः, योजितं शीघ्रं सर्वान् ग्रहादीन् हन्ति । एतच्च महाभूतरावसंज्ञं घृतम् ।
दण्डको व्याख्यः ।

ग्रहा गृह्णन्ति ये येषु तेषां तेषु विशेषतः ।
दिनेषु बलिहोमादीन् प्रयुञ्जीत चिकित्सकः ॥ २१ ॥

स० - येषु दिनेषु ग्रहा गृह्णन्ति तेषु दिनेषु तेषां ग्रहाणां विशेषेण बलिहोमादीन् भिषक् प्रयुञ्जीत ।

स्नानवस्त्रवसामांसमद्यक्षीरगुडादि च ।
रोचते यद्यदा येभ्यस्तत्तेषामाहरेत्तदा ॥ २२ ॥

स० -स्नानवस्त्रादि यद्येभ्यो ग्रहेभ्यो रोचते तत्तेभ्यस्तस्मिन् दिने दद्यात् ।

रत्नानि गन्धमाल्यानि बीजानि मधुसर्पिषी ।

भक्ष्याश्च सर्वे सर्वेषां सामान्यो विधिरित्ययम् ॥ २३ ॥

स० -तथा रत्नादीनि तथा बीजानि-यवादीनि, मधुसर्पिषी सर्वे च भक्ष्याः सर्वेषां ग्रहाणाम् । इत्ययं सामान्यो विधिः ।

सुरर्षिगुरुवृद्धेभ्यः सिद्धेभ्यश्च सुरालये ।

दिश्युत्तरस्यां तत्रापि देवायोपहरेद्वलिम् ॥ २४ ॥

पश्चिमायां यथाकालं दैत्यभूताय चत्वरे ।

गन्धर्वाय गवां मार्गे सवस्त्राभरणं बलिम् ॥ २५ ॥

पितृनागग्रहे नद्यां नागेभ्यः पूर्वदक्षिणे ।

यक्षाय यक्षायतने सरितोर्वा समागमे ॥ २६ ॥

चतुष्पथे राक्षसाय भीमेषु गहनेषु च ।

रक्षसां दक्षिणस्यां तु पूर्वस्यां ब्रह्मरक्षसाम् ॥ २७ ॥

शून्यालये पिशाचाय पश्चिमां दिशमास्थिते ।

स० -सुरादिभ्यः पञ्चभ्यः सुरालये बलिं दद्यात् । तत्रापि देवायोत्तरस्यां बलिमुपहरेत् । दैत्यभूताय पश्चिमायां दिशिचत्वरे बलिमुपहरेत् । गवां पथि वस्त्राभरणसहितं बलिं गन्धर्वायोपहरेत् । पितृनागग्रहेभ्यो नद्यां बलिं दद्यात् । नागेभ्यः पूर्वदक्षिणदेशे बलिं दद्यात् ।

यक्षाय यक्षप्रासादे अथवा सरितोः-नद्योः, समागमे बलिमुपहरेत् । राक्षसशब्देनेह ब्रह्मराक्षसो गृह्यते । राक्षसाय चतुष्पथे भयानकेषु वनेषु च बलिं दद्यात् । दक्षिणस्यां तु दिशि राक्षसानां बलिं दद्यात् । पूर्वस्यां दिशि ब्रह्मराक्षसाम् । शून्यालये पश्चिमां दिशमास्थिते पिशाचाय बलिं दद्यात् ।

शुचिशुक्लानि माल्यानि गन्धाः क्षैरैयमोदनम् ॥ २८ ॥

दधि छत्रं च धवलं देवानां बलिरिष्यते ।

स० -शुचिशुक्लमाल्यादिकं च देवानां बलिरिष्यते ।

हिङ्गुसर्षपषड्रन्थाव्योषैरर्धपलोन्मितैः ॥ २९ ॥

चतुर्गुणे गवां मूत्रे घृतप्रस्थं विपाचयेत् ।

तत्पाननावनाभ्यङ्गैर्देवग्रहविमोक्षणम् ॥ ३० ॥

स० -हिङ्गवादिभिरर्धपलिकैः सर्पिःप्रस्थं चतुर्गुणे गोमूत्रे विपाचयेत् । तत्पानादिभिर्देवग्रहविमोक्षणं स्यात् ।

नस्याञ्जनं वचाहिङ्गुलशुनं वस्तवारिणा ।

स० -वचाहिङ्गुलशुनं छागमूत्रेण नस्यमञ्जनं च दद्यात् ।

दैत्ये बलिर्बहुफलः सोशीरकमलोत्पलः ॥ ३१ ॥

स० -दैत्यग्रहे बलिर्बहूनि फलानि यस्मिन्, तथोशीरकमलोत्पलैर्युक्तो देयः ।

नागानां सुमनोलाजगुडापूपगुडौदनैः ।

परमान्नमधुक्षीरकृष्णमृन्नागकेसरैः ॥ ३२ ॥

वचापद्मपुरोशीररक्तोत्पलदलैर्बलिः ।

श्वेतपत्रं च रोध्रं च तगरं नागसर्षपाः ॥ ३३ ॥

शीतेन वारिणा पिष्टं नावनाञ्जनयोर्हितम् ।

स० -नागानां सुमनोलाजादिभिर्बलिर्देयः । श्वेतपत्रादयः शीतलजलपिष्टा नस्येऽञ्जने च हिताः । श्वेतपत्रं-शुक्लपुण्डरीकम् ।

यक्षाणां क्षीरदध्याज्यमिश्रकौदनगुग्गुलु ॥ ३४ ॥

देवदारूत्पलं पद्ममुशीरं वस्त्रकाञ्चनम् ।

हिरण्यं च बलिर्योज्यो

स० -यक्षाणां क्षीरादिभिर्बलिर्योज्यः ।

मूत्राज्यक्षीरमेकतः ॥ ३५ ॥

सिद्धं समोन्मितं पाननावनाभ्यञ्जने हितम् ।

स० -गोमूत्रक्षीरघृतं तुल्यप्रमाणमेकस्मिन् पक्वं नस्याभ्यञ्जनयोर्हितम् ।

हरितकी हरिद्रे द्वे लशुनो मरिचं वचा ॥ ३६ ॥

निम्बपत्रम् च बस्ताम्बुकलिकतं नावनाञ्जनम् ।

स० -हरीतक्यादि छागमूत्रेण पिष्टं नावनाञ्जने हितम् ।

ब्रह्मरक्षोबलिः सिद्धं यवानां पूर्णमाढकम् ॥ ३७ ॥

तोयस्य कुम्भः पललं छत्रं वस्त्रं विलेपनम् ।

स० -पक्कं यवानामाढकं-पात्रं, पूर्णं जलकुम्भः पललं छत्रं वस्त्रं प्रलेपनमिति ब्रह्मराक्षसाय बलिं दद्यात् । यवानां पूर्णं सिद्धमाढकं-पक्कपात्रं, यवैः पूर्णं पक्कपात्रमित्यर्थः । पूरणार्थेऽत्रषष्ठी । आढकशब्दोऽत्र पात्रवाचको न तु मानवाचकः । पक्कपात्रं-पक्कशरावमिति ।

गायत्रीविंशतिपलक्वाथेऽर्धपलिकैः पचेत् ॥ ३८ ॥

त्यूषणत्रिफलाहिङ्गुषड्ग्रन्थामिशिसर्षपैः ।

सनिम्बपत्रलशुनैः कुडवान् सप्त सर्षपः ॥ ३९ ॥

गोमूत्रे त्रिगुणेपाननस्याभ्यङ्गेषु तद्धितम् ।

स० -खदिरविंशतिपलक्वाथे त्यूषणादिभिरर्धपलिकैः सप्त कुडवान् घृतस्य गोमूत्रे त्रिगुणे पचेत् । तत्पानादिषु हितम् ।

रक्षसां पललं शुक्लं कुसुमं मिश्रकौदनम् ॥ ४० ॥

बलिः पक्वममांसानि निष्पावा रुधिरक्षिताः ।

स० -रक्षसानां पललादयो यावन्निष्पावा लोहितसिक्ता बलिर्देयः ।

नक्तमालशिरीषत्वङ्मूलपुष्पफलानि च ॥ ४१ ॥

तद्वच्च कृष्णपाटल्या बिल्वमूलं कटुत्रिकम् ।

हिग्विन्द्रयवसिद्धार्थलशुनामलकीफलम् ॥ ४२ ॥

नावनाञ्जनयोर्योज्यो बस्तमूत्रयुतोऽगदः ।

स० -नक्तमालादिकं बस्तमूत्रेण युतमगदो नस्याभ्यञ्जनयोर्योज्यः ।

एभिरेव घृतं सिद्धं गवां मूत्रे चतुर्गुणे ॥ ४३ ॥

रक्षोग्रहान् वारयते पानाभ्यञ्जननावनैः ।

स० -एभिरेव द्रव्यैर्घृतं गोमूत्रे चतुर्गुणे सिद्धं पानादिभी रक्षोग्रहनिवारणं स्यात् ।

पिशाचानां बलिः सीधुः पिण्याकः पललं दधि ॥ ४४ ॥

मूलकं लवणं सर्पिः सभूतौदनयावकम् ।

स० -पिशाचानां सीध्वादिभिर्बलिर्देयः ।

हरिद्राद्वयमञ्जिष्ठामिशिसैन्धवनागरम् ॥ ४५ ॥

हिङ्गुप्रियङ्गुत्रिकटुरसोनत्रिफला वचा ।

पाटलीश्वेतकटभीशिरीषकुसुमैर्घृतम् ॥ ४६ ॥

गोमूत्रपादिकं सिद्धं पानाभ्यञ्जनयोर्हितम् ।

स० -हरिद्राद्वयादिभिर्गोमूत्रपादिकं घृतं पक्वं पानाभ्यञ्जनयोर्हितम् ।

बस्ताम्बुपिष्टैस्तेरेव योज्यमञ्जननावनम् ॥ ४७ ॥

स० -बस्ताम्बुपिष्टैस्तेरेव द्रव्यैर्नस्यमञ्जनं च हितमुक्तम् ।

देवर्षिपितृगन्धर्वे तीक्ष्णं नस्यादि वर्जयेत् ।

सर्पिष्पानादि मृद्वस्मिन् भैषज्यमवचारयेत् ॥ ४८ ॥

स० -देवर्षिपितृगन्धर्वे तीक्ष्णं नस्यादि न योजयेत् । मृदु सर्पिष्पानादिकमौषधमत्र योज्यम् ।

ऋते पिशाचात्सर्वेषु प्रतिकूलं च नाचरेत् ।

सर्वेद्यमातुरं घ्नन्ति क्रुद्धास्ते हि महौजसः ॥ ४९ ॥

स० -सर्वेषु च ग्रहेषु पिशाचमन्तरेण प्रतिकूलं नाचरेत् । ते हि देवादयो महौजसः
प्रतिकूलाचरणात् क्रुद्धाः सन्तः वैद्यसहितमातुरं घ्नन्ति ।

ईश्वरं द्वादशभुजं नाथमार्यावलोकितम् ।

सर्वव्याधिचिकित्सां च जपन् सर्वग्रहान् जयेत् ॥ ५० ॥

तथोन्मादानपस्मरानन्यं वा चित्तविल्लवम् ।

स० -ईश्वरं द्वादशभुजं नाथमार्यावलोकितं तथा सर्वव्याधिचिकित्सितमित्यादि जपन्
सर्वान् ग्रहानुन्मादादींश्च पराकरोति ।

महाविद्यां च मायूरीं शुचिं तं श्रावयेत्सदा ॥ ५१ ॥

स० -मायूरीं महाविद्यां तं-ग्रहगृहीतं, शुचिं सन्तं सततं श्रावयेत् ।

भूतेशं पूजयेत् स्थाणुं प्रमथाख्यांश्च तद्गणान् ।

जपन् सिद्धांश्च तन्मन्त्रान् ग्रहान् सर्वानपोहति ॥ ५२ ॥

स० -तथा स्थाणुं भूताधिपं पूजयेत् । तथा तस्य गणान् प्रमथसंज्ञान् पूजयेत् । सिद्धांश्च तन्मन्त्रान् जपन् सर्वान् ग्रहान् पराकरोति ।

यच्चानन्तरयोः किञ्चिद्वक्ष्यतेऽध्याययोर्हितम् ।

यच्चोक्तमिह तत्सर्वं प्रयुञ्जीत परस्परम् ॥ ५३ ॥

इति श्रीवैद्यपतिसिंहगुप्तसूनुश्रीमद्वाग्भटविर-चितायामष्टाङ्गहृदयसंहितायां षष्ठे उत्तर-स्थाने भूतप्रतिषेधो नाम पञ्चमोऽध्यायः ॥ ५ ॥

स ० -यदप्यनन्तरयोरध्याययोः-उन्मादापस्मारप्रतिषेधाख्ययोः, वक्ष्यति-भणिष्यति, तच्चात्र हितम् । यच्च,[इह-]अस्मिन्नध्याये, देवग्रहादीनां पृथक् चिकित्सितं कथितं तदपि परस्परं ग्रहाणां प्रयुञ्जीतेति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां षष्ठे उत्तरस्थाने भूत-प्रतिषेधो नाम पञ्चमोऽध्यायः समाप्तः ॥ ५ ॥

षष्ठोऽध्यायः ।

भूतप्रतिषेधादनन्तरमुन्मादापस्मारप्रतिषेध उच्यते, चिकित्सासामान्यात् ।
तत्राप्यपस्मारादुन्मादस्य पूर्वमुपन्यासो बहुवक्तव्यत्वादित्याह-

अथात उन्मादप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

स० -उन्मादस्य प्रतिषेध-चिकित्सितं, भणिष्यामः ।

उन्मादाः षट् पृथग्दोषनिचयाधिविषोद्भवाः ।

स० -प्रत्येकं दोषैस्त्रयः सान्निपातिक आधिजो विषजश्चेति ।

उन्मादो नाम मनसो दोषैरुन्मार्गगैर्मदः ॥ १ ॥

स ० -उन्मादो दोषैः-वातपित्तकफैः, उन्मार्गगैः-अपथप्रस्थितैः, मनसो यो मदः स
उन्मादो नाम रोग उच्यते ।

अधुना विस्तरेणोत्पत्तिक्रममुन्मादानामाह-

शारीरमानसैर्दुष्टैरहितादन्नपानतः ।

विकृतासात्म्यसमलाद्विषमादुपयोगतः ॥ २ ॥

विषण्णस्याल्पसत्त्वस्य व्याधिवेगसमुद्रमात् ।

क्षीणस्य चेष्टावैषम्यात् पूज्यपूजाव्यतिक्रमात् ॥ ३ ॥

आधिभिश्चित्तविभ्रंशाद् विषेणोपविषेण च ।

एभिर्हि हीनसत्त्वस्य हृदि दोषाः प्रदूषिताः ॥ ४ ॥

धियो विधाय कालुष्यं हत्व मार्गान् मनोवहान् ।

उन्मादं कुर्वते, तेन धीविज्ञानस्मृतिभ्रमात् ॥ ५ ॥

देहो दुःखसुखभ्रष्टो भ्रष्टसारथिवद्रथः ।

भ्रमत्यचिन्तितारम्भः

स० -शारीरमानसैर्दोषैर्दुष्टैर्यावदुपविषेण चेति । एभिः-अमीभिर्हेतुभिः, दोषा हृदये प्रदूषिताः सन्तो हीनसत्त्वस्य पुंसो बुद्धेः कालुष्यं कृत्वा तथा चित्तवहानि स्रोतांसि हत्वोन्मादं कुर्वते । तेन-उन्मादेन, देहो बुद्धिभ्रमान्नष्टसुखदुःखो भ्रष्टसारथिरिव रथो भ्रमति । अचिन्तितः-अनिरूपितक्रियः, आरम्भः-उद्यमो, यस्य स एवम् ।

इति सामान्यलक्षणमुन्मादस्योक्त्वा पवनादिजस्य विशिष्टं लक्षणमाह-

तत्र वातात्कृशाङ्गता ॥ ६ ॥

अस्थाने रोदनाक्रोशहसितस्मितनर्तनम् ।

गीतवादित्रवाङ्गविक्षेपास्फोटनानि च ॥ ७ ॥

असाम्ना वेणुवीणादिशब्दानुकरणं मुहुः ।

आस्यात्फेनागमोऽजस्रमटनं बहुभाषिता ॥ ८ ॥

अलङ्कारोऽनलङ्कारैरयानैर्गमनोद्यमः ।

गृद्धिरभ्यवहार्येषु तल्लाभे चावमानता ॥ ९ ॥

उत्पिण्डितारुणाक्षित्वं जीर्णे चान्ने गदोद्भवः ।

स० -वातादुन्मादे सति कृशाङ्गादिलक्षणं च जीर्णे चान्ने गदोद्भव इत्यन्तम् । अस्थाने-
अप्रसङ्गे, रोदनादीनि । असाम्ना औद्धत्येन, पुनःपुनः वेणुवीणादिवाद्यस्यानुकरणम् ।

पित्तात्सन्तर्जनं क्रोधो मुष्टिलोष्टाद्यभिद्रवः ॥ १० ॥

शीतच्छायोदकाकाङ्क्षा नम्रत्वं पीतवर्णता ।

असत्यज्वलनज्वालातारकादीपदर्शनम् ॥ ११ ॥

स० -पित्तादुन्मादे सति सन्तर्जनक्रोधादयः स्युः । असत्यानां ज्वलनादीनां दर्शनम् ।

कफादरोचकश्छर्दिरल्पेहाहारवाक्यता ।

स्त्रीकामता रहःप्रीतिर्लासिङ्घाणकस्रुतिः ॥ १२ ॥

बैभत्स्यं शौचविद्वेषो निद्रा श्वयथुरानने ।

उन्मादो बलवान् रात्रौ भुक्तमात्रे च जायते ॥ १३ ॥

स० -कफादुन्मादे सत्यरोचकादयः स्युः । तथा रात्रौ बलवान् सद्यो भुक्ते च स्यात् ।

सर्वायतनसंस्थानसन्निपाते तदात्मकम् ।

उन्मादं दारुणं विद्यात् तं भिषक् परिवर्जयेत् ॥ १४ ॥

स० -आयतनानि-निमित्तानि, संस्थानानि-लिङ्गानि, सर्वाणि त्रिदोषविषयाण्यायतनानि संस्थानानि च यस्मिन् सन्निपाते । तदात्मकं-त्रिदोषोत्थम्, उन्मादं दारुणं-मारणात्मकं, विद्यात् । तं-उन्मादं, नोपक्रमेत् ।

अथ चित्तजमुन्मादं वक्ति-

धनकान्तादिनाशेन दुःसहेनाभिषङ्गवान् ।

पाण्डुर्दीनो मुहुर्मुह्यन् हाहेति परिदेवते ॥ १५ ॥

रोदित्यकस्मान्त्रियते तद्गुणान् बहु मन्यते ।

शोकक्लिष्टमना ध्यायन् जागरूको विचेष्टते ॥ १६ ॥

स० -धनादिनाशेन दुःसहेनाभिषङ्गवानुन्मादः स्यात् । तेन पाण्ड्यादिकः सन्निदमिदं करोति । तथा शोकरिन्नचेताः सन् ध्यायन् जागरणशीलो विचेष्टते ।

विषेण श्याववदनो नष्टच्छायाबलेन्द्रियः ।

वेगान्तरेऽपि सम्भ्रान्तो रक्ताक्षस्तं विवर्जयेत् ॥ १७ ॥

स० -विषेणोन्मादे श्याववदनः स्यात् । तं वर्जयेत्-नोपक्रमेत् ।

अथानिलज उन्मादे स्नेहपानं प्रयोजयेत् ।

पूर्वमावृतमार्गे तु सस्नेहं मृदु शोधनम् ॥ १८ ॥

स० -अथेदृश्युन्मादलक्षणेऽवगते सति पवनजो य उन्मादस्तस्मिन् स्नेहपानं पूर्वं कारयेत् । आवृतवर्त्मनि त्वनिले सस्नेहं मृदु शोधनं पूर्वं स्नेहपानात् कारयेत् ।

कफपित्तभवेऽप्यादौ वमनं सविरेचनम् ।

सस्निग्धस्विन्नस्य वस्तिं च शिरसः सविरेचनम् ॥ १९ ॥

तथाऽस्य शुद्धदेहस्य प्रसादं लभते मनः ।

स० -कफभवे पित्तभवे चोन्मादे स्निग्धस्विन्नस्य नरस्य यथासङ्गं वमनं विरेचनं च कारयेत् । अपिशब्दान्न केवलं पवनजेस्नेहपानमादौ, यावत् कफपित्तोत्थेऽपि कार्यमिति गमयति ।

तथा च मुनिः(?)-"उन्मादं स्नेहपानेन पूर्वं सर्वमुपाचरेत् ।" इति । बस्तिं शिरसः सविरेचनं त्रिष्वप्युन्मादेषु कारयेत् । तथा च-एवं, शुद्धशरीरस्य सतो मनः प्रसीदति ।

इत्थमप्यनुवृत्तौ तु तीक्ष्णं नावनमञ्जनम् ॥ २० ॥

हर्षणाश्वासनोत्तासभयताडनतर्जनम् ।

अभ्यङ्गोद्वर्तनालेपधूपान् पानं च सर्पिषः ॥ २१ ॥

युज्यात्तानि हि शुद्धस्य नयन्ति प्रकृतिं मनः ।

स० -एवमप्युपक्रान्त उन्मादेऽस्यानुबन्धे सति तीक्ष्णं नावनाञ्जनं युज्यात्, हर्षणादि च ।
कुतः ? यस्मादेतानि कृतानि शुद्धदेहस्य चित्तं प्रकृतिं प्रापयन्ति ।

हिङ्गुसौवर्चलव्योषैर्द्विपलांशैर्घृताढकम् ॥ २२ ॥

सिद्धं समूत्रमुन्मादभूतापस्मारनुत्परम् ।

स ० -हिङ्गादिभिर्द्विपलिकैर्घृतस्याढकं गोमूत्रेण सह पचेत् । तच्चोपयुक्तं परममुन्मादादिजित् ।

द्वौ प्रस्थौ स्वरसाद् ब्राह्मया घृतप्रस्थं च साधितम् ॥ २३ ॥

व्योषश्यामात्रिवृद्धन्तीशङ्खपुष्पीनृपद्रुमैः ।

ससप्तलाकृमिहरैः कल्कितैरक्षसम्मितैः ॥ २४ ॥

पलवृद्धा प्रयुञ्जीत परं मात्रा चतुष्पलम् ।

उन्मादकुष्ठापस्मारहरं वन्ध्यासुतप्रदम् ॥ २५ ॥

वाक्स्वरस्मृतिमेधाकृद् धन्यं ब्राह्मीघृतं स्मृतम् ।

स० -ब्राह्मीस्वरसात्प्रस्थद्वयं घृतस्य प्रस्थं व्योषादिभिः कार्षिकै रजीकृतैः पक्वं पलवृद्ध्या-
पलं प्रथमेऽहि द्विपलं द्वितीयेऽहि त्रिपलं तृतीयेऽहि चतुष्पलं चतुर्थेऽहे ततः परं चतुष्पलमित्येवं,
प्रयुञ्जीत । तच्चोन्मादादिजिद्वन्ध्यासुतप्रदं वागादिकृच्छिवं च ब्राह्मीघृतं स्मृतम् ।

वराविशालाभद्रैलादेवदार्वैलवालुकैः ॥ २६ ॥

द्विसारिवाद्विरजनीद्विस्थिराफलनीनतैः ।

बृहतीकुष्ठमञ्जिष्ठानागकेसरदाडिमैः ॥ २७ ॥

वेल्लतालीसपत्रैलामालतीमुकुलोत्पलैः ।

सदन्तीपद्मकहिमैः कर्षाशैः सर्पिषः पचेत् ॥ २८ ॥

प्रस्थं भूतग्रहोन्मादकासापस्मारपाप्मसु ।

पाण्डुकण्डूविषे शोषे मोहे मेहे गरे ज्वरे ॥ २९ ॥

अरेतस्यप्रजसि वा दैवोपहतचेतसि ।

अमेधसि स्वलद्धाचि स्मृतिकामेऽल्पपावके ॥ ३० ॥

बल्यं मङ्गल्यमायुष्यं कान्तिसौभाग्यपुष्टिदम् ।

कल्याणकमिदं सर्पिः श्रेष्ठं पुंसवनेषु च ॥ ३१ ॥

स० -वरादिभिः कर्षप्रमाणैर्घृतप्रस्थं पचेत् । तच्चोपयुक्तं भूतग्रहादिषु श्रेष्ठं बल्यादिगुणं च ।
कल्याणकाख्यमेतत्सर्पिः पुंसवनेषु च वरम् । अत्र च भद्रैला-स्थूलैला ।

एभ्यो द्विसारिवादीनि जले पत्तवैकविंशतिम् ।

रसे तस्मिन् पचेत्सर्पिर्गृष्टिक्षीरचतुर्गुणम् ॥ ३२ ॥

वीराद्विमेदाकाकोलीकपिकच्छूविषाणिभिः ।

शूर्पपर्णीयुतैरेतन्महाकल्याणकं परम् ॥ ३३ ॥

बृंहणं सन्निपातघ्नं पूर्वस्मादधिकं गुणैः ।

स ० -एभ्यो-वरादिभ्यो, मध्यादाद्यानि सप्त हित्वा, द्विसारिवादीन्येकविंशतिं जले षोडशगुणे स्नेहापेक्षया पचेद्यावत्स्नेहाच्चतुर्गुणः काथः । तस्मिन् स्नेहचतुर्गुणे रसे सर्पिर्गृष्टिक्षीरचतुर्गुणं वीरादिभिः स्नेहकथितैः पादिकैः कल्कीकृतैः पचेत् । एतन्महाकल्याणकं नाम घृतं पूर्वस्मात्-कल्याणकात् गुणैरतिरिक्तम् । अत्र द्विसारिवादीनां पाठादेवैकविंशतित्वं चेत् अतद्गुणसंविज्ञानोऽयं बहुव्रीहिरिति कस्यचिद् भ्रान्तिः स्यात् । एवं च सारिवादिद्वयस्य ग्रहणं न प्राप्नुयादित्येकविंशतिग्रहणम् ।

जटिला पूतना केशी चारटी मर्कटी वचा ॥ ३४ ॥

त्रायमाणा जया वीरा चोरकः कटुरोहिणी ।

वयःस्था शूकरी छत्रा सातिच्छत्रा पलङ्कषा ॥ ३५ ॥

महापुरुषदन्ता च कायस्था नाकुलीद्वयम् ।

कटम्भरा वृश्चिकाली शालिपर्णी च तैर्घृतम् ॥ ३६ ॥

सिद्धं चातुर्थिकोन्मादग्रहापस्मरानाशनम् ।

महापैशाचकं नाम घृतमेतद्यथाऽमृतम् ॥ ३७ ॥

बुद्धिमेधास्मृतिकरं बालानं चाङ्गवर्धनम् ।

स० -जटिलादिभिर्घृतं पक्वं चातुर्थिकादिनाशनम् । जटिलामांसी । पूतना-हरीतकी । केशी-
गन्धमांसी । चरटी-पद्मचारिणी । मर्कटी-कपिकच्छूः । जया-अरणिका । वीरा-काकोली ।
चोरकः-चण्डा । वयःस्था-धात्री । शूकरी-वृद्धदारुकः । छत्रा-धान्यकम् । अतिच्छत्रा-
शतपुष्पा । पलङ्कषा-लाक्षा । महापुरुषदन्ता-शतावरी । कायस्था-क्षीरकाकोली । नाकुलीद्वयं-
सर्पाक्षी सर्पसुगन्धा च । महापैशाचकसंज्ञं चातुर्थिकादिनाशनम् । तथाऽमृततुल्यं महागुणत्वात्
। बुद्ध्यादिकं शिशूनां च संवर्धयति ।

ब्राह्मीमैन्द्रीं विडङ्गानि व्योषं हिङ्गु जटां मुराम् ॥ ३८ ॥

रास्नां विषघ्नां लशुनं विशल्यां सुरसां वचाम् ।

ज्योतिष्मतीं नागविन्नामनन्तां सहरीतकीम् ॥ ३९ ॥

काङ्क्षीं च हस्तिमूत्रेण पिष्ट्वा छायाविशोषिता ।

वर्तिर्नस्याञ्जनालेपधूपैरुन्मादसूदनी ॥ ४० ॥

स० -ब्राह्म्यादिभिर्गमूत्रपिष्टा वर्तिश्छायायां विशोषिता नस्यादिभिर्नुमादहत् । विषघ्ना-
अतिविषा । विशल्या-लाङ्गली । नागविन्ना-नागदन्ती । काङ्क्षी-सौराष्ट्रिका ।

अवपीडाश्च विविधाः सर्षपाः स्नेहसंयुताः ।

कटुतैलेन चाभ्यङ्गो ध्मापयेच्चास्य तद्रजः ॥ ४१ ॥

सहिङ्गुस्तीक्ष्णधूमश्च सूत्रस्थानोदितो हितः ।

स ० -"कल्काद्यैरवपीडस्तु" (ह.सू.अ. २०/७) इति कथितोऽवपीडः । तेऽवपीडाः सर्षपतैलयुता हिताः । अभ्यङ्गश्च सर्षपतैलेन । तथाऽस्य तद्रजः-सर्षपचूर्णं, घ्राणे ध्मापयेत् । तथा सूत्रस्थानोक्तस्तीक्ष्णो धूमो (अ. २१/१७) हिङ्गुना सह हितः ।

शृगालशल्यकोलूकजलौकावृषबस्तजैः ॥ ४२ ॥

मूत्रपित्तशकृल्लोमनखचर्मभिराचरेत् ।

धूपधूमाञ्जनाभ्यङ्गप्रदेहपरिषेचनम् ॥ ४३ ॥

स० -शृगालादिमूत्रादिभिर्धूपादिकमाचरेत् । अत्र जलौकाचर्मचटिका ।

धूपयेत्सततं चैनं श्वगोमत्स्यैः सुपूतिभिः ।

वातश्लेष्मात्मके प्रायः

स ० -एनं-चोन्मादिनं, पुनःपुनश्च गोमत्स्यादिभिः सुष्ठु पूतिगन्धिभिर्धूपयेत् । वातश्लेष्मात्मके बाहुल्येनैष उपक्रमः ।

पैत्तिके तु प्रशस्यते ॥ ४४ ॥

तिक्तकं जीवनीयं च सर्पिः स्नेहश्च मिश्रकः ।

शीतानि चान्नपानानि मधुराणि लघूनि च ॥ ४५ ॥

स० -पैत्तिके तून्मादे तित्तकं सर्पिर्जीवनीयं च शस्यते । तथा मिश्रको-यमकः स्नेहः,
प्रशस्यते । तथा शिशिराणि मधुराण्यन्नपानानि लघूनि च शस्यन्ते ।

विध्येच्छिरां यथोक्तां वा तृप्तं मेद्यामिषस्य वा ।
निवाते शाययेदेवं मुच्यते मतिविभ्रमात् ॥ ४६ ॥

स० -तथा शिराव्यधविध्युक्तां शिरां विध्येत् । मेदुरमांसस्य तृप्तं निवाते स्वापयेच्च । एवं
कृते सति मतिविभ्रमात् मुच्यते ।

प्रक्षिप्यासलिले कूपे शोषयेद्वा बुभुक्षया ।
आश्वासयेत्सुहृत्तं वा वाक्यैर्धर्मार्थसंहितैः ॥ ४७ ॥
वृयादिष्टविनाशं वा दर्शयेद्बुद्धतानि वा ।
बद्धं सर्षपतैलाक्तं न्यसेद्वोत्तानमातपे ॥ ४८ ॥
कपिकच्छ्वाऽथवा तप्तैर्लोहतैलजलैः स्पृशेत् ।
कशाभिस्ताडयित्वा वा बद्धं श्वभ्रे विनिःक्षिपेत् ॥ ४९ ॥
अथवा वीतशस्त्राश्मजने संतमसे गृहे ।
सर्पणोद्धृतदंष्ट्रेण दान्तैः सिंहैर्गजैश्च तम् ॥ ५० ॥
(त्रासयेच्छस्त्रहस्तैर्वा किरातारातितस्करैः ।)
अथवा राजपुरुषा बहिर्नीत्वा सुसंयतम् ।
भापयेयुर्वधेनैनं तर्जयन्तो नृपाज्ञया ॥ ५१ ॥

देहदुःखभयेभ्यो हि परं प्राणभयं मतम् ।

तेन याति शमं तस्य सर्वतो विप्रुतं मनः ॥ ५२ ॥

स० -अथवा जलवर्जिते कूपे प्रक्षिप्य क्षुधा शोषयेत् । अथवा तं-उन्मादवन्तं, सुहृत् धर्मार्थयुतैर्वाक्यैराश्वासयेत्-सान्त्वयेत् । अथवाऽस्य पुत्रादेर्विनाशं-विघातं, तं ब्रूयात् । अद्भुतानि वा तं दर्शयेत् । अथवा कटुतैलेनाभ्यक्तं बध्वा तमुत्तानं कृत्वाऽऽतपे न्यसेत् । कपिकच्छ्वा, अथवा तमैर्लोहादिभिः । अथवा चर्मकशाभिरहृत्य बद्धं सन्तमवटे विनिःक्षिपेत् । शस्त्रादिवर्जिते त्वगारे(ऽन्धकारे) भवने वा बध्वा विनिक्षिपेत् । ननु च, एकस्य शून्यगृहे स्थितिरुन्मादस्य निदानमुक्तम् । यच्च यस्य निदानं तदेव तस्य कथं चिकित्सितं स्यात् ? नैषदोषः । तदर्थकारिभेषजत्वात् । तदर्थकारिणि हि भेषजेयदेव निदानं तदेवौषधम् । यथा,- तुच्छदग्धेऽग्निप्रतपनम्, मदात्यये मद्यपानमिति । तद्वदिहाप्यवगन्तव्यम् । अथवा समुत्पाटितदंष्ट्रेण सर्पेण भापयेत्, दान्तैर्गजादिभिर्वा । राजपुरुषा बहिर्नीत्वा तं सुष्ठु यन्त्रितं कृत्वा राजाज्ञया तर्जयन्तो वधेन भापयेयुः । यतो देहदुःखभयेभ्यः सकाशात् परं-अतिशयेन, प्राणभयं मतम् । तेन-भयेन, इतश्चेतश्चित्तं विप्रुतमुन्मादिनः शममेति ।

सिद्धा क्रिया प्रयोज्येयं देशकालाद्यपेक्षया ।

स० -इयं क्रिया देशाद्यपेक्षया सिद्धा प्रयोजनीया ।

इष्टद्रव्यविनाशात् मनो यस्योपहन्यते ॥ ५३ ॥

तस्य तत्सदृशप्राप्तिसान्त्वाश्वासैः शमं नयेत् ।

स० -इष्टद्रव्यविनाशाद् यस्य मानसमुपहन्यते तस्य तत्सदृशा-तुल्या, प्राप्तिः कार्या ।
तथा सान्त्वनैश्चाश्वासनैश्च शममुन्मादिनं नयेत् ।

कामशोकभयक्रोधहर्षैर्ध्यालोभसम्भवान् ॥ ५४ ॥

परस्परप्रतिद्वन्द्वैरेभिरेव शमं नयेत् ।

स० -कामादिजानुन्मादान् अन्योन्यप्रतिक्षैरेभिरेव-कामादिभिः, शमं नयेत् ।

भूतानुबन्धमीक्षेत प्रोक्तलिङ्गाधिकाकृतिम् ॥ ५५ ॥

यद्युन्मादे ततः कुर्याद्भूतनिर्दिष्टमौषधम् ।

स ० -भूतैः-देवादिभिः पूर्वोक्तैः, अनुबन्धः-अनुषङ्गः, तमनन्तरोक्त आगन्तावुन्मादे
यदीक्षेत ततो भूतप्रतिषेधोक्तमौषधं कुर्यात् । ननु, कथमीक्षणं कर्तुं शक्यते ? इति विशेषणद्वारेण
हेतुमाह-प्रोक्तलिङ्गाधिकाकृतिमिति । प्रोक्तानि पूर्व षड्विधस्योन्मादस्य यानि लिङ्गानि
तेभ्योऽधिकाऽऽकृतिः-लक्षणं, यस्य-भूतानुबन्धस्य, तं तथाविधम् ।

बलिं च दद्यात्पललं यावकं सक्तुपिण्डिकाम् ॥ ५६ ॥

स्निग्धं मधुरमाहारं तण्डुलान् रुधिरिक्षितान् ।

पक्वामकानि मांसानि सुरां मैरयमासवम् ॥ ५७ ॥

अतिमुक्तस्य पुष्पाणि जात्याः सहचरस्य च ।

चतुष्पथे गवां तीर्थे नदीनां सङ्गमेषु च ॥ ५८ ॥

स० -तथाऽत्र भूतानुबन्धे पल्लयावकादि च यावत् पुष्पाणि सहचरस्य चेति बलिं दद्यात् । क्व ?
चतुष्पथे, तथा गोतीर्थे नद्योर्वा सङ्गमे ।

निवृत्तामिषमद्यो यो हिताशी प्रयतः शुचिः ।

निजागन्तुभिरुन्मादैः सत्ववान्न स युज्यते ॥ ५९ ॥

स ० -यः पुरुषो निवृत्तमद्यमांसो हितभोजी प्रयतः शुचिः स्यात् । स सात्विको
निजागन्तुभिरुन्मादैर्न युज्यते । तस्मादीदृशेन भाव्यमिति भावः ।

प्रसाद इन्द्रियार्थानां बुद्ध्यात्ममनसां तथा ।

धातूनां प्रकृतिस्थत्वं विगतोन्मादलक्षणम् ॥ ६० ॥

इति श्रीवैद्यपतिसिंहगुप्तसूनुश्रीमद्वाग्भटविर-चितायामष्टाङ्गहृदयसंहितायां षष्ठे उत्तर-स्थाने
उन्मादप्रतिषेधो नाम षष्ठोऽध्यायः ॥ ६ ॥

स ० -इन्द्रियार्थानां प्रसन्नत्वं तथाबुद्ध्यात्ममनसां च, धातूनां प्रकृतिस्थत्वं चेति
विगतोन्मादस्य लक्षणमिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां
षष्ठे उत्तरस्थाने उन्मादप्रतिषेधो नाम षष्ठोऽध्यायः समाप्तः ॥ ६ ॥

सप्तमोऽध्यायः ।

अस्मादनन्तरमपस्मारप्रतिषेध उच्यते, चिकित्सासामान्यात् ।

अथातोऽपस्मारप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

स्मृत्यपायो ह्यपोस्मारः स धीसत्त्वाभिसंल्लवात् ।

जायतेऽभिहते चित्ते चिन्ताशोकभयादिभिः ॥ १ ॥

उन्मादवत्प्रकृपितैश्चित्तदेहगतैर्मलैः ।

हते सत्त्वे हृदि व्याप्ते संज्ञावाहिषु खेषु च ॥ २ ॥

तमो विशन् मूढमतिर्बीभत्साः कुरुते क्रियाः ।

दन्तान् खादन् वमन् फेनं हस्तौ पादौ च विक्षिपन् ॥ ३ ॥

पश्यन्नसन्ति रूपाणि प्रस्खलन् पतति क्षितौ ।

विजिह्वक्षिश्रुवो दोषवेगेऽतीते विबुध्यते ॥ ४ ॥

कालान्तरेण स पुनश्चैवमेव विचेष्टते ।

स ० -स्मृतेरपायो-विनाशः, अपस्मार उच्यते । स च-स्मृतिविनाशो, बुद्ध्यादिविनाशाच्चित्ते चिन्ताद्यभिहते, तथोन्मादवच्चित्तदेहगतैर्दोषैः प्रकृपितैः सत्त्वे हते, हृदये व्याप्ते, तथा संज्ञावाहिषु स्रोतःसु व्याप्तेषु सत्सु, जायते । तस्मिंश्च जाते सति मूढमतिः सन् तमो-मोहं, विशन् बीभत्साः-निन्दिताः, क्रियाःकुरुते । न तु तमो द्रव्यविशेष इह गृह्यते, तस्य

दिवाऽसम्भवात् । यदि वा तमसोऽसम्भवस्यापि दर्शनं सम्भाव्यत एव, रोगस्वभावात् । अत एव वक्ष्यति, - "पश्यन्नसन्ति रूपाणि" इति । ता एव क्रिया वक्ति-दन्तानित्यादि यावद्विजिह्वाक्षिभ्रुव इति । विजिह्वमक्षिभ्रुवं ययस् स एवम् । अक्षिभ्रुवशब्दोऽचतुरादिनिपातः । दोषवेगे चातिक्रान्ते विबुध्यते-प्रकृतिं याति । कालान्तरैण सः-अपस्मरीम् एवमेव-पूर्ववत्, करोति ।

अपस्मारश्चतुर्भेदो वाताद्यैर्निचयेन च ॥ ५ ॥

स० -अपस्मारश्चतुःप्रकारः । कथम् ? इत्याह-वातादिभिः सन्निपातेन च ।

रूपमुत्पत्त्यमानेऽस्मिन् हृत्कम्पः शून्यता भ्रमः ।

तमसो दर्शनं ध्यानं भ्रूव्युदासोऽक्षिवैकृतम् ॥ ६ ॥

अशब्दश्रवणं स्वेदो लालासिङ्घाणकस्रुतिः ।

अविपाकोऽरुचिर्मूर्च्छा कुक्ष्याटोपो बलक्षयः ॥ ७ ॥

निद्रानाशोऽङ्गमर्दस्तृट् स्वप्ने गानं सनर्तनम् ।

पानं तैलस्य मद्यस्य तयोरेव च मेहनम् ॥ ८ ॥

स० -अस्मिन्नपस्मार उद्धूषति सति हृत्कम्पादयः स्युः । गानादि स्यात्, तैलमद्ययोः पानं स्यात्, तथा तयोरेव-तैल मद्ययोः, मेहनं-मूत्रणं, स्यात् ।

तत्र वातात्स्फुरत्सक्थिः प्रपतंश्च मुहुर्मुहुः ।

अपस्मरति संज्ञां च लभते विस्वरं रुदन् ॥ ९ ॥

उत्पिण्डताक्षः श्वसिति फेनं वमति कम्पते ।

आविध्यति शिरोदन्तान् दशत्याध्मातकन्धरः ॥ १० ॥

परितो विक्षिपत्यङ्गं विषमं विनताङ्गुलिः ।

रूक्ष्यावारुणाक्षित्वङ्गवास्यः कृष्णमीक्षते ॥ ११ ॥

चपलं परुषं रूपं विरूपं विकृताननम् ।

स० -तत्र-तेषु मध्यात्, वातादपस्मारे सति स्फुरत्सकथ्यादिकः स्यात् ।

अपस्मरति पित्तेन मुहुः संज्ञा च विन्दति ॥ १२ ॥

पीतफेनाक्षिवक्त्रत्वगास्यालयति मेदिनीम् ।

भैरवादीप्तरुषितरूपदर्शी तृषान्वितः ॥ १३ ॥

स० -पित्तेनापस्मारे सति पुनःपुनः संज्ञां-चेतनां च लभते । पीतफेनाक्षिमुखत्वं स्यात् ।
अत्र च वक्त्रग्रहणेनैवाक्षिग्रहणे सिद्धेऽक्षिग्रहणमतिशयार्थम् । तथाऽऽस्फालयति मेदिनीमित्यादि च
स्यात् ।

कफाच्चिरेण ग्रहणं चिरेणैव विबोधनम् ।

चेष्टाऽल्पा भूयसी लाला शुक्लनेत्रनखास्यता ॥ १४ ॥

शुक्लाभरूपदर्शित्वं

स० -कफाच्चिरेण कालेन ग्रहणम् । चिरेणैव विमोक्षणं स्यात् । श्रेष्ठाऽल्पेत्यादि च ।

सर्वलिङ्गं तु वर्जयेत् ।

स० -सर्वलिङ्गमपस्मारं वर्जयेत्-नोपक्रमेत् ।

अथाऽऽवृतानां धीचित्तहृत्त्वानां प्राक्प्रबोधनम् ॥ १५ ॥

तीक्ष्णैः कुर्यादपस्मारे कर्मभिर्वमनादिभिः ।

स० -अथ-एवमपस्मारस्वरूपमवगम्य, धीचित्तहृदयस्रोतसां पूर्वं प्रबोधनं कुर्यात् । कैः ?
वमनादिभिः तीक्ष्णैः कर्मभिः ।

वातिकं बस्तिभूयिष्ठैः, पैत्तं प्रायो विरेचनैः ॥ १६ ॥

श्लैष्मिकं वमनप्रायैरपस्मारमुपाचरेत् ।

स० -वातिकमपस्मारं बस्तिप्रायैरुपाचरेत् । पैत्तं विरेचनप्रायैरुपाचरेत् । श्लैष्मिकं
वमनप्रायैरुपाचरेत् ।

सर्वतः सुविशुद्धस्य सम्यगाश्वासितस्य च ॥ १७ ॥

अपस्मारविमोक्षार्थं योगान् संशमनान् शृणु ।

स ० -सर्वतः-अध उपरिष्ठाच्च विशुद्धस्य, तथा सम्यगाश्वासितस्य च-
कृतपेयाद्यन्नसंसर्गिकस्य च सम्यगाश्वासनं सम्पद्यते । तस्यापस्मारिणः, अपस्मारविशोधनाय
वक्ष्यमाणानिमान् योगानाकर्णय ।

तानेवाह-

गोमयस्वरसक्षीरदधिमूत्रैः शृतं हविः ॥ १८ ॥

अपस्मारज्वरोन्मादकामलान्तकरं पिबेत् ।

स० -गोमयस्वरसादिभिर्घृतं पक्वमपस्मारादिघ्नं पिबेत् ।

द्विपञ्चमूलत्रिफलाद्विनिशाकुटजत्वचः ॥ १९ ॥

सप्तपर्णमपामार्गं नीलिनीं कटुरोहिणीम् ।

शम्याकपुष्करजटाफलामूलदुरालभाः ॥ २० ॥

द्विपलाः सलिलद्रोणे पत्वा पादावशेषिते ।

भार्गीपाठाढकीकुम्भनिकुम्भव्योषरोहिषैः ॥ २१ ॥

मूर्वाभूतीकभूनिम्बश्रेयसीसारिवाद्वयैः ।

मदयन्त्यग्निनिचुलैरक्षांशैः सर्पिषः पचेत् ॥ २२ ॥

प्रस्थं तद्वद् द्रवैः पूर्वैः पञ्चगव्यमिदं महत् ।

ज्वरापस्मारजठरभगन्दरहरं परम् ॥ २३ ॥

शोफार्शःकामलापाण्डुगुल्मकासग्रहापहम् ।

स ० -द्विपञ्चमूलादीनि पृथग् द्विपलप्रमाणानि जलद्रोणे पत्त्वा पादावशेषिते काथे भार्यादिभिः कर्षाशैः कल्कीकृतैर्धृतस्य प्रस्थं तद्वत् पूर्वं:-गोमयस्वरसादिभिर्द्रवैः, पाचयेत् । महदिदं पञ्चगव्यं परं ज्वरादिहरम्, शोफादिघ्नं च । बहुद्रव्ययोगाच्चास्य महत्त्वम्, यथा महाकल्याणकादेः ।

ब्राह्मीरसवचाकुष्ठशङ्खपुष्पीशृतं घृतम् ॥ २४ ॥

पुराणं मेध्यमुन्मादालक्ष्म्यपस्मारपाओमजित् ।

स०-ब्राह्म्यादिभिः पुराणं सर्पिः पक्वं मेध्यमुन्मादादित् ।

तैलप्रस्थं घृतप्रस्थं जीवनीयैः पलोन्मितैः ॥ २५ ॥

क्षीरद्रोणे पचेत्सिद्धमपस्मारविमोक्षणम् ।

स० -तैलप्रस्थं घृतप्रस्थं जीवनीयैः रजीकृतैः पलप्रमाणैः क्षीरद्रोणे पचेत् ।

तत्सिद्धमपस्मारविमोचनम् ।

कंसे क्षीरेक्षुरसयोः काश्मर्येऽष्टगुणे रसे ॥ २६ ॥

काषिकैर्जीवनीयैश्च सर्पिःप्रस्थं विपाचयेत् ।

वातपित्तोद्भवं क्षिप्रमपस्मारं निहन्ति तत् ॥ २७ ॥

स ० -क्षीरेक्षुरसयोः कंसे-आढके, तथा काश्मर्यरसेऽष्टगुणे-अष्टप्रस्थपरिमाणे, घृतादस्याष्टगुणत्वम् । जीवनिचैःकार्षिकैर्वृतप्रस्थं विपाचयेत् । तत् वातपित्तजमपस्मारं शीघ्रमेव निहन्ति । ननु, द्वन्द्वजस्यापस्मारस्यासम्भवात् कथमुक्तं वातपित्तोद्भवं हन्तीति? उच्यते । वातपित्तोत्थयोर्द्वयोरप्यपस्मारयोर्हन्तीत्येतदिहोक्तं मित्यदोषः ।

तद्वत् काशविदारीक्षुकशक्वाथशृतं पयः ।

स०-तद्वत्-पूर्ववत्, काशादिक्वाथे शृतं क्षीरं स्यात् ।

कूष्माण्डस्वरसे सर्पिरष्टादशगुणे शृतम् ॥ २८ ॥

यष्टीकल्कमपस्मारहरं धीवाक्स्वरप्रदम् ।

स ० -कूष्माण्डस्वरसेऽष्टादशगुणे मधुयष्टिकाकल्कं घृतप्रस्थं पक्वमपस्मारजित् बुध्यादिप्रदं च ।

कपिलानां गवां पित्तं नावने परमं हितम् ॥ २९ ॥

श्वशृगालबिडालानां सिंहादीनां च पूजितम् ।

स ० -कपिलानां गवां पित्तं नस्ये सुष्ठु हितम्, न कृष्णानाम् गवाम्, अचिन्त्यत्वात्प्रभावस्य । श्वादीनामपि पित्तं हितम् ।

गोधानकुलनागानां पृषतर्क्षगवमपि ॥ ३० ॥

पित्तेषु साधितं तैलं नस्येऽभ्यङ्गे च शस्यते ।

स० -गोधादीनां च पित्तेषु साधितं तैलं नस्येऽभ्यङ्गे च शस्यते ।

त्रिफलाब्बोषपीतद्रुयवक्षारफणिज्जैः ॥ ३१ ॥

श्न्याह्वापामार्गकारञ्जबीजैस्तैलं विपाचितम् ।

बस्तमूत्रे हितं नस्यं चूर्णं वा ध्मापयेद्विषक् ॥ ३२ ॥

स० -त्रिफलादिभिः कल्कितैश्छागामूत्रे चतुर्गुणे साधितं तैलं नस्यमुन्मादापस्मारिणोर्हितम् । चूर्णं त्रिफलादेर्वा वैद्यो नासाया मध्ये ध्मापयेत् ।

नकुलोलूकमार्जारगृध्रकीटाहिकाकजैः ।

तुण्डैः पक्षैः पुरीषैश्च धूपमस्य प्रयोजयेत् ॥ ३३ ॥

स० -नकुलादीनां यथासम्भवं तुण्डादिभिरपस्मारिणो धूमं (पं) योजयेत् ।

शीलयेत्तैललशुनं पयस वा शतावरीम् ।

ब्राह्मीरसं कुष्ठरसं वचां वा मधुसंयुताम् ॥ ३४ ॥

स० -तथा तैललशुनं शीलयेत् । क्षीरेण वा शतावरीमद्यात् । ब्राह्मीरसं वा कुष्ठरसं मधुना समभ्यसेत्, वचां वा ।

समं क्रुद्धैरपस्मारो दोषैः शारीरमानसैः ।

यज्जायते यतश्चैष महामर्मसमाश्रयः ॥ ३५ ॥

तस्माद्रसायनैरेनं दुश्चिकित्स्यमुपाचरेन् ।

तदार्तं चाग्नितोयादेर्विषमात्पालयेत्सदा ॥ ३६ ॥

स ० -यत्-यस्मात्, अपस्मारो युगापत्प्रकोपितैः शारीरमानसैर्दोषैर्जायते, यतश्चैष महामर्माश्रयः, तत एनं-अपस्मारं, दुश्चिकित्स्यं रसायनैरुपाचरेत् । अपस्मारार्तं चाग्निजलादेर्विषमात् सद पालयेत् ।

मुक्तं मनो विकारेण त्वमित्थं कृतवानिति ।

न ब्रूयाद्विषयैरिष्टैः क्लिष्टं चेतोऽस्य बृंहयेत् ॥ ३७ ॥

इति श्रीवैद्यपतिसिंहगुप्तसूनुश्रीमद्वाग्भटविर-चितायामष्टाङ्गहृदयसंहितायां षष्ठे उत्तर-स्थानेऽपस्मारप्रतिषेधो नाम सप्तमोऽध्यायः ॥ ७ ॥

स ० -मनोविकारेण च मुक्तं सन्तं त्वमित्थं कृतवानिति न ब्रूयात् । अस्य च मनः क्लिष्टमिष्टैर्विषयैरुपबृंहयेदिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां षष्ठे उत्तरस्थानेऽपस्मार-प्रतिषेधो नाम सप्तमोऽध्यायः समाप्तः ॥ ७ ॥

इत्यष्टाङ्गहृदये भूततन्त्रं तृतीयं समाप्तम् ।

अष्टमोऽध्यायः ।

अपस्मारादनन्तरं शालाक्यमुपक्रम्यते । यथैव हृदयाख्यमहामर्माश्रितैरपस्मारो जन्यते तथैव मुर्धाख्यमहामर्माश्रितैरूर्ध्वजत्रूथा रोगा जन्यन्ते । तेषामपि च मध्ये चक्षुरोगाणां प्राधान्यात् पूर्वमुपन्यास इत्याह-

अथातो वर्त्मरोगविज्ञानीयमध्यायं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

स ० -वर्त्मनि रोगा वर्त्मरोगाः,-कृच्छ्रोन्मीलादयः, तेषां विज्ञानं-बोधः, स विद्यते यस्मिन्निति छः, तस्य पूर्ववल्लुक् ।

सर्वरोगनिदानोक्तैरहितैः कुपिता मलाः ।

अचक्षुष्यैर्विशेषेण प्रायः पित्तानुसारिणः ॥ १ ॥

शिराभिरूर्ध्वं प्रसृता नेत्रावयवमाश्रिताः ।

वर्त्म सन्धिं सितं कृष्णं दृष्टिं वा सर्वमक्षि वा ॥ २ ॥

रोगान् कुर्युः

स ० -सर्वरोगनिदाने उक्तानि-अभिहितानि यथायोगं तिकोषणादीनि, तैराहारविहारैः प्रकुपित मला रोगान् कुर्युः । विशेषादचक्षुष्यैराहारविहारैः कुपिता मलाः प्रायो-बाहुल्येन,

पित्तानुसारिणस्तथा शिरादिभिः करणभूताभिरूर्ध्वं जत्रुणः प्रसृतास्तथा नेत्रस्य सम्बन्धिनमवयवं-
वक्ष्यमाणं वर्त्मादिकं, आश्रिताः । वर्त्मेत्यादि । वाशब्दः प्रत्येकं युज्यते, वर्त्म वा सन्धिं वा सितं
वाऽसितं वा दृष्टिं वा सकलं लोचनमाश्रिताः । इति सामान्येन नयनरोगाणां सम्प्राप्तिः ।

चलस्तत्र प्राप्य वर्त्माश्रयाः सिराः ।

सुप्तोत्थितस्य कुरुते वर्त्मस्तम्भं सवेदनम् ॥ ३ ॥

पांशुपूर्णाभनेत्रत्वं कृच्छ्रोन्मीलनमश्रु च ।

विमर्दनात् स्याच्च शमः कृच्छ्रोन्मीलं वदन्ति तत् ॥ ४ ॥

स० -तत्र-तेषु वर्त्माद्याश्रितेषु मध्ये, वर्त्माश्रयाः सिरा वायुः प्राप्य सुप्तोत्थितस्य नरस्य
वर्त्मस्तम्भं कुरुते, रुजया सह । तथा पंशुपूर्णाभनयनत्वं कृच्छ्रेणोन्मीलनमश्रु च कुरुते ।
विमर्दनात्-मलनाच्च, शमः स्यात् । तं-ईदृक्स्वरूपं, कृच्छ्रोन्मीलाख्यं नेत्ररोगं वदन्ति ।

चालयन् वर्त्मनी वायुर्निमेषोन्मेषणं मुहुः ।

करोत्यरुद्धं निमेषोऽसौ

स० -वायुर्वर्त्मनी चालयन् निमेषोन्मेषणं पीडारहितं पुनः पुनः करोति । असौ
निमेषाख्यो रोगो ज्ञेयः ।

वर्त्मं यत्तु निमील्यते ॥ ५ ॥

विमुक्तसन्धि निश्चेष्टं हीनं वातहतं हि तत् ।

स० -यत्पुनर्वर्त्म विमुक्तसन्धि तथा निश्चेष्टं हीनम् च निमील्यते तं वातहृताख्यं रोगं वदन्ति, 'मुनयः' इति शेषः ।

कृष्णाः पित्तेन बह्वोऽन्तर्वर्त्म कुम्भीकबीजवत् ॥ ६ ॥

आध्मायन्ते पुनर्भिन्नाः पिटिकाः कुम्भिसंज्ञिताः ।

स० -पित्तेन कृष्णवर्णाः पिटिका बह्वो वर्त्मनोर्मध्ये कुम्भीकबीजतुल्यास्तथा भिन्नाः सत्यः पुनरध्मायन्ते, ताः कुम्भीसंज्ञाः ।

सदाहक्लेदनिस्तोदं रक्ताभं स्पर्शनाक्षमम् ॥ ७ ॥

पित्तेन जायते वर्त्म पित्तोत्क्लिष्टमुशन्ति तत् ।

स० -पित्तेन सदाहक्लेदनिस्तोदं तथा रक्ताकारं स्पर्शनाक्षमं वर्त्म जायते, तत् पित्तोत्क्लिष्टमुशन्ति-कथयन्ति ।

करोति कण्डूं दाहं च पित्तं पक्ष्मान्तमास्थितम् ॥ ८ ॥

पक्ष्मणां शातनं चानु पक्ष्मशातं वदन्ति तम् ।

स० -पित्तं पक्ष्मान्तमास्थितं कण्डूम् दाहं च करोति । अनुपश्चात्, पक्ष्मणां शातं करोति । तं पक्ष्मशातं वर्णयन्ति ।

पोथक्यः पिटिकाः श्वेताः सर्षपभा घनाः कफात् ॥ ९ ॥

शोफोपदेहरुक्ण्डूपिच्छिलाश्रुसमन्विताः ।

स० -कफात् पिटिकाः सिताः सर्षपोपमा घनाः-निबिडाः, शोफादियुताः पोथकीसंज्ञाः ।

कफोत्क्लिष्टं भवेद्वर्त्म स्तम्भक्लेदोपदेहवत् ॥ १० ॥

स० -स्तम्भादियुतं वर्त्म यद् भवेत् तत्कफोत्क्लिष्टं नाम ।

ग्रन्थिः पाण्डुररुक्पाकः कण्डूमान् कठिनः कफात् ।

कोलमात्रः स लगणः किञ्चिदल्पस्ततोऽथ वा ॥ ११ ॥

स० -कफात् यो ग्रन्थिः कोलमात्रः, अथवा ततः-तस्मात् कोलात्किञ्चिदल्पः, पाण्डुः पीडापाकरहितः कण्डूमान् कठिनश्च स्यात्, स लगणाख्यः ।

रक्ता रक्तेन पिटिका तत्तुल्यपिटिकाचिता ।

उत्सङ्गाख्या

स० -रक्तेन रक्तेवर्णा पिटिका तत्तुल्यपिटिकैराचिता उत्सङ्गाख्या ।

तथोत्किष्टं राजिमत्स्पर्शनाक्षमम् ॥ १२ ॥

स० -तथा-उत्सङ्गवत्, उत्किष्टाख्यं वर्त्म । तच्च न पिटिकारूपम्, किं तर्हि ? राजियुतं स्पर्शनाक्षमं च स्यात् ।

अर्शोऽधिमांसं वर्त्मान्तः स्तब्धं स्निग्धं सदाहरुक् ।

रक्तं रक्तेन तत्स्रावि छिन्नं छिन्नं च वर्धते ॥ १३ ॥

स० -अधिकमांसं च वर्त्माभ्यन्तरस्थितमर्शो नाम रक्तेन स्यात् । रक्तं वर्णतः, तथा स्तब्धतादिगुणं स्यात् । तथा तत्स्रावितद्रक्तं स्रवत्यभीक्षणम् । तत् पुनःपुनस्छिन्नमपि वर्धते ।

मध्ये वा वर्त्मनोऽन्ते वा कण्डूषारुग्वती स्थिरा ।

मुद्गमात्राऽसृजा ताम्रा पिटिकाऽञ्जननामिका ॥ १४ ॥

स० -असृजा ताम्रा पिटिका मुद्गप्रमाणा वर्त्मनो मध्येऽन्ते वा कण्डूदिमती स्थिरा चाञ्जननामिका स्यात् ।

दोषैर्वर्त्म बहिः शूनं यदन्तः सूक्ष्मखाचितम् ।

सस्त्रावमन्तरुदकं विसाभं विसवर्त्म तत् ॥ १५ ॥

स० -दोषैः-वातादिभिः, बहिः शूनं यद्वर्त्म सूक्ष्मैः खैःछिद्रैः, अन्तराचितं सस्त्रावं च तद् बिसवर्त्म, उदकान्तःस्थितसच्छिद्रबिसतुल्यत्वात् ।

यद्वर्त्मोत्किष्टमुत्किष्टमकस्मान्मनतामियात् ।

रक्तदोषत्रयोत्क्लेशाद्भवत्युत्किष्टवर्त्म तत् ॥ १६ ॥

स० -यद्वर्त्म रक्तोत्क्लेशादोषत्रयोत्क्लेशाच्च उत्किष्टं-उत्क्लेशितं सत्, अकस्मात्-हेतुं विनैव, म्लानिमियात्-शुष्कत्वं यायात्, तदुत्किष्टवर्त्म स्यात् ।

श्याववर्त्म मलैः सास्त्रैः श्यावं रुक्लेशोफवत् ।

स० -रक्तसहितैस्त्रिमलैर्यद्वर्त्म श्यावं रुजा क्लेदेन शोफेन च युक्तं भवति, तच्छ्याववर्त्म ।

शिष्टाख्यं वर्त्मनी श्लिष्टे कण्डूश्वयथुरागिणी ॥ १७ ॥

स० -श्लिष्टे-एकत्र संलग्ने, वर्त्मनी कण्डादियुते श्लिष्टवर्त्मनाम ।

वर्त्मनोऽन्तः खरा रूक्षाः पिटिकाः सिकतोपमाः ।

सिकतावर्त्म

स० -वर्त्मनो मध्ये वालिकातुल्याः पिटिकाः खरस्पर्शास्तथा रूक्षाः, तत् सिकतांवर्त्म ।

कृष्णं तु कर्दमं कर्दमोपमम् ॥ १८ ॥

स० -कर्दमसदृशं कृष्णं वर्त्म कर्दमाख्यम् ।

बहलं बहलैर्मांसैः सवर्णैश्चीयते समैः ।

स० -बहलैः-घनैः, मांसैः सवर्णैः समैः-न विषमैः, चीयते तद्वहलं नाम ।

कुक्कुणकः शिशोरेव दन्तोत्पत्तिनिमित्तजः ॥ १९ ॥

स्यात्तेन शिशुरुच्छ्रनताम्राक्षो वीक्षणाक्षमः ।

सवर्त्मशूलपैच्छिल्यः कर्णनासाक्षिमर्दनः ॥ २० ॥

स० -कुक्कुणकः शिशोरेव-न महतो, जयते । यतोऽसौ दन्तोत्पत्तिहेतुको भवति । तेन-कुक्कुणकेन, बाल उच्छ्रनताम्रनयनो वीक्षणाक्षमस्तथा वर्त्मशूलादिमान् कर्णादिमर्दनश्च स्यात् ।

पक्ष्मोपरोधे सङ्कोचो वर्त्मनां जायते तथा ।

खरताऽन्तर्मुखत्वं च रोम्णामन्यानि वा पुनः ॥ २१ ॥

कण्टकैरिव तीक्ष्णाग्रैर्घृष्टं तैरक्षि शूयते ।

उष्यते चानिलादिद्विडल्पाहः शान्तिरुद्धतैः ॥ २२ ॥

स० -पक्ष्मोपरोधे वर्त्मनां सङ्कोचो भवति । तथा खरत्वमन्तर्मुखत्वं च रोम्णाम्, अन्यानि व रोमाणि जायन्ते । तैश्चखरान्तर्मुखैः, अपूर्वैर्वा रोगस्वभावात्तीक्ष्णाग्रैः कण्टकैरिव घृष्टमक्षिशूयते । उष्यते च-सान्तर्दाहस्तीव्रोष्मा स्यादित्यर्थः । तथा पवनादिद्विट्, आदिशब्देनानलातपौ गृह्येते । स्तोकाभ्यामन्युद्धतैः-उत्पाटितैस्तैस्तैः, शान्तिर्भवति ।

कनीनके बहिर्वर्त्म कठिनो ग्रन्थिरुन्नतः ।

ताम्रः पक्वोऽस्त्रपूयस्रुदलज्याध्मायते मुहुः ॥ २३ ॥

स० -कनीनके वर्त्मनोर्बाह्यतः कठिन उन्नतो ग्रन्थिरलजीत्युच्यते । किम्भूतो ग्रन्थिः ? ताम्रः पक्वश्चास्त्रस्त्रावी पूयस्त्रावी च । तथा मुहुर्मुहुः स्तुतः सन्नाध्मायते ।

वर्त्मान्तर्मांसपिण्डाभः श्वयथुर्ग्रथितोऽरुजः ।

स्नास्त्रैः स्याद्वर्बुदो दोषैर्विषमो बाह्यतश्चलः ॥ २४ ॥

स० -वर्त्मनोऽन्तरे मांसपिण्डाकृतिः श्वयथुः सरक्तैस्त्रिभिर्दोषैर्वर्बुदः स्यात् । किम्भूतः श्वयथुः ? ग्रथितो नीरुजः । स च बाह्यतश्चलो विषमश्च स्यात् ।

चतुर्विंशतिरित्येते व्याधयो वर्त्मसंश्रयाः ।

स० -इति-अनेन प्रकारेण, चतुर्विंशतिसङ्ख्या वर्त्माश्रया रोगाः स्युः ।

आद्योऽत्र भेषजैः साध्यो द्वौ ततोऽर्शश्च वर्जयेत् ॥ २५ ॥

पक्ष्मोपरोधो याप्यः स्याच्छेषाञ्छस्त्रेण साधयेत् ।

स० -[अत्र-] एषु मध्यात्, आद्यः-कृच्छ्रोन्मीलनाख्यो, भेषजैः साध्यः । ततः-अनन्तरं, द्वौ-निमेषवातहतौ अर्शश्च वर्जयेत् । पक्ष्मोपरोधो यापनीयः । शेषान्-एकोनविंशतिं, शस्त्रेणोपचरेत् ।

कुट्टयेत्पक्ष्मसदनं छिन्द्यात्तेष्वपि चार्बुदम् ॥ २६ ॥

भिन्द्याल्लगणकुम्भीकाविसोत्सङ्गाञ्जनालजीः ।

पोथकीश्यावसिकताश्लिष्टोत्क्लिष्टचतुष्टयम् ॥ २७ ॥

सकर्मं सबहलं विलिखेत्सकुकूणकम् ॥ २७ १/२ ॥

इति श्रीवैद्यपतिसिंहगुपसूनुश्रीमद्वाग्भटविर-चितायामष्टाङ्गहृदयसंहितायां षष्ठे उत्तर-स्थाने वर्त्मरोगविज्ञानीयो नाम अष्टमोऽध्यायः ॥ ८ ॥

स ० -तेष्वपि-शस्त्रसाध्येषु मध्ये, पक्ष्मसदनं कुट्टयेत् सूचीकूर्चेन । अर्बुदं च छिन्द्याद्वद्विपत्रादिना । लगणादीनि ब्रीहिमुखादिना भिन्द्यात् । पोथक्यादयः कुकूणकान्ता एकादश विलेख्याः । उत्क्लिष्टचतुष्टयं-पित्तोत्क्लिष्टं कफोत्क्लिष्टं रक्तोत्क्लिष्टमुत्क्लिष्टवर्त्मचेति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां षष्ठे उत्तरस्थाने वर्त्मरोग-विज्ञानीयो नामाष्टमोऽध्यायः समाप्तः ॥ ८ ॥

नवमोऽध्यायः ।

वर्त्मरोगविज्ञानादनन्तरं वर्त्मरोगप्रतिषेध आरभ्यत इत्याह-

अथातो वर्त्मरोगप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

कृच्छ्रोन्मीले पुराणाज्यं द्राक्षाकल्काम्बुसाधितम् ।

ससिरं योजयेत्स्निग्धं नस्यधूमाञ्जनादि च ॥ १ ॥

स० -कृच्छ्रोन्मीले वर्त्मरोगे पुराणं घृतं द्राक्षाकल्काम्बुपक्वं समशर्करं योजयेत् । स्निग्धं च नस्यादिकम् ।

कुम्भीकावर्त्मोपक्रममाह-

कुम्भीकावर्त्मं लिखितं सैन्धवप्रतिसारितम् ।

यष्टीधात्रीपटोलीनां काथेन परिषेचयेत् ॥ २ ॥

स ० -कुम्भीकावर्त्म लिखितं वृद्धिपत्रादिना सैन्यवलवणेन प्रतिसारितं सत्
मधुयष्टिकादिकाथेन परिषेचयेत् ।

कथं वर्त्म लेखनीयम् ? इत्याह-

निवातेऽधिष्ठितस्याप्तैः शुद्धस्योत्तानशायिनः ।
बहिः कोष्णाम्बुतप्तेन स्वेदितं वर्त्म वाससा ॥ ३ ॥
निर्भुज्य वस्त्रान्तरितं वामाङ्गुष्ठाङ्गुलीधृतम् ।
न स्त्रंसते चलति वा वर्त्मनः सर्वतस्ततः ॥ ४ ॥
मण्डलाग्रेण तत्तिर्यक् कृत्वा शस्त्रपदाङ्कितम् ।
लिखेत्तेनैव पत्रैर्वा शाकशोफालिकादिजैः ॥ ५ ॥
फेनेन तोयराशेर्वा पिचुना प्रमृजन्नसृक् ।
स्थिते रक्ते सुलिखितं सक्षौद्रैः प्रतिसारयेत् ॥ ६ ॥
यथास्वमुक्तैरनु च प्रक्षाल्योष्णेन वारिणा ।
घृतेन सिक्तमभ्यक्तं बध्नीयान्मधुसर्पिषा ॥ ७ ॥
ऊर्ध्वाधः कर्णयोर्दत्त्वा पिण्डीं च यवसक्तुभिः ।
द्वितीयेऽहनि मुक्तस्य परिषेकं यथायथम् ॥ ८ ॥
कुर्याच्चतुर्थे नस्यादीन् मुञ्चेदेवाहि पञ्चमे ।

स ० -निवाते स्थाने आसैरधिष्ठितस्य-कृताश्रयस्य, तथा शुद्धस्य-वमनविरेचनादिना, उत्तानं नित्यं शेते तस्य वर्त्म वाससा कोष्णाम्बुना तप्तेन स्वेदितं सन्निर्भुज्य-कुटिलीकृत्य, वस्त्रान्तरितं वामाङ्गुष्ठाङ्गुलीभ्यां धृतमेवं न स्नंसते । न वा चलति सर्वतः । अनन्तरं तद्वर्त्म तिर्यङ् मण्डलाग्रेण शस्त्रपदाङ्कितं कृत्वा तेनैव शस्त्रेण शाकादिपत्रैर्वा समुद्रफेनेन वा लिखेत् । किं कुर्वन् ? पिचुना-कर्पटादियोजितेन, रक्तं प्रमृजन् । रक्ते स्थिते-अवहति, सुलिखितं तद्वर्त्म ज्ञात्वा सक्षौद्रैर्यथास्वं कथितैः सैन्धवादिभिः प्रतिसारयेत् । पश्चाच्चोष्णेन वारिणा प्रक्षाल्य सर्पिषा सिक्तमनन्तरमभ्यक्तं मधुसर्पिषा ऊर्ध्वाधः कर्णयोर्यवसक्तुभिः पिण्डीं च दत्त्वाऽवबध्नीयात् । द्वितीये दिवसे मुक्तस्य वर्त्मनो यथास्वं परिषेकं कुर्यात् । चतुर्थे दिवसे नस्यादीन् कुर्यात् ।

पञ्चमे दिवसे मुञ्चेदेव-नान्यत्किञ्चित्कुर्यात् ।

समं नखनिभं शोफकण्डूघाटार्पाद्यपीडितम् ॥ ९ ॥

विद्यात्सुलिखितं वर्त्म लिखेद् भूयो विपर्यये ।

स ० -समं नखसदृशं शोफाद्यपीडितं सुलिखितं वर्त्म जानीयात् । विपर्यये-अस्माल्लक्षणाद्वैपरीत्ये सति, तद्वर्त्म पुनर्लिखेत् ।

रुक्पक्ष्मवर्त्मसदनस्नंसनान्यतिलेखनात् ॥ १० ॥

स्नेहस्वेदादिकस्तस्मिन्निष्ठो वातहरः क्रमः ।

स ० -अतिलेखनाद्बुजादीनि स्युः । तस्मिन्-अतिलेखने, स्नेहस्वेदादिको वातघ्नो विधिः कार्यः ।

अभ्यज्य नवनीतेन श्वेतरोध्रं प्रलेपयेत् ॥ ११ ॥

एरण्डमूलकल्केन पुटपाके पचेत्ततः ।

स्विन्नं प्रक्षालितं शुष्कं चूर्णितं पोटलीकृतम् ॥ १२ ॥

स्त्रियाः क्षीरे छगल्या वा मृदितं नेत्रसेचनम् ।

स० -श्वेतरोध्रं नवनीतेनाभ्यज्य एरण्डमूलकल्केन प्रलेपयेत् । अनन्तरं पुटपाके पचेत् ।
स्विन्नं प्रक्षालितं शुष्कं चूर्णितं पोटलीकृतं सत् युवतीक्षीरेण छगल्या वा क्षीरेण मर्दितं नेत्रे सेचनं
हितम् ।

शालितन्दुलकल्केन लिप्तं तद्वत् परिष्कृतम् ॥ १३ ॥

कुर्यान्नेत्रेऽतिलिखिते मृदितं दधिमस्तुना ।

केवलेनापि वा सेकं मस्तुना जाङ्गलाशिनः ॥ १४ ॥

स ० -अतिलिखिते वर्त्मनि नवनीतेनाक्तं श्वेतरोध्रं शालितन्दुलकल्केन लिप्तं बद्धं
परिष्कृतं-पूर्ववत्परिकल्पितं पुटपाकीकृतं स्विन्नं प्रक्षालितं शुष्कं चूर्णितं पोटलीकृतं चेत्यर्थः, तत्
दधिमस्तुना मृदितं सेकं कुर्यात् । दधिग्रहणं तक्रमस्त्वादिनिवृत्त्यै । अथवा केवलेन-
कल्करोध्ररहितेन, मस्तुना जाङ्गलमांसाशिनो नरस्य सेकं कुर्यात् । अपिः
स्वेदनादिसमुदायविकल्पार्थः ।

पिटिका ब्रीहिवक्रेण भित्त्वा तु कठिनोन्नताः ।

निष्पीडयेदनु विधिः परिशेषस्तु पूर्ववत् ॥ १५ ॥

स० -कठिनोन्नताः पिटिकाः ब्रीहिवक्रेण भित्त्वाऽनु निष्पीडयेत् । परिशेषो विधिः-
प्रलेपनक्षालनबन्धनसेचनादिः, पूर्ववत्कार्यः ।

लेखने भेदने चायं क्रमः सर्वत्र वर्त्मनि ।

स० -लेखने भेदने च एष एव क्रमः सर्वत्र वर्त्मनि कार्यः ।

पित्तास्रोत्क्लिष्टयोः स्वादुस्कन्धसिद्धेन सर्पिषा ॥ १६ ॥

सिराविमोक्षः स्निग्धस्य त्रिवृच्छ्रेष्ठं विरेचनम् ।

लिखिते स्नुतरक्ते च वर्त्मनि क्षालनं हितम् ॥ १७ ॥

यष्टीकषायः, सेकस्तु क्षीरं चन्दनसाधितम् ।

स० -पित्तोत्क्लिष्टे रक्तोत्क्लिष्टे च मधुरस्कन्धशृतेन घृतेन स्निग्धस्य पुंसः सिराविमोक्षः
कार्यः । तथा त्रिवृतात्रिफले विरेचनम् । लिखिते वर्त्मनि स्नुतलोहिते च सति मधुयष्टिकाकाथः
क्षालनं हितम् । क्षीरं चन्दनसाधितं तु सेको हितः ।

पक्ष्मणां सद्ने सूच्या रोमकूपान् विकुट्टयेत् ॥ १८ ॥

ग्राहयेद्वा जलौकोभिः पयसेक्षुरसेन वा ।

वमनं, नावनं सर्पिः शृतं मधुरशीतलैः ॥ १९ ॥

स० पक्ष्मणां सदने सति रोमकूपान्-रोममूलानि, सुच्या विकुट्टयेत् । जलौकोभिर्वा ग्राहयेत् ।
क्षीरेणेशुरसेन वा वमनं हितम् । मधुरशीतलैः-द्राक्षादिभिः, पक्वं घृतं नावनं हितम् ।

सञ्चूर्ण्य पुष्पकासीसं भावयेत्सुरसारसैः ।

ताम्रे दशाहं परमं पक्ष्मशाते तदञ्जनम् ॥ २० ॥

स० -पुष्पकासीसं चूर्णयित्वा ताम्रपात्रे दशाहं सुरसारसैः-समूर्वारसैः, भावयेत् । तत्-
एतत्, पक्ष्मशाते श्रेष्ठमञ्जनम् ।

पोथकीर्लिखिताः शुण्ठीसैन्धवप्रतिसारिताः ।

उष्णाम्बुक्षालिताः सिञ्चेत् खदिराढकिशिग्रुभिः ॥ २१ ॥

अप्सिद्धैर्द्विनिशाश्रेष्ठामधुकैर्वा समाक्षिकैः ।

स० -पोथकीर्लिखिता वृद्धिपत्रादिभिः, शुण्ठीसैन्धवाभ्यां प्रतिसारिताः, तथोष्णाम्बुना
क्षालिताः, जलकथितैः खदिरादिभिः सिञ्चेत् । द्विनिशादिभिर्वा जलकथितैः समाक्षिकैः सिञ्चेत् ।

कफोत्क्लिष्टे विलिखिते सक्षौद्रैः प्रतिसारणम् ॥ २२ ॥

सूक्ष्मैः सैन्धवकासीसमनोद्वाकणतार्क्ष्यजैः ।

वमनाञ्जननस्यादि सर्वं च कफजिद्धितम् ॥ २३ ॥

स० -कफोत्क्रिष्टे वर्त्तन्नि शस्त्रेण विलिखिते सैन्यवादिभिः सूक्ष्मरजीकृतैर्माक्षिकसहितैः
प्रतिसारणं हितम् । तथा वमनादि हितम् । सर्वं च यत्कफजित् तच्च हितम् ।

कर्तव्यं लगणेऽप्येतदशान्तावग्निना दहेत् ।

स० -लगणेऽपीदं कार्यम् । एवमप्यशमे सति ज्वलनेन दहेत् ।

[स्विन्नां भित्त्वा विनिष्पीड्य भिषग(ड्योत्सङ्गां चा)_

अननामिकाम् ।

शिलैलासैन्यवनतैः सक्षौद्रैः प्रतिसारयेत् ॥ १ ॥

कुकूणे खदिरश्रेष्ठानिम्बपत्रशृतं घृतम् ॥ २४ ॥

पीत्वा धात्री वमेत्कृष्णायष्टीसर्षपसैन्यवैः ।

स० -कुकूणे खदिरादिभिः पक्वं घृतं धात्री-स्तनदायिनी, पीत्वा कृष्णादिभिर्वमेत् ।

अभयापिप्पलीद्राक्षाकाथेनैनां विरेचयेत् ॥ २५ ॥

स० -अभयादिकाथेनैनां-स्तनदायिनीं, विरेचयेत् ।

मुस्ताद्विरजनीकृष्णाकल्केनालेपयेत्स्तनौ ।

धूपयेत्सर्षपैः साज्यैः

स० -मुस्तादिकल्केन कुचावालेपयेत् । साज्यैः सर्षपैः स्तनौ धूपयेत् ।

शुद्धां काथं च पाययेत् ॥ २६ ॥

पटोलमुस्तमृद्धीकागुडूचीत्रिफलोद्भवम् ।

स० -शुद्धां च-वमनविरेचनादिना, पटोलादिकं काथं तां पाययेत् ।

शिशोस्तु लिखितं वर्त्म स्नुतासृग्वाऽम्बुजन्मभिः ॥ २७ ॥

धातव्यश्मन्तकजम्बूतपत्रकाथेन सेचयेत् ।

स० -शिशोः पुनर्वर्त्म लिखितं जलौकाभिर्वा स्नुतरक्तं धातव्यादिपत्रकाथेन सेचयेत् ।

प्रायः क्षीरघृताशित्वाद्वालानां श्लेष्मजा गदाः ॥ २८ ॥

तस्माद्वमनमेवाग्रे सर्वव्याधिषु पूजितम् ।

स० -प्रायो-बाहुल्येन, क्षीरघृतभोजनत्वाच्छिशूनां कफजा रोगाः स्युः । तस्माद्वमनमेव पूर्व तेषां सर्वव्याधिषु पूजितम् ।

तदेह वमनमाह-

सिन्धूत्थकृष्णापामार्गबीजाज्यस्तन्यमाक्षिकम् ॥ २९ ॥

चूर्णो वचायाः सक्षौद्रो मदनं मधुकान्वितम् ।

क्षीरं क्षीरान्नमन्नं च भजतः क्रमतः शिशोः ॥ ३० ॥

वमनं सर्वरोगेषु विशेषेण कुकूणके ।

स० -सिन्धूत्थेत्यादि वमनं दद्यात्, वचाचूर्णः सक्षौद्रो वा, मदनफलं मधुयष्टीयुक्तं वा ।
क्षीरं क्षीरान्नं तथाऽन्नं भजतः शिशोर्यथाक्रमं वमनत्रयमेतत् योज्यम् । वमनं सर्वेष्वेवामयेषु शिशोः
श्रेष्ठम् । विशेषेण कुकूणके हितम् ।

सप्तलारससिद्धाज्यं योज्यं चोभयशोधनम् ॥ ३१ ॥

स० -सप्तलारसेन वा सिद्धं घृतमूर्ध्वाधः शोधनं हितम् ।

द्विनिशारोध्रयष्ट्याह्वरोहिणीनिम्बपल्लवैः ।

कुकूणके हिता वर्तिः पिष्टैस्ताम्ररजोन्वितैः ॥ ३२ ॥

क्षीरक्षौद्रघृतोपेतं दग्धं वा लोहजं रजः ।

स ० -कुकूणके द्विहरिद्रादिभिस्ताम्रचूर्णयुक्तैर्जलपिष्टैर्वर्तिर्हिता । क्षीरादियुक्तं दग्धं लोहोत्थं वा चूर्णं हितम् । केचित्तु समुद्रफेनचूर्णं दग्धं दुग्धमाक्षिकयुक्तमित्याहुः ।

एलारसोनकतकशङ्खोषणफणिज्जकैः ॥ ३३ ॥

वर्तिः कुकूणपोथक्योः सुरापिष्टैः सकट्फलैः ।

स० -एलादिभिः कट्फलयुक्तः कुकूणपोथक्योः सुरापिष्टैर्वर्तिर्हिता ।

पक्ष्मरोधे प्रवृद्धेषु शुद्धदेहस्य रोमसु ॥ ३४ ॥

उत्सृज्य द्वौ भ्रवोऽधस्ताद्भागौ भागं च पक्ष्मतः ।

यवमात्रं यवाकारं तिर्यक् छित्वाऽऽर्द्रवाससा ॥ ३५ ॥

अपनेयमसृक् तस्मिन्नल्पीभवति शोणिते ।

सीव्येत्कुटिलया सूच्या मुद्गमात्रान्तरैः पदैः ॥ ३६ ॥

बध्वा ललाटे पट्टं च तत्र सीवनसूत्रकम् ।

नातिगाढश्लथं सूच्या निक्षिपेदथ योजयेत् ॥ ३७ ॥

मधुसर्पिःकवलिकां न चास्मिन् बन्धमाचरेत् ।

न्यग्रोधादिकषायैश्च सक्षीरैः सेचयेद्गुञ्जि ॥ ३८ ॥

पञ्चमे दिवसे सूत्रमपनीयावचूर्णयेत् ।

गैरिकेण व्रणं युञ्ज्यात्तीक्ष्णं नस्याञ्जनादि च ॥ ३९ ॥

स० -पक्ष्मरोधे रोमसु प्रकर्षेण वृद्धेषु शुद्धशरीरस्य नरस्य भ्रवोऽधस्ताद्द्वौ भागावुत्सृज्य-विहाय, पक्ष्मतो भागं हित्वा यवमात्रं-यवसंस्थानं, तिर्यक् छित्वा क्लिन्नवस्त्रेण रक्तमपनयेत् । रक्ते चाल्पीभवति सति वक्रया सूच्या मुद्गमात्रान्तरैः पदैः सीव्येत् । ततो ललाटे पट्टं बध्वा तत्र च पट्टे

सीवनसूत्रकं नातिगाढश्लथं सूच्या विनिक्षिपेत् । अनन्तरं माक्षीकघृतकवलिकां योजयेत् । न चात्र बन्धं कुर्यात् । पीडायां सत्यां न्यग्रोधादि कषायैः क्षीरयुतैः सेचयेत् । पञ्चमे दिवसे सूत्रमपनीय व्रणं गैरिकेणावचूर्णयेत् । तीक्ष्णं च नस्यादि युज्यात् ।

दहेदशान्तौ निर्भुज्य वर्त्मदोषाश्रयां वलीम् ।

संदंशोनाधिकं पक्ष्म हत्वा तस्याश्रयं दहेत् ॥ ४० ॥

सूच्यग्रेणाम्निवर्णेन, दाहो बाह्यालजेः पुनः ।

भिन्नस्य क्षारवह्निभ्यां सुच्छिन्नस्यार्बुदस्य च ॥ ४१ ॥

इति श्रीवैद्यपतिसिंहगुप्तसूनुश्रीमद्वाग्भटविर-चितायामष्टाङ्गहृदयसंहितायां षष्ठे उत्तर-स्थाने वर्त्मरोगप्रतिषेधो नामनवमोऽध्यायः ॥ ९ ॥

स० -एवमप्यशान्तौ वर्त्मदोषाश्रयां वलीं निर्भुज्य दहेत् । अधिकं पक्ष्म संदंशेन हत्वा तस्य पक्ष्मण आश्रयं दहेत् । केन ? सूच्यग्रेणाम्निवर्णेन । बाह्यालजेस्तु भिन्नस्य दाहः कार्यः । अलजीशब्दः पुंस्यपि दृष्टः । अर्बुदस्य क्षारवह्निभ्यां सुष्ठु च्छिन्नस्य दाहः कार्य इति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दरख्यायां षष्ठे उत्तरस्थाने वर्त्म-रोगप्रतिषेधो नाम नवमोऽध्यायः समाप्तः ॥ ९ ॥

दशमोऽध्यायः ।

वर्त्मरोगप्रतिषेधादनन्तरं स्थानानुपूर्व्या सन्धिसितासितरोगविज्ञानमारभ्यते-

अथातः सन्धिसितासितरोगविज्ञानीयं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ १ ॥)

स० -सन्धी च सितासितौ च सन्धिसितासिताः, तेषु रोगाः, तेषां विज्ञानम् । शेषं पूर्ववत् ।

यथोद्देशस्तथा निर्देश इति तानेव तावत्सन्धिरोगनाह-

वायुःक्रुद्धः सिराः प्राप्य जलाभं जलवाहिनीः ।

अश्रु स्त्रावयते वर्त्मशुक्लसन्धेः कनीनकात् ॥ १ ॥

तेन नेत्रं सरुग्रागशोफं स्यात्स जलास्रवः ।

स० -पवनः कुपितो जलवाहिनीः सिराः प्राप्य जलाकृति अश्रु स्त्रावयते । कुतः ? वर्त्मशुक्लसन्धेः कनीनकात् । तेन-जलाभस्त्रावेण, नयनं सरुक् सरागं सशोफं च स्यात् । स च जलास्रवाख्यो रोगः ।

कफात् कफास्रवे श्वेतं पिच्छिलं बहलं स्रवेत् ॥ २ ॥

स० -कफात् कफास्रवे सति श्वेतं पिच्छिलं बहलं च स्रवेत् ।

कफेन शोफस्तीक्ष्णाग्रः क्षारबुद्बुदकोपमः ।

पृथुमूलबलः स्निग्धः सवर्णो मृदुपिच्छिलः ॥ ३ ॥

महानपाकः कण्डूमानुपनाहः स नीरुजः ।

स० -श्लेष्मणा शोफस्तीक्ष्णाग्रादिगुणः । स उपनाहाख्यो नीरुजः स्यात् ।

रक्ताद् रक्तास्रवे ताम्रं बहूष्णं चाश्रु संस्रवेत् ॥ ४ ॥

स० -रक्तेन रक्तास्रवो भवति । तस्मिंश्च ताम्रवर्णमुष्णं चाश्रु संस्रवेत् ।

वर्त्मसन्ध्याश्रया शुक्ले पिटिका दाहशूलिनी ।

ताम्रा मुद्गोपमा भिन्ना रक्तं स्रवति पर्वणी ॥ ५ ॥

स० -वर्त्मसन्धिराश्रयो यस्याः सा वर्त्मसन्ध्याश्रया, शुक्ले पिटिका शूलदाहवती ताम्रवर्णा मुद्गसदृशी पर्वणी भण्यते । सा च भिन्ना सती रक्तं स्रवति । एषा च रक्तसमुत्थैव वेद्या, रक्तास्रवादनन्तरमस्याः पाठात् रक्तस्रावित्वाच्च ।

पूयास्रवे मलाः सास्त्रा वर्त्मसन्धेः कनीनकात् ।

स्रावयन्ति मुहुः पूयं सास्रं त्वङ्मांसपाकतः ॥ ६ ॥

स ० -पूयास्रवारव्ये दोषा रक्तसहिता वर्त्मसन्धेः कनीनकात् पुनः पुनः पूयं सास्रं त्वङ्मांसपाकाद्धेतोः स्रावयन्ति ।

पूयालसो व्रणः सूक्ष्मः शोफसंरम्भपूर्वकः ।

कनीनसन्धावाध्मायी पूयास्रावी सवेदनः ॥ ७ ॥

स० -पूयालसो व्रण उच्यते । कीदृक् ? सूक्ष्मः तथा शोफसंरम्भपूर्वकः । कासौ स्यात् ? कनीनसन्धौ । तथाऽऽध्मायी आनाहवान्, पूयास्रावी सरुक् च स्यात् ।

कनीनस्यान्तरलजी शोफो रुक्तोददाहवान् ।

स० -कनीनस्यान्तः शोफो रुक्तोददाहवान् अलजीत्युच्यते ।

अपाङ्गे वा कनीने वा कण्डूषापक्ष्मपोटवान् ॥ ८ ॥

पूयास्त्रावी कृमिग्रन्थिर्ग्रन्थिः कृमियुतोऽर्तिमान् ।

स ० -अपाङ्गे कनीने वा कण्डूदिमांस्तथा पूयास्त्रावी ग्रन्थिरेव कृमियुक्तोऽर्तिमान् कृमिग्रन्थिरुच्यते ।

उपनाहकृमिग्रन्थिपूयालसकपर्वणीः ॥ ९ ॥

शस्त्रेण साधयेत्पञ्च सालजीनास्त्रवांस्त्यजेत् ।

स० -उपनाहादींश्चतुरः शस्त्रेण साधयेत् । आस्त्रवान्-जलास्त्रवादींश्चतुरः, अलर्जी चेति पञ्च त्यजेत् ।

एवं सन्धिगतान्नव रोगानाख्याय सितभागस्थान् रोगानाह-

पित्तं कुर्यात्सिते बिन्दूनसितश्यावपीतकान् ॥ १० ॥

मलाक्तादर्शतुल्यं वा सर्वं शुक्लं सदाहरुक् ।

रोगोऽयं शुक्तिकसंज्ञः सशकृद्भेदतृड्ज्वरः ॥ ११ ॥

स० -सिते नेत्रदेशे पित्तं कर्तुं बिन्दून् कृष्णश्यावपीतान् कुर्यात् । मललेपदिग्धदर्पणसमानं वा सर्वम् शुक्लम् । एवमुभयप्रकारोऽप्ययं सदाहरुक् शुक्तिकसंज्ञो रोगः, शकृद्भेदेन तृषा ज्वरेण च युक्तः ।

कफाच्छुक्ले समं श्वेतं चिरवृद्धिधिमांसकम् ।

शुक्लार्म

स० -कफाच्छुक्लभागे समं-न तु विषमम्, तथा श्वेतवर्णमधिमांसकं चिरवृद्धि, तत् शुक्लार्म ।

शोफस्त्वरुजः सवर्णो बहलोऽमृदुः ॥ १२ ॥

गुरुः स्निग्धोऽम्बुबिन्दाभो बलासग्रथितम् स्मृतम् ।

स० -शोफस्तु नीरुजः समानवर्णो बहलादिस्तथा जलबिन्दुसमो बलासग्रथितं स्मृतम् ।

बिन्दुभिः पिष्टधवलैरुत्सन्नैः पिष्टकं वदेत् ॥ १३ ॥

स० -बिन्दुभिः पिष्टवत्सितैरुत्सन्नैः पिष्टकं नामार्म वदेत् ।

रक्तराजीततं शुक्लमुष्यते यत्सवेदनम् ।

अशोफाश्रूपदेहं च सिरोत्पातः स शोणितात् ॥ १४ ॥

स ० -रक्तराजीततं शुक्लं-शुक्लभागं, उष्यते । यत्सवेदनं शोफाश्रूपलेपरहितं स शोणितात् सिरोत्पातः ।

उपेक्षितः सिरोत्पातो राजीस्ता एव वर्धयन् ।

कुर्यात्सास्त्रं सिराहर्षं तेनाक्ष्युद्वीक्षणाक्षमम् ॥ १५ ॥

स० -सिरोत्पातोऽचिकित्सितस्ता एव-रक्ता एव, राजीर्वर्धयन् सिराहर्षं सास्त्रं कुर्यात् ।
तेन-सिराहर्षेण, लोचनं वीक्षणाक्षमं स्यात् ।

सिराजाले सिराजालं बृहद्रक्तं घनोन्नतम् ।

स० -सिराजाले बृहत्तथा रक्तं घनमुन्नतं च यद् भवति, तत्सिराजालं नाम ।

शोणितार्मं समं श्लक्ष्णं पद्माभमधिमांसकम् ॥ १६ ॥

स० -समं-नतु विषमं, तथा श्लक्ष्णं यदधिमांसकं तच्छोणितार्मं ।

नीरुक् श्लक्ष्णोऽर्जुनं बिन्दुः शशलोहितलोहितः ।

स० -नीरुजः श्लक्ष्णो बिन्दुः शशलोहितताम्रोऽर्जुनं नाम ।

मृदाशुवृद्धरुद्भांसं प्रस्तारि श्यावलोहितम् ॥ १७ ॥

प्रस्तार्यर्मं मलैः सास्त्रैः

स० -मांसं प्रस्तारितं तथा मृदु तथा आशुवृद्धि तथा नीरुक् श्यावलोहितं प्रस्तार्यर्मेत्युच्यते । तच्च त्रिभिर्दोषैः सशोणितैः स्यात् ।

स्नावार्म स्नावसन्निभम् ।

स० -स्नावसदृशं तु स्नावार्मेत्युच्यते ।

शुष्कसृक्पिण्डवच्छ्यावं यन्मांसं बहलं पृथु ॥ १८ ॥

अधिमांसार्म तद्

स० -शुष्करक्तपिण्डवच्छ्यावं यन्मांसं तथा बहलं पृथु च स्यात्, तदधिमांसार्म भण्यते ।

दाहघर्षवत्यः सिरावृताः ।

कृष्णासन्नाः सिरासंज्ञाः पिटिकाः सर्षपोपमाः ॥ १९ ॥

स० -पिटिका दाहादिमत्यस्तथा सिराचिताः कृष्णभागासन्नाः सर्षपसंस्थानाः सिरासंज्ञाः ।

सितभागोत्थानामेषां त्रयोदशानां साधनं सूत्रयति-

शुक्तिहर्षसिरोत्पातपिष्टकग्रथितार्जुनम् ।

साधयैदौषधैः षट्कं शोषं शस्त्रेण सप्तकम् ॥ २० ॥

नवोत्थं तदपि द्रव्यैः

स० -शुक्त्यादीन् षडौषधैः साधयेत् । शोषान् सप्त शस्त्रेण साधयेत् । नवोत्थितानेतानपि भेषजैरुपक्रमेत्-न केवलं पूर्वोक्तं षट्कमित्यर्थः ।

अर्मोक्तं यच्च पञ्चधा ।

तच्छेद्यमसितप्राप्तं मांसस्त्रवसिरावृतम् ॥ २१ ॥

चर्मोद्दालवदुच्छ्रायि दृष्टिप्राप्तं च वर्जयेत् ।

स ० -यच्च पञ्चप्रकारमर्मोक्तं-शुक्लार्म शोणितार्म प्रस्तार्म स्नावार्माधिमांसार्म, एतच्छेदनाहम् । यत् कृष्णभागप्राप्तं मांसस्त्रावसिरावृतं चर्मोद्दालवदुच्छ्रायि तद्वर्जयेत्-न चिकित्सेत् । यच्च दृष्टिप्राप्तं तदपि वर्जयेत् ।

अथ कृष्णरोगानाह-

पित्तं कृष्णेऽथव दृष्टौ शुक्रं तोदाश्रुरागवत् ॥ २२ ॥

छित्वा त्वचं जनयति तेन स्यात्कृष्णमण्डलम् ।

पक्वजम्बूनिभं किञ्चिन्निम्नं च क्षतशुक्रकम् ॥ २३ ॥

तत्कृच्छ्रसाध्यं, याप्यं तु द्वितीयपटलव्यधात् ।

तत्र तोदादिबाहुल्यं सूचीविद्धाभकृष्णता ॥ २४ ॥

तृतीयपटलच्छेदादसाध्यं निश्चितं व्रणैः ।

स० -पित्तं कर्तुं कृष्णभागे दृष्टौ वा शुक्रं जनयति । किम्भूतम् ? तोदाश्रुगयुक्तम् । किं कृत्वा ? त्वचं-प्रथमं पटलं छित्त्वा, तेन कृष्णमण्डलं पक्वजम्बूसदृशं निम्नं च क्षतशुक्रकं स्यात् । तच्च कृच्छ्रसाध्यम् ।

द्वितीयपटलव्यधात् याप्यं स्यात् । तत्र-द्वितीयपटलव्यधे, तोदादीनां बाहुल्यं तथा सूचीविद्धोपमकृष्णमण्डलत्वं च । तोदादिभूयस्त्वेन सेवनीविद्धोपमकृष्णमण्डलतया च द्वितीयपटलव्यधोऽनुमीयत इत्यर्थः ।

तृतीयपटलच्छेदात् व्रणैर्निश्चितमसाध्यं क्षतशुक्रकम् ।

एवं क्षतशुक्रकं त्रिधाऽभिधाय शुद्धशुक्रमाचष्टे-

शङ्खशुक्रं कफात्साध्यं नातिरुक् शुद्धशुक्रकम् ॥ २५ ॥

स० -शङ्खवच्छुक्रं शुद्धशुक्रकम् । तच्च कफाज्जायते । न चातिवेदनम् ।

आताम्रपिच्छिलास्रसुदाताम्रपिटिकाऽतिरुक् ।

अजाविद्धदृशोच्छ्रायकाष्ण्यां वर्ज्याऽसृजाऽजका ॥

स० -आताम्र-ईषत्ताम्रवर्णं, पिच्छिलं चास्रं स्रवति याऽसौ आताम्रपिच्छिलास्रसुत् । तथा आताम्रपिटिका तथाऽतिपीडावती तथाऽजाविद्धदृशो उच्छ्रायकाष्ण्यं यस्याः सैवम् । अजकाख्या रक्तेन स्यात् । सा च वर्ज्याऽसाध्यत्वात् ।

सिराशुक्रं मलैः सास्त्रैस्तज्जुष्टं कृष्णमण्डलम् ।
सतोददाहताग्राभिः सिराभिरवतन्यते ॥ २७ ॥
अनिमित्तोष्णशीताच्छघनास्रस्रुच्च तत्त्यजेत् ।

स० -सरक्तैर्मलैः सिराशुक्रं स्यात् । तेन सिराशुकेण जुष्टं कृष्णमण्डलं सिराभिरवतन्यते । किम्भूताभिः ? सतोददाहताग्राभिः । अनिमित्तं-अकस्मात्, अस्मिन् कदाचिदुष्णमच्छं घनं वाऽस्रं स्रवति । तच्च त्यजेदसाध्यत्वात् ।

दोषैः सास्त्रैः सकृत्कृष्णं नीयते शुक्लरूपताम् ॥ २८ ॥
धवलाभ्रोपलिप्ताभं निष्पावार्धदलाकृति ।
अतितीव्ररुजारागदाहश्वयथुपीडितम् ॥ २९ ॥
पाकात्ययेन तच्छुक्रं वर्जयेत्तीव्रवेदनम् ।

स० -दोषैः सरक्तैः सकृत्-एकहेलयैव, कृष्णमण्डलं शुक्लरूपतां नीयते । किम्भूतम् ? धवलाभ्रोपलिप्ताभम् । तथा निष्पावार्धदलस्येवाकृतिर्यस्य तदेवम् । तथा तीव्रवेदनारागदाहश्वयथुभिः पीडितम् । तच्च शुक्रं पाकात्ययेन तीव्ररुजं वर्जयेत्-नोपक्रमेत् ।

यस्य वा लिङ्गनाशोऽन्तः श्यावं यद्वा सलोहितम् ॥
अत्युत्सेधावगाढं वा साश्रु नाडीव्रणावृतम् ।
पुराणं विषमं मध्ये विच्छिन्नं यच्च शुक्रकम् ॥ ३१ ॥

स ० -यस्य च शुक्रस्य लिङ्गनाशः-अन्तर्दृष्टिविनाश इत्यर्थः, यच्च श्यावमन्तः, यच्च किञ्चिल्लोहितम्, तथाऽत्युन्नतमवगाढं वा, साश्रुनाडीव्रणावृतं वा, तथा पुराणं-वत्सरातीतम् तथा विषमसंस्थानम्, तथा मध्ये विच्छिन्नं यच्च शुक्रकं, तत्सर्वं वर्जयेत् ।

पञ्चेत्युक्ता गदाः कृष्णे साध्यासाध्यविभागतः ॥ ३१ १/२ ॥

इति श्रीवैद्यपतिसिंहगुप्तसूनुश्रीमद्वाग्भटविरचित-तायामष्टाङ्गहृदयसंहितायां षष्ठे उत्तरस्थाने सन्धिसितासितरोगविज्ञानीयो नाम दशमोऽध्यायः ॥ १० ॥

स ० -कृष्णमण्डले इति-पूर्वोक्तेन प्रकारेण, पञ्च रोगाः साध्यासाध्यविभागेनोक्ताः । सुखग्रहणधारणार्थं सङ्क्षोपादानमिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्ग-हृदयटीकायां सर्वाङ्गसुन्दराख्यायां षष्ठे उत्तर-स्थाने सन्धिसितासितरोगविज्ञानीयो नाम दशमोऽध्यायः समाप्तः ॥ १० ॥

एकादशोऽध्यायः ।

अस्मादनन्तरं सन्धिसितासितरोगप्रतिषेध उच्यते -

अथातः सन्धिसितासितरोगप्रतिषेधं व्याख्यास्यामः ।

इति ह स्माहुरात्रेयदयो महर्षयः ॥

(गद्यसूत्रे ॥ २ ॥)

स० -प्रतिषिध्यते निराक्रियते चिकित्स्यत इति प्रतिषेधः,-चिकित्सा । शेषं पूर्ववत् ।

जलास्रावकफास्रावयोरसाध्यत्वादुपनाहचिकित्सामाह-

उपनाहं भिषक् स्वन्नं भिन्नं ब्रीहिमुखेन च ।

लेखयेन्मण्डलाग्रेण ततश्च प्रतिसारयेत् ॥ १ ॥

पिप्पलीक्षौद्रसिन्धूत्थैर्वैघ्नीयात्पूर्ववत्ततः ।

पटोलपत्रामलककाथेनाश्च्योतयेच्च तम् ॥ २ ॥

स ० -वैद्यो मण्डलाग्रेणोपनाहं सन्धिरोगं लेखयेत् । किम्भूतम्? स्वन्नं वर्त्मरोगप्रतिषेधोक्तेन प्रकारेण पोटलिकयोष्णोदकस्रुतयेति । तथा ब्रीहिमुखेन भिन्नम् । ततः पिप्पल्यादिभिः प्रतिसारयेत् । [ततः-] अनन्तरं, पूर्ववत्-प्रक्षाल्योष्णेन वारिणा घृतेन सिक्तमभ्यक्तं

मधुसर्पिषा ऊर्ध्वाधः कर्णयोश्च यवसक्तुभिः पिण्डीं दत्त्वा, बध्नीयादिति । तथा पटोलपत्रामलकक्राथेन चाश्र्योतयेत् ।

पर्वणी बडिशेनात्ता बाह्यसन्धिभिर्भागतः ।

वृद्धिपत्रेण वर्ध्याऽर्धे स्यादश्रुगतिरन्यथा ॥ ३ ॥

चिकित्सा चार्मवत्क्षौद्रसैन्धवप्रतिसारिता ।

स० -पर्वणी बाह्यसन्धिभिर्भागे बडिशेन गृहीता सती वृद्धि पत्रेण वर्ध्या-छेदनीया । कुत्र भागे वर्ध्या ? इत्याह-अर्धे । अतोऽन्यथा-अधिकच्छेदनात्, अश्रुगतिः स्यात् । चिकित्सा चैयमर्मवत् । तत्र चैवमुक्तम् (श्लो. २०)-"सम्यक् छिन्नं मधुव्योषसैन्धवप्रतिसारितम् । उष्णेन सर्पिषा सितमभ्यक्तं मधुसर्पिषा ॥ बध्नीयात्सेचयेन्मुत्त्वा तृतीयादिदिनेषु च । करञ्जबीजसिद्धेन क्षीरेण' इति ।

पूयालसे सिरां विध्येत्ततस्तमुपनाहयेत् ॥ ४ ॥

कुर्वीत चाक्षिपाकोक्तं सर्वं कर्म यथाविधि ।

स० -पूयालसे सिरां विध्येत् । अनन्तरमुपनाहयेत् । अक्षिपाकोक्तं चाशेषं कर्म यथाविधि कुर्वीत ।

सैन्धवार्द्रककासीसलोहताम्रैः सुचूर्णितैः ॥ ५ ॥

चूर्णञ्जनं प्रयुञ्जीत सक्षौद्रैर्वा रसक्रियाम् ।

स० -सैन्धवादिभिश्चूर्णाञ्जनं प्रयुञ्जीत । सैन्धवादिभिरेव माक्षिकयुतै रसक्रियां वा ।

कृमिग्रन्थिं करीषेण स्विन्नं भित्त्वा विलिख्य च ॥ ६ ॥

त्रिफलाक्षौद्रकासीससैन्धवैः प्रतिसारयेत् ।

स० -कृमिग्रन्थि त्रिफलादिभिः प्रतिसारयेत् । किम्भूतम् ? करीषेण-गोमयादिना स्विन्नम् तथा ब्रीहिमुखादिभिर्भित्त्वा विलिख्य च ।

पित्ताभिष्यन्दवच्छुक्तिं

स० -शुक्त्याख्यं रोगं पित्ताभिष्यन्देन तुल्यमुपाचरेत् ।

बलासाह्वयपिष्टके ॥ ७ ॥

कफाभिष्यन्दवन्मुत्त्वा सिराव्यधमुपाचरेत् ।

बीजपूररसाक्तं च व्योषकद्वलमञ्जनम् ॥ ८ ॥

स० -बलासग्रथितं पिष्टकं च सिराव्यधं वर्जयित्वा कफाभिष्यन्दवदुपाचरेत् । तथा बीजपूरकरसेनाक्तं व्योषकद्वलमञ्जनम् ।

जातीमुकुलसिन्धूत्थदेवदारुमहौषधैः ।

पिष्टैः प्रसन्नया वर्तिः शोफकण्डूघ्नमञ्जनम् ॥ ९ ॥

स० -जातीमुकुलादिभिः प्रसन्नया पिष्टैर्वर्तिः शोफकण्डूहरमञ्जनम् ।

रक्तस्यन्दवदुत्पातहर्षजालार्जुनक्रिया ।

स० -सिरोत्पातसिराहर्षसिराजालार्जुने क्रिया रक्तस्यन्द इव कार्या ।

सिरोत्पाते विशेषेण घृतमाक्षिकमञ्जनम् ॥ १० ॥

सिराहर्षे तु मधुना श्लक्ष्णघृष्टं रसाञ्जनम् ।

अर्जुने शर्करामस्तुक्षौद्रैराश्रयोतनं हितम् ॥ ११ ॥

स्फटिकः कुङ्कुमं शङ्खो मधुकं मधुनाऽञ्जनम् ।

मधुना चाञ्जनं शङ्खः फेनो वा सितया सह ॥ १२ ॥

स० -सिरोत्पाते विशेषेण घृतमाक्षिकमञ्जनं हितम् । सिराहर्षे माक्षिकेण श्लक्ष्णघृष्टं रसाञ्जनम् । अर्जुने शर्करामस्तुक्षौद्रेणाश्रयोतनं हितम् । स्फटिकादि माक्षिकेणाञ्जनमथवा सौवीराञ्जनं मधुना हितम् । शङ्खो वा समुद्रफेनो वा शर्करया सह हितः ।

अर्मोक्तं पञ्चधा तत्र तनु धूमाविलं च यत् ।

रक्तं दधिनिभं यच्च शुक्रवत्तस्य भेषजम् ॥ १३ ॥

स० -अर्म पञ्चप्रकारमुक्तम् । तेषु मध्ये यत्तनु धूमवदाविलं च, तथा रक्तं-रक्तवर्णं, दधिसदृशं च यत्, तस्यार्मणः शुक्रसदृशमौषधम् ।

अथार्मणः शस्त्रचिकित्सामाह-

उत्तानस्येतरत् स्विन्नं ससिन्धूत्थेन चाञ्जितम् ।
रसेन बीजपूरस्य निमील्याक्षि विमर्दयेत् ॥ १४ ॥
इत्थं संरोषिताक्षस्य प्रचलेऽर्माधिमांसके ।
धृतस्य निश्चलं मूर्ध्नि वर्त्मनोश्च विशेषतः ॥ १५ ॥
अपाङ्गमीक्षमाणस्य वृद्धेऽर्मणि कनीनकात् ।
वली स्याद्यत्र तत्रार्मं बडिशेनावलम्बितम् ॥ १६ ॥
नात्यायतं मुचुण्ड्या वा सूच्या सूत्रेण वा ततः ।
समन्तान्मण्डलाग्रेण मोचयेदथ मोक्षितम् ॥ १७ ॥
कनीनकमुपानीय चतुर्भागावशेषितम् ।
छिन्द्यात्कनीनकं रक्षेद्वाहिनीश्चाश्रुवाहिनीः ॥ १८ ॥
कनीनकव्यधादश्रु नाडी चाक्षिणं प्रवर्तते ।
वृद्धेऽर्मणि तथाऽपाङ्गात्पश्यतोऽस्य कनीनकम् ॥ १९ ॥

स० -उत्तानस्य पुंसो वामदक्षिणयोरितरत्-एकमक्षि, स्विन्नंकृतस्वेदं च, तथा बीजपूररसेन सैन्धवान्वितेनाञ्जितं निमील्यस्थगयित्वा, विमर्दयेत्-मलयेत् । अनेन प्रकारेण संरोषिताक्षस्यसतोऽर्माधिमांसे प्रचले सति मूर्ध्नि निश्चलं घृतस्य वर्त्मनोश्च विशेषेण घृतस्य

कनीनकादर्मणि वृद्धे सत्यपाङ्गं पश्यतो यत्र वली स्यात् तत्रार्मं बडिशेनावलम्बितं नात्यायतं-
नातिदीर्घं यथाभवतितथाऽवलम्बितम् । ततः-अनन्तरं, मुचुण्ड्या सूच्या सूत्रेण वा मोचयेत् ।
अथ मोक्षितं च विच्छेदितं च सत् कनीनकमुपानीय चतुर्भागावशेषितं मण्डलाग्रेन छिन्द्यात् ।
व्यवहितानामपि पदानामर्थयोग्यतावशादेव सम्बन्धोऽत्र योज्यः । कनीनकं रक्षेत् ।
कनीनकव्यधादश्रु नाडी चाक्षिणं प्रवर्तते । अपाङ्गप्रदेशाच्चारमणि वृद्धे तथा कनीनकं वीक्षमाणस्य
छिन्द्यात् ।

सम्यक् छिन्नं मधुव्योषसैन्धवप्रतिसारितम् ।

उष्णेन सर्पिषा सिक्तमभ्यक्तं मधुसर्पिषा ॥ २० ॥

बध्नीयात्सेचयेन्मुक्त्वा तृतीयादिदिनेषु च ।

करञ्जबीजसिद्धेन क्षीरेण कथितैस्तथा ॥ २१ ॥

सक्षौद्रैर्द्विनिशारोध्रपटोलीयष्टिकिशुकैः ।

कुरण्टमुकुलोपेतैर्मुञ्चेद्देवाहि सप्तमे ॥ २२ ॥

स ० -सम्यक् छिन्नं मध्वादिभिः प्रतिसारितं घृतेनोष्णेन सिक्तं माक्षिकसर्पिषाऽभ्यक्तं
बध्नीयात् । तृतीयादिदिनेषु च मुक्त्वा क्षीरेण करञ्जबीजसिद्धेन सेचयेत् । द्विहरिद्रादिभिश्च कथितैः
शीतैश्च मधुयुतैः सेकं कुर्यात् । सप्तमे दिने मुञ्चेद्देव ।

सम्यक् छिन्ने भवेत्स्वास्थ्यं हीनातिच्छेदजान् गदान् ।

सेकाञ्जनप्रभृतिभिर्जयेल्लेखनवृंहणैः ॥ २३ ॥

स ० -सम्यक् छिन्नेऽर्मणि स्वास्थ्यं भवेत् । हीनातिच्छेदजान् रोगान्
सेकाञ्जनाद्यैर्यथायोगं लेखनैर्वृंहणैश्च जयेत् ।

सितामनःशिलैलेयलवणोत्तमनागरम् ।

अर्धकर्षोन्मितं ताक्ष्यं पलार्धं च मधुद्रुतम् ॥ २४ ॥

अञ्जनं श्लेष्मतिमिरपिल्लशुक्रार्मशेषजित् ।

स० -सितादिभिरर्धकर्षोन्मितै रसाञ्जनं द्विकर्षोन्मितं मधुद्रुतमञ्जनं श्लेष्मतिमिरादित् ।

त्रिफलैकतमद्रव्यत्वचं पानीयकल्किताम् ॥ २५ ॥

शरावपिहितां दग्ध्वा कपाले चूर्णयेत्ततः ।

पृथक्शेषौषधरसैः पृथगेव च भाविता ॥ २६ ॥

सा मषी शोषिता पेष्ट्या भूयो द्विलवणान्विता ।

त्रिण्येतान्यञ्जनान्याह लेखनानि परं निमिः ॥ २७ ॥

स ० -त्रिफलाया एकतमस्य हरीतक्यादेर्द्रव्यस्य त्वचं पानीयकल्कितां शरावपिहितां कपाले दग्ध्वा चूर्णयेत् । तत एव त्रिफलायाः पृथक् शेषौषधरसैः पृथगेव चैकैकं भाविता सा मषी शोषिता पुनः पेष्ट्या लवणद्वययुता । त्रीण्येतान्यञ्जनानि परं लेखनानि तिमिरघ्नानि निमिर्वक्ति ।

सिराजाले सिरा यास्तु कठिना लेखनौषधैः ।

न सिद्ध्यन्त्यर्मवत्तासां पिटिकानां च साधनम् ॥ २८ ॥

स ० -सिराजाले याः सिरा कठिना लेखनौषधैर्न सिद्ध्यन्ति तासामर्मवत् चिकित्सा, पिटिकानां च ।

दोषानुरोधाच्छुक्रेषु स्निग्धरूक्षा वरा घृतम् ।

तिक्तमूर्ध्वमसृक्स्त्रावो रेकसेकादि चेष्ट्यते ॥ २९ ॥

स० -शुक्रेषु दोषवशात् कदाचित् रूक्षा कदाचित् स्निग्धा त्रिफला हिता । तथा घृतं तिक्तमूर्ध्वमसृक्स्त्रावो रेकसेकादि चेष्ट्यते ।

त्रिस्त्रिवृद्धारिणा पक्वं क्षतशुक्रे घृतं पिबेत् ।

सिरायाऽनु हरेद्रक्तं जलौकोभिश्च लोचनात् ॥ ३० ॥

सिद्धेनोत्पलकाकोलीद्राक्षायष्टिविदारिभिः ।

ससितेनाजपयसा सेचनं सलिलेन वा ॥ ३१ ॥

रागाश्रुवेदनाशान्तौ परं लेखनमञ्जनम् ।

स० -त्रिवृत्काथेन त्रीन् वारान् घृतं पक्वं क्षतशुक्रे पिबेत् । पश्चात्सिरया रक्तं हरेत् । नयनाद्वा जलौकोभिर्हरेत् । तथाऽऽजदुग्धेनोत्पलादिभिः सिद्धेन सशर्करेण सेचनं हितम् । अथवोत्पलादिकथितेन जलेन सेचयेत् । रागाश्रुवेदनाशान्तौ सत्यां लेखनमञ्जनं हितम् ।

वर्तयो जातिमुकुललाक्षागैरिकचन्दनैः ॥ ३२ ॥

प्रसादयन्ति पित्तास्त्रं घ्नन्ति च क्षतशुक्रकम् ।

स० -जातिमुकुलादिभिर्वर्तयः पित्तास्त्रं प्रसादयन्ति । क्षतशुक्रं च घ्नन्ति ।

दन्तैर्दन्तिवराहोष्ट्रगवाश्वाजखरोद्भवैः ॥ ३३ ॥

सशङ्खमौक्तिकाम्भोधिफेनैर्मरिचपादिकैः ।

क्षतशुक्रमपि व्यापि दन्तवर्तिर्निवर्तयेत् ॥ ३४ ॥

स ० -गजाद्युद्भवैर्दन्तैः शङ्खमुक्ताफेनयुतैश्चतुर्थांशकमरिचैः क्षतशुक्रमपि व्यापि दन्तवर्तिरियं निवर्तयेत् । अपिशब्दाच्छुद्धशुक्रमपि ।

तमालपत्रं गोदन्तशङ्खफेनोऽस्थि गार्दभम् ।

ताम्रं च वर्तिर्मूत्रेण सर्वशुक्रकनाशिनी ॥ ३५ ॥

स० -तमालपत्रादिभिर्वर्तिर्गोमूत्रेण सर्वशुक्रकहृत् ।

रत्नानि दन्ताः शृङ्गाणि धातवस्त्यूषणं त्रुटिः ।

करञ्जबीजं लशुनो व्रणसादि च भेषजम् ॥ ३६ ॥

सव्रणाव्रणगम्भीरत्वक्स्थशुक्रघ्नमञ्जनम् ।

स ० -रत्नानि-मौक्तिकादीनि, दन्ताः-गजादीनाम्, शृङ्गाणि छागादीनाम्, धातवो-गैरिकाद्याः, त्यूषणादीनि, तथा व्रणसादि भेषजं-स्वर्णक्षीर्यादि, एतदञ्जनं सव्रणाव्रणगम्भीरत्वक्स्थशुक्रहरम् ।

निम्नमुन्नमयेत्स्नेहपाननस्यरसाञ्जनैः ॥ ३७ ॥

सरुजं नीरुजं तृप्तिपुटपाकेन शुक्रकम् ।

स० -निम्नं शुक्रकं स्नेहपानादिभिरुन्नमयेत् । सरुजं नीरुजं च तर्पणपुटपाकेनोन्नमयेत् ।

शुद्धशुक्रे निशायष्टीसारिवाशाबराम्भसा ॥ ३८ ॥

सेचनं रोध्रपोटल्या कोष्णाम्भोमग्नयाऽथवा ।

स० -शुद्धशुक्रे हरिद्रादिक्वाथेन सेचनं हितम् । अथवा रोध्रपोटल्या कोष्णाम्भुमग्नया ।

बृहतीमूलयष्ट्याह्वताग्रसैन्यवनागरैः ॥ ३९ ॥

धात्रीफलाम्बुना पिष्टैर्लेपितं ताम्रभाजनम् ।

यवाज्यामलकीपत्रैर्बहुशो धूपयेत्ततः ॥ ४० ॥

तत्र कुर्वीत गुटिकास्ता जलक्षौद्रपेषिताः ।

महानीला इति ख्याताः शुद्धशुक्रहराः परम् ॥ ४१ ॥

स० - बृहतीचूर्णादिभिरामलकजलेन पिष्टैस्ताम्रभाजनं लेपितं यवादिभिर्धूपयेत् । अनन्तरं तत्र गुटिकास्तोयमाक्षिकपिष्टाः कुर्यात् । एताश्च महानीला इति प्रथिताः परं शुद्धशुक्रघ्नाः ।

स्थिरे शुरे घने चास्य बहुशोऽपहरेद्रसृक् ।

शिरःकायविरेकांश्च पुटपाकांश्च भूरिशः ॥ ४२ ॥

स० -स्थिरे शुक्रे घने चातुरस्यास्य बहुशो रक्तं मोक्षयेत् । शिरोविरेकादीन् पुटपाकांश्च पुनःपुनः कुर्यात् ।

कुर्यान्मरिचवैदेहीशिरीषफलसैन्यवैः ।

हर्षणं त्रिफलाक्वाथपीतेन लवणेन वा ॥ ४३ ॥

स० -मरिचादिभिर्हर्षणं कुर्यात् । त्रिफलाक्वाथपीतेन सैन्यवेन वा ।

कुर्यादञ्जनयोगौ वा श्लोकार्धगदिताविमौ ।

शङ्खकोलास्थिकतकद्राक्षामधुकमाक्षिकैः ॥ ४४ ॥

सुरादन्तार्णवमलैः शिरीषकुसुमान्वितैः ।

स० -इमौ श्लोकार्धोक्तौ योगौ घ(ह)र्षणाय कुर्यात् । शङ्खादिभिर्माक्षिकान्तैरेको योगः, सुरादिभिः कुसुमान्तैरन्यः ।

धात्रीफणिज्जरसे क्षारो लाङ्गलिकोद्भवः ॥ ४५ ॥

उषितः शोषिततश्चूर्णः शुक्रहर्षणमञ्जनम् ।

स० -धातूयादिरसे क्षारो लाङ्गलिकज उषितः शोषितश्चूर्णः शुक्रहर्षणमञ्जनम् ।

मुद्गा वा निस्तुषाः पिष्टाः शङ्खक्षौद्रसमायुताः ॥ ४६ ॥

सारो मधूकान्मधुमान् मज्जा वाऽक्षात्समाक्षिका ।

स० -शङ्खमधुयुता मुद्गा निस्तुषाः पिष्टा अथवाऽञ्जनम् । मधूकात्सारो मधुयुतोऽञ्जनम् ।
अथवा बिभीतकान्मज्जा माक्षिकान्विता ।

गोखराश्वोष्ट्रदशनाः शङ्खः फेनः समुद्रजः ॥ ४७ ॥

वर्तिरर्जुनतोयेन हृष्टशुक्रकनाशिनी ।

स० -गवादिदन्ताः शङ्खः समुद्रफेनो वा पार्थजलेन पिष्टवर्तिहृष्टशुक्रहृत् ।

उत्सन्नं वा सशल्यं वा शुक्रं वालादिभिर्लिखेत् ॥ ४८ ॥

स० -उत्सन्नं वा सशल्यं वा शुक्रं वालशाकपत्रादिभिर्लिखेत् ।

सिराशुके त्वदृष्टिघ्ने चिकित्सा व्रणशुक्रवत् ।

स० -सिराशुके पुनरदृष्टिघ्ने चिकित्सा व्रणशुक्र इव कार्या ।

पुण्ड्रयष्ट्याह्मकाकोलीसिंहीलोहनिशाञ्जनम् ॥ ४९ ॥

कल्कितं छागदुग्धेन सघृतैर्धूपितं यवैः ।

धात्रीपत्रैश्च पर्यायाद्वर्तिरत्राञ्जनं परम् ॥ ५० ॥

स ० -पाण्डादिकं छागदुग्धेन पिष्टं ससर्पिष्कैर्यवैरामलकपत्रैश्च पर्यायेण धूपिता
वर्तिर्ने(र)त्राञ्जनं परम् ।

अशान्तावर्मवच्छस्त्रमजकारव्ये च योजयेत् ।

स० -अशान्तौ सत्यामर्मवदजकारव्ये च शस्त्रं प्रयोजयेत् ।

अजकायामसाध्यायां शुकेऽन्यत्र च तद्विधे ॥ ५१ ॥

वेदनोपशमं स्नेहपानासृक्स्त्रावणादिभिः ।

कुर्याद्वीभत्सतां जेतुं शुक्रस्योत्सेधसाधनम् ॥ ५२ ॥

स ० -असाध्यायामजकायां शुके चान्यत्र रोगे तत्प्रकारेऽसाध्ये वेदनोपशमं
स्नेहपानादिभिर्विदधीत । वीभत्सतां-निन्द्यतां, जेतुं शुक्रस्योत्सेधसाधनं कुर्यात् ।

नालिकेरास्थिभल्लाततालवंशकरीरजम् ।

भस्माद्भिः स्त्रावयेत्ताभिर्भावयेत्करभास्थिजम् ॥ ५३ ॥

चूर्णं शुक्रेष्वसाध्येषु तद्वैवर्ण्यघ्नमञ्जनम् ।

साध्येषु साधनायालमिदमेव च शीलितम् ॥ ५४ ॥

स ० -नालिकेरास्थ्यादिजं भस्म अद्भिः स्त्रावयेत् । ताभिरद्भिः करभास्थिजं चूर्णं भावयेत् । तच्चूर्णमञ्जनमसाध्येषु शुक्रेषु वैवर्ण्यहरम् । शीलितं चैतदेव शुक्राणां साधनायालं-श्रेष्ठम् ।

अजकां पाश्वतो विध्वा सूच्या विस्त्राव्य चोदकम् ।

समं प्रपीड्याङ्गुष्ठेन वसार्द्रेणानु पूरयेत् ॥ ५५ ॥

व्रणं गोमांसचूर्णेन बद्धं बद्धं विमुच्य च ।

सप्तरात्राद् व्रणे रूढे कृष्णभागे समे स्थिरे ॥ ५६ ॥

स्नेहाञ्जनं च कर्तव्यं नस्यं च क्षीरसर्पिषा ।

तथाऽपि पुनराध्माने भेदच्छेदादिकां क्रियाम् ॥ ५७ ॥

युक्त्या कुर्याद्यथा नातिच्छेदेन स्यान्निमज्जनम् ॥ ५७ १/२ ॥

स० -अजकां पार्श्वतः सूच्या विध्वा जलं च निःस्त्राव्यानन्तरमङ्गुष्ठेन समं वसार्द्रेण-वसया द्रवीकृत्य, व्रणं गोमांसचूर्णेन पूरयेत् । बद्धं बद्धं विमुच्य स सप्तरात्राद् व्रणे रूढे सति तथा कृष्णभागे समे स्थिते सति स्नेहाञ्जनं च कर्तव्यम् । क्षीरघृते च नस्यम् । एवमपि कृते पुनराध्माने सति भेदच्छेदादिकां क्रियां युक्त्या कुर्यात् । यथाऽतिच्छेदेन दृष्टेर्निमज्जनं न स्यात् ।

नित्यं च शुक्रेषु शृतं यथास्वं

पाने च मर्शे च घृतं विदध्यात् ।

न हीयते लब्धबला तथाऽन्त-

स्तीक्ष्णाञ्जनैर्दृक् सततं प्रयुक्तैः ॥ ५८ १/२ ॥

इति श्रीवैद्यपतिसिंहगुप्तसूनुश्रीमद्वाग्भटविर-चितायामष्टाङ्गहृदयसंहितायां षष्ठे उत्तर-स्थाने
सन्धिसितासितरोगप्रतिषेधो नामैकादशोऽध्यायः ॥ ११ ॥

स० -शुक्रेषु च नित्यं घृतं यथायोगं पक्वं पानादौ विदध्यात् । किम् ? इत्याह-तथा
घृतपानसेचनेन लब्धबला दृगन्तः प्रततं प्रयुक्तैस्तीक्ष्णाञ्जनैर्न हीयते-न हानिं यायादिति ।
उपजातिर्वृत्तम् ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटी-कायां सर्वाङ्गसुन्दराख्यायां षष्ठे
उत्तरस्थाने सन्धिसिता-सितरोगप्रतिषेधो नामैकादशोऽध्यायः समाप्तः ॥ ११ ॥

द्वादशोऽध्यायः ।

अस्मादनन्तरं दृष्टिरोगविज्ञानमाह । तत्रापि पूर्वं तिमिरं लिलक्षयिषुराह -

अथातो दृष्टिरोगविज्ञानीयमध्यायं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

सिरानुसारिणि मले प्रथमं पटलं श्रिते ।

अव्यक्तमीक्षते रूपं व्यक्तमप्यनिमित्ततः ॥ १ ॥

स ० - [मले-] दोषे वाताद्यन्यतमे, सिरानुसारिणि तथा प्रथमं-बाह्यं, पटलं श्रिते सत्यव्यक्तं रूपं पश्यति । व्यक्तमपि कदाचिन्निमित्तमन्तरेण पश्यति । एष तिमिराख्यो रोग इति वक्ष्यमाणेन सम्बन्धः ।

प्राप्ते द्वितीयं पटलमभूतमपि पश्यति ।

भूतं तु यत्नादासन्नं दूरे सूक्ष्मं च नेक्षते ॥ २ ॥

दूरान्तिकस्थं रूपं च विपर्यासेन मन्यते ।

दोषे मण्डलसंस्थाने मण्डलानीव पश्यति ॥ ३ ॥

द्विधैकं दृष्टिमध्यस्थे बहुधा बहुधास्थिते ।

दृष्टेरभ्यन्तरगते ह्रस्ववृद्धविपर्ययम् ॥ ४ ॥

मान्तिकस्थमधःसंस्थे दूरगं नोपरि स्थिते ।

पार्श्वे पश्येन्नपार्श्वस्थे तिमिराख्योऽयमामयः ॥ ५ ॥

स० -द्वितीयं पटलं प्राप्तेऽभूतमपि पश्यति, न केवलं भूतम् । भूतं तु यत्नेन पश्यति, तच्चासन्नमेव । दूरे न च सूक्ष्मं पश्यति । दूरान्तिकस्थं च रूपं वैपरीत्येन मन्यते,-दूरस्थं निकटस्थं, निकटस्थं दूरस्थमित्यर्थः । दोषे मण्डलसंस्थाने द्वितीयपटलाश्रिते एव मण्डलानीवालोक्ते । दृष्टिमध्यस्थे दोष एकमेव वस्तु द्विप्रकारं पश्यति । बहुधास्थिते दोष एकमेव वस्तु बहुप्रकारं पश्यति । दृष्टेरभ्यन्तराश्रिते दोषे ह्रस्वं च वृद्धं च तयोर्विपर्ययः । ह्रस्वं च महान्तं, महान्तं च ह्रस्वमिति वैपरीत्येन पश्यति । अधःस्थिते दोषे समीपस्थं पदार्थं नेक्षते । उपरिष्ठास्थिते दोषे दूरगं न पश्यति । पार्श्वस्थे दोषे पार्श्वे रूपं न पश्येत् । अयं सर्व एव तिमिरसंज्ञो रोगः ।

प्राप्नोति काचतां दोषे तृतीयपटलाश्रिते ।

तेनोर्ध्वमीक्षते नाधस्तनुचैलावृतोपमम् ॥ ६ ॥

यथा वर्णं च रज्येत दृष्टिर्हीयेत च क्रमात् ।

स० -तृतीयं पटलं स्थिते दोषे काचत्वं प्राप्नोति । तेन काचेनोर्ध्वमीक्षते न त्वधः । तच्च तनुवस्त्रच्छन्नसदृशम् । दृष्टिश्चात्र दोषानुसारेण रज्यते । यथा वातेन श्यावेत्यादि । क्रमेण च दृष्टिर्हीयते ।

तथाऽप्युपेक्षमाणस्य चतुर्थं पटलं गतः ॥ ७ ॥

लिङ्गनाशं मलः कुर्वन् छादयेद्वष्टिमण्डलम् ।

स ० -एवमप्युपेक्षमाणस्याचिकित्सितस्य तृतीयं पटलं मुक्त्वा चतुर्थपटलं गतो मलो-
दोषः, लिङ्गनाशं-दृष्टिनाशं च, कुर्वन् दृष्टिमण्डलं छादयेत् ।

इति सामान्यलक्षणमुक्तव विशेषमाह-

तत्र वातेन तिमिरे व्याविद्धमिव पश्यति ॥ ८ ॥

चलाविलारुणाभासं प्रसन्नं चेक्षते मुहुः ।

जलानि केशान् मशकान् रश्मींश्चोपेक्षितेऽत्र च ॥ ९ ॥

काचीभूते दृगरुणा पश्यत्यास्यमनासिकम् ।

चन्द्रदीपाद्यनेकत्वं वक्रमृज्वपि मन्यते ॥ १० ॥

वृद्धः काचो दृशं कुर्याद्रजोधूमावृतामिव ।

स्पष्टारुणाभां विस्तीर्णां सूक्ष्मां वा हतदर्शनाम् ॥ ११ ॥

स लिङ्गनाशो

स ० -तत्र-तिमिरेषु मध्ये, पवनेन तिमिरे सति व्याविद्धमिव पश्यति । तथा चलं
धूमाविलमरुणाभासं मुहुः-पुनः-प्रसन्नं चालोकते-प्रकृतिस्थनयनेन पश्यति, पवनस्य चलरूपत्वात्
। तथा जालादीनि मुहुः पश्यति । आस्यं-मुखं, अनासिकं-नासिकारहितं, पश्यति । तथा
चन्द्रदीपादीनामनेकत्वं वक्रमवक्रमिव च मन्यते । वृद्धः काचो रजोधूमावृतामिव च दृष्टिं कुर्यात् ।

तथा स्पष्टाऽरुणाऽऽभा यस्यास्ताम् । तथा विस्तीर्णां सूक्ष्मां वा । तथा हतदर्शनाम् । स एवंभूतो लिङ्गनाशः । इति वातजास्तिमिरकाचलिङ्गनाशा उक्ताः ।

अधुना वायुसामान्यां गम्भीरां दृष्टिं व्याचष्टे -

वाते तु सङ्कोचयति दृक्सिराः ।

दृग्मण्डलं विशत्यन्तर्गम्भीरा दृगसौ स्मृता ॥ १२ ॥

स० -वाते तु दृक्सिराः सङ्कोचयति सति दृष्टिमण्डलमन्तः प्रविशति । सा गम्भीरा दृष्टिः स्मृता । 'मुनिभिः' इति शेषः ।

पित्तजे तिमिरे विद्युत्बद्योतद्योतदीपितम् ।

शिखितित्तिरिपत्राभं प्रायो नीलं च पश्यति ॥ १३ ॥

काचे दृक् काचनीलाभा तादृगेव च पश्यति ।

अर्केन्दुपतिवेषाग्निमरिचीन्द्रधनूषि च ॥ १४ ॥

स० -पित्तोद्भवे तिमिरे विद्युदादिदीपितं तथा मयूरतित्तिरिपत्राभं प्रायेण नीलं च पश्यति । काचे काचनीलसदृशी दृष्टिः स्यात् । तादृगेव-काचनीलाभासं, पश्यति । तथाऽर्केन्दुपरिवेषादीन् पश्यति ।

भृङ्गनीला निरालोका दृक् स्निग्धा लिङ्गनाशतः ।

दृष्टिः पित्तेन ह्रस्वाख्या सा ह्रस्व ह्रस्वदर्शिनी ॥ १५ ॥

स० -लिङ्गनाशाद् दृष्टिश्च भ्रमरनीला निरालोका स्निग्धा च स्यात् । पित्तेन ह्रस्वसंज्ञा दृष्टिः स्यात् । सा च ह्रस्वा-ह्रस्वसंस्थाना, तथा ह्रस्वदर्शिनी-अल्पदर्शिनी ।

भवेत्पित्तविदग्धाख्या पीता पीताभदर्शना ।

स ० -पित्तविदग्धसंज्ञा दृष्टिः पीतवर्णा स्यात् । तथा पीताभं दर्शनं यस्याः सा पीतावदर्शना च ।

कफेन तिमिरे प्रायः स्निग्धं श्वेतं च पश्यति ॥ १६ ॥

शङ्खेदुकुन्दकुसुमैः कुमुदैरिव चाचितम् ।

काचे तु निष्प्रभेन्द्रकप्रदीपाद्यैरिवाचितम् ॥ १७ ॥

सिताभा सा च दृष्टिः स्याल्लिङ्गनाशे तु लक्ष्यते ।

मूर्तः कफो दृष्टिगतः स्निग्धो दर्शननाशनः ॥ १८ ॥

बिन्दुर्जलस्येव चलः पद्मिनीपुटसंस्थितः ।

उष्णे सङ्कोचमायाति छायायां परिसर्पति ॥ १९ ॥

शङ्खकुन्देन्दुकुमुदस्फटिकोपमशुक्लिमा ।

स० -कफेन तिमिरे सति प्रायः स्निग्धं शुक्लं चालोकते । तथा शङ्खादिभिरिवाचितं पश्यति । काचे तु निष्प्रभेन्द्रकादिभिरिवाचितं पश्यति । दृक् शुक्लाभा स्यात् लिङ्गनाशे तु दृश्यते मूर्तः कफो दृष्टिगतः स्निग्धस्तथा दृष्टिविनाशनश्च । जलस्येव बिन्दुश्चलः पद्मिनीपुटसंस्थितः । आतपे चासौ बिन्दुः सङ्कुचति । छायायां प्रसरति । तथा शङ्खादिशुक्लिमा स्यात् ।

रक्तेन तिमिरे रक्तं तमोभूतं च पश्यति ॥ २० ॥

काचेन रक्ता कृष्णा वा दृष्टिस्तदृक् च पश्यति ।

लिङ्गनाशेऽपि तादृग् दृङ् निष्प्रभा हतदर्शना ॥ २१ ॥

स० -रक्तेन तिमिरे सति रक्ताभं तथा तम इव च पश्यति । काचेन रक्ता कृष्णा वा दृष्टिः स्यात् । तादृगेव-रक्त कृष्णं वा, पश्यति । लिङ्गनाशे च तादृश्येव-काचवत्, दृष्टिस्तथा निष्प्रभा हतदर्शना च स्यात् ।

संसर्गसन्निपातेषु विद्यात्सङ्कीर्णलक्षणान् ।

तिमिरादीनकस्माच्च तैः स्याद्व्यक्ताकुलेक्षणः ॥ २२ ॥

तिमिरे, शेषयोर्दृष्टौ चित्रो रागः प्रजायते ।

स ० -संसर्गसन्निपातेषु सङ्कीर्णलक्षणान्-व्यामिश्रलक्षणान्, तिमिरकाचलिङ्गनाशान् विद्यात् । तथाऽकस्मात्-निमित्तमन्तरेण, तैः-संसर्गसन्निपातैः, व्यक्तं-स्पष्टं, कदाचिदाकुलमीक्षणदर्शनं, यस्य स एवंभूतो नरस्तिमिरे स्यात् । शेषयोः-काचलिङ्गनाशयोः दृष्टौ चित्रो रागः स्यात् ।

द्योत्यते नकुलस्येव यस्य दृङ् निचिता मलैः ॥ २३ ॥

नकुलान्धः स तत्राहि चित्रं पश्यति नो निशि ।

स० -यस्यातुरस्य नकुलस्येव दृष्टिर्दोषैर्निचिता द्योत्यते-देदीप्यते, स नकुलान्धः । तत्र-
नकुलान्धे, दिवा चित्रं पश्यति, न तु निशि-रजान्याम् ।

अर्केऽस्तमस्तकन्यस्तगभस्तौ स्तम्भमागताः ॥ २४ ॥

स्थगयन्ति दृशं दोषा दोषान्धः स गदोऽपरः ।

स० -अर्केऽस्तपर्वतस्य मस्तके न्यस्ता गभस्तयो येन तस्मिन् सति स्तम्भं प्राप्ता दोषा
दृशं छादयन्ति । स एवंभूतो दोषान्धो नाम रोगः ।

दिवा कथं पश्यति ? इत्यत्र युक्तिमाह-

दिवाकरकरस्पृष्टा भ्रष्टा दृष्टिपथान्मलाः ॥ २५ ॥

विलीनलीना यच्छन्ति व्यक्तमत्राहि दर्शनम् ।

स० -मला अहि दिवाकररश्मिभिः स्पृष्टास्तथा दृष्टिपथाद्भ्रष्टा विलीनाः सन्तः, अत्र-
रात्न्यन्धे, स्पष्टं दर्शनं ददति । दिवाकरकरस्पृष्टा इति हेतौ प्रथमा ।

उष्णतप्तस्य सहसा शीतवारिनिमज्जनात् ॥ २६ ॥

त्रिदोषरक्तसंपृक्तो यात्यूष्मोर्ध्वं ततोऽक्षिणि ।

दाहोषे मलिनं शुक्लमहन्याविलदर्शनम् ॥ २७ ॥

रात्रावान्धं च जायेत विदग्धोष्णेन सा स्मृता ।

स ० -उष्णेन तप्तस्य सहसा-झटित्येव, शिशिरजलनिमज्जनात् त्रिदोषरक्तसंपृक्त ऊष्मोर्ध्वमक्षिण याति । ततः-ऊष्मण ऊर्ध्वगमनात्, अक्षिण दाहोषे भवतः । शुक्लभागश्च मलिनो भवति । अहनि-दिने, आविलं दर्शनं जायते, रात्रौ चान्ध्यम् । सा दृष्टिरुष्णविदग्धाख्या ।

भृशमम्लाशनादोषैः सास्त्रैर्या दृष्टिराचिता ॥ २८ ॥

सक्लेदकण्डूकलुषा विदग्धाऽह्नेन सा स्मृता ।

स ० -अत्यन्तमम्लाशनात्-अम्लभक्षणात्, दोषैः सरक्तैर्या दृष्टिराचिता क्लेदकण्डूकलुषान्विता स्यात् । सा विदग्धाह्नेति दृष्टिः स्मृता ।

शोकज्वरशिरोरोगसन्तप्तस्यानिलादयः ॥ २९ ॥

धूमाविलां धूमदृशं दृशं कुर्युः स धूमरः ।

स० -शोकादिसन्तप्तस्य नरस्य वातादयो धूमेनेवाविलां धूमदर्शनां दृष्टिं कुर्युः । स धूमरो नाम रोगः ।

सहसैवाल्पसत्त्वस्य पश्यतो रूपमद्भुतम् ॥ ३० ॥

भास्वरं भास्करादिं वा वाताद्या नयनाश्रिताः ।

कुर्वन्ति तेजः संशोष्य दृष्टिं मुषितदर्शनाम् ॥ ३१ ॥

वैदूर्यवर्णां स्तिमितां प्रकृतिस्थामिवाव्यथाम् ।

औपसर्गिक इत्येष लिङ्गनाशो

स० -सहसैव-अतर्कितस्य, पुंसोऽल्पसत्त्वस्य रूपमद्भुतं पश्यतो भास्वरं भास्करप्रकारं पश्यतो वा वातादयो लोचनाश्रिता दृष्टिं मुषितदर्शनां वैदूर्यवर्णां स्तिमितां प्रकृतिस्थामिव पीडारहितां कुर्वन्ति । किं कृत्वा ? तेजः संशोष्य । इत्येष औपसर्गिको लिङ्गनाशः ।

ऽत्र वर्जयेत् ॥ ३२ ॥

विना कफाल्लिङ्गनाशान् गम्भीरां ह्रस्वजामपि ।

षट् काचा नकुलान्धश्च याप्याः, शेषांस्तु साधयेत् ॥

द्वादशेति गदा दृष्टौ निर्दिष्टाः सप्तविंशतिः ॥ ३३ १/२ ॥

इति श्रीवैद्यपतिसिंहगुप्तसूनुश्रीमद्वाग्भटविर-चितायामष्टाङ्गहृदयसंहितायां षष्ठे उत्तर-स्थाने दृष्टिरोगविज्ञानीयो नाम द्वादशोऽध्यायः ॥ १२ ॥

स० -अत्र-एषु मध्ये, कफाद्विना लिङ्गनाशान्-वातपित्तसंसर्गसन्निपातरक्तजौपसर्गिकान् षट्, तथा गम्भीरां ह्रस्वजामपिदृष्टिमित्यष्टौ वर्जयेत् । षट् काचाः-वातपित्तकफसंसर्गसन्निपातरक्तजाः, नकुलान्धश्चेति सप्त याप्याः । शेषांश्च द्वादश साधयेत्, तत्र वातपित्तकफरक्तसंसर्गसन्निपातैः पृथक् तिमिराणीति षट्, सप्तमः कफेन च लिङ्गनाशः, अष्टमः पित्तविदग्धा दृष्टिः, नवमो दोषान्धः, दशम उष्णविदग्धा, एकादशो विदग्धाह्ला, द्वादशो धूमरः, इति । एवं दृष्टिमण्डले रोगाः सप्तविंशतिसङ्ख्याः कथिताः ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां षष्ठे उत्तरस्थाने दृष्टिरोग-विज्ञानीयो नाम द्वादशोऽध्यायः समाप्तः ॥ १२ ॥

त्रयोदशोऽध्यायः ।

अस्मादनन्तरं तिमिरप्रतिषेध उच्यते-

अथातस्तिमिरप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

स० -ननु, दृष्टिरोगविज्ञानादनन्तरं दृष्टिरोगप्रतिषेधो ज्ञाप्यः । उपपन्नमाह भवान् । किं तु दृष्टितोगचिकित्सितस्य बहुवक्तव्यत्वात् पृथगध्यायो वक्तुं युक्तः । तत्रापि क्रमप्राप्तस्तिमिरप्रतिषेध इति तिमिरप्रतिषेधारम्भ एव युक्तः । काचादीनां त्वल्पवक्तव्यत्वादत्रैवाभिधानम् । ततो बहुवक्तव्यत्वात् पृथगध्यायो लिङ्गनाशस्य । इति सर्वं युक्तम् ।

तिमिरं काचतां याति काचोऽप्यान्व्यमुपेक्षया ।

नेत्ररोगेष्वतो घोरं तिमिरं साधयेद् द्रुतम् ॥ १ ॥

स० -तिमिरमुपेक्षया काचत्वं याति । काचोऽप्युपेक्षित आन्व्यं गच्छति । अतः कारणान्नेत्ररोगेषु मध्ये तिमिरं दारुणं शीघ्रं साधयेत् ।

तुलां पचेत् जीवन्त्या द्रोणेऽपां पादशेषिते ।
तत्काथे द्विगुणक्षीरं घृतप्रस्थं विपाचयेत् ॥ २ ॥
प्रपौण्डरीककाकोलीपिप्पलीरोध्रसैन्धवैः ।
शतह्वामधुकद्राक्षासिरादारुफलत्रयैः ॥ ३ ॥
कर्षिकैर्निशि तत्पीतं तिमिरापहरं परम् ।

स० -जीवन्त्याः पलशतमपां द्रोणे पादावशेषितं पचेत् । तत्काथे घृतप्रस्थं द्विगुणक्षीरं
प्रपौण्डरीकादिभिः कर्षपरिमाणैः कल्कितैर्विपाचयेत् । निशि पीतं तत्परं तिमिरापहम् ।

द्राक्षाचन्दनमञ्जिष्ठाकाकोलीद्वयजीवकैः ॥ ४ ॥
सिताशतावरीमेदापुण्ड्राह्वमधुकोत्पलैः ।
पचेज्जीर्णघृतप्रस्थं समक्षीरं पिचून्मितैः ॥ ५ ॥
हन्ति तत्काचतिमिररक्तराजीशिरोरुजः ।

स० -तथा द्राक्षादिभिः पिचून्मितैः-कर्षाशैः, जीर्णस्य-पुराणघृतस्य प्रस्थं समक्षीरं पचेत् । तच्च
काचादीन् हन्ति ।

पटोलनिम्बकटुकादावीसेव्यवरावृषम् ॥ ६ ॥
सधन्वयासत्रायन्तीपर्पटं पालिकं पृथक् ।
प्रस्थमामलकानं च काथयेन्नल्वणेऽम्भसि ॥ ७ ॥

तदाढकेऽर्धपलिकैः पिष्टैः प्रस्थं घृतात्पचेत् ।

मुस्तभूनिम्बयष्ट्राहकुटजोदीच्यचन्दनैः ॥ ८ ॥

सपिप्पलीकैस्तत्सर्पिघ्राणकर्णास्यरोगजित् ।

विद्रधिज्वरदुष्टारुर्विसर्पापचिकुष्ठनुत् ॥ ९ ॥

विशेषाच्छुक्रतिमिरनक्तान्योष्णाम्लदाहहृत् ।

स ० -पटोलादिकं पर्पटान्तं पृथक् पलोन्मितमामलकानां प्रस्थं नल्वणे-द्रोणेऽम्भसि, काथयेत् । तदाढके मुस्तादिभिः सपिप्पलीकैः पिष्टैः-कल्कितैः, अर्धपलिकैर्घृतप्रस्थं विपाचयेत् । तच्च घृतं घ्राणादिरोगजित्, विद्रध्यादिरोगजित्, विशेषेण शुक्रादिघ्नम् । एतत्पटोलाद्यं घृतम् ।

त्रिफलाष्टपलं काथ्यं पादशेषं जलाढके ॥ १० ॥

तेन तुल्यपयस्केन त्रिफलापलकल्कवान् ।

अर्धप्रस्थो घृतात्सिद्धः सितया माक्षिकेण वा ॥ ११ ॥

युक्तं पिबेत्तत्तिमिरी तद्युक्तं वा वरारसम् ।

स ० -त्रिफलायाः पलाष्टकं जलाढके पादशेषं काथ्यम् । तेन काथेन तुल्यक्षीरेण त्रिफलापलकल्कयुक्तो घृतार्धप्रस्थः पक्वः शर्करया माक्षिकेण वा युतं तत्तिमिरी पिबेत् । घृतेन वा तेन युक्तं त्रिफलाकाथं दोषदूष्यादिवशात् पिबेत् । एतच्च त्रिफलाघृतमुच्यते ।

यष्टीमधुद्विकाकोलीव्याघ्रीकृष्णामृतोत्पलैः ॥ १२ ॥

पालिकैः ससिराद्राक्षैर्घृतप्रस्थं पचेत्समैः ।

अजाक्षीरवरावासामार्कवस्वरसैः पृथक् ॥ १३ ॥

महात्रैफलमित्येतत्परं दृष्टिविकारजित् ।

स० -यष्ट्यादिभिः पालिकैः सहसिताद्राक्षैरजाक्षीरादिभिः पृथक्स्वरसैः समैः प्रस्थप्रमाणैः सर्पिःप्रस्थं विपाचयेत् । एतन्महात्रैफलं सुष्ठु दृष्टिविकारजित् ।

त्रैफलेनाथ हविषा लिहानस्त्रिफलां निशि ॥ १४ ॥

यष्टीमधुकसंयुक्तां मधुना च परिप्लुताम् ।

मासमेकं हिताहारः पिबन्नामलकोदकम् ॥ १५ ॥

सौपर्णं लभते चक्षुरित्याह भगवान्निमिः ।

स० -त्रैफलेन च सर्पिषा त्रिफलां यष्टीयुक्तां माक्षिकेण च परिप्लुतां रात्रौ लिहानो मासमेकं हिताशी सन्नामलकोदकं पिबन् गारुत्मतं चक्षुर्लभत इति भगवान्निमिराह ।

ताप्यायोहेमयष्ट्याहसिताजीर्णाज्यमाक्षिकैः ॥ १६ ॥

संयोजिता यथाकामं तिमिरघ्नी वरा वरा ।

स० -ताप्यादिभिः संयोजिता त्रिफला यथाकामं वरा तिमिरघ्नी स्यात् ।

सघृतं वा वराक्वाथं शीलयेत्तिमिरामयी ॥ १७ ॥

अपूपसूपसक्तून् वा त्रिफलाचूर्णसंयुतान् ।

स ० -अथवा त्रिफलाक्वाथं ससर्पिष्कं तिमिररोगहरमभ्यसेत् । अपूपादीन् वा त्रिफलाचूर्णसंयुतान् शीलयेत् ।

पायसं वा वरायुक्तं शीतं समधुशर्करम् ॥ १८ ॥

प्रातर्भक्तस्य वा पूर्वमद्यात्पथ्यां पृथक् पृथक् ।

मृद्वीकाशर्कराक्षौद्रैः सततं तिमिरातुरः ॥ १९ ॥

स० -पायसं त्रिफलायुतं व शीतं समधुशर्करं प्रातरद्यात् । भक्तस्य पूर्वं वा । हरीतकी वा मृद्वीकाशर्कराक्षौद्रैः पृथक् पृथक् युतामनारतं तिमिरातुरोऽद्यात् ।

स्रोतोजांशांश्चतुःषष्टिं ताम्रायोरूप्यकाञ्चनैः ।

युक्तान् प्रत्येकमेकांशैरन्धमूषोदरस्थितान् ॥ २० ॥

ध्मापयित्वा समावृत्तं ततस्तच्च निषेचयेत् ।

रसस्कन्धकषायेषु सप्तकृत्वः पृथक् पृथक् ॥ २१ ॥

वैदूर्यमुक्ताशङ्खानां त्रिभिर्भागैर्युतं ततः ।

चूर्णाञ्जनं प्रयुञ्जीत तत्सर्वतिमिरापहम् ॥ २२ ॥

स ० -स्रोतोजात् चतुःषष्टिमंशांस्ताम्रादिभिः प्रत्येकमेकांशैर्युतान्धमूषोदरस्थितान् ध्मापयित्वा सम्यगावृत्तं-आवर्तितं शिलायां, ततः-अनन्तरं, मधुरादिगणक्वाथेषु तन्निषेचयेत् पृथक् पृथक् सप्तवारान् । ततो वैदूर्यमुक्ताशङ्खानां त्रिभिर्भागैर्युतमेतच्चूर्णाञ्जनं सर्वतिमिरघ्नं प्रयुञ्जीत ।

मांसीत्रिजातकायःकुङ्कुमनीलोत्पलाभयातुतैः ।

सितकाचशङ्खफेनकमरिचाञ्जनपिप्पलीमधुकैः ॥ २३ ॥

चन्द्रेऽश्वनीसनाथे सुचूर्णितैरञ्जयेद्युगुलमक्ष्णोः ।

तिमिरार्मरक्तराजीकण्डूकाचादिशममिच्छन् ॥ २४ ॥

स० -मांस्यादिभिः सूक्ष्मरजीकृतैश्चन्द्रेऽश्विनीयुक्ते सत्यक्षियुग्ममञ्जयेत् तिमिरादिशान्तिमिच्छन् ।
आर्ये मुखचपले ।

मरिचवरलवणभागौ भागौ द्वौ कणसमुद्रफेनाभ्याम् ।

सौवीरभागनवकं चित्रायां चूर्णितं कफमयजित् ॥ २५ ॥

[मनोह्रातुत्थकस्तूरीमांसीमलयरोचनाः ।

दशकर्पूरसंयुक्तमशीतिगुणमञ्जनम् ॥ १ ॥

पिष्टं चित्राश्विनीपुष्पे षड्विधे तिमिरे हितम् ।

प्रसादनं च दृष्टेः स्याच्चक्षुषेणावभाषितम् ॥ २ ॥]

स० -मरिचसैन्धवयोर्द्वौ भागौ, पिप्पलीसमुद्रफेनयोर्द्वौ भागौ, सौवीराञ्जनस्य भागा नव,
एतच्चित्रायां चूर्णितं कफामयजित् । गीतिरार्या ।

द्राक्षामृणालीस्वरसे क्षीरमद्यवसासु च ।

पृथक् दिव्याप्सु स्रोतोऽजं सप्तकृत्वो निषेचयेत् ॥ २६ ॥

तच्चूर्णितं स्थितं शङ्खे दृक्प्रसादनमञ्जनम् ।
शस्तं सर्वाक्षिरोगेषु विदेहपतिनिर्मितम् ॥ २७ ॥

स ० -द्राक्षादिस्वरसेषु पृथक् पृथक् दिव्यजले च स्रोतोञ्जनं सप्तकृत्वो निषेचयेत् ।
तच्चूर्णिकृतं शङ्खे स्थितं दृष्टिप्रसादकृदञ्जनं सर्वाक्षिरोगेषु श्रेष्ठं विदेहपतिनिर्मितम् ।

निर्दग्धं बादराङ्गारैस्तुत्थं चेत्थं निषेचितम् ।
क्रमादजापयः सर्पिःक्षौद्रे तस्मात् पलद्वयम् ॥ २८ ॥
कार्षिकैस्ताप्यमरिचस्रोतोजकटुकानतैः ।
पटुरोघ्नशिलापथ्याकणैलाञ्जनफेनकैः ॥ २९ ॥
युक्तं पलेन यष्ट्याश्च मूषान्तधर्मातचूर्णितम् ।
हन्ति काचार्मनक्तान्ध्ररक्तराजीः सुशीलतः ॥ ३० ॥
चूर्णो विशेषात्तिमिरं भास्करो भास्करो यथा ।

स ० -बादराङ्गारैस्तुत्थं निर्दग्धं पूर्ववत् क्रमेण छागक्षीरघृतमाक्षिके निषेचितं, तस्मात्-
निर्दग्धाच्च तुत्थात् पलद्वयं, ताप्यादिभिः कार्षिकैर्यष्टीपलेन च युक्तं, मूषान्तधर्मापितं चूर्णितं,
काचादीन् हन्ति । सुसेवितोऽयं भास्करश्चूर्णो विशेषेण तिमिरं हन्ति । यथा
रविरन्धकारमित्युपमाश्लेषोऽलङ्कारः ।

त्रिंशद्वागा भुजङ्गस्य गन्धपाषाणपञ्चकम् ॥ ३१ ॥
शुल्बतालकयोर्द्वौ द्वौ वङ्गस्यैकोऽञ्जनात्तयम् ।

अन्धमूषीकृतं ध्मातं पक्वं विमलमञ्जनम् ॥ ३२ ॥

तिमिरान्तकरं लोके द्वितीय इव भास्करः ।

स० -बुजङ्गस्य-सीसकस्य त्रिंशद्भागाः, गन्धपाषाणस्य भाग पञ्चकं, शुल्बतालकयोर्द्वौ द्वौ भागौ, वङ्गस्य-त्रपुण एको भागः, अञ्जनाद्भागत्रयमन्धमूषाध्मातं विपक्वमञ्जनं द्वितीयो भास्कर इवलोके तिमिरान्तकरम् । भुजङ्गादीनां शोधितनामत्र प्रयोगः, न तु मारितानाम् ।

गोमूत्रे छगणरसेऽसृक्काञ्जिके च

स्त्रीस्तन्ये हविषि विषे च माक्षिके च ।

यत्तुत्थं ज्वलितमनेकशो निषिक्तं

तत्कुर्याद्गरुडसमं नरस्य चक्षुः ॥ ३३ ॥

स ० -तत्तुत्थं नरस्य गरुडनयनतुल्यं नयनं कुर्यात् । कतमम्? यद्दीप्तं सत् गोमूत्रादिष्वनेकशः-सप्तकृत्वो, निषिक्तम् । प्रहर्षिणीवृत्तम् ।

श्रेष्ठाजलं भृङ्गरसं सविषाज्यमजापयः ।

यष्टीरसं च यत्सीसं सप्तकृत्वः पृथक् पृथक् ॥ ३४ ॥

तप्तं तप्तं पायितं तच्छलाका

नेत्रे युक्ता साञ्जनाऽनञ्जना वा ।

तैमिर्यार्मस्त्रापपैच्छिल्यपैल्लं

कण्डूं जाड्यं रक्तराजीं च हन्ति ॥ ३५ ॥

स० -यत्सीसं तप्तं तप्तं त्रिफलाकाथादिकं पृथक् पृथक् स्पतकृत्वः पायितं तस्य सीसस्य शलाका नयने युक्ता सहाञ्जनाऽञ्जनेन रहिता वा तैमिर्यादीन् हन्ति । शालिनीवृत्तम् । द्रव्यशलाकेयमिति प्रथिता ।

रसेन्द्रभुजगौ तुल्यौ तयोस्तुल्यमथाञ्जनम् ।
ईषात्कर्पूरसंयुक्तमञ्जनं तिमिरापहम् ॥ ३६ ॥

स० -पारदसीसकौ समांशौ, तयोः सममञ्जनं, षोडशांशकर्पूरयुतमिदमञ्जनं तिमिरापहं भवति ।

यो गृध्रस्तरुणरविप्रकाशगल्ल-

स्तस्यास्यं समयमृतस्य गोशकृद्भिः ।

निर्दग्धं समधृतमञ्जनं च पेष्पं

योगोऽयं नयनबलं करोति गार्ध्रम् ॥ ३७ ॥

स ० -यो गृध्रस्तरुणरविप्रकाशगल्लस्तस्य समयमृतस्यास्यं मुखं, गोशकृद्भिः- गोमयकरीषैः, निर्दग्धं-भस्मासात्कृतं, तस्य सममञ्जनं-स्रोतोर्जं, समधृतं-समभागं, पेष्पं- चूर्णयितव्यम् । अयं योगो नयनयोः-नेत्रयोः, बलं गार्ध्रं-गृध्रतुल्यं, करोति ।

कृष्णसर्पवदने सहविष्कं दग्धमञ्जननिःसृतधूमम् ।

चूर्णितं नलदपत्रविमिश्रं भिन्नतारमपि रक्षति चक्षुः ॥

स ० -कृष्णसर्पस्य वदने सहविष्कमञ्जनमनिःसृतधूमं दग्धं मांसीपत्रकमिश्रितं चूर्णीतमुपयुक्तं सत् चक्षुर्भिन्नतारमपि रक्षति । भिन्नतारमपीत्यनेन शक्त्यतिशयमस्याह । न तु भिन्नतारस्य कथञ्चिद्रक्षणं स्यात् । अन्यत्राप्येवंविधो न्यायोऽयमनुसरणीयः । स्वागतावृत्तम् ।

कृष्णसर्पं मृतं न्यस्य चतुरश्चापि वृश्चिकान् ।

क्षीरकुम्भे त्रिसप्ताहं क्लेदयित्वा प्रमन्थयेत् ॥ ३९ ॥

तत्र यन्नवनीतं स्यात्पुष्णीयात्तेन कुक्कुटम् ।

अन्यस्तस्य पुरीषेण प्रेक्षते ध्रुवमञ्जनात् ॥ ४० ॥

स० -क्षीरकुम्भे मृतं कृष्णसर्पं न्यस्य वृश्चिकांश्च चतुरस्त्रिसप्ताहं क्लेदयित्वा विलोडयेत् । तस्मिन् यन्नवनीतं भवेत्, तेन नवनीतेन कुक्कुटं पुष्णीयात् । तस्य कुक्कुटस्य पुरीषेणान्धोऽप्यञ्जनान्निश्चितमीक्षते ।

कृष्णसर्पवसा शङ्खः कतकात् फलमञ्जनम् ।

रसक्रियेयमचिरादन्यान् दर्शनप्रदा ॥ ४१ ॥

स० -कृष्णसर्पस्य वसा शङ्खः कतकफलं सौवीराञ्जनम् । इयं रसक्रिया द्रागेवान्धानां दृष्टिप्रदा ।

मरिचानि दशार्धपिचु-

स्ताप्यात्तुत्थात्पलं पिचुर्यष्ट्याः ।

क्षीरार्द्रदग्धमञ्जन-

मप्रतिसाराख्यमुत्तमं तिमिरे ॥ ४२ ॥

स० -दश मरिचानि, वट्टमाक्षिकादर्धकर्ष, तुत्थात्पलं, मधुयष्टिकायाः कर्षः, एतत्सर्वं क्षीराद्रं पश्चाद्गन्धमप्रतिसारसंज्ञमञ्जनमतिश्रेष्ठं तिमिरे । गीतिरार्या ।

अक्षबीजमरिचामलकत्वक्-

तुत्थयष्टिमधुकैर्जलपिष्टैः ।

छाययैव गुटिकाः परिशुष्का

नाशन्यन्ति तिमिराण्यचिरेण ॥ ४३ ॥

स० -अक्षबीजादिभिर्जलपिष्टैर्गुटिकाः छाययैव परिशुष्काः-न त्वातपेन, तिमिराणि लघु नाशन्यन्ति । स्वागतावृत्तम् ।

मरिचामलकजलोद्भव-

तुत्थाञ्जनताप्यधातुभिः क्रमवृद्धैः ।

षण्माक्षिक इति योग-

स्तिमिरामक्लेदकाचकण्डूहन्ता ॥ ४४ ॥

स० -मरिचादिभिः क्रमवृद्धैः षण्माक्षिक इति योगस्तिमिरादिघ्नः । षण्माक्षिक इति कोऽर्थः ? कीदृशः समासः ? ब्रूमः । माक्षिकशब्देनादिलोपाख्यया तन्त्रयुक्त्या वट्टमाक्षिक इत्युच्यते । षट्पूरणो वट्टमाक्षिको यस्मिन्निति समासः । तेनास्मिन् योगे षष्ठो वट्टमाक्षिक इत्यवतिष्ठते । गीतिरार्या ।

रत्नानि रूप्यं स्फटिकं सुवर्णं
स्रोतोञ्जनं ताम्रमयः सशङ्खम् ।
कुचन्दनं लोहितगैरिकं च
चूर्णाञ्जनं सर्वदृगामयघ्नम् ॥ ४५ ॥

स ० -रत्नादिभिश्चूर्णाञ्जनम् । रत्नान्यत्र वज्रमरकतादीनि यथालाभं ग्राह्याणि ।
लोहितगैरिकं-लोहितं गैरिकम्, केचित्तु लोहितं-कुङ्कुममाहुः । एतच्चूर्णाञ्जनमशेषदृष्टिरोगहरम् ।
उपजातिवृत्तम् ।

तिलतैलमक्षतैलं भृङ्गस्वरसोऽसनाच्च निर्यूहः ।
आयसपात्रविपक्वं करोति दृष्टेर्बलं नस्यम् ॥ ४६ ॥

स ० -तिलतैलमक्षतैलं च समांशं मार्कवस्वरसोऽसनाच्च क्वाथश्चेत्ययसः पात्रे विपक्वं
दृष्टेर्बलमेतन्नस्यं करोति । आर्या ।

दोषानुरोधेन च नैकशस्तं
स्नेहास्त्रविस्त्रवणरेकनस्यैः ।
उपाचरेदञ्जनमूर्ध्वबस्ति-
बस्तिक्रियातर्पणलेपसेकैः ॥ ४७ ॥

स ० -दोषवशाच्च स्नेहादिभिर्मुहुर्मुहुरेन-नेत्ररोगिणमुपक्रमेत् । मूर्धबस्ति:-
गण्डूषादिविध्युक्तः (ह.सू.अ. २२) । बस्तिःबस्तिविध्युक्तः (ह.सू.अ. १९) । उपजातिवृत्तम् ।

सामान्यं साधनमिदम्

स० -इदं-अनन्तराभिहितं, सामान्यं चिकित्सितम् ।

प्रतिदोषमतः शृणु ॥ ४८ ॥

स० -अतः-अनन्तरं, प्रतिदोषं साधनं शृणु ।

किं तत् ? इत्याह-

वातजे तिमिरे तत्र दशमूलाम्भसा घृतम् ।

क्षीरे चतुर्गुणे श्रेष्ठाकल्कपक्वं पिबेत्ततः ॥ ४९ ॥

त्रिफलापञ्चमूलानां कषायं क्षीरसंयुतम् ।

एरण्डतैलसंयुक्तं योजयेच्च विरेचनम् ॥ ५० ॥

स० -[तत्र-] तेषु तिमिरादिषु मध्ये, वातोत्थे तिमिरे दशमूलकाथेन घृतं क्षीरे चतुर्गुणे
त्रिफलाकल्कपक्वं पिबेत् । अनन्तरं त्रिफलापञ्चमूलानां काथं क्षीरेण संयुतमेरण्डतैलान्वितं विरेचनं
योजयेत् ।

समूलजालजीवन्तीतुलां द्रोणेऽम्भसः पचेत् ।
अष्टभागस्थैते तस्मिंस्तैलप्रस्थं पयःसमे ॥ ५१ ॥
बलात्रितयजीवन्तीवरीमूलैः पलोन्मितैः ।
यष्टीपलैश्चतुर्भिश्च लोहपात्रे विपाचयेत् ॥ ५२ ॥
लोह एव स्थितं मासं नावनादूर्ध्वजत्रुजान् ।
वातपित्तायमयान् हन्ति तद्विशेषादृग्गाश्रयान् ॥ ५३ ॥
केशास्यकन्धरास्कन्धपुष्टिलावण्यकान्तिदम् ।

स० -मूलजालयुताया जीवन्त्याः पलशतं जलद्रोणे पचेत् । तस्मिन् जलेऽष्टभागशेषे
क्षीरतुल्ये तैलप्रस्थं बलात्रितयादिभिः पलोन्मितैर्मधुयष्टिकापलैश्चतुर्भिर्लोहपात्रे विपाचयेत् ।
लोहभाण्ड एवं मासं स्थितं तन्नस्येनोर्ध्वजत्रुजान् रोगान् हन्ति । विशेषेण दृष्ट्याश्रयान्
वातपित्तरोगान् पराकरोति । केशादिषु पुष्टिलावण्यकान्तिकरम् ।

सितैरण्डजटासिंहीफलदारुवचानतैः ॥ ५४ ॥
घोषया बित्त्वमूलैश्च तैलं पक्वं पयोनितम् ।
नस्यं सर्वोर्ध्वजत्रूथवातश्लेष्मामयार्तिजित् ॥ ५५ ॥

स० -शुक्लैरण्डमूलादिभिस्तैलं सक्षीरं पक्वं नस्येन सर्वजत्रूर्ध्वरोगादिति ।

वसाऽञ्जने च वैयाघ्री वाराही वा प्रशस्यते ।
गृध्राहिकुकुटोत्था वा मधुकेनान्विता पृथक् ॥ ५६ ॥

स० -वैयाघ्री वाराही वा वसाऽञ्जने शस्यते । गृध्रसर्पकुक्कुटोत्था वा वसा पृथङ् मधुयष्टिकायुता श्रेष्ठा ।

प्रत्यञ्जने च स्रोतोऽं रसक्षीरघृते क्रमात् ।

निषिक्तं पूर्ववद्योज्यं तिमिरघ्नमनुत्तमम् ॥ ५७ ॥

स० -प्रत्यञ्जने च स्रोतोऽं मांसरसादिषु क्रमेण तप्तं तप्तं सप्तकृत्वः निषिक्तं पूर्ववद्योज्यम् । एतच्च परं तिमिरहृत् ।

न चेदेवं शमं याति ततस्तर्पणमाचरेत् ।

स० -यद्येवं तिमिरं न शाम्येत् ततस्तर्पणमाचरेत्-कुर्यात् ।

शताह्वाकुष्ठनलदकाकोलीद्वयष्टिभिः ॥ ५८ ॥

प्रपौण्डरीकसरलपिप्पलीदेवदारुभिः ।

सर्पिरष्टगुणक्षीरं पक्वं तर्पणमुत्तमम् ॥ ५९ ॥

स० -शतपुष्पादिभिर्घृतमष्टगुणक्षीरं पक्वं श्रेष्ठं तर्पणम् ।

मेदसस्तद्वद्वैणयाद्गुग्गुसिद्धात् खजाहतात् ।

उद्धृतं साधितं तेजो मधुकोशीरचन्दनैः ॥ ६० ॥

स ० -तथैव कृष्णहरिणान्मेदसो दुग्धे सिद्धात् खजेनालोडितात् तेज उद्धृत्य
मधिकोशीरचन्दनैः सह पक्वं तर्पणमुत्तमम् ।

श्राविच्छल्यकगोधानां दक्षतित्तिरिबर्हिणाम् ।
पृथक्पृथगनेनैव विधिना कल्पयेद्वसाम् ॥ ६१ ॥

स० -श्राविदादीनां पृथगनेनैव विधिना वसां कल्पयेत् ।

प्रसादनं स्नेहनं च पुटपाकं प्रयोजयेत् ।

स ० -पुटपाकं तु प्रसादनं स्नेहनं च-तर्पणपुटापाकविध्युक्तं (ह.सू.अ. २४/१४-१६),
प्रयोजयेत् ।

वातपीनसवच्चात्र निरूहं सानुवासनम् ॥ ६२ ॥

स० -अत्र च-वातजे तिमिरे, वातपीनस इव निरूहमनुवासनं च प्रयोजयेत् ।

पित्तजे तिमिरे सर्पिर्जीवनीयफलत्रयैः ।

विपाचितं पाययित्वा स्निग्धस्य व्यधयेत्सिराम् ॥ ६३ ॥

स० -पित्तजे तिमिरे जीवनीयैः फलत्रिकेन च पक्वं सर्पिः पाययित्वा ततः स्निग्धस्य सतः
सिरां व्यधयेत् ।

शर्करैलात्रिवृच्चूर्णेर्मधुयुक्तैर्विरचयेत् ।

स० -शर्करादिभिः समाक्षिकैर्विरचयेत् ।

सुशीतान् सेकलेपादीन् युञ्ज्यान्नेत्रास्यमूर्धसु ॥ ६४ ॥

स० -नेत्रास्यशिरःसु चातिशिशिरन् सेकलेपादीन् युञ्ज्यात् ।

सारिवापद्मकोशीरमुक्ताशावरचन्दनैः ।

वर्तिः शस्ताऽञ्जने, चूर्णस्तथा पत्रोत्पलाञ्जनैः ॥ ६५ ॥

सनागपुष्पकर्पूरयष्ट्याह्रस्वर्णगैरिकैः ।

स० -सारिवादिभिर्वर्तिरञ्जने शस्ता । तथा पत्रादिभिश्चूर्णोऽञ्जनं शस्तम् ।

सौवीराञ्जनतुत्थकशृङ्गीधात्रीफलस्फटिककर्पूतम् ॥

पञ्चांशं पञ्चांशं त्र्यंशमथैकांशमञ्जनं तिमिरघ्नम् ।

स० -सौवीराञ्जनादिकमञ्जनं शस्तम् । कियत्कियत्प्रमाणम् ? इत्याह-पञ्चांशमित्यादि । तदेवं पञ्च भागाः सौवीराञ्जनस्य, पञ्चैव तुत्थकस्य, शृङ्गामलकानां भागास्त्रयः, स्फटिककर्पूरस्य भाग एकः, इति स्थितम् । एवमेतदञ्जनं तिमिरहृत् कुर्यात् । गीतिरार्येयम् ।

नस्यं चाज्यं शृतं क्षीरजीवनीयसितोत्पलैः ॥ ६७ ॥

स० -क्षीरेण चतुर्गुणेन जीवनीयादिभिराज्यं-घृतं, पक्वं नस्ये श्रेष्ठम् ।

श्लेष्मोद्भवेऽमृताक्वाथवराकणशृतं घृतम् ।

विध्येत्सिरां पीतवतो दद्याच्चानु विरेचनम् ॥ ६८ ॥

क्वाथं पूगाभयाशुण्ठीकृष्णाकुम्भनिकुम्भजम् ।

स० -श्लेष्मोत्थतिमिरेऽमृतादिभिः पक्वं घृतं पीतवतः सिरां विध्येत् । विरेचनं च पूगादिभिः क्वाथं दद्यात् ।

ह्रीबेरदारुद्विनिशाकृष्णाकल्कैः पयोन्वितैः ॥ ६९ ॥

द्विपञ्चमूलनिर्यूहे तैलं पक्वं च नावनम् ।

स० -ह्रीबेरादिभिः कल्कितैः पयोन्वितद्विपञ्चमूलक्वाथे तैलं पक्वं नावनं हितम् ।

शङ्खप्रियङ्गुनेपालीकटुत्रिकफलत्रिकैः ॥ ७० ॥

दृग्वैमल्याय विमला वर्तिः स्यात्

स० -शङ्खादिभिर्दृग्वैमल्याय विमलाख्येयं वर्तिर्हिता स्यात् ।

कोकिला पुनः ।

कृष्णलोहरजोव्योषसैन्धवत्रिफलाञ्जनैः ॥ ७१ ॥

स० -कृष्णलोहादिभिः कोकिलाख्या वर्तिः ।

शशगोखरसिंहोष्ट्रद्विजा लालाटमस्थि च ।

श्वेतगोवालमरिचशङ्खचन्दनफेनकम् ॥ ७२ ॥

पिष्टं स्तन्याजदुग्धाभ्यां वर्तिस्तिमिशुक्रजित् ।

स ० -शशादिजा द्विजाः-दन्ताः, एषामेव लालाटं-ललाटे भवमस्थि, तथा श्वेतगोवालादीनि, स्त्रीक्षीरच्छागदुग्धाभ्यां पिष्टा वर्तिस्तिमिरशुक्रहरेत्यर्थः ।

रक्तजे पित्तवत्सिद्धिः शीतैश्चास्त्रं प्रसादयेत् ॥ ७३ ॥

स ० -रक्तजे तिमिरे पित्तवदुपक्रमः । [शीतैः-] शीतवीर्यैः शीतस्पर्शैरन्नपानौषधसेकलेपादिभिश्च, रक्तं प्रसादयेत् ।

द्राक्षया नलदरोध्रयष्टिभिः

शङ्खताम्रहिमपद्मपद्मकैः ।

सोत्पलैश्छगलदुग्धवर्तितै-

रस्त्रजं तिमिरमाशु नश्यति ॥ ७४ ॥

स० -द्राक्षादिभिश्छागलीदुग्धपिष्टैः शीघ्रं रक्तोत्थं तिमिरं नश्यति ।

संसर्गसन्निपातोत्थे यथादोषोदयं क्रिया ।

स० -संसर्गजे सन्निपातजे च तिमिरे यथादोषोद्रेकं चिकित्सितम् ।

सिद्धं मधूककृमिजिन्मरिचामरदारुभिः ॥ ७५ ॥

सक्षीरं नावनं तैलं पिष्टैर्लेपो मुखस्य च ।

स० -मधूकादिभिः सक्षीरं तैलं सिद्धं नावनं हितम् । मधूकादिभिरेव जलेन पिष्टैर्मुखलेपो हितः ।

नतनीलोत्पलानन्तायष्ट्याह्वसुनिषण्णकैः ॥ ७६ ॥

साधितं नावने तैलं शिरोबस्तौ च शस्यते ।

स० -नतादिभिः साधितं तैलं नावने शिरोबस्तौ च शस्यते ।

दद्यादुशीरनिर्यूहे चूर्णितं कणसैन्धवम् ॥ ७७ ॥

तत्स्रुतं सघृतं भूयः पचेत्क्षौद्रं घने क्षिपेत् ।

शीते चास्मिन् हितमिदं सर्वजे तिमिरेऽञ्जनम् ॥ ७८ ॥

स० -उशीरकाथे पिप्पलीसैन्धवं रजीकृतं दद्यात् । तच्च स्नुतं सत् घृतान्वितं पुनः पचेत् । घने चास्मिन् शीते च क्षौद्रं क्षिपेत् । एतत् सर्वोत्थे तिमिरे हितमञ्जनम् ।

अस्थीनि मज्जपूर्णानि सत्त्वानां रात्रिचारिणाम् ।

स्रोतोजाञ्जनयुक्तानि वहत्यम्भसि वासयेत् ॥ ७९ ॥

मासं विंशतिरात्रं वा ततश्चोद्धृत्य शोषयेत् ।

समेषश्चङ्गीपुष्पाणि सयष्ट्याह्वानि तान्यनु ॥ ८० ॥

चूर्णितान्यञ्जनं श्रेष्ठं तिमिरे सान्निपातिके ।

स ० -रात्रिचारिणां प्राणिनामस्थीनि मज्जपूर्णानि स्रोतोञ्जनयुक्तानि जले वहति मासं विंशतिर्वा निशा वासयेत् । ततः-पश्चात्, उद्धृत्य शोषयेत् । तनि च मेषश्चङ्गीपुष्पर्युतानि मधूकेन च, चूर्णितानि सान्निपातिके तिमिरेऽञ्जनं श्रेष्ठम् ।

काचेऽप्येषा क्रिया मुक्त्वा सिरां, यन्त्रनिपीडिताः ॥ ८१ ॥

आन्ध्याय स्युर्मला दद्यात्स्त्राव्ये त्वस्त्रे जलौकसः ।

स ० -काचेऽप्येषा-पूर्वोदिता क्रिया, सिरां हित्वा । सिराऽपि कस्मान्नानुमीयते ? इत्याह-यन्त्रेत्यादि । सिरोपयोगियन्त्रनिपीडिता मला आन्ध्याय यतः स्युः । स्त्राव्ये तु रक्ते जलौकसो दद्यात् ।

गुडः फेनोऽञ्जनं कृष्णा मरिचं कुङ्कुमाद्रजः ॥ ८२ ॥

रसक्रियेयं सक्षौद्रा काचयापनमञ्जनम् ।

स० -गुडादयो रसक्रिया क्षौद्रान्वितेयं काचयापनमञ्जनम् ।

नकुलान्धे त्रिदोषोत्थे तैमिर्यविहितो विधिः ॥ ८३ ॥

स० -नकुलान्धे त्रिदोषजे तिमिरविहितो विधिः कार्यः ।

रसक्रिया घृतक्षौद्रगोमयस्वरसद्रुतैः ।

तार्क्ष्यगैरिकतालीसैर्निशान्धे हितमञ्जनम् ॥ ८४ ॥

स० -घृतादिद्रुतै रसाञ्जनादिभिर्निशान्धे रसक्रिया हितमञ्जनम् ।

दध्ना विघृष्टं मरिचं रातज्यन्धेऽञ्जनमुत्तमम् ।

स० -दध्ना विघृष्टं मरिचं रातज्यन्धे श्रेष्ठमञ्जनम् ।

करञ्जिकोत्पलस्वर्णगैरिकाम्भोजकेसरैः ॥ ८५ ॥

पिष्टैर्गोमयतोयेन वर्तिदोषान्धनाशिनी ।

स० -करञ्जिकादिभिर्गोमयरसेन पिष्टैर्वर्तिर्नक्तान्यहत् ।

अजामूत्रेण वा कौन्तीकृष्णास्रोतोजसैन्यवैः ॥ ८६ ॥

स० -अजामूत्रेण पिष्टैः कौन्त्यादिभिर्वा वर्तिर्निशान्यघ्नी ।

कालानुसारीत्रिकातुत्रिफलालमनःशिलाः ।

सफेनाश्छागदुग्धेन रात्न्यन्धे वर्तयो हिताः ॥ ८७ ॥

स० -कालानुसार्यादयोऽजाक्षीरेण पिष्टा वर्तयो निशान्धे हिताः ।

सन्निवेश्य यकृन्मध्ये पिप्पलीरदहन्पचेत् ।

ताः शुष्का मधुना घृष्टा निशान्धे श्रेष्ठमञ्जनम् ॥ ८८ ॥

स ० -पिप्पलीर्यकृन्मध्ये सन्निवेश्यादहन् पचेत् । ततः पिप्पल्यः शुष्का मधुघृष्टा रात्न्यन्धे परमञ्जनम् ।

खादेच्च ग्रीहयकृती माहिषे तैलसर्पिषा ।

स० -माहिषे च ग्रीहयकृती तैलसर्पिषा सह भक्षयेत् ।

घृते सिद्धानि जीवन्त्याः पल्लवानि च भक्षयेत् ॥ ८९ ॥

तथाऽतिमुक्तकैरण्डाशोफाल्यभीरुजानि च ॥

भृष्टं घृतं कुम्भयोनेः पत्रैः पाने च पूजितम् ॥ ९० ॥

स० -जीवन्त्याश्च पल्लवानि सर्पिषा पक्वानि भुञ्जीत । तथा अतिमुक्तकादीनि पत्राणि घृतसिद्धानि खादेत् । अगस्तिपत्रैः सर्पिः सिद्धं पाने च पूजितम् ।

धूमराख्याम्लपित्तोष्णविदाहे जीर्णसर्पिषा ।

स्निग्धं वेरेचयेच्छीतैः शीतोर्दिह्याच्च सर्वतः ॥ ९१ ॥

स० -अम्लपित्तोष्णैर्विदाहो-विदग्धत्वं, अम्लपित्तोष्णविदाहः । धूमराख्यश्चांम्लपित्तोष्णविदाहश्च तस्मिन् । तत्र धूमराख्यः-"शोकज्वरादि" (अ. १२/२९) इत्यादि लक्षणः । "भृशमम्लाशनात्" (अ. १२/२८) इत्यादिनाऽम्लविदग्धा । "भवेत्पित्तविदग्धाख्या" (अ. १२/१६) इति पित्तविदग्धा । "उष्णतप्तस्य" (अ. १२/२६) इत्यादिना उष्णाविदग्धेति । तस्मिन् धूमराख्याम्लपित्तोष्णविदाहेऽतिपुराणसर्पिषाऽभ्यक्तं स्निग्धं शीतैर्विशोधयेत् । शीतैश्च सर्वतो लेपयेत् ।

गोशकृद्रसदुग्धाज्यैर्विपक्वं शस्यतेऽन्नम् ।

स्वर्णगैरिकतालीसचूर्णावापा रसक्रिया ॥ ९२ ॥

स० -गोशकृदादिभिर्वपक्रमञ्जनं शस्यते । स्वर्णगैरिकादीनां चूर्णेरावापो यस्यां सा, एवंविधा रसक्रिया व शस्यते ।

मेदाशाबरकानन्तामज्जिष्ठादर्वियष्टिभिः ।

क्षीराष्टांशं घृतं पक्वं सतैलं नावनं हितम् ॥ ९३ ॥

स० -मेदादिभिः क्षीराष्टांशं घृतं तैलसहितं पक्वं नावनं हितम् ।

तर्पणं क्षीरसर्पिः स्यादशाम्यति सिराव्यधः ।

स० -क्षीरोद्भवम् सर्पिस्तर्पणं हितम् । एवमशाम्यति सिराव्यधः कार्यः ।

चिन्ताभिघातभीशोकरोक्ष्यात् सोत्कटकासनात् ॥ ९४ ॥

विरेकनस्यवमनपुटपाकादिविभ्रमात् ।

विदग्धाहारवमनात् क्षुत्तृष्णादिविधारणात् ॥ ९५ ॥

अक्षिरोगावसानाच्च पश्येत्तिमिररोगिवत् ।

स० -चिन्तादिभिरतिमिरवानपि तिमिररोगीव पश्येत् ।

यथास्वं तत्र युञ्जीत दोषादीन् वीक्ष्य भेषजम् ॥ ९६ ॥

स० -[तत्र-] तस्मिंश्च तिमिररोगिसदृशदर्शने, यथायोगं दोषदूष्यदेशादीन् वीक्ष्यौषधं प्रयुञ्जीत ।

सूर्योपरागानलविद्युदादि-

विलोकनेनोपहतेक्षणस्य ।

सन्तर्पणं स्निग्धहिमादि कार्यं

तथाञ्जनं हेम घृतेन घृष्टम् ॥ ९७ ॥

स ० -सूर्योपरागादिविलोकनेनोपहतदर्शनस्य स्निग्धहिमादि सन्तर्पणं कार्यम् ।
आदिशब्देनातिसूक्ष्मातिभासुरादिपरिग्रहः । सुर्वणं च घृतेन घृष्टमञ्जनं हितम् । उपाजातिवृत्तम् ।

चक्षूरक्षायां सर्वकालं मनुष्यै-

र्यलः कर्तव्यो जीविते यावदिच्छा ।

व्यर्थो लोकोऽयं तुल्यरात्रिदिवानां

पुंसामन्धानां विद्यमानेऽपि वित्ते ॥ ९८ ॥

स ० -नेत्ररक्षायां सदा यत्नो विधेयो यावज्जीविताभिलाषित्वम् । यस्मादन्धानां तुल्यरात्रिदिवानां
पुंसां विद्यमानेऽपि धने लोक एव निरर्थकः स्यात् । रात्रिदिवशब्दोऽत्राचतुरादिसूत्रे निपातितः ।
वैश्वदेवीवृत्तम् ।

त्रिफला रुधिरस्रुतिर्विशुद्धि-

र्मनसो निर्वृतिरञ्जनं सनस्यम् ।

शकुनाशनता सपादपूजा

घृतपानं च सदैव नेत्ररक्षा ॥ ९९ ॥

स० -त्रिफलादिकं सदैव-सर्वकालं, नेत्ररक्षा स्यात् ।

अहितादशनात्सदा निवृत्ति-

भृशभास्वच्चलसूक्ष्मवीक्षणाच्च ।

मुनिना निमिनोपदष्टमेतत्

परमं रक्षणमीक्षणस्य पुंसाम् ॥ १०० ॥

इति श्रीवैद्यपतिसिंहगुप्तसूनुश्रीमद्वाग्भटविरचि-तायामष्टाङ्गहृदयसंहितायां षष्ठे उत्तरस्थाने
तिमिरप्रतिषेधो नाम त्रयोदशोऽध्यायः ॥ १३ ॥

स० -अहितादाहारात् सततं निवृत्तिः, अतिभासुराद्यालोकनाच्चोपरतिः, इत्येतन्निमिनाम्रा
मुनिना परमं नृणां नयनस्य रक्षणमुदितम् । औपच्छन्दसिकं(के) वृत्तम्(त्ते) ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायाम् सर्वाङ्गसुन्दरा-
ख्यायां षष्ठे उत्तरस्थाने तिमिर-प्रतिषेधो नाम त्रयोदशोऽध्यायः समाप्तः ॥ १३ ॥

चतुर्दशोऽध्यायः ।

लिङ्गनाशस्तिमिरप्रतिषेधात्पृथगुच्यते, बहुवक्तव्यत्वात् ।

अथातो लिङ्गनाशप्रतिषेधं व्याख्यास्यामः ।

इति ह स्माहुरात्रयादयो महर्षयः ।

(गद्यसूत्रे ॥ २ ॥)

विध्येत्सुजातं निःप्रेक्ष्यं लिङ्गनाशं कफोद्भवम् ।

आवर्तक्यादिभिः षड्विर्विर्वर्जितमुपद्रवैः ॥ १ ॥

स० -सुजातं-सुष्ठु घनीभूतं, लिङ्गनाशं निःप्रेक्ष्यं कफोद्भवं विध्येत् । शेषास्तु लिङ्गनाशा
असाध्या इति न तान् विध्येत् । तथाऽऽवर्तक्यादिभिर्विषयमागैः षड्विरुपद्रवैर्विर्वर्जितम् ।

सुजातं कस्माद्विध्येत् ? इत्याह-

सोऽसञ्जातो हि विषमो दधिमस्तुनिभस्तनुः ।

शलाकयाऽवकृष्टोऽपि पुनरूर्ध्वं प्रपद्यते ॥ २ ॥

करोति वेदनां तीव्रां दृष्टिं च स्थगयेत्पुनः ।

श्लेष्मलैः पूर्यते चाशु सोऽन्यैः सोपद्रवश्चिरात् ॥ ३ ॥

स० -स लिङ्गनाशो यस्मादसञ्जातो विषमो-न समसंस्थानः, तथा दधिमस्तुसदृशस्तथा तनुः-न घनः, शलाकयाऽवकृष्टोऽपि सन् पुनरूर्ध्वम् प्रवर्तते । तीव्रां रुजं करोति । पुनरपि-कृतव्यधोऽपि सन् भूयोऽपि, दृष्टिमाच्छादयेत् । श्लेष्मलैराहारैराशु पूर्यते । सोऽपरैश्च-अश्लेष्मलैराहारैः, सोपद्रवै(व)श्चिरात्पूर्यते ।

श्लैष्मिको लिङ्गनाशो हि सितत्वाच्छ्लेष्मणः सितः ।

तस्यान्यदोषाभिभवाद्भवत्यानीलता गदः ॥ ४ ॥

स० -यस्माच्छ्लैष्मिको लिङ्गनाशः श्लेष्मणश्च शुक्लत्वाच्छुक्लः ।

तस्य-लिङ्गनाशस्य, अन्यदोषेण-वातादिना, अभिभवादानीलता भवति गदः ।

तत्रावर्तचला दृष्टिरावर्तक्यरुणाऽसिता ।

स० -तत्र-तेष्वावर्तक्यादिषु मध्ये, आवर्तकी दृष्टिरावर्तवच्चला, तथाऽरुणाऽसिता च स्यात् ।

शर्कराऽर्कपयोलेशनिचितेव घानाति च ॥ ५ ॥

स० -शर्कराऽर्कक्षीरलवनिचितेव तथाऽतिघन स्यात् ।

राजीमती दृङ्गिचिता शालिशूकाभराजिभिः ।

स० -राजीमती दृष्टिः शालिशूकसदृशीभी राजीभिर्निचिता स्यात् ।

विषमच्छिन्नदग्धाभा सरुक् छिन्नांशुका स्मृता ॥ ६ ॥

स० -विषमा छिन्नदग्धाभा तथा सरुजा छिन्नांशुका दृष्टिः स्मृता ।

दृष्टिः कांस्यसमच्छाया चन्द्रकी चन्द्रकाकृतिः ।

स० -चन्द्रकी दृष्टिः कांस्यतुल्यच्छाया चन्द्रकाकारा स्यात् ।

छत्राभा नैकवर्णा च छत्रकी नाम नीलिका ॥ ७ ॥

स० -छत्राभाऽनेकवर्णा च छत्रकी नाम नीलिका स्यात् ।

न विध्येदसिरार्हाणां न तृद्दीनसकासिनाम् ।

नाजीर्णभीरुवमितशिरःकर्णाक्षिशूलिनाम् ॥ ८ ॥

स० -असिरार्हादीनां नराणां लिङ्गनाशं न विध्येत् ।

अथ साधारणे काले शुद्धसम्भोजितात्मनः ।

देशे प्रकाशो पूर्वाह्णे भिषग्जानूचपीठगः ॥ ९ ॥

यन्त्रितस्योपविष्टस्य स्विन्नाक्षस्य मुखानिलैः ।

अङ्गुष्ठमृदिते नेत्रे दृष्टौ दृष्टोत्सुतं मलम् ॥ १० ॥

स्वां नासां प्रेक्षमाणस्य निष्क्रम्यं मूर्ध्नि धारिते ।

कृष्णादर्धाङ्गुलं मुक्त्वा तथाऽर्धार्धमपाङ्गतः ॥ ११ ॥

तर्जनीमध्यमाङ्गुष्ठैः शलाकां निश्चलं धृताम् ।

दैवच्छिद्रं नयेत्पार्श्वार्धूर्ध्वमामन्थयन्निव ॥ १२ ॥

सव्यं दक्षिणहस्तेन नेत्रं सव्येन चेतरेत् ।

विध्येत्

स ० -अथेति मङ्गलार्थः । कृतमङ्गलस्य शुद्धस्य तथा सम्भोजितात्मन आतुरस्य साधारणे काले प्रकाशे देशे पूर्वाह्णे जानुतुल्यासनस्थितो वैद्य आतुरस्य यन्त्रितस्योपविष्टस्य, तथा स्विन्नेऽक्षिणी यस्य तस्य स्विन्नाक्षस्य । कैः ? मुखवायुभिः । तथाऽङ्गुष्ठेन मलिते नयने सति दृष्टौ मलमुत्सुतं-उद्गतं दृष्ट्वा, स्वां नासिकां वीक्षमाणस्य मूर्ध्नि निष्क्रम्यं धारिते सति कृष्णमण्डलादर्धाङ्गुलं हित्वाऽपाङ्गाच्चाङ्गुलचतुर्भागं मुक्त्वा तर्जनीमध्यमाङ्गुष्ठैः शलाकां निश्चलं यथा भवति तथा धृतां दैवच्छिद्रस्य पार्श्वं नयेत् ऊर्ध्वमालोडयन्निव । सव्यं नेत्रं दक्षिणकरेण, वामेन च हस्तेन दक्षिणमक्षि, विध्येत् ।

सुविद्धे शब्दः स्यादरुक् चाम्बुलवस्तुतिः ॥ १३ ॥

सान्त्वयन्नातुरं चानु नेत्रं स्तन्येन सेचयेत् ।

शलाकायास्ततोऽग्रेण निर्लिखेणेत्रमण्डलम् ॥ १४ ॥

अबाधमानः शनकैर्नासां प्रति नुदंस्ततः ।

उच्छिङ्घनाच्चापहरेदृष्टिमण्डलगं कफम् ॥ १५ ॥

स्थिरे दोषे चले वाऽति स्वेदयेदक्षि बाह्यतः ।

अथ दृष्टेषु रूपेषु शलाकामाहरेच्छनैः ॥ १६ ॥

घृताप्लुतं पिचुं दत्त्वा बद्धाक्षं शाययेत्ततः ।

विद्धादन्येन पार्श्वेन तमुत्तानं द्वयोर्व्यधे ॥ १७ ॥

निवाते शयनेऽभ्यक्तशिरःपादं हिते रतम् ।

स० -सुविद्धे सति शब्दः स्यात् । तथाऽरुग् जललवस्य च स्त्रुतिः स्यात् । सान्त्वयन् रोगिणमनु-
पश्चात्, नेत्रं स्तन्येन सेचयेत् । ततः-अनन्तरं, शलाकाया अग्रेण दृष्टिमण्डलं निर्लिखेत् ।
कथम् ? अपीडयन् । तथा शनैर्नासां प्रति कफं नुदन् । तत उच्छिङ्घनाच्च दृष्टिमण्डलगं कफं
हरेत् । दोषे चले स्थिरे वा सत्यक्षिबाह्यतोऽति स्वेदयेत् । अनन्तरं रूपेषु-वस्तुषु, दृष्टेषु सत्सु
शनैः शलाकामार्कर्षेत् । ततो घृताप्लुतं पिचुं दत्त्वा पट्टिकया बद्धाक्षं विद्धादन्येन पार्श्वेन शाययेत् ।
द्वयोरक्ष्णोर्व्यधे सति तमुत्तानं निवाते शयनेऽभ्यक्तशिरः पादं हिते रतं शाययेत् ।

क्षवथुं कासमुद्गारं घ्रीवनं पानमम्भसः ॥ १८ ॥

अधोमुखस्थितिं स्नानं दन्तधावनभक्षणम् ।

सप्ताहं नाचारेत्स्नेहपीतवच्चात्र यन्त्रणा ॥ १९ ॥

स० -क्षवत्वादीन् सप्ताहं नाचरेत् । अत्र च स्नेहपीत इव यन्त्रणा ।

शक्तितो लङ्घयेत्सेको रुजि कोष्णेन सर्पिषा ।

सव्योषामलकं वाट्यमश्नीयात्सघृतं द्रवम् ॥ २० ॥

विलेपीं वा त्व्यहाचास्य काथैर्मुक्त्वाऽक्षि सेचयेत् ।

वातघ्नैः सप्तमे त्वहि सर्वथैवाक्षि मोचयेत् ॥ २१ ॥

स० -शक्त्यनुसारेण च तं लङ्घयेत् । पीडायां सत्यां कोष्णेन घृतेन सेको हितः । तथा व्योषामलकयुक्तं वाट्यं द्रवं सघृतं त्व्यहं भुञ्जीत विलेपिकां वा । त्व्यहादन्तरं नयनं मुक्त्वा काथैर्वातघ्नैः सेवयेत् । सप्तमे तु दिने सर्वथैवाक्षि मोचयेत् ।

यन्त्रणामनुरुध्येत दृष्टेरास्थैर्यलाभतः ।

रूपाणि सूक्ष्मदीप्तानि सहसा नावलोकयेत् ॥ २२ ॥

स० -दृष्टेश्च यन्त्रणां कुर्यात् । अतिसूक्ष्मभासुरादीन् नेक्षेतेत्यर्थः । स्थैर्यलाभो यावदक्षि स्यात् । स्थिरीभूतायामपि दृशि सूक्ष्मणि रूपाणि भासुराणि च सहसा नावलोकयेत् ।

शोफरागरुजादीनामधिमन्थस्य चोद्भवः ।

अहितैर्वेधदोषाच्च यथास्वं तानुपाचरेत् ॥ २३ ॥

स० -अहितैराचरितैस्तथा वेधदोषाच्च शोफादीनामधिमन्थस्य चोद्भूतिः । तांश्च यथायोगमुपक्रमेत् ।

कल्किताः सघृता दूर्वायवगैरिकसारिवाः ।

मुखालेपे प्रयोक्तव्या रुजारागोपशान्तये ॥ २४ ॥

स० -दूर्वादयः कल्किताः सघृता मुखालेपे प्रयोक्तव्या रूग्रागशमाय ।

ससर्षपास्तिलास्तद्वन्मातुलुङ्गरसाप्लुताः ।

स० -तिलाः सर्षपयुक्ता बीजपूररसाप्लुताः पूर्वगुणाः ।

पयस्यासारिवापत्रमञ्जिष्ठामधुयष्टिभिः ॥ २५ ॥

अजाक्षीरयुतैर्लेपः सुखोष्णः शर्मकृत्परम् ।

स० -पयस्यादिभिश्छागक्षीरान्वितैः सुखोष्णो लेपः परं सुखकृत् ।

रोध्रसैन्धवमृद्वीकामधुकैश्छागलं पयः ॥ २६ ॥

शृतमाश्च्योतनं योज्यं रुजारागविनाशनम् ।

स० -रोध्रादिभिरजाक्षीरं शृतमाश्च्योतने योज्यं रुजादिहृत् ।

मधुकोत्पलकुष्ठैर्व द्राक्षालाक्षासितान्वितैः ॥ २७ ॥

स० -मधुकादिभिर्वा शृतमजाक्षीरमाश्च्योतनं हितम् ।

वातघ्नसिद्धे पयसि शृतं सर्पिश्रुतुर्गुणे ।
पद्मकादिप्रतीवापं सर्वकर्मसु शस्यते ॥ २८ ॥

स० -वातघ्नश्रुते क्षीरे चतुर्गुणे सर्पिः पद्मकादिप्रतीवापं सर्वकर्मसु शस्यते ।

सिरां तथाऽनुपशमे स्निग्धस्विन्नस्य मोक्षयेत् ।
मन्थोक्तां च क्रियां कुर्याद्वेधे रूढेऽञ्जनं मृदु ॥ २९ ॥

स० -एवमप्यनुपशान्तौ स्निग्धस्विन्नस्य सिरां मोक्षयेत् । मन्थोक्तं चोपक्रमं युञ्जीत ।
वेधे रूढे सति मृद्वञ्जनं हितम् ।

आढक्रीमूलमरिचहरितालरसाञ्जनैः ।
विद्धेऽक्षिण सगुडा वर्तिर्योज्या दिव्याम्बुपेषिता ॥ ३० ॥

स० -आढक्यादिभिः सगुडा वर्तिर्दिव्याम्बुपिष्टा विद्धे नयने योज्या ।

जातीशिरीषधवमेषविषाणिपुष्प
वैडूर्यमौक्तिकफलं पयसा सुपिष्टम् ।
आजेन ताम्रममुना प्रतनु प्रदिग्धं
सप्ताहतः पुनरिदं पयसैव पिष्टम् ॥ ३१ ॥

पिण्डाञ्जनं हितमनातपशुष्कमक्षिण

विद्धे प्रसादजननं बलकृच्च दृष्टेः ।

स० -जात्यादिकमजाक्षीरेण श्लक्ष्णपिष्टमेतेन च ताम्रं प्रतनु प्रदिग्धं सप्ताहात्पुनरजाक्षीरेण
चैतत् पिष्टं पिण्डाञ्जनं छायाशुष्कं विद्धे नयने प्रसादनं हितम् । दृष्टेश्च बलकृत् ।

स्रोतोजविद्रुमशिलाम्बुधिफेनतीक्ष्णै-

रस्यैव तुल्यमुदितं गुणकल्पनाभिः ॥ ३२ ॥

इति श्रीवैद्यपतिसिंहगुप्तसूनुश्रीमद्वाग्भटविरचिता-यामष्टाङ्गहृदयसंहितायां षष्ठे उत्तरस्थाने
लिङ्गनाशप्रतिषेधो नाम चतुर्दशोऽध्यायः ॥ १४ ॥

स० -स्रोतोजादिभिरजाक्षीरपिष्टैः पिण्डाञ्जनं पूर्ववदिति । वसन्ततिलकं(के) वृत्तम्(त्ते) ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्गसुन्दराख्यायां षष्ठे
उत्तरस्थाने लिङ्गनाशप्रतिषेधो नाम चतुर्दशोऽध्यायः समाप्तः ॥ १४ ॥

पञ्चदशोऽध्यायः ।

अधुना क्रमप्राप्तं सर्वाक्षिरोगविज्ञानं वक्ति-

अथातः सर्वाक्षिरोगविज्ञानीयं व्याख्यास्यामः ।

इति ह स्माहुरात्रेयादयो महर्षयः ॥

(गद्यसूत्रे ॥ २ ॥)

वातेन नेत्रेऽभिष्यण्णे नासानाहोऽल्पशोफता ।

शङ्खाक्षिभ्रूललाटस्य तोदस्फुरणभेदनम् ॥ १ ॥

शुष्काल्पा दूषिका शीतमच्छं चाश्रु चला रुजः ।

निमेषोन्मेषणं कृच्छ्राज्जन्तूनामिव सर्पणम् ॥ २ ॥

अक्ष्याध्मातमिवाभाति सूक्ष्मैः शल्यैरिवाचितम् ।

स्निग्धोष्णैश्चोपशमनं सोऽभिष्यन्दः

स० -नेत्रे वातेनाभिष्यण्णे नासानाह इत्यादिना लिङ्गानिर्देशः । स्निग्धोष्णैश्चोपशमनं-
सुखम्, इत्युपशयनिर्देशः ।

उपेक्षितः ॥ ३ ॥

अधिमन्थो भवेत्तत्र कर्णयोर्नदनं भ्रमः ।

अरण्येव च मथ्यन्ते ललाटाक्षिभ्रवादयः ॥ ४ ॥

स० -वातभिष्यन्दो मोहादुपेक्षितोऽधिमन्थो भवेत् । तत्राधिमन्थे, कर्णनादादिकं स्यात् ।
अरणिशब्दः पुंस्त्रीलिङ्गः ।

हताधिमन्थः सोऽपि स्यात् प्रमादात्तेन वेदनाः ।

अनेकरूपा जायन्ते व्रणो दृष्टौ च दृष्टिहा ॥ ५ ॥

स ० -अधिमन्थोऽपि प्रमादादुपेक्षितो हताधिमन्थो भवेत् । तेन-हताधिमन्थेन,
अनेकरूपा रुजा जायन्ते । व्रणश्च दृष्टौ दृष्टिहा स्यात् ।

मन्याक्षिशङ्खतो वायुरन्यतो वा प्रवर्तयन् ।

व्यथां तीव्रामपैच्छिल्यरागशोफं विलोचनम् ॥ ६ ॥

सङ्कोचयति पर्यश्रु सोऽन्यतोवातसंज्ञितः ।

स० -मन्यादिभ्यो वायुरन्यतो वा तीव्रां व्यथां प्रवर्तयेत् (यन्) नयनं सङ्कोचयति ।
किम्भूतम् ? पैच्छिल्यरागशोफरहितम् । तथा पर्यश्रु । स अन्यतोवातसंज्ञितः ।

तद्वज्जिह्वं भवेन्नेत्रमूनं वा वातपर्यये ॥ ७ ॥

स० -तद्वत्-अन्यतोवात इव, जिह्वं नेत्रमूनं-हीनं वा, वातपर्यये स्यात् ।

दाहो धूमायनं शोफः श्यावता वर्त्मनो बहिः ।

अन्तः क्लेदोऽश्रु पीतोष्णं रागः पीताभदर्शनम् ॥ ८ ॥

क्षारोक्षितक्षताक्षित्वं पित्ताभिष्यन्दलक्षणम् ।

स० -दाह इत्यादि पित्ताभिष्यन्दलक्षणम् ।

ज्वलदङ्गारकीर्णाभं यकृत्पिण्डसमप्रभम् ॥ ९ ॥

अधिमन्थे भवेन्नेत्रं

स० -अधिमन्थे ज्वलदङ्गारकीर्णाभं यकृत्पिण्डतुल्याभं नेत्रं भवेत् ।

स्यन्दे तु कफसम्भवे ।

जाड्यं शोफो महान् कण्डूर्निद्राऽन्नानभिनन्दनम् ॥ १० ॥

सान्द्रस्निग्धबहुश्वेतपिच्छावद्वषिकाश्रुता ।

स० -कफजे तु स्यन्दे जाड्यादिकं स्यात् ।

अधिमन्थे नतं कृष्णमुन्नतं शुक्लमण्डलम् ॥ ११ ॥

प्रसेको नासिकाध्मानं पांशुपूर्णमिवेक्षणम् ।

स० -अधिमन्थे कृष्णमण्डलं नतं शुक्लमण्डलं चोन्नतं प्रसेकादि च स्यात् ।

रक्ताश्रुराजीदूषीकारक्तमण्डलदर्शनम् ॥ १२ ॥

रक्तस्यन्देन नयनं सपित्तस्यन्दलक्षणम् ।

स० -रक्तस्यन्देन रक्ताश्रुराज्यादिकं नयनं स्यात् । पित्तस्यन्दलक्षणं च ।

मन्थेऽक्षि ताम्रपर्यन्तमुत्पाटनसमानरुक् ॥ १३ ॥

रोगेण बन्धूकनिभं ताम्यति स्पर्शनाक्षमम् ।

असृङ्गिमग्नारिष्ठाभं कृष्णमग्न्याभदर्शनम् ॥ १४ ॥

स० -मन्थे सति ताम्रपर्यन्तं तथोत्पाटनेन समाना रुग् यस्य तदेवंभूतं नयनं स्यात् । बन्धूकपुष्पतुल्यरागम् । तथा ताम्यति स्पर्शनाक्षमं लोहितनिमग्ननिम्बाभं कृष्णं पावकसदृशं च दर्शनं स्यात् ।

अधिमन्था यथास्वं च सर्वे स्यान्दाधिकव्यथाः ।

शङ्खदन्तकपोलेशु कपाले चातिरुक्कराः ॥ १५ ॥

स० -अधिमन्थाश्च यथास्वं सर्वे स्यान्दाधिकव्यथाः, तथा शङ्खादिष्वतिशयेन रुक्कराः स्युः ।

वातपित्तातुरं घर्षतोदभेदोपदेहवत् ।

रूक्षदारुणवर्त्माक्षि कृच्छ्रोन्मीलनिमीलनम् ॥ १६ ॥

विकूणनविशुष्कत्वशीतेच्छाशूलपाकवत् ।

उक्तः शुष्काक्षिपाकोऽयं

स० -वातपित्तोत्तरं नेत्रं घर्षादिमत् स्यात् । तथा रूक्षे दारुणे च वर्त्मनी यस्मिंस्तथा कृच्छ्रादुन्मीलनिमीलने यस्मिंस्तथाऽक्षिसङ्कोचनेन विशुष्कत्वं तथा शीतेच्छा शूलपाकेन च युतमक्षि स्यात् । अयं शुष्काक्षिपाको नाम उक्तः ।

सशोफः स्यात्त्रिभिर्मलैः ॥ १७ ॥

सरक्तैस्तत्र शोफोऽतिरुग्दाहष्ठीवनादिमान् ।

पकोदुम्बरसङ्काशं जायते शुक्लमण्डलम् ॥ १८ ॥

अश्रूष्णशीतविशदपिच्छिलाच्छघ्नं मुहुः ।

स ० -त्रिभिर्मलैः-दोषैर्वातादिभिः, सरक्तैः सशोफो नाम नेत्ररोगो भवेत् । तत्र-सशोफे, शोफोऽतिरुग् दाहष्ठीवनादिमान् भवेत् । तदा शुक्लमण्डलं पकोदुम्बरसङ्काशं जायते । अश्रु च मुहुरुष्णं मुहुः शीतमित्यादि घ्नं च ।

अल्पशोफेऽल्पशोफस्तु पाकोऽन्यैर्लक्षणैस्तथा ॥ १९ ॥

अक्षिपाकात्यये शोफः संरम्भः कलुषाश्रुता ।

कफोपदिग्धमसितं सितं प्रक्लेदरागवत् ॥ २० ॥

दाहो दर्शनसंरोधो वेदनाश्चानवस्थिताः ।

स ० -पाक इति पाकशब्देनाक्षिपाकात्यय उपलक्ष्यते । आद्यन्तलोपाख्यया तन्त्रयुक्त्याऽक्षिपाकात्ययाख्यो रोगो भवति । तथा किम्भूतः ? तथा-तेन प्रकारेण, अपरैः शुष्कपाकाक्षि पाकोक्तैर्लक्षणैरुपलक्षितः स्यात् । तस्मिन्नक्षिपाकात्यये शोफः संरम्भः कलुषाश्रुता भवति । तथा कृष्णमण्डलं कफोपदिग्धं स्यात् । शुक्लमण्डलं प्रक्लेदरागयुक्तं स्यात् । तथा दाहो दर्शनस्य संरोधो वेदनाश्च चलाः स्युः ।

अम्लोषितं लक्षयति-

अन्नसारोऽम्लतां नीतः पित्तरक्तोल्बणैर्मलैः ॥ २१ ॥

शिराभिर्नेत्रमारूढः करोति श्यावलोहितम् ।

सशोफदाहपाकाश्रु भृशं चाविलदर्शनम् ॥ २२ ॥

अम्लोषितोऽयम्

स० -पित्तरक्तोल्बणैर्दोषैरन्नसारोऽम्लत्वं नीतः शिराभिर्नेत्रमारूढः सन् श्यावलोहितं नयनं करोति । तथा शोफादियुतम् । भृशं चास्पष्टदर्शनम् । इत्ययमम्लोषितः ।

इत्युक्ता गदाः षोडश सर्वगाः ।

स० -इत्येवं षोडश सर्वगा रोगा उक्ताः । प्रकृतत्वात् सर्वनेत्रगा इति गम्यते ।

हताधिमन्थमेतेषु साक्षिपाकात्ययं त्यजेत् ॥ २३ ॥

स० -एतेषु रोगेषु मध्ये साक्षिपाकात्ययं हताधिमन्थं त्यजेत् ।

वातोद्भूतः पञ्चरात्रेण दृष्टिं

सप्ताहेन श्लेष्मजातोऽधिमन्थः ।

रक्तोत्पन्नो हन्ति तद्वच्चिरात्रात्

मिथ्याचारात् पैत्तिकः सद्य एव ॥ २४ ॥

इति श्रीवैद्यपतिसिंहगुप्तसूनुश्रीमद्वाग्भटविर-चितायामष्टाङ्गहृदयसंहितायां षष्ठे उत्तर-स्थाने
सर्वाक्षिरोगविज्ञानीयो नाम पञ्चदशोऽध्यायः ॥ २५ ॥

स ० -वातजोऽधिमन्थः पञ्चरात्रेण दृष्टिं हन्ति । मिथ्याचारादिति सर्वत्रानुवर्तते ।
श्लेष्मजोऽधिमन्थः सप्तरात्रेण दृष्टिं हन्ति । रक्तजश्चाधिमन्थस्त्रिरात्रेण दृष्टिं हन्ति ।
पैत्तिकश्चाधिमन्थो मिथ्योपचारात् सद्य एव दृष्टिं हन्ति । शालिनीवृत्तम् ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटी-कायां सर्वाङ्गसुन्दराख्यायां
षष्ठे उत्तरस्थाने सर्वाक्षिरोगवि-ज्ञानीयो नाम पञ्चदशोऽध्यायः समाप्तः ॥ १५ ॥

षोडशोऽध्यायः ।

अधुना सर्वाक्षिरोगप्रतिषेध उपक्रम्यते-

अथातः सर्वाक्षिरोगप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

प्राग्रूप एव स्यन्देषु तीक्ष्णं गण्डूषनावनम् ।

कारयेदुपवासं च कोपादन्यत्र वातजात् ॥ १ ॥

स०-स्यन्देषु पूर्वरूपावस्थायां तीक्ष्णमेव गण्डूषादिकमुपवासं च स्यन्दवन्तं कारयेत्,
वातोत्थं कोपं मुत्त्वा ।

दाहोपदेहरागाश्रुशोफशान्त्यै बिडालकम् ।

कुर्यात्सर्वत्र पत्रैलामरिचस्वर्णगैरिकैः ॥ २ ॥

सरसाञ्जनयष्ट्याह्वनतचन्दनसैन्धवैः ।

स०-दाहादिशान्त्यै बिडालकं कुर्यात् । सर्वत्र स्यन्दे पत्रैलादिभिः सैन्धवान्तैर्बिडालकं कुर्यात् ।

सैन्धवं नागरं तार्क्ष्यं भृष्टं मण्डेन सर्पिषः ॥ ३ ॥

वातजे घृतभृष्टं वा योज्यं शबरदेशजम् ।

मांसीपद्मककालीययष्टाह्वैः पित्तरक्तयोः ॥ ४ ॥

मनोह्राफलिनीक्षौद्रैः कफे, सर्वैस्तु सर्वजे ।

स०-सैन्धवादि घृतमण्डेन भृष्टं वा पवनजे घृतभृष्टं वा रोध्रं योज्यम् । मांस्यादिभिः पित्तरक्तयोर्बिडालकं कुर्यात् । मनःशिलादिभिः कफजे । सर्वजे तु स्यन्दे सर्वैः-पूर्वोक्तैर्मिलितैः, बिडालकं कार्यम् ।

सितमरिचभागमेकं चतुर्मनोहं द्विरष्टशाबरकम् ।

सञ्चूर्ण्य वस्त्रबद्धं प्रकुपितमात्रेऽवगुण्ठनं नेत्रे ॥ ५ ॥

स०-चतुर्भागप्रमाणा मनोह्रा यस्मिंस्तच्चतुर्मनोहम् । द्विः-द्वौ वारौ, अष्टाष्टभागप्रमाणः शाबरको यस्मिंस्तत् द्विरष्टशाबरकम् । तेन सितमरिचस्यैकं भागं मनःशिलायाश्चतुरो भागान् रोध्रस्य षोडश भागान् सञ्चूर्ण्य एतत्सूक्ष्मवस्त्रबद्धं प्रकुपितमात्रे-सद्यःप्रकुपिते, नयनेऽवगुण्ठनं हितम् । गीतिः समुखचपला ।

आरण्याश्छगणरसे पटावबद्धाः

सुस्विन्ना नखवितुषीकृताः कुलत्थाः ।

तच्चूर्णं सकृदवचूर्णनान्निशीथे

नेत्राणां विधमति सद्य एव कोपम् ॥ ६ ॥

स०-आरण्याः कुलत्थाश्छगणरसे-गोशकृद्रसे, पटावबद्धाः सुस्विन्नास्तथा नखैर्वितुषीकृतास्तेषां चूर्णमेकवारमेवावचूर्णनात् सद्य एव नेत्राणां कोपं विधमति-जयति । प्रहर्षिणीवृत्तम् ।

घोषाभयातुत्थकयष्टिरोघ्रै-

र्मूती सुसूक्ष्मैः श्लथवस्त्रबद्धैः ।

ताम्रस्थधान्याम्लनिमग्नमूर्ति-

रतिं जयत्यक्षिणि नैकरूपाम् ॥ ७ ॥

स०-घोषादिभिः सुसूक्ष्मैः श्लथवस्त्रबद्धैर्मूती-पोटलिका, ताम्रस्थकाञ्जिकनिमग्नमूर्तिः पीडां नानाविधां नेत्रे धारिता जयति । इन्द्रवज्रावृत्तम् ।

षोडशभिः सलिलपलैः

पलं तथैकं कटङ्कटेर्याः सिद्धम् ।

सेकोऽष्टभागशिष्टः

क्षौद्रयुतः सर्वदोषकुपिते नेत्रे ॥ ८ ॥

स०-दाव्याः पलं जलपलैः षोडशभिः शृतमष्टभागशेषः सेको मधुयुतः सर्वदोषकुपिते चक्षुषि हितः । आर्या गीतिः ।

वातपित्तकफसन्निपातजां
नेत्रयोर्बहुविधामपि व्यथाम् ।
शीघ्रमेव जयति प्रयोजितः
शिग्रुपल्लवरसः समाक्षिकः ॥ ९ ॥

स०-एकैकदोषजां सन्निपातजां वा नयनयोर्नानाविधां पीडां शीघ्रमेक एव शोभाञ्जनकरसः सक्षौद्रो जयति । रथोद्धतावृत्तम् ।

तरुणमुरुबूकपत्रं
मूलं च विभिद्य सिद्धमाजे क्षीरे ।
वाताभिष्यन्दरुजं
सद्यो विनिहन्ति सक्तुपिण्डका चोष्णा ॥ १० ॥

स०-एरण्डस्य तरुणं पत्रं मूलं च विभिद्य-संक्षुद्य, छागदुग्धसिद्धं वाताभिष्यन्दे पीडां सद्य एव निहन्ति । दोषादिवशात् सक्तुपिण्डी उष्णा वा रुजं हन्ति । आर्या गीतिः ।

आश्च्योतनं मारुतजे काथो बिल्वादिभिर्हितः ।
कोष्णः सहैरण्डजटावृहतीमधुशिग्रुभिः ॥ ११ ॥

ह्रीबेरवक्रशार्ङ्गष्टोदुम्बरत्वक्षु साधितम् ।

साम्भसा पयसाऽऽजेन शूलाश्च्योतनमुत्तमम् ॥ १२ ॥

मञ्जिष्ठारजनीलाक्षाद्राक्षर्द्धिमधुकोत्पलैः ।

क्वाथः सशर्करः शीतः सेचनं रक्तपित्तजित् ॥ १३ ॥

स०-वातजेऽभिष्यन्दे विल्वादिभिरेरण्डमूलादिभिः सह क्वाथः कृतः कोष्णो हितमाश्च्योतनम् ।

ह्रीबेरादिषु साधितं सजलेनाजेन पयसा उत्तमं शूलाश्च्योतनं प्रसादनं भवेत् । ह्रीबेरं-
वालकम् । वक्रं-तगरम् ।

मञ्जिष्ठादिभिः क्वाथः ससितः शिशिरः सेको रक्तपित्तघ्नः ।

कसेरुयष्ट्याह्वरजस्तान्तवे शिथिलं स्थितम् ।

अप्सु दिव्यासु निहितं हितं स्यन्देऽस्रपित्तजे ॥ १४ ॥

स०-कसेरुकादिरजो वस्त्रे शिथिलं स्थितं दिव्यजले क्षिप्तं स्यन्दे रक्तपित्तजे हितम् ।

पुण्ड्रयष्टीनिशामूती प्लुता स्तन्ये सशर्करे ।

छागदुग्धेऽथवा दाहरुग्रागाश्रुनिवर्तनी ॥ १५ ॥

स०-पुण्ड्रादिभिर्मूती स्त्रीक्षीरे सशर्करे प्लुता छागदुग्धे वा दाहादिहृत् ।

श्वेतरोध्रं समधुकं घृतभृष्टं सुचूर्णितं ।

वस्त्रस्थं स्तन्यमृदितं पित्तरक्ताभिघातजित् ॥ १६ ॥

स० -श्वेतरोध्रं समधुकं घृतभृष्टं सूक्ष्मरजीकृतं वसनस्थं स्तन्येन मृदितं पित्तादिजित् ।

नागरत्रिफलानिम्बवासरोध्ररसः कफे ।

कोष्णमाश्च्योतनं

स०-नागरादिरसः श्लेष्मण्याश्च्योतनं कोष्णं हितम् ।

मिश्रैर्भेषजैः सान्निपातिके ॥ १७ ॥

स०-सान्निपातिकेऽभिष्यन्दे मिश्रैरौषधैः-एतैरेवानन्तरोक्तैः, आश्च्योतनं कोष्णं हितम् ।

सर्पिः पुराणं पवने, पित्ते शर्करयाऽन्वितम् ।

व्योषसिद्धं कफे पीत्वा यवक्षारावचूर्णितम् ॥ १८ ॥

स्त्रावयेद्गुधिरं भूयस्ततः स्निग्धं विरेचयेत् ।

स०-पवने पुराणं घृतं हितम् । पित्ते शर्करया युतं घृतं हितम् । कफे व्योषसिद्धं घृतं यवक्षारावचूर्णितं पीत्वा रुधिरं स्त्रावयेत् । भूयः स्निग्धं ततो विरेचयेत् ।

आनूपवेसवारेण शिरोवदनलेपनम् ॥ १९ ॥

उष्णो न शूले, दाहे तु पयःसर्पिर्युतैर्हिमैः ।

स०-आनूपवेसवारेण शिरोवदनलेपनमुष्णो न कार्यं शूले सति । दाहे तु सति क्षीरघृतान्वितैः शीतैः प्रलेपः कार्यः ।

तिमिरप्रतिषेधं च वीक्ष्य युञ्ज्याद्यथायथम् ॥ २० ॥

स०-तिमिरप्रतिषेधं च पर्यालोच्य यथायोगं चिकित्सितं युञ्ज्यात् ।

अयमेव विधिः सर्वो मन्थादिष्वपि शस्यते ।

स०-एष एव विधिरशेषेषु मन्थादिष्वपि शस्यते ।

अशान्तौ सर्वथा मन्थे भ्रुवोरुपरि दाहयेत् ॥ २१ ॥

स०-सर्वथैवाशान्तौ मन्थे भ्रुवोरुपरि दाहयेत् ।

रूप्यं रूक्षेण गोदध्ना लिम्पेन्नीलत्वमागते ।

शुष्के तु मस्तुना वर्तिर्वाताक्ष्यामयनाशिनी ॥ २२ ॥

स०-रूप्यं गोदध्ना रूक्षेण लिम्पेत् । तस्मिन् दधि नीलत्वमागते शुष्के च मस्तुना
वर्तिर्वाताक्षिरोगनाशिनी ।

सुमनःकोरकाः शङ्खस्त्रिफला मधुकं बला ।

पित्तरक्तापहा वर्तिः पिष्टा दिव्येन वारिणा ॥ २३ ॥

स०-सुमनःकलिकादयो वर्तिर्दिव्येन जलेन पिष्टा पित्तरक्तहृत् ।

सैन्धवं त्रिफला व्योषं शङ्खनाभिः समुद्रजः ।

फेन ऐलेयकं सर्जो वर्तिः श्लेष्माक्षिरोगनुत् ॥ २४ ॥

स०-सैन्धवादिभिर्वर्तिः श्लेष्माक्षिरोगजित् ।

प्रपौण्डरीकं यष्ट्याह्वं दार्वी चाष्टपलं पचेत् ।

जलद्रोणे रसे पूते पुनः पके घने क्षिपेत् ॥ २५ ॥

पुष्पाञ्जनाद्दशपलं कर्षं च मरिचात्ततः ।

कृतश्रूणोऽथवा वर्तिः सर्वाभिष्यन्दसम्भवान् ॥ २६ ॥

हन्ति रागरुजाघर्षान् सद्यो दृष्टिं प्रसादयेत् ।

अयं पाशुपतो योगो रहस्यं भिषजां परम् ॥ २७ ॥

स०-प्रप्रौण्डरीकादिकमष्टपलं पृथग्जलद्रोणे पचेत् । रसे पूते पुनः शृते घने च पुष्पाञ्जनाद्दश पलानि, मरीचात्कर्षं च क्षिपेत् । कृतश्रूर्णोऽथवा वर्तिः सर्वाभिष्यन्दोत्थान् रागादीन् हन्ति । तथा सद्य एव दृष्टिं प्रसादयेत् । एष पाशुपताख्यो योगो भिषजां परं रहस्यम् ।

शुष्काक्षिपाके हविषः पानमक्ष्णोश्च तर्पणम् ।

घृतेन जीवनीयेन नस्यं तैलेन वाऽणुना ॥ २८ ॥

परिषेको हितश्चात्र पयः कोष्णं ससैन्धवम् ।

स०-शुष्काक्षिपाके घृतस्य पानमक्ष्णोश्च जीवनीयसिद्धेन घृतेन तर्पणं हितम् । अणुना तैलेन नस्यं हितम् अत्र च क्षीरं कोष्णं सैन्धवयुतं परिषेको हितः ।

सर्पिर्युक्तं स्तन्यपिष्टमञ्जनं च महौषधम् ॥ २९ ॥

वसा वाऽऽनूपसत्त्वोत्था किञ्चित्सैन्धवनागरा ।

स०-नागरं स्तन्यपिष्टं घृतान्वितमञ्जनं हितम् । आनूपप्राणिजा वा वसा किञ्चित्सैन्धवशुण्ठीयुता [अञ्जनं] शस्यते ।

घृताक्तान् दर्पणे घृष्टान् केशान् मल्लकसम्पुटे ॥ ३० ॥

दग्ध्वाऽऽज्यपिष्टा लोहस्था सा मषी श्रेष्ठमञ्जनम् ।

स०-केशान् घृताक्तान् दर्पणे घृष्टान् मल्लकसम्पुटे दग्ध्वा घृतपिष्टा लोहपात्रस्था सा मषी श्रेष्ठमञ्जनम् ।

सशोफेवाऽल्पशोफे च स्निग्धस्य व्यधयेत्सिराम् ॥ ३१ ॥

रेकः स्निग्धे पुनर्द्राक्षापथ्याक्काथत्रिवृद्धतैः ।

स०-सशोफेऽल्पशोफे वा स्निग्धस्य सिरां विध्येत् । स्निग्धस्य पुनर्द्राक्षादिभिर्विरिकः ।

श्वेतरोध्रं घृते भृष्टं चूर्णितं तान्तवस्थितम् ॥ ३२ ॥

उष्णाम्बुना विमृदितं सेकः शूलहरः परम् ।

स०-श्वेतरोध्रं घृते भृष्टं चूर्णितं वस्त्रस्थितमुष्णाम्बुना मृदितं सेकः शूलहृत्परम् ।

दार्वीप्रपौण्डरीकस्य काथो वाऽऽश्च्योतने हितः ॥ ३३ ॥

स०-दार्वीप्रपौण्डरीकयोश्च काथ आश्च्योतने हितः ।

सन्धवांश्च प्रयुञ्जीत घर्षरागाश्रुरुग्घरान् ॥ ३३ १/२ ॥

स०-सन्धवांश्च वक्ष्यमाणान् घर्षादिहरान् प्रयुञ्जीत ।

ताम्रं लोहे मूत्रघृष्टं प्रयुक्तं
नेत्रे सर्पिर्धूपितं वेदनाघ्नम् ।
ताम्रे घृष्टो गव्यदध्नः सरो वा
युक्तः कृष्णासैन्धवाभ्यां वरिष्ठः ॥ ३४ १/२ ॥

स०-लोहभाण्डे ताम्रं गोमूत्रेण घृष्टं सर्पिर्धूपितं नेत्रे प्रयुक्तं पीडाहृत् । गव्यदधिसरस्ताम्रे
घृष्टः कृष्णासैन्धवयुक्तो नेत्रे प्रयुक्तो वरीयान् वेदनाघ्नः सन्धावः ।

शङ्खं ताम्रे स्तन्यघृष्टं घृताक्तैः
शम्याः पत्रैर्धूपितं तद्यवैश्च ।
नेत्रे युक्तं हन्ति सन्धावसंज्ञं
क्षिप्रं घर्षं वेदनां चातितीव्राम् ॥ ३५ १/२ ॥

स०-शङ्खं स्तन्येन ताम्रे घृष्टं शमीपत्रैर्यवैश्च घृताक्तैर्धूपितं तत्सन्धावसंज्ञं नेत्रे प्रयुक्तं शीघ्रं
घर्षं वेदनामतिदारुणां च हन्ति । शालिन्यौ वृत्ते ।

उदुम्बरफलं लोहे घृष्टं स्तन्येन धूपितम् ॥ ३६ ॥
साज्यैः शमीच्छदैर्दाहशूलरागाश्रुहर्षजित् ।

स०-उदुम्बरफलं लोहे स्तन्येन घृष्टं घृताक्तैः शमीपत्रैर्धूपितं दाहादिजित् ।

शिग्रुपल्लवनिर्वासः सुघृष्टस्ताम्रसम्पुटे ॥ ३७ ॥

घृतेन धूपितो हन्ति शोफघर्षाश्रुवेदनाः ।

स०-शिग्रुपल्लवरसः सुघृष्टस्ताम्रसम्पुटे घृतेन धूपितः शोफादीन् हन्ति ।

तिलाम्भसा मृत्कपालं कांस्ये घृष्टं सुधूपितम् ॥ ३८ ॥

निम्बपत्रैर्घृताभ्यक्तैर्घर्षशूलाश्रुरागजित् ।

स०-मृत्कपालं तिलाम्भसा कांस्ये घृष्टं तथा निम्बपत्रैर्घृताभ्यक्तैर्धूपितं घर्षादिजित् ।

सन्धावेनाञ्जिते नेत्रे विगतौषधवेदने ॥ ३९ ॥

स्तन्येनाश्च्योतनं कार्यं त्रिः परं नाञ्जयेच्च तैः ।

स०-सन्धावेन नेत्रेऽञ्जिते विगतौषधवेदने सति स्तन्येनाश्च्योतनं हितं कार्यं त्रीन् वारान् ।
तैश्च-सन्धावैः, परं-त्रिभ्यो वारेभ्यो, नाञ्जयेत् ।

तालीसपत्रचपलानतलोहरजोञ्जनैः ॥ ४० ॥

जातीमुकुलकासीससैन्धवैर्मूत्रपेषितैः ।

ताम्रमालिष्य सप्ताहं धारयेत्पेषयेत्ततः ॥ ४१ ॥

मूत्रेणैवानु गुटिकाः कार्याश्छायाविशोषिताः ।

ताः स्तन्यघृष्टा घर्षाश्रुशोफकण्डूविनाशनाः ॥ ४२ ॥

स०-तालीसपत्रादिभिर्मूत्रपिष्टैस्ताम्रमालिष्य सप्ताहं धारयेत् । ततः सप्ताहादूर्ध्वं गोमूत्रेणैव गुटिकाः कुर्यात् । ताश्च छायाविशोषिताः स्तन्यघृष्टा घर्षादिघ्नाः ।

व्याघ्रीत्वङ्मधुकं ताम्ररजोऽजाक्षीरकल्कितम् ।

शम्यामलकपत्राज्यधूपितं शोफरुक्प्रणुत् ॥ ४३ ॥

स०-व्याघ्र्यादिकमजाक्षीरकल्कितं शम्यामलकपत्रैर्घृतान्वितैर्धूपितं शोफरुक्प्रणुत् ।

अम्लोषिते प्रयुञ्जीत पित्ताभिष्यन्दसाधनम् ।

स०-अम्लोषिते नेत्ररोगे पित्ताभिष्यन्दचिकित्सितं कुर्यात् ।

उत्क्लिष्टाः कफपित्तास्त्रनिचयोत्थाः कुकूणकः ॥ ४४ ॥

पक्ष्मोपरोधः शुष्काक्षिपाकः पूयालसो बिसः ।

पोथक्यम्लोषितोऽल्पाख्यः स्यन्दमन्था विनाऽनिलात् ॥ ४५ ॥

एतेऽष्टादश पिल्लाख्या दीर्घकालानुबन्धिनः ।

स०-उत्क्लिष्टादयोऽष्टादश रोगा इमे पिल्लाख्या दीर्घकालानुबन्धिनः ।

चिकित्सा पृथगेतेषां स्वस्वमुक्ता

स०-एतेषां पृथक् चिकित्सा यथास्वमुक्ता ।

अथ वक्ष्यते ॥ ४६ ॥

पिल्लीभूतेषु सामान्यात्

स०-अथ भणिष्यते चिकित्सा पिल्लीभूतेषु सामान्येन ।

अथ पिल्लाख्यरोगिणः ।

स्निग्धस्य छर्दितवतः सिराव्यधहृतासृजः ॥ ४७ ॥

विरिक्तस्य च वर्तमानु निर्लिखेदाविशुद्धितः ।

स०-अथ पिल्लाख्याक्षिरोगवतः स्निग्धस्य छर्दितवतो नरस्य विद्धसिरस्य विरिक्तस्य च वर्तमानु निर्लिखेदाविशुद्धेः ।

तुत्थकस्य पलं श्वेतमरिचानि च विंशतिः ॥ ४८ ॥

त्रिंशता काञ्जिकपलैः पिष्ट्वा ताम्रे निधापयेत् ।

पिल्लानपिल्लान् कुरुते बहुवर्षोत्थितानपि ॥ ४९ ॥

तत्सेकेनोपदेहाश्रुकण्डूशोफांश्च नाशयेत् ।

स०-तुत्थकस्य पलं, विंशतिः श्वेतमरिचानि-सौभाञ्जनबीजानि, काञ्जिकपलैस्त्रिंशता पिष्ट्वा ताम्रे निधापयेत् । तत्सेकेन पिल्लान् बहुवर्षोत्थितानप्यपिल्लान् कुरुते । उपदेहादींश्च नाशयेत् ।

करञ्जबीजं सुरसं सुमनःकोरकाणि च ॥ ५० ॥

संक्षुद्य साधयेत्काथे पूते तत्र रसक्रिया ।

अञ्जनं पिल्लभैषज्यं पक्ष्मणां च प्ररोहणम् ॥ ५१ ॥

स०-करञ्जबीजादीनि संक्षुद्य जले साधयेत् । काथे पूते तत्र रसक्रिया । अञ्जनं पिल्ले औषधं पक्ष्मणां च प्ररोहणम् ।

रसाञ्जनं सर्जरसो रीतिपुष्पं मनःशिला ।

समुद्रफेनो लवणं गैरिकं मरिचानि च ॥ ५२ ॥

अञ्जनं मधुना पिष्टं क्लेदकण्डूघ्नमुत्तमम् ।

स०-रसाञ्जनादिकं मधुना पिष्टमञ्जनं परं क्लेदकण्डूहृत् ।

अभयारसपिष्टं वा तगरं पिल्लनाशनम् ॥ ५३ ॥

भावितं बस्तमूत्रेण सस्नेहं देवदारु च ।

स०-हरीतकीकाथपिष्टं तगरं परं पिल्लघ्नम् ।

देवदारुसस्नेहं बस्तमूत्रेण भावितं तद्वत् ।

सैन्धवत्रिफलाकृष्णाकटुकाशङ्खाभयः ॥ ५४ ॥

सताम्ररजसो वर्तिः पिल्लशुक्रकनाशिनी ।

स०-सैन्धवादयस्ताम्रजःसहिता वर्तिः पिल्लशुक्रहृत् ।

पुष्पकासीसचूर्णो वा सुरसारसभावितः ॥ ५५ ॥

ताम्रे दशाहं तत् पैल्लचपक्ष्मशातजिदञ्जनम् ॥ ५५ १/२ ॥

स०-पुष्पकासीसचूर्णः सुरसारसेन दशाहं भावितस्तदञ्जनं पैल्लचपक्ष्मशातघ्नम् । सुरसा-मूर्वा ।

अलं च सौवीरकमञ्जनं च

ताभ्यां समं ताम्ररजः सुसूक्ष्मम् ।

पिल्लेषु रोमाणि निषेवितोऽसौ

चूर्णः करोत्येकशलाकयाऽपि ॥ ५६ १/२ ॥

स०-हरितालं सौवीराञ्जनं [च] । ताभ्यां द्वाभ्यां तुल्यं ताम्रचूर्णं सूक्ष्मम् । एष चूर्णो निषेवित एकयाऽपि शलाकया पिल्लेषु रोमाणि करोति । उपजातिः ।

लाक्षानिर्गुण्डीभृङ्गदर्वीरसेन

श्रेष्ठं कार्पासं भावितं सप्तकृत्वः ।

दीपः प्रज्वालयः सर्पिषा तत्समुत्था

श्रेष्ठा पिल्लानां रोपणार्थं मषी सा ॥ ५७ १/२ ॥

स०-लाक्षादिरसेन श्रेष्ठं कार्पासं सप्तवारान् भावितम् । तेन कार्पासेन सर्पिषा दीपः प्रज्वालयः । तत्समुत्था मषी पिल्लानां रोपणार्थं श्रेष्ठा । वैश्वदेवीवृत्तम् ।

वर्त्मावलेखं बहुशस्तद्वच्छोणितमोक्षणम् ॥ ५८ ॥

पुनःपुनर्विरकं च नित्यमाश्च्योतनाञ्जनम् ।

नावनं धूमपानं च पिल्लरोगातुरो भजेत् ॥ ५९ ॥

स०-पिल्लरोगी वर्त्मावलेखादिकं पुनःपुनर्भजेत् ।

पूयालसे त्वशान्तेऽन्ते दाहः सूक्ष्मशलाकया ।

स०-पूयालसे पुनरशान्ते सत्यन्ते सूक्ष्मशलाकया दाहो हितः ।

चतुर्णवतिरित्यक्ष्णो हेतुलक्षणसाधनैः ॥ ६० ॥

परस्परमसङ्कीर्णाः कात्स्न्येन गदिता गदाः ।

स०-इत्येवमक्ष्णश्चतुर्णवति गदा लक्षणहेतुसाधनैरन्योन्यमसङ्कीर्णाः कात्स्न्येनोक्ताः ।

सर्वदा च निषेवेत स्वस्थोऽपि नयनप्रियः ॥ ६१ ॥

पुराणयवगोधूमशालिषष्टिकोद्रवान् ।

मुद्रादीन् कफपित्तघ्नान् भूरिसर्पिःपरिष्कृतान् ॥ ६२ ॥

शाकं चैवंविधं मांसं जाङ्गलं दाडिमं सिताम् ।

सैन्धवं त्रिफलां द्राक्षां वारि पाने च नाभसम् ॥ ६३ ॥

आतपत्रं पदत्राणं विधिवद्दोषशोधनम् ।

वर्जयेद्वेगसंरोधमजीर्णाध्यशनानि च ॥ ६४ ॥

क्रोधशोकदिवास्वप्नरात्रिजागरणातपान् ।

विदाहि विष्टम्भकरं यच्चेहाहारभेषजम् ॥ ६५ ॥

स०-स्वस्थोऽपि नयनवल्लभः सन् सदैव पुराणयवादिकं निषेवेत । एवंविधं कफपित्तघ्नं शाकं च । विधिर्विद्यते यस्मिंस्तच्च शोधनं-विरेचनादि, भजेत् ।

तथा वेगसंरोधादिकं वर्जयेत् ।

द्वे पादमध्ये पृथुसन्निवेशे

शिरे गते ते बहुधा च नेत्रे

ता म्रक्षणोद्धर्तनलेपनादीन्

पादप्रयुक्तान्नयने नयन्ति ॥ ६६ ॥

स०-द्वे पादस्य मध्ये पृथुरूपे सिरे । ते च बहुधा नेत्रगते । ताः सिराः अभ्यङ्गादीन् पादप्रयुक्तान्नेत्रं(त्रे)प्रापयन्ति ।

मलौष्ण्यसङ्घटनपीडनाद्यै-

स्ता दूषयन्ते नयनानि दुष्टाः ।

भजेत्सदा दृष्टिहितानि तस्मा-

दुपानदभ्यञ्जनधावनानि ॥ ६७ ॥

इति श्रीवैद्यपतिसिंहगुप्तसूनुश्रीमद्वाग्भटविरचितायामष्टाङ्गहृदयसंहितायां षष्ठे उत्तरस्थाने
सर्वाक्षिरोगप्रतिषेधो नाम षोडशोऽध्यायः ॥ १६ ॥

स०-ताश्च मलौष्ण्यादिभिर्दुष्टा नयनानि दूषयन्ते । यत एवं तस्माद् दृष्टिहितानि सर्वदा
उपानदभ्यञ्जनादीनि भजेत् । उपजाती वृत्ते ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्गसुन्दराख्यायां
षष्ठे उत्तरस्थाने सर्वाक्षिरोगप्रतिषेधो नाम षोडशोऽध्यायः समाप्तः ॥ १६ ॥

सप्तदशोऽध्यायः ।

नयनामयादनन्तरं दूरग्रहणसाधर्म्येण कर्णरोगानाह । यथा हि चक्षुर्दूरदेशस्थमपि पश्यति तथा श्रोत्रं दूरस्थमपि शृणोतीत्याह-

अथातः कर्णरोगविज्ञानीयं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

प्रतिश्यायजलक्रीडाकर्णकण्डूयनैर्मरुत् ।

मिथ्यायोगेन शब्दस्य कुपितोऽन्यैश्च कोपनैः ॥ १ ॥

प्राप्य श्रोत्रसिराः कुर्याच्छूलं स्रोतसि वेगवत् ।

अर्धावभेदकं स्तम्भं शिशिरानभिनन्दनम् ॥ २ ॥

चिराच्च पाकं पक्वं तु लसीकामल्पशः स्रवेत् ।

श्रोत्रं शून्यमकस्माच्च स्यात्सञ्चारविचारवत् ॥ ३ ॥

स०-प्रतिश्यायेत्यादिभिः शब्दस्य च मिथ्याभियोगेन पवनः कुपितोऽपरैरपि सर्वनिदानैः कुपितः श्रोत्रसिराः प्राप्य स्रोतसि-कर्णविवरे, शूलं वेगवत् कुर्यात् । तथाऽर्धावभेदकं शिरोरोगं स्तम्भं कर्णस्यैव, तथा शीतस्यानभिनन्दनं चिरेण च पाकं कुर्यात् । पक्वं तु श्रोत्रमल्पशो लसीकां स्रवेत् । अकस्माच्च शून्यं स्यात् । सञ्चारविचारवच्च-स्थगितास्थगितं च यथा, स्यात् ।

शूलं पित्तात् सदाहोषाशीतेच्छाश्वयथुज्वरम् ।
आशुपाकं प्रपक्वं च सपीतलसिकास्रुति ॥ ४ ॥
सा लसीका स्पृशेद्यद्यत्तत्पाकमुपैति च ॥

स०-पित्तेन शूलं दाहाद्यन्वितं स्यात् । तत्र ऊषा-प्रादेशिकः सन्तापः । दाहः-
सर्वाङ्गीणस्तीव्रोष्मा सदाऽरतिमान् । तथाऽऽशु पाको यस्मिंस्तदेवम् । तथा प्रपक्वं च
सपीतलसिकास्रुति स्यात् । सा च लसीका यद्यदङ्गं स्पृशेत् तत् तत् पाकं गच्छति ।

कफाच्छिरोहनुग्रीवागौरवं मन्दता रुजः ॥ ५ ॥
कण्डूः श्वयथुरुष्णेच्छा पाकाच्छ्वेतघनस्रुतिः ।

स०-कफाच्छिरादिगौरवं जायते । रुजो मन्दत्वं कण्डूदि च स्यात् । पाकाच्छ्वेता घना
च स्रुतिः स्यात् ।

करोति श्रवणे शूलमभिघातादिदूषितम् ॥ ६ ॥
रक्तं पित्तसमानार्ति किञ्चिद्वाऽधिकलक्षणम् ।

स०-रक्तमभिघातादिदूषितं कर्णे शूलं करोति । किम्भूतं रक्तम् ? पित्तेन समा पीडा
यस्मिंस्तदेवम् । किञ्चिच्चाधिकलक्षणम् ।

शूलं समुदितैर्दोषैः सशोफज्वरतीव्ररुक् ॥ ७ ॥

पर्यायादुष्णशीतेच्छं जायते श्रुतिजाड्यवत् ।

पक्वं सितासितारक्तघनपूयप्रवाहि च ॥ ८ ॥

स०-समुदितैः-सन्निपतितैर्दोषैः, शूलं शोफादियुतं जायते । तथा पर्यायेणोष्णशीतेच्छं श्रुतिजाड्ययुक्तं च । पक्वं सितासितारक्तघनं पूयं प्रवहति ।

शब्दवाहिसिरासंस्थे शृणोति पवने मुहुः ।

नादानकस्माद्विविधान् कर्णनादं वदन्ति तम् ॥ ९ ॥

स०-शब्दवाहिनीषु सिरासु गते वाते मुहुः शब्दान् विविधानकस्माच्छृणोति । तं कर्णनादं वदन्ति ।

श्लेष्मणाऽनुगतो वायुर्नादो वा समुपेक्षितः ।

उच्चैः कृच्छ्राच्छ्रुतिं कुर्याद्वधिरत्वं क्रमेण च ॥ १० ॥

स०-वायुः श्लेष्मणाऽनुगतः कर्णनादो वा समुपेक्षितः-अचिकित्सितः, कर्णे-श्रोत्रे, उच्चैः कृच्छ्राच्छ्रुतिं-श्रवणं, कुर्यात् । क्रमेण बधिरत्वं-बाधिर्यं च, कुर्यात् ।

वातेन शोषितः श्लेष्मा श्रोतो लिम्पेत्ततो भवेत् ।

रुग्गौरवं पिधानं च स प्रतीनाहसंज्ञितः ॥ ११ ॥

स०-वातेन श्लेष्मा शोषितः श्रोतो लिम्पेत् । ततो रुग्गौरवं तस्य स्रोतसो गुरुत्वं स्यात्,
स्थगनं च । स प्रतीनाहसंज्ञको गदः ।

कण्डूशोफौ कफाच्छ्रोत्रे स्थिरौ तत्संज्ञया स्मृतौ ।

स०-कफात् कण्डूशोफौ कर्णे स्थिरौ तत्संज्ञौ कण्डूशोफाख्यौ भवतः ।

कफो विदग्धः पित्तेन सरुजं नीरुजं त्वपि ॥ १२ ॥

घनपूतिबहुक्लेदं कुरुते पूतिकर्णकम् ।

स०-कफः पित्तेन विदग्धः सरुजं नीरुजं वा घनपूतिबहुक्लेदं पूतिकर्णकमनुगतार्थं कुरुते ।

वातादिदूषितं श्रोत्रं मांसासृक्क्लेदजा रुजम् ॥ १३ ॥

खादन्तो जन्तवः कुर्युस्तीव्रां स कृमिकर्णकः ।

स०-वातादिभिः दूषितं श्रोत्रं जन्तवो भक्षयन्तो मांसादिक्लेदजां तीव्रां रुजं कुर्युः । स
कृमिकर्णकारव्यः ।

श्रोत्रकण्डूयनाज्जाते क्षते स्यात्पूर्वलक्षणः ॥ १४ ॥

विद्रधिः, पूर्ववच्चान्यः

स०-श्रोत्रकण्डूयनाज्जाते क्षते पूर्वोक्तलक्षणो विद्रधिः स्यात् । निदाने ह्येवमुक्तम् (ह. नि. अ. ११ । २)-"यः शोफो बहिरन्तर्वा महामूलो महारुजः । वृत्तः स्यादायतो यो वा स्मृतः षोढा स विद्रधिः ॥" इति । तद्वदिह विद्रधिसामान्यात् कर्णविद्रधिरेक एवोक्तः ।

शोफोऽर्शोऽर्बुदमीरितम् ।

तेषु रुक् पूतिकर्णत्वं बधिरत्वं च बाधते ॥ १५ ॥

स०-अर्शोऽर्बुदं च तदीरितमिति कर्णार्शः कर्णार्बुदमिति । तत्र ह्युक्तम् (ह.उ.अ.८।१३) -"अर्शोऽधिमांसं वर्तमान्तः स्तब्धं स्निग्धं सदाहरुक् । रक्तं रक्तेन तत्स्रावि छिन्नं छिन्नं विवर्धते ॥" इति । अर्बुदस्य तु लक्षणम् (ह. उ. अ. ८।२४)-"वर्तमान्तर्मांसपिण्डाभः श्वयथुर्ग्रथितोऽरुजः । सास्त्रैः स्यादर्बुदो दोषैर्विषमो बाह्यतश्चलः ॥" इति । तेषु-अर्शोऽर्बुदेषु, रुग् बाधते पूतिकर्णत्वं बधिरत्वं च ।

गर्भेऽनिलात्सङ्कुचिता शष्कुली कुचिकर्णकः ।

स०-वाताद्गर्भे-अभ्यन्तरे, सङ्कुचिता शष्कुली कुचिकर्णसंज्ञः ।

एको नीरुग्नेको वा गर्भे मांसाङ्कुरः स्थिरः ॥ १६ ॥

पिप्पली पिप्पलीमानः

स०-मांसाङ्कुरो गर्भे स्थिर एकोऽनेको वा नीरुजः पिप्पलीत्युच्यते, कर्णपिप्पलीत्यर्थः । स च मांसाङ्कुरः पिप्पलीमानः ।

सन्निपाताद्विदारिका ।

सवर्णः सरुजः स्तब्धः श्वयथुः, स उपेक्षितः ॥ १७ ॥

कटुतैलनिभं पक्वः स्रवेत् कृच्छ्रेण रोहति ।

सङ्कोचयति रूढा च सा ध्रुवं कर्णशष्कुलीम् ॥ १८ ॥

स०-सन्निपातेन विदारिकाख्यः श्वयथुः स्तब्धस्तथा सवर्णः सरुजः । स उपेक्षितः सन् कटुतैलनिभं स्रवेत् । कृच्छ्रेण रोहति । सा च विदारिका रूढा सती निश्चितं कर्णशष्कुलीं सङ्कोचयति ।

सिरास्थः कुरुते वायुः पालीशोषं तदाह्वयम् ।

स०-सिरास्थो वायुः पालीशोषं तदाह्वयं-पालीशोषसंज्ञं, कुरुते ।

कृशा दृढा च तन्नीवत् पाली वातेन तन्त्रिका ॥ १९ ॥

स०-वातेन पाली कृशा दृढा च तन्नीव स्यात् । सा तन्त्रीकेत्युच्यते ।

सुकुमारे चिरोत्सर्गात्सहसैव प्रवर्धिते ।

कर्णे शोफः सरुक् पाल्यामरुणः परिपोटवान् ॥ २० ॥

परिपोटः स पवनात्

स०-सुकुमारे कर्णे चिरोत्सर्गात् सहसैव-न तु शनैः, प्रवर्धिते श्वयथुः पाल्यां सरुक् तथा लोहितः परिपोटवांश्च । परिपोटः-स्फुटनम् । स वातात् परिपोटसंज्ञः स्यात् ।

उत्पातः पित्तशोणितात् ।

गुर्वाभरणभाराद्यैः श्यावो रुग्दाहपाकवान् ॥ २१ ॥

श्वयथुः स्फोटपिटिकारागोषाक्लेदसंयुतः ।

स०-पित्तशोणितात् स एवोत्पातसंज्ञः । गुर्वाभरणभारादिभिर्हेतुभूतैः प्रकुपितात् पित्तशोणितात् शोफो रुगादिमान् स्फोटादिसंयुतः । श्यावोऽनुगतार्थः ।

पाल्यां शोफोऽनिलकफात्सर्वतो निर्व्यथः स्थिरः ॥ २२ ॥

स्तब्धः सवर्णः कण्डूमानुन्मन्थो गल्लिरश्च सः ।

स०-वातकफात् पाल्यां शोफः सर्वतो निर्व्यथः स्थिरः स्तब्धः समानवर्णः कण्डूयुत उन्मन्थ उच्यते । स एव गल्लिराख्यः ।

दुर्विद्धे वर्धिते कर्णे सकण्डूदाहपाकरुक् ॥ २३ ॥

श्वयथुः सन्निपातोत्थः स नाम्ना दुःखवर्धनः ।

स०-कर्णे दुर्विद्धे सति कण्डूादिसंयुतः शोफः सन्निपातात्मको दुःखवर्धनसंज्ञः ।

कफासृक्कृमिजाः सूक्ष्माः सकण्डूक्लेदवेदनाः ॥ २४ ॥

लेह्याख्याः पिटिकास्ता हि लिह्युः पालीमुपेक्षिताः ।

स०-कफरक्तजकृमिजाः सूक्ष्माः कण्ड्वादियुता लेह्याख्याः पिटिकाः । यस्मात्ता उपेक्षिताः पालीं लिह्युः ।

पिप्पली सर्वजं शूलं विदारी कुचिकर्णकः ॥ २५ ॥

एषामसाध्याः, याप्यैका तन्त्रिकाऽन्यास्तु साधयेत् ।

पञ्चविंशतिरित्युक्ताः कर्णरोगा विभागतः ॥ २६ ॥

इति श्रीवैद्यपतिसिंहगुप्तसूनुश्रीमद्वाग्भटविरचितायामष्टाङ्गहृदयसंहितायां षष्ठे उत्तरस्थाने कर्णरोगविज्ञानीयो नाम सप्तदशोऽध्यायः ॥ १७ ॥

स०-पिप्पल्यादयश्चत्वारो रोगा एषां मध्येऽसाध्याः । तन्त्रिका याप्या । अन्यास्तु विंशतिरोगान् साधयेत् । इति-एवं प्रागुक्तेन प्रकारेण, पञ्चविंशतिरामया विभागोक्ताः । अनेनान्यतन्त्रकृतां सङ्कीर्णकर्णरोगकथनं सूचयति । सङ्ख्यानं च सुखस्मरणार्थमत्र कृतमिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्गसुन्दराख्यायां षष्ठे उत्तरस्थाने कर्णरोगविज्ञानीयो नाम सप्तदशोऽध्यायः समाप्तः ॥ १७ ॥

अष्टादशोऽध्यायः ।

अस्मादनन्तरमेतच्चिकित्सोच्यत इत्याह-

अथातः कर्णरोगप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

कर्णशूले पवनजे पिबेद्रात्रौ रसाशितः ।

वातघ्नसाधितं सर्पिः, कर्णं स्विन्नं च पूरयेत् ॥ १ ॥

पत्राणां पृथगश्वत्थवित्वाकैरण्डजन्मनाम् ।

तैलसिन्धूत्थदिग्धानां स्विन्नानां पुटपाकतः ॥ २ ॥

रसैः कवोष्णैस्तद्वच्च मूलकस्यारलोरपि ।

स०-वातोद्भवे कर्णशूले मांसरसेन भोजितो वातघ्नद्रव्यसाधितं घृतं निशि पिबेत् ।

कर्णं च स्विन्नं सन्तं पृथगश्वत्थादिजानां पत्राणां तैलसैन्धवदिग्धानां पुटपाकतः
स्विन्नानां रसैः कोष्णैः पूरयेत् । तथैव मूलकस्य रसेन स्योनाकस्य च रसेन पूरयेत् ।

गणे वातहरेऽस्त्रेषु मूत्रेषु च विपाचितः ॥ ३ ॥

महास्नेहो द्रुतं हन्ति सुतीव्रामपि वेदनाम् ।

स०-वातहरे गणेऽस्त्रेषु मूत्रेषु च-गोमूत्रादिषु, विपाचितो महास्नेहो द्रागेव सुदारुणामपि पीडां जयति ।

महतः पञ्चमूलस्य काष्ठाक्षौमेण वेष्टितात् ॥ ४ ॥

तैलसिक्तात्प्रदीप्ताग्रात् स्नेहः सद्यो रुजापहः ।

स०-महतः पञ्चमूलस्य एकतमात् काष्ठात् क्षौमेण वेष्टितात् तैलसिक्तात् प्रज्वलितात् ग्राह्यः स्नेहः । स कर्णे निषिक्तः सद्यो रुजाहृत् ।

योज्यश्चैवं भद्रकाष्ठात्कुष्ठात्काष्ठाच्च सारलात् ॥ ५ ॥

स०-एवं-अनेनैव विधिना, देवदारुकाष्ठात् कुष्ठात् सरलकाष्ठाच्च च्युतः स्नेहो-रसो, योज्यः ।

वातव्याधिप्रतिश्यायविहितं हितमत्र च ।

स०-वातव्याधौ प्रतिश्याये च यद्विहितं भेषजं तच्चात्र हितम् ।

वर्जयेच्छिरसा स्नानं शीताम्भःपानमह्यपि ॥ ६ ॥

स०-शिरसा सह स्नानं वर्जयेत् । शीतजलपानं दिवाऽपि न कार्यम्, रात्रौ तु सर्वथा वर्ज्यमेवेत्यर्थः ।

पित्तशूले सितायुक्तघृतस्निग्धं विरेचयेत् ।

द्राक्षायष्टिशृतं स्तन्यं शस्यते कर्णपूरणम् ॥ ७ ॥

स०-पित्तशूले सितान्वितघृतेन स्निग्धं विरेचयेत् । द्राक्षामधुकसिद्धं स्त्रीक्षीरं कर्णपूरणं हितम् ।

यष्ट्यनन्ताहिमोशीरकाकोलीरोध्रजीवकैः ।

मृणालविसमञ्जिष्ठासारिवाभिश्च साधयेत् ॥ ८ ॥

यष्टीमधुरसप्रस्थक्षीरद्विप्रस्थसंयुतम् ।

तैलस्य कुडवं नस्यपूरणाभ्यञ्जनैरिदम् ॥ ९ ॥

निहन्ति शूलदाहोषाः केवलं क्षौद्रमेव वा ।

स०-यष्ट्यादिभिः कल्कैर्मधुककाथप्रस्थेन क्षीरस्य द्विप्रस्थेन च संयुतं तैलकुडवं साधयेत् ।
नस्यकर्णपूरणाभ्यञ्जनैरिदं शूलादीन् हन्ति । केवलं क्षौद्रं वा ।

यष्ट्यादिभिश्च सघृतैः कर्णौ दिह्यात्समन्ततः ॥ १० ॥

स०-यष्ट्यादिभिः-पूर्वोक्तैः, ससर्पिकैः कर्णौ च परितो लिम्पेत् ।

वामयेत् पिप्पलीसिद्धसर्पिःस्निग्धं कफोद्भवे ।

धूमनावनगण्डूषस्वेदान् कुर्यात्कफापहान् ॥ ११ ॥

स०-कफोत्थे पिप्पलीपक्वघृतस्निग्धं वामयेत् । धूमादींश्च कफघ्नान् विदध्यात् ।

लशुनार्द्रकशिग्रूणां मुरुङ्गा मूलकस्य च ।

कदल्याः स्वरसः श्रेष्ठः कटुष्णः कर्णपूरणे ॥ १२ ॥

स०-लशुनादीनां पृथक् पृथक् स्वरसः कर्णपूरणे कोष्णः श्रेष्ठः ।

अर्काङ्कुरानम्लपिष्टांस्तैलाक्तांल्लवणान्वितान् ।

सन्निधाय स्नुहीकाण्डे कोरिते तच्छदावृतान् ॥ १३ ॥

स्वेदयेत्पुटपाकेन स रसः शूलजित्परम् ।

स०-अर्काङ्कुरानम्लेन-काजिकेन, पिष्टांस्तैलेन रूक्षि(षि)तान् लवणान्वितान् स्नुहीकाण्डे कोरिते सन्निधाय तस्याः-स्नुह्याः, पत्रैरावृतान् पुटपाकेन स्वेदयेत् । स रसः परं शूलजित् ।

रसेन बीजपूरस्य कपित्थस्य च पूरयेत् ॥ १४ ॥

सुक्तेन पूरयित्वा वा फेनेनान्ववचूर्णयेत् ।

स०-तथा बीजपूरस्य रसेन कपित्थरसेन च पूरयेत् । अथवा सुक्तेन पूरयित्वा समुद्रफेनचूर्णैरवचूर्णयेत् ।

अजाविमूत्रवंशत्वक्सिद्धं तैलं च पूरणम् ॥ १५ ॥

सिद्धं वा सार्षपं तैलं हिङ्गुतुम्बुरुनागरैः ।

स०-अजाविमूत्राभ्यां वंशत्वचा च सिद्धं तैलं पूरणं हितम् । सार्षपं तैलं हिङ्गुतुम्बुरुशुण्ठीभिः सिद्धं पूरणं हितम् ।

रक्तजे पित्तवत्कार्यं सिरां चाशु विमोक्षयेत् ॥ १६ ॥

स०-रक्तजे कर्णशूले पित्तवत्कार्यम् । शीघ्रं च सिरां विमोक्षयेत् ।

पक्वे पूयवहे कर्णे धूमगण्डूषनावनम् ।

युञ्ज्यान्नाडीविधानं च दुष्टव्रणहरं च यत् ॥ १७ ॥

स०-पक्वे पूयवहे कर्णे धूमादिकं योज्यम् । नाडीविधानं च योज्यम् । दुष्टव्रणघ्नं यच्च तच्च योज्यम् ।

स्नोतः प्रमुज्य दिग्धं तु द्वौ कालौ पिचुवर्तिभिः ।

पुरेण धूपयित्वा तु माक्षिकेण प्रपूरयेत् ॥ १८ ॥

सुरसादिगणकाथफाणिताक्तां च योजयेत् ।

पिचुवर्ति सुसूक्ष्मैश्च तच्चूर्णैरवचूर्णयेत् ॥ १९ ॥

स०-पिचुवर्तिभिश्च कर्णस्रोतो दिग्ध-पूयेन, द्वौ कालौ प्रमृज्य गुग्गुलुना धूपयित्वा ततो माक्षिकेण पूरयेत् । सुरसादिगणकाथकृतफाणिताक्तां पिचुवर्ति च योजयेत् । सुसूक्ष्मैस्तच्चूर्णैः-
सुरसादिरजोभिः, अवचूर्णयेत् कर्णस्रोतः ।

शूलक्लेदगुरुत्वानां विधिरेष निवर्तकः ।

स०-शूलादीनां निवर्तको विधिरेषः ।

प्रियङ्गुमधुकाम्बष्ठाधातव्युत्पलपर्णिभिः ॥ २० ॥

मज्जिष्ठालोघ्रलाक्षाभिः कपित्थस्य रसेन च ।

पचेत्तैलं तदास्त्रावं निगृह्णात्याशु पूरणात् ॥ २१ ॥

स०-प्रियङ्गादिभिः कपित्थरसेन तैलं पचेत् । तत्पूरणाद्वागोवास्त्रावं निर्हरति ।

नादबाधिर्ययोः कुर्याद् वातशूलोक्तमौषधम् ।

श्लेष्मानुबन्धे श्लेष्माणं प्राग्जयेद्वमनादिभिः ॥ २२ ॥

स०-नादे बधिरत्वे च वातशूलोक्तमौषधं कुर्यात् ।
श्लेष्मानुबन्धे प्राक् श्लेष्माणं वमनादिभिर्जयेत् ।

एरण्डशिग्रुवरुणमूलकात्पत्रजे रसे ।
चतुर्गुणे पचेत्तैलं क्षीरे चाष्टगुणोन्मिते ॥ २३ ॥
यष्ट्याह्वाक्षीरकाकोलीकल्कयुक्तं निहन्ति तत् ।
नादबाधिर्यशूलानि नावनाभ्यङ्गपूरणैः ॥ २४ ॥

स०-एरण्डादिपत्रजे रसे चतुर्गुणे क्षीरे चाष्टगुणे यष्टिकादिकल्कयुतं तैलं पचेत् । तच्च
नावनादिभिर्नादादीन् हन्ति ।

पक्वं प्रतिविषादिहृद्मिशित्वक्स्वर्जिकोषणैः ।
ससुकैः पूरणात्तैलं रुक्ऽऽस्त्रावाश्रुतिनादनुत् ॥ २५ ॥

स०-प्रतिविषादिभिः संयुक्तं तैलं पक्वं पूरणाद्भुजादिजित् ।

कर्णनादे हितं तैलं सर्षपोत्थं च पूरणे ।

स०-सर्षपोद्भवं च तैलं कर्णनादे हितम् ।

शुष्कमूलकखण्डानां क्षारो हिङ्गु महौषधम् ॥ २६ ॥
शतपुष्पावचाकुष्ठदारुशिग्रुरसाञ्जनम् ।
सौवर्चलयवक्षारस्वर्जिकौद्रिदसैन्धवम् ॥ २७ ॥
भूर्जग्रन्थिबिडं मुस्ता मधुसुक्तं चतुर्गुणम् ।
मातुलुङ्गरसस्तद्वत् कदलीस्वरसश्च तैः ॥ २८ ॥
पक्वं तैलं जयत्याशु सुकृच्छ्रानपि पूरणात् ।
कण्डूं क्लेदं च बाधिर्यपूतिकर्णत्वरुक्कृमीन् ॥ २९ ॥
क्षारतैलमिदं श्रेष्ठं मुखदन्तामयेषु च ।

स०-शुष्कमूलकखण्डानां क्षारादीनि सामान्यपरिभाषोक्तप्रमाणानि तथा तैलान्मधुयुतं सुक्तं चतुर्गुणं तथा बीजपूरसः कदलीस्वरसश्च चतुर्गुणः । तैरेतैस्तैलं पक्वं पूरणात् सुकृच्छ्रानपि कण्ड्वदीनाशु जयेत् । इदं क्षारतैलं मुखदन्तरोगेषु च श्रेष्ठम् ।

अथ सुप्ताविव स्यातां कर्णौ रक्तं हरेत्ततः ॥ ३० ॥

स०-यदि कर्णौ सुप्ताविव स्यातां तदाऽस्त्रं हरेत् ।

सशोफक्लेदयोर्मन्दश्रुतेर्वमनमाचरेत् ।

स०-कर्णयोः सशोफक्लेदयोर्मन्दश्रुतेरातुरस्य वमनं प्रयुज्यात् ।

बाधिर्यं वर्जयेद्बालवृद्धयोश्चिरजं च यत् ॥ ३१ ॥

स०-बाधिर्यं बालवृद्धयोश्चिरजातं च यत्तद्वर्जयेत् ।

प्रतीनाहे परिक्लेद्य स्नेहस्वेदैर्विशोधयेत् ।

कर्णशोधनकेनानु कर्ण तैलस्य पूरयेत् ॥ ३२ ॥

ससुक्तसैन्यवमधोर्मातुलुङ्गरसस्य वा ।

शोधनाद्वक्षतोत्पत्तौ घृतमण्डस्य पूरणम् ॥ ३३ ॥

स०-प्रतीनाहे स्नेहस्वेदैः परिक्लेद्य कर्णं कर्णशोधनकेन विशोधयेत् । पश्चात्तैलस्य सुक्तादिना युक्तस्य कर्णौ(र्ण) पूरयेत् । तैलस्येति सम्बन्धमात्रे षष्ठी । मातुलुङ्गरसस्य वा सुक्तादियुक्तस्य पूरयेत् । शोधनेन रूक्षतोत्पत्तौ सत्यां घृतमण्डस्य पूरणं हितम् ।

क्रमोऽयं मलपूर्णेऽपि कर्णे

स०-कर्णे मलेन पूर्णेऽप्ययं-प्रतीनाहोक्तः, क्रमः कार्यः ।

कण्ठां कफापहम् ।

नस्यादि, तद्वच्छोफेऽपि कटूष्णैश्चात्र लेपनम् ॥ ३४ ॥

स०-कण्ठां तथा कफघ्नं नस्यादि ।

शोफेऽपि तथैवायं क्रमः । कटूष्णैश्च लेपनं हितम् ।

कर्णस्त्रावोदितं कुर्यात्पूतिकृमिणकर्णयोः ।

पूरणं कटुतैलेन विशेषात् कृमिकर्णके ॥ ३५ ॥

स०-पूतिकर्णे कृमि[ण]कर्णे च कर्णस्त्रावोक्तं चिकित्सितं कुर्यात् । कृमिणकर्णके विशेषात्कटुतैलेन पूरणं हितम् ।

वमिपूर्वा हिता कर्णविद्रधौ विद्रधिक्रिया ।

स०-कर्णविद्रधौ वमनपूर्वा विद्रधिक्रिया शस्ता ।

पित्तोत्थकर्णशूलोक्तं कर्तव्यं क्षतविद्रधौ ॥ ३६ ॥

स०-क्षतविद्रधौ पित्तोत्थकर्णशूलोक्तं सर्वं कर्तव्यम् ।

अर्शोर्बुदेषु नासावद्

स०-अर्शोर्बुदेषु नासावत् चिकित्सा ।

आमा कर्णविदारिका ।

कर्णविद्रधिवत्साध्या यथादोषोदयेन च ॥ ३७ ॥

स०-कर्णविदारिकाऽपक्वा कर्णविद्रधिवत् चिकित्स्या, यथादोषोदयेन च ।

पालीशोषेऽनिलश्रोत्रशूलवन्नस्यलेपनम् ।

स्वेदं च कुर्यात् स्विन्नां च पालीमुद्वर्तयेत्तिलैः ॥ ३८ ॥

प्रियालबीजयष्ट्याह्वयगन्धायवान्वितैः ।

स०-पालीशोषे वातश्रोत्रशूल इव नस्यादि स्वेदं च कुर्यात् । पालीं च स्विन्नां तिलैः प्रियालबीजादियुक्तैरुद्वर्तयेत् ।

ततः पुष्टिकरैः स्नेहैरभ्यङ्गं नित्यमाचरेत् ॥ ३९ ॥

स०-ततः स्नेहैः पुष्टिकृद्भिर्नित्यं साऽभ्यक्तव्या ।

शतावरीवाजिगन्धापयस्यैरण्डजीवकैः ।

तैलं विपकं सक्षीरं पालीनां पुष्टिकृत्परम् ॥ ४० ॥

स०-शतावर्यादिभिस्तैलं सक्षीरं पक्वं पालीनां परं पुष्टिकृत् ।

कल्केन जीवनीयेन तैलं पयसि पाचितम् ।

आनूपमांसकाथे च पालीपोषणवर्धनम् ॥ ४१ ॥

स०-जीवन्त्यादिगणजेन कल्केन क्षीरे आनूपमांसकाथे च तैलं पाचितं पालिपोषणं पालीवृद्धिकृच्च ।

पालीं छित्त्वाऽतिसङ्कीर्णां शेषां सन्धाय पोषयेत् ।

स०-पालीमतिसङ्कीर्णां छित्त्वा शेषां सन्धाय वर्धयेत् ।

याप्यैवं तन्त्रिकाख्याऽपि

स०-याप्यैवं तन्त्रिकासंज्ञा ।

परिपोटेऽप्ययं विधिः ॥ ४२ ॥

स०-परिपोटेऽप्येष एव विधिर्याप्यारव्यः ।

उत्पाते शीतलैर्लेपो जलौकोहृतशोणिते ।

स०-उत्पाते जलौकोभिरपनीतरक्ते शीतलैर्लेपः ।

जम्ब्वाम्रपल्लवबलायष्टीरोध्रतिलोत्पलैः ॥ ४३ ॥

सधान्याम्लैः समञ्जिष्ठैः सकदम्बैः ससारिवैः ।

सिद्धमभ्यञ्जने तैलं विसर्पोक्तघृतानि च ॥ ४४ ॥

स०-जम्ब्वादिभिः सिद्धं तैलमभ्यङ्गे हितम् । विसर्पोक्तघृतानि च हितानि ।

उन्मन्थेऽभ्यञ्जनं तैलं गोधाकर्कवसान्वितम् ।

तालपत्न्यश्वगन्धार्कबाकुचीफलसैन्धवैः ॥ ४५ ॥

सुरसालाङ्गलीभ्यां च सिद्धं, तीक्ष्णं च नावनम् ।

स०-उन्मन्थे तैलं गोधाकर्कटवसायुक्तं तालपर्ण्यादिभिः सिद्धमभ्यञ्जनं हितम् । तथा सुरसालाङ्गलीभ्यां च तैलं सिद्धं तीक्ष्णं नावनं हितम् ।

दुर्विद्धेऽश्मन्तजम्ब्वाम्रपत्रकाथेन सेचिताम् ॥ ४६ ॥

तैलेन पालीं स्वभ्यक्तां सुश्लक्ष्णैरवचूर्णयेत् ।

चूर्णैर्मधुकमञ्जिष्ठाप्रपुण्ड्राह्वनिशोद्धवैः ॥ ४७ ॥

लाक्षाविडङ्गसिद्धं च तैलमभ्यञ्जने हितम् ।

स०-दुर्विद्धेऽश्मन्तकादिक्वाथेन सेचितां पालीं तैलेन स्वभ्यक्तां मधुकादिभिः
सूक्ष्मरजीकृतैरवचूर्णयेत् । लाक्षाविडङ्गसिद्धं तैलमभ्यञ्जने हितम् ।

स्विन्नां गोमयजैः पिण्डैर्बहुशः परिलेहिकाम् ॥ ४८ ॥

विडङ्गसारैरालिम्पेदुरभ्रीमूत्रकल्कितैः ।

कौटजेद्भुदकारञ्जबीजशम्याकवल्कलैः ॥ ४९ ॥

अथवाऽभ्यञ्जनं तैर्वा कटुतैलं विपाचयेत् ।

सनिम्बपत्रमरिचमदनैर्लेहिकाव्रणे ॥ ५० ॥

स०-परिलेहिकां गोमयजैः पिण्डैर्बहुशः स्विन्नां विडङ्गसारैरुरभ्रीमूत्रकल्कितैरालिम्पेत् ।
कौटजादिबीजादिभिर्वाऽविमूत्रेण कल्कितैरालिम्पेत् । अथवा तैरेव-कौटजादिभिः, कटुतैलं
निम्बादिभिः सह विपाचयेत् लेहिकाव्रणे ।

छिन्नं तु कर्णं शुद्धस्य बन्धमालोच्य यौगिकम् ।

शुद्धास्त्रं लागयेल्लग्न्ये सद्यश्छिन्ने विशोधनम् ॥ ५१ ॥

स०-कर्णं तु छिन्नं शुद्धरक्तं शुद्धस्य यौगिकं बन्धमालोच्य लागयेत् । लग्न्ये कर्णे
सद्यश्छिन्ने विशोधनं-विरेकादि ।

अथ कर्णरोगविधानमाह-

अथ ग्रथित्वा केशान्तं कृत्वा छेदनलेखनम् ।
निवेश्य सन्धिं सुषमं न निम्नं न समुन्नतम् ॥ ५२ ॥
अभ्यज्य मधुसर्पिभ्यां पिचुप्लोतावगुण्ठितम् ।
सूत्रेणागाढशिथिलं बद्धा चूर्णैरवाकिरेत् ॥ ५३ ॥
शोणितस्थापनैर्ब्रण्यमाचारं चादिशेत्ततः ।
सप्ताहादामतैलाक्तं शनैरपनयेत् पिचुम् ॥ ५४ ॥

स०-केशान्तं ग्रथित्वा छेदनं लेखनं च कृत्वा सन्धिं सुषमं निवेश्य न निम्नं न चोन्नतम्, सुषममिति "सुषामादिषु च" इति षत्वम्, अभ्यज्य मधुसर्पिभ्यां पिचुप्लोतावगुण्ठितं सूत्रेण न गाढं न च शिथिलं बद्ध्वा शोणितस्थापनैः-मधुकगैरिकादिभिः, अवचूर्णयेत् । ततो ब्रणहितमाचारमाचरेत् । सप्ताहादूर्ध्वमामतैलेनाक्तं शनैः पिचुमपनयेत् । सुश्रुते(?) (सङ्ग्रहे) तूक्तम् (सं. उ. अ. २२)-"न कर्णे शोफरागादियुक्ते सन्धानमिष्यते । न घस्मरस्य नात्युष्णे नाविशुद्धतनोरपि ॥" इति ।

सुरूढं जातरोमाणं श्लिष्टसन्धिं समं स्थिरम् ।
सुवर्ष्माणमरोगं च शनैः कर्णं विवर्धयेत् ॥ ५५ ॥

स०-सुरूढादिगुणं च कर्णं शनैर्विवर्धयेत् ।

वर्ष्मरूपमुच्यते(?) -

जलशूकः स्वयङ्गुता रजन्यौ बृहतीफलम् ।
अश्वगन्धाबलाहस्तिपिप्पलीगौरसर्षपाः ॥ ५६ ॥
मूलं कोशातकाश्वघ्नरूपिकासप्तपर्णजम् ।
छुच्छुन्दरी कालमृता गृहं मधुकरीकृतम् ॥ ५७ ॥
जतूका जलजन्मा च तथा शबरकन्दकम् ।
एभिः कल्कैः खरं पक्वं सतैलं माहिषं घृतम् ॥ ५८ ॥
हस्त्यश्वमूत्रेण परमभ्यङ्गात्कर्णवर्धनम् ।

स०-जलशूकादिभिर्गजाश्वयोर्मूत्रैः पिष्टैः सतैलं माहिषं घृतं खरपाकं पक्वमभ्यङ्गात्
कर्णवर्धनम् । जलशूकः-शेवालम् । रूपिका-अर्कः । छुच्छुन्दरी-मूषिकाभेदः । सा च कालेन
मृता, न तु व्यापादिता । जतूका-चर्मचटिका । जलजन्मा-जलौका । शबरकन्दको-लशुनः ।

अथ कुर्याद्व्ययस्थस्य छिन्नां शुद्धस्य नासिकाम् ॥ ५९ ॥
छिन्द्यान्नासासमं पत्रं तत्तुल्यं च कपोलतः ।
त्वङ्मांसं नासिकासन्ने रक्षंस्तत्तनुतां नयेत् ॥ ६० ॥
सीव्येद् गण्डं ततः सूच्या सेविन्या पिचुयुक्तया ।
नासाच्छेदेऽथ लिखिते परीवर्त्योपरि त्वचम् ॥ ६१ ॥
कपोलवध्रं सन्दध्यात्सीव्येन्नासां च यत्नतः ।
नाडीभ्यामुत्क्षिपेदन्तः सुखोच्छ्वासप्रवृत्तये ॥ ६२ ॥
आमतैलेन सित्त्वाऽनु पतङ्गमधुकाञ्जनैः ।

शोणितस्थापनैश्चान्यैः सुश्लक्ष्णैरवचूर्णयेत् ॥ ६३ ॥

ततो मधुघृताभ्यक्तं बध्वाऽऽचारिकमादिशेत् ।

ज्ञात्वाऽवस्थान्तरं कुर्यात् सद्योव्रणविधिं ततः ॥ ६४ ॥

छिन्द्याद्भेदेऽधिकं मांसं नासोपान्ताच्च चर्म तत् ।

सीव्येत्ततश्च सुश्लक्ष्णं हीनं संवर्धयेत्पुनः ॥ ६५ ॥

स०-अथेति मङ्गले । कृतमङ्गलस्य वयस्थस्य-तरुणस्य, शुद्धस्य नासिकां छिन्नां कुर्यात् । कथम् ? इत्याह-नासातुल्यं पत्रं छिन्द्यात् । तेन-पत्रेण, तुल्यं कपोलाच्छिन्द्यात् । नासिकातुल्ये देशे त्वचं मांसं च रक्षन् तत्-पत्रं, तनुतां नयेत् । अनन्तरं सूच्या सेविन्या पिचुयुक्तया गण्डं सीव्येत् । अथ नासाछेदे लिखिते तत्त्वचमुपरिवर्त्य कपोलवध्रं सन्दध्यात् । नासां च यत्नेन सीव्येत् । अन्तः-मध्ये, नासिकां नाडीभ्यामुत्क्षिपेत् सुखोच्छ्वासप्रवर्तनाय । तत आमृतैलेन सित्त्वा पत्तङ्गमधुका-ञ्जनैरवचूर्णयेत् । अन्यैरपि-सिराव्यधविध्युक्तैः शोणितस्थापनैः (ह. सू. अ. २७।४८), सुश्लक्ष्णैश्चूर्णैरवचूर्णयेत् । अनन्तरं माक्षिकघृताभ्यामभ्यक्तं बध्वा, आचारिकं-स्नेहविध्युक्तं, आदिशेत् । अवस्थान्तरं च ज्ञात्वा सद्योव्रणप्रतिषेधविधिं कुर्यात् । ततो रूढे सत्यधिकं मांसं तच्च नासासमीपादधिकं चर्म छिन्द्यात् । अनन्तरं सीव्येत् । ततः सुश्लक्ष्णं च कृत्वा पुनः सीव्येत् । हीनं च वर्धयेत् ।

निवेशिते यथान्यासं सद्यश्छिन्नेऽप्ययं विधिः ।

स०-सद्यश्छिन्नेऽपि घ्राणे यथान्यासं निवेशिते सत्ययमेव विधिः ।

नाडीयोगाद्विनौष्ठस्य नासासन्धानवद्विधिः ॥ ६६ ॥

इति श्रीवैद्यपतिसिंहगुप्तसूनुश्रीमद्वाग्भटविरचितायामष्टाङ्गहृदयसंहितायां षष्ठे उत्तरस्थाने
कर्णरोगप्रतिषेधो नामाष्टादशोऽध्यायः ॥ १८ ॥

स०-नाडीयोगमन्तरेणौष्ठस्यापि छिन्नस्य नासासन्धानतुल्यो विधिरिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्गसुन्दराख्यायां
षष्ठे उत्तरस्थाने कर्णरोगप्रतिषेधो नामाष्टादशोऽध्यायः समाप्तः ॥ १८ ॥

एकोनविंशोऽध्यायः ।

अथ क्रमप्राप्तं नासारोगविज्ञानं विभणिषुराह-

अथातो नासारोगविज्ञानीयं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

अवश्यायानिलरजोभाष्यातिस्वप्नजागरैः ।

नीचात्युच्चोपधानेन पीतेनान्येन वारिणा ॥ १ ॥

अत्यम्बुपानरमणच्छर्दिबाष्पग्रहादिभिः ।

क्रुद्धा वातोल्बणा दोषा नासायां स्त्यानतां गताः ॥ २ ॥

जनयन्ति प्रतिश्यायं वर्धमानं क्षयप्रदम् ।

स०-अवश्यायादिभिर्वातोल्बणा दोषाः क्रुद्धा नासायां स्त्यानतां-घनत्वं प्राप्ताः,
प्रतिश्यायं जनयन्ति । किम्भूतम् ? विवर्धमानं क्षयप्रदम् ।

तत्र वातात्यतिश्याये मुखशोषो भृशं क्षवः ॥ ३ ॥

घ्राणोपरोधनिस्तोददन्तशङ्खशिरोव्यथाः ।

कीटिका इव सर्पन्तीर्मन्यते परितो भ्रुवौ ॥ ४ ॥

स्वरसादश्चिरात्पाकः शिशिराच्छकफस्रुतिः ।

स०-[तत्र-] तेषु रोगेषु वातपित्तकफाद्युत्थेषु मध्ये, वातात् प्रतिश्याये सति मुखशोषादयः स्युः । भ्रुवौ परितः कीटिकाः सर्पन्तीरिव मन्यते । भ्रुवौ परित इति "अभितः परितः" इति द्वितीया । स्वरसादादयश्च स्युः ।

पित्तातृष्णाज्वरघ्राणपिटिकासम्भवभ्रमाः ॥ ५ ॥

नासाग्रपाको रूक्षोष्णताम्रपीतकफस्रुतिः ।

स०-पित्तात् प्रतिश्याये सति तृष्णादयो भवन्ति । घ्राणमध्ये पिटिका घ्राणपिटिकाः, तासां सम्भवः । नासाया अग्रे पाको नासाग्रपाकः ।

कफात्कासोऽरुचिः श्वासो वमथुर्गात्रगौरवम् ॥ ६ ॥

माधुर्यं वदने कण्डूः स्निग्धशुक्लकफस्रुतिः ।

स०-कफात् प्रतिश्याये सति कासादयः स्युः ।

सर्वजो लक्षणैः सर्वैरकस्माद्विद्विशान्तिमान् ॥ ७ ॥

स०-त्रिदोषजः प्रतिश्यायः सर्वदोषलक्षणैर्युतः । अकस्मात्-निमित्तं विना,
वृद्धिमांशछान्तिमांश्च ।

दुष्टं नासासिराः प्राप्य प्रतिश्यायं करोत्यसृक् ।

उरसः सुप्तता ताम्रनेत्रत्वं श्वासपूतिता ॥ ८ ॥

कण्डूः श्रोत्राक्षिनासासु पित्तोक्तं चात्र लक्षणम् ।

स०-रक्तं दुष्टं नासासिराः प्राप्तं प्रतिश्यायं करोति । तस्मिन्नुरसः सुप्तत्व
ताम्रनयनत्वादिकं पित्ताभिहितं च लक्षणं स्यात् ।

अथ दुष्टप्रतिश्यायलक्षणमाह-

सर्व एव प्रतिश्याया दुष्टतां यान्त्युपेक्षिताः ॥ ९ ॥

यथोक्तोपद्रवाधिकात्स सर्वेन्द्रियतापनः ।

साग्निसादज्वरश्वासकासोरःपार्श्ववेदनः ॥ १० ॥

कुप्यत्यकस्माद्बहुशो मुखदौर्गन्ध्यशोफकृत् ।

नासिकाह्लेदसंशोषशुद्धिरोधकरो मुहुः ॥ ११ ॥

पूयोपमासितारक्तग्रथितश्लेष्मसंस्त्रुतिः ।

मूर्च्छन्ति चात्र कृमयो दीर्घस्निग्धसिताणवः ॥ १२ ॥

स०-सर्व एव प्रतिश्याया उपेक्षिता दुष्टत्वं यान्ति । स तु-दुष्टपीनसो, यथोक्तोपद्रवाणां-मुखशोषादीनां, आधिकाद्धेतोः सर्वेन्द्रियतापनो-नासाचक्षुरादीनां खेदकः, अग्निसादादियुतश्च स्यात् । तथा सहस्रैव पुनः पुनः कुप्यति । मुखदौर्गन्ध्यादिकरः, तथा नासिकाक्लेदादिकरो मुहुः पूयसदृशकृष्णरक्तपिण्डितश्लेष्मस्रुतिः । अत्र च कृमयो मूर्च्छन्ति दीर्घाः स्निग्धाः श्वेताः सुसूक्ष्माश्च ।

पक्कलिङ्गानि तेष्वङ्गलाघवं क्षवथोः शमः ।

श्लेष्मा सचिक्रणः पीतोऽज्ञानं च रसगन्धयोः ॥ १३ ॥

स०-तेषु-प्रतिश्यायेषु, पक्कलक्षणानि । तद्यथा,-अङ्गस्य-शरीरस्य लाघवं स्यात्, क्षुतेश्च शमः, कफः सचिक्रणः पीतो, रसगन्धयोश्चाज्ञानमिति ।

भृशक्षवाख्यं लक्षयितुमाह-

तीक्ष्णाघ्राणोपयोगार्करश्मिसूत्रतृणादिभिः ।

वातकोपिभिरन्यैर्वा नासिकातरुणास्थनि ॥ १४ ॥

विघट्टितेऽनिलः क्रुद्धो रुद्धः शृङ्गाटकं व्रजेत् ।

निवृत्तः कुरुतेऽत्यर्थं क्षवथुं स भृशक्षवः ॥ १५ ॥

स०-तीक्ष्णस्य-मरीचादेः, घ्राणात्-सिंहनात्, तथा रविरश्म्यादिभिर्वातकोपिभिरन्यैर्वा नासातरुणास्थनि विघट्टिते सति वायुः क्रुद्धो रुद्धः शृङ्गाटकं गच्छेत् । स निवृत्तः सन् अत्यन्तं छिक्कां कुरुते । स भृशक्षव उच्यते ।

शोषयन्नासिकास्रोतः कफं च कुरुतेऽनिलः ।

शूकपूर्णाभनासात्वं कृच्छ्रादुच्छ्वसनं ततः ॥ १६ ॥

स्मृतोऽसौ नासिकाशोषो

स०-शोषयन्नासिकास्रोतः कफं च वायुः शूकपूर्णाभनासात्वं कुरुते । ततः कृच्छ्रादुच्छ्वसनं स्यात् । असौ नासिकाशोषः स्मृतः ।

नासानाहे तु जायते ।

नद्धत्वमिव नासायाः श्लेष्मरुद्धेन वायुना ॥ १७ ॥

निःश्वासोच्छ्वाससंरोधात् स्रोतसी संवृते इव ।

स०-नासानाहाख्ये रोगे जाते सति घ्राणस्य नद्धत्वं-आपूरमिव, जायते । श्लेष्मणा रुद्धेन वातेन निःश्वासोच्छ्वाससंरोधात् स्रोतसी संवृते इव स्याताम् ।

पचेन्नासापुटे पित्तं त्वद्भासं दाहशूलवत् ॥ १८ ॥

स घ्राणपाकः

स०-पित्तं कर्तुं नासापुटे त्वद्भासं सदाहशूलं पचेत् स घ्राणपाकाख्यः ।

स्त्रावस्तु तत्संज्ञः श्लेष्मसम्भवः ।

अच्छो जलोपमोऽजस्रं विशेषान्निशि जायते ॥ १९ ॥

स०-स्त्रावस्तु तत्संज्ञो-घ्राणस्त्रावाख्यः । स च कफादेव केवलाद्भवति । अच्छो जलसदृशो नित्यं स्त्रावो जायते, विशेषेण रात्रौ ।

कफः प्रवृद्धो नासायां रुद्धा स्रोतांस्यपीनसम् ।

कुर्यात्सघुर्घुरश्वासं पीनसाधिकवेदनम् ॥ २० ॥

अवेरिव स्रवत्यस्य प्रक्लिन्ना तेन नासिका ।

अजस्रं पिच्छिलं पीतं पक्वं सिद्धाणकं घनम् ॥ २१ ॥

स० -कफो नासायां प्रवृद्धो रुद्धा स्रोतांस्यपीनसं घुर्घुरश्वासयुतं पीनसाधिकरुजं कुर्यात् । तेन-अपीनसेन, अस्य रोगिणो मेषस्येवानवरतं प्रक्लिन्ना नासिका पिच्छिलादियुक्तं कफं सिद्धाणकं स्रवति ।

रक्तेन नासा दग्धेव बाह्यान्तः स्पर्शनासहा ।

भवेद्धूमोपमोच्छ्वासा सा दीप्तिर्दहतीव च ॥ २२ ॥

स०-रक्तेन नासा दग्धेव बाह्यतोऽन्तरतश्च स्पर्शनं न सहते । तथा धूमोपमोच्छ्वासा दहतीव च । सा दीप्तिसंज्ञा रोगजातिः ।

तालुमूले मलैर्दुष्टैर्मारुतो मुखनासिकात् ।

श्लेष्मा च पूतिर्निर्गच्छेत् पूतिनासं वदन्ति तम् ॥ २३ ॥

स०-तालुमूले दोषैर्दुष्टैर्मुखनासिकाद् वायुः कफश्च पूतिर्निर्गच्छेत्, तं पूतिनासं वदन्ति ।

निचयादभिघाताद्वा पूयासृङ्गासिका स्रवेत् ।

तत्पूयरक्तमाख्यातं शिरोदाहरुजाकरम् ॥ २४ ॥

स०-सन्निपातादभिघाताद्वा नासा पूयासृक् स्रवेत् । तत्पूयरक्तसंज्ञं शिरोदाहरुजाकरमाख्यातम् ।

पित्तश्लेष्मावरुद्धोऽन्तर्नासायां शोषयेन्मरुत् ।

कफं स शुष्कः पुटतां प्राप्नोति पुटकं तु तत् ॥ २५ ॥

स०-पित्तश्लेष्मावरुद्धो वायुरन्तर्नासायां शोषयेत्कफम् । स च-कफः, शुष्क[ः] पुटतां प्राप्नोति ।
पुटकं तदुच्यते ।

अर्शोर्बुदानि विभजेद्दोषलिङ्गैर्यथायथम् ।

स०-अर्शस्यर्बुदानि च दोषलिङ्गैर्यथास्वं जानीयत् ।

सर्वेषु कृच्छ्रोच्छ्वसनं पीनसः प्रततं क्षुतिः ॥ २६ ॥

सानुनासिकवादित्वं पूतिनासः शिरोव्यथा ।

स०-सर्वेषु-अर्शःस्वर्बुदेषु च, कृच्छ्रादुच्छ्वसनम् । तथा पीनसोऽनवरतं क्षवः, तथा सानुनासिकभाषितं, तथा पूतिनासः शिरोव्यथेति स्युः ।

अष्टादशानामित्येषां यापयेद्दुष्टपीनसम् ॥ २७ ॥

इति श्रीवैद्यपतिसिंहगुप्तसूनुश्रीमद्वाग्भटविरचितायामष्टाङ्गहृदयसंहितायां षष्ठे उत्तरस्थाने नासारोगविज्ञानीयो नामैकोनविंशोऽध्यायः ॥ १९ ॥

स०-एषामष्टादशानां पीनसादीनां मध्ये दुष्टपीनसं यापयेदिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्गसुन्दराख्यायां षष्ठे उत्तरस्थाने नासारोगविज्ञानीयो नामैकोनविंशोऽध्यायः समाप्तः ॥ १९ ॥

विंशोऽध्यायः ।

अधुना नासाचिकित्साभणनावसर इत्याह-

अथातो नासारोगप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

सर्वेषु पीनसेष्वादौ निवातागारगो भजेत् ।

स्नेहनस्वेदवमनधूमगण्डूषधारणम् ॥ १ ॥

वासो गुरूष्णं शिरसः सुघ्नं परिवेष्टनम् ।

लघ्वल्लवणं स्निग्धमुष्णं भोजनमद्रवम् ॥ २ ॥

धन्वमांसगुडक्षीरचणकत्रिकटूत्कटम् ।

यवगोधूमभूयिष्ठं दधिदाडिमसारिकम् ॥ ३ ॥

बालमूलकजो यूषः कुलत्थोत्थश्च पूजितः ।

कवोष्णं दशमूलाम्बु जीर्णा वा वारुणी पिबेत् ॥ ४ ॥

स०-पीनसेष्वखिलेष्वपि निवातवेश्मस्थितः सन् स्नेहनस्वेदनवमनधूमान् गण्डूषधारणं च सेवेत् । तथा वस्त्रं गुरूष्णस्वभावं कौशेयाविकादिभिर्मूर्ध्नः परिवेष्टनं सुघ्नं भजेत् । तथा भोजनं लघ्वादिगुणं भजेत् । दाडिमं श्रेष्ठं-दाडिमसारम् । दधिदाडिमसाधितमिति केचित् पठन्ति । बालमूलकोत्थो यूषः कुलत्थजश्च यूषः पूजितः । दशमूलाम्बु कोष्णं प्रसन्नां वा जीर्णा-पुराणां, पिबेत् ।

जिघ्रेच्चोरकतर्कारीवचाजाज्युपकुञ्चिकाः ।

स०-चोरकादीन् जिघ्रेत् ।

व्योषतालीसचविकातिन्तिडीकाल्लवेतसम् ॥ ५ ॥

साग्न्यजाजि द्विपलिकं त्वगेलापत्रपादिकम् ।

जीर्णाद्दुडात्तुलार्धेन पक्वेन वटकीकृतम् ॥ ६ ॥

पीनसश्वासकासघ्नं रुचिस्वरकरं परम् ।

स०-व्योषादिकं पृथक् द्विपलदध्ने, त्वगादिकं द्विकार्षिकं, पुराणगुडेन पञ्चाशत्पलप्रमाणेन पक्वेन वटकीकृतमेतत् पीनसादिहृत् परं रुच्यादिकृत् ।

शताह्वात्वग्बला मूलं स्योनाकैरण्डबिल्वजम् ॥ ७ ॥

सारग्वधं पिबेद्धूमं वसाज्यमदनान्वितम् ।

अथवा सघृतान् सक्तून् कृत्वा मल्लकसम्पुटे ॥ ८ ॥

स०-शताह्वादिकं वसादियुतं धूमं पिबेत् । मल्लकसम्पुटे वा सक्तून् ससर्पिष्कान् कृत्वा धूमं पिबेत् ।

त्यजेत्स्नानं शुचं क्रोधं भृशं शय्यां हिमं जलम् ।

स०-स्नानादीनि त्यजेत् ।

इति सामान्येन चिकित्सामभिधाय विशेषेणाह-

पिबेद्वातप्रतिश्याये सर्पिर्वातघ्नसाधितम् ॥ ९ ॥

पटुपञ्चकसिद्धं वा विदार्यादिगणेन वा ।

स्वेदनस्यादिकां कुर्यात् चिकित्सामर्दितोदिताम् ॥ १० ॥

स०-वातप्रतिश्याये वातघ्नैः-रास्नादिभिः, साधितं घृतं पिबेत् । सैन्धवादिभिः पञ्चभिर्लवणैर्वा सिद्धं, 'विदारिपञ्चाङ्गुल' (ह. सू. अ. १५।९) इत्यादिना वा सिद्धं घृतं पिबेत् । तथा, अर्दितोक्तां चिकित्सां स्वेदादिकां कुर्यात् ।

पित्तरक्तोत्थयोः पेयं सर्पिर्मधुरकैः शृतम् ।

परिषेकान् प्रदेहांश्च शीतैः कुर्वीत शीतलान् ॥ ११ ॥

धवत्वक्त्रिफलाश्यामाश्रीपर्णीयष्टितित्वकैः ।

क्षीरे दशगुणे तैलं नावनं सनिशैः पचेत् ॥ १२ ॥

स०-पित्तोत्थे रक्तजे च प्रतिश्याये मधुरद्रव्यैः शृतं सर्पिः पातव्यम् । परिषेकादीन् शीतवीर्यैः शीतलान् कुर्यात् ।

धवत्वगादिभिस्तैलं क्षीरे दशगुणे हरिद्रान्वितैर्नावनं पचेत् ।

कफजे लङ्घनं लेपः शिरसो गौरसर्षपैः ।

सक्षारं वा घृतं पीत्वा वमेत्, पिष्टैस्तु नावनम् ॥ १३ ॥

बस्ताम्बुना पटुव्योषवेल्लवत्सकजीरकैः ।

स०-कफजे लङ्घनं हितम् । तथा शिरसो गौरसर्षपैर्लेपः ।

घृतं सयवक्षारं पीत्वा वमेत् ।

छागमूत्रेण च पिष्टैः सैन्धवादिभिर्नस्यं हितम् ।

कटुतीक्ष्णैर्घृतैर्नस्यैः कवलैः सर्वजं जयेत् ॥ १४ ॥

स० -घृतैः कटुतीक्ष्णैर्नस्यैः कवलैश्च सान्निपातिकं प्रतिश्यायं जयेत् ।

यक्ष्मकृमिक्रमं कुर्वन् यापयेद्दुष्टपीनसम् ।

व्योषोरुबूककृमिजिह्वारुमाद्रीगदेद्भुदम् ॥ १५ ॥

वार्ताकबीजं त्रिवृता सिद्धार्थः पूतिमत्स्यकः ।

अग्निमन्थस्य पुष्पाणि पीलुशिग्रुफलानि च ॥ १६ ॥

अश्वविड्‌रसमूत्राभ्यां हस्तिमूत्रेण चैकतः ।

क्षौमगर्भा कृतां वर्ति धूमं घ्राणास्यतः पिबेत् ॥ १७ ॥

स०-दुष्टपीनसं यापयेत्, यक्ष्महरं कृमिहरं च चिकित्सितं कुर्वन् ।

व्योषादिशिशुफलान्तानि तुरगविडूरसमूत्राभ्यां हस्तिमूत्रेण चैकतः पिष्टानि क्षौमगर्भा कृतां वर्ति नासया मुग्धेन च पिबेत् ।

क्षवथौ पुटकारव्ये च तीक्ष्णैः प्रधमनं हितम् ।

शुण्ठीकुष्ठकणावेल्लद्राक्षाकल्ककषायवत् ॥ १८ ॥

साधितं तैलमाज्यं वा नस्यं क्षवपुटप्रणुत् ।

स०-क्षवथौ पुटकारव्ये च रोगे तीक्ष्णैः प्रधमनं हितम् ।

शुण्ठ्यादिकल्ककाथवत् तैलं घृतं वा साधितं नस्यं क्षवं पुटं च हन्ति ।

नासाशोषे बलातैलं पानादौ भोजनं रसैः ॥ १९ ॥

स्निग्धो धूमस्तथा स्वेदो

स०-नासाशोषे बलातैलं पाननस्यादौ हितम् । भोजनं मांसरसैर्हितम् । तथा स्निग्धो धूमः स्वेदश्च हितः ।

नासानाहेऽप्ययं विधिः ।

स०-नासानाहेऽप्येष एव विधिः-चिकित्सेत्यर्थः ।

पाके दीप्तौ च पित्तघ्नं तीक्ष्णं नस्यादि संस्तुतौ ॥ २० ॥

स०-नासापाके दीप्तौ च पित्तघ्नं चिकित्सितम् । संस्तुतौ-स्त्रावे, तीक्ष्णं नस्यादि हितम् ।

कफपीनसवत्पूतिनासापीनसयोः क्रिया ।

लाक्षाकरञ्जमरिचवेल्लहिङ्गकणागुडैः ॥ २१ ॥

अविमूत्रद्रुतैर्नस्यं कारयेद्वमने कृते ।

शिग्रुसिंहीनिकुम्भानां बीजैः सव्योषसैन्धवैः ॥ २२ ॥

सवेल्लसुरसैस्तैलं नावनं परमं हितम् ।

स०-पूतिनासापीनसयोः कफपीनसवदुपक्रमः ।

लाक्षादिभिरुरभ्रमूत्रद्रुतैः कृते वमने नस्यं कारयेत् ।

शिग्वादीनां बीजैर्व्योषादियुतैस्तैलं पक्वं पूतिनासापीनसयोर्नस्यं हितम् ।

पूयरक्ते नवे कुर्याद् रक्तपीनसवत् क्रमम् ॥ २३ ॥

अतिप्रवृद्धे नाडीवत्

स०-पूयरक्ते नवोत्थे रक्तपीनस इव चिकित्सितं कुर्यात् ।

अतिप्रवृद्धे चास्मिन्नाडीव्रणवदुपक्रमः ।

दग्धेष्वर्शोर्बुदेषु च ।

निकुम्भकुम्भसिन्धूत्थमनोह्वालकणाग्निकैः ॥ २४ ॥

कल्कितैर्घृतमध्वक्तां घ्राणे वर्ति प्रवेशयेत् ।

शिग्वादि नावनं चात्र पूतिनासोदितं भजेत् ॥ २५ ॥

इति श्रीवैद्यपतिसिंहगुप्तसूनुश्रीमद्वाग्भटविरचितायामष्टाङ्गहृदयसंहितायां षष्ठे उत्तरस्थाने
नासारोगप्रतिषेधो नाम विंशोऽध्यायः ॥ २० ॥

स०-अर्शोर्बुदेषु च दग्धेषु निकुम्भादिभिः कल्कितैर्घृतमध्वक्तां घ्राणे वर्ति प्रवेशयेत् ।
शिग्वादिकं च नस्यं पूतिनासोक्तं भजेदिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटीकायां सर्वाङ्गसुन्दराख्यायां
षष्ठे उत्तरस्थाने नासारोगप्रतिषेधो नाम विंशोऽध्यायः समाप्तः ॥ २० ॥

एकविंशोऽध्यायः ।

क्रमप्राप्तं मुखरोगविज्ञानमभिधित्सुराह-

अथतो मुखरोगविज्ञानीयं व्याख्यास्यामः ।

इति ह स्माहुरात्रेयादयो महर्षयः ॥

(गद्यसूत्रे ॥ २ ॥)

मात्स्यमाहिषवाराहपिशितामकमूलकम् ।

माषसूपदधिक्षीरसुक्तेक्षुरसफाणितम् ॥ १ ॥

अवाक्शय्यां च भजतो द्विषतो दन्तधावनम् ।

धूमच्छर्दनगण्डूषानुचितं च सिराव्यधम् ॥ २ ॥

कृद्धाः श्लेष्मोल्बणा दोषाः कुर्वन्त्यन्तर्मुखं गदान् ।

स० -मात्स्यमाहिषवाराहपिशितादि भजतो दन्तधावनं द्विषतः-असेवमानस्य, धूमादिकं चोचितं द्विषतः, सिराव्यधं च द्विषतः, श्लेष्मोल्बणा दोषाः कृद्धा मुखस्यान्तरे गदान् कुर्वन्ति ।

तत्र खण्डौष्ठ इत्युक्तो वातेनौष्ठो द्विधा कृतः ॥ ३ ॥

स० -तेषु मुखरोगेषु मध्ये पवनादौष्ठो द्विधा कृतः खण्डौष्ठ इति गदितः ।

ओष्ठकोपे तु पवनात् स्तब्धावोष्ठौ महारुजौ ।
दाल्येते परिपाट्येते परुषासितकर्कशौ ॥ ४ ॥

स० -पवनादोष्ठकोपे त्वोष्ठौ स्तब्धौ महारुजौ दाल्येते तथा परिपाट्येते इव । तथा परुषौ कृष्णौ
रूक्षौ दृश्येते ।

पित्तात्तीक्ष्णासहौ पीतौ सर्षपाकृतिभिश्चितौ ।
पिटिकाभिर्बहुक्लेदावाशुपाकौ

स० -पित्तेनौष्ठौ तीक्ष्णं न सहेते । पीतौ च स्याताम् । तथा च सर्षपाकृतिभिः
पिटिकाभिश्चितौ बहुक्लेदौ शीघ्रपाकौ च ।

कफात्पुनः ॥ ५ ॥

शीतासहौ गुरु शूनौ सवर्णपिटिकाचितौ ।

स० -कफेन शीतासहौ गुरु शूनौ सवर्णैः पिटिकैराचितौ स्याताम् ।

सन्निपातादनेकाभौ दुर्गन्धास्त्रावपिच्छिलौ ॥ ६ ॥

अकस्मान्म्लानसंशूनुरुजौ विषमपाकिनौ ।

स० -सन्निपातादोष्ठौ नानावर्णपिटकैराचितौ दुर्गन्धस्त्रावपिच्छिलौ सहसैव ह्यनौ कदाचित्संशूनौ विषमपाकिनौ वा ।

रक्तोपसृष्टौ रुधिरं स्रवतः शोणितप्रभौ ॥ ७ ॥

खर्जूरसदृशं चात्र क्षीणे रक्तेऽर्बुदं भवेत् ।

स० -रक्तेन युक्तौ रुधिरं स्रवन्तौ रक्तप्रभौ च । क्षीणे रक्ते खर्जूराकारमर्बुदमोष्ठौ स्यात् ।

मांसपिण्डोपमौ मांसात्स्यातां मूर्च्छत्कृमी क्रमात् ॥ ८ ॥

स० -मांसेन मांसपिण्डोपमावोष्ठौ । क्रमेण च मूर्च्छत्कृमी स्याताम् । मूर्च्छन्ति कृमयो ययोरिति मूर्च्छत्कृमी । तयोः कृमयो जायन्त इत्यर्थः ।

तैलाभश्चयथुक्लेदौ सकण्ड्वौ मेदसा मृदू ।

स० -मेदसा तैलाभः शोफः क्लेदश्च ययोस्तावेवम् । तथा कण्ड्वयुतौ मृदू चौष्ठौ स्याताम् ।

क्षतजाववतीर्यते पाट्येते चासकृत्पुनः ॥ ९ ॥

ग्रथितौ च पुनः स्यातां कण्डूलौ दशनच्छदौ ।

स० -क्षतजावसकृदवदीर्येते परिपाट्येते-भेद्येते इव, ग्रथितौ च पुनरोष्ठौ स्यातां सकण्डूकौ च ।

जलबुद्बुदवद्वातकफादोष्ठे जलार्बुदम् ॥ १० ॥

स० -वातकफात् जलबुद्बुदाकारं जलार्बुदमोष्ठे स्यात् । इत्येकादश ओष्ठे ।

गण्डालजी स्थिरः शोफो गण्डे दाहज्वरान्वितः ।

स० -स्थिरः शोफो गण्डप्रदेशे दाहज्वरयुतो गण्डालजीत्युच्यते । इत्येको गण्डे ।

वातादुष्णसहा दन्ताः शीतस्पर्शेऽधिकव्यथाः ॥ ११ ॥

दाल्यन्त इव शूलेन शीताख्यो दालनश्च सः ।

स ० -वातेन दन्ता उष्णसहाः शीतस्पर्शेऽधिकव्यथाः, शूलेन दाल्यन्त इव च । असौ शीतदन्तसंज्ञो दालनश्चोक्तः ।

दन्तहर्षे प्रवाताम्लशीतभक्षाक्षमा द्विजाः ॥ १२ ॥

भवन्त्यम्लाशनेनेव सरुजाश्चलिता इव ।

स० -दन्तहर्षे प्रचण्डवातस्याम्लशीतभक्षस्या (स्य चा)-सहाः, द्विजाः तथाऽम्लाशनेनेव सरुजाश्चिलिता इव च स्युः ।

दन्तभेदे द्विजास्तोदभेदरुक्स्फुटनान्विताः ॥ १३ ॥

स० -दन्तभेदे दन्तास्तोदादियुताः स्युः ।

चालश्चलद्भिर्दर्शनैर्भक्षणादधिकव्यथैः ।

स० -चालाख्यो रोगो दन्तैश्च चलद्भिर्भक्षणादधिकव्यथैश्च स्यात् ।

करालस्तु करालानां दशनानां समुद्रमः ॥ १४ ॥

स० -करालानां दन्तानां समुद्रमः करालाख्यो रोगः ।

दन्तोऽधिकोऽधिदन्ताख्यः स चोक्तः खलु वर्धनः ।

जायमानेऽतिरुग् दन्ते, जाते तत्र तु शाम्यति ॥ १५ ॥

स० -अधिको दन्तोऽधिदन्तसंज्ञो रोगः । वर्धनश्च स एवोक्तः । जायमाने तस्मिन् दन्तेऽतिपीडा जायते । जाते तु तस्मिन् पीडा शाम्यति ।

अधावनामलो दन्ते कफो वा वातशोषितः ।

पूतिगन्धिः स्थिरीभूतः शर्करा

स० -अधावनादन्ते मलः कफो वा पवनेन शोषितः पूतिगन्धिः स्थिरीभूतः । स
एवोपेक्षितः शर्करा स्यात् ।

साऽप्युपेक्षिता ॥ १६ ॥

शातयत्यणुशो दन्तात्कपालानि कपालिका ।

स० -कपालिकाख्यो दन्तात् कपालान्यणुशः-स्तोकं स्तोकं, शातयति ।

श्यावः श्यावत्वमायातो रक्तपित्तानिलैर्द्विजः ॥ १७ ॥

स० -द्विजः श्यावत्वमायातो रक्तपित्तानिलैः श्यावाख्यः ।

समूलं दन्तमाश्रित्य दोषैरुल्बणमारुतैः ।

शोषिते मज्जि सुषिरे दन्तेऽन्नमलपूरिते ॥ १८ ॥

पूतित्वात्कृमयः सूक्ष्मा जायन्ते, जायते ततः ।

अहेतुतीव्रार्तिशमः ससंरम्भोऽसितश्चलः ॥ १९ ॥

प्रलूनः पूयरक्तस्रुत् स चोक्तः कृमिदन्तकः ।

स० -समूलं दन्तमाश्रित्य दोषैरधिकमारुतैः शोषिते मज्झि सुषिरे दन्तेऽन्नमलपूरिते पूतित्वात् कृमयः सूक्ष्मा जायन्ते । ततोऽहेतु-निमित्तमन्तरेण, तीव्रार्तिशान्तिर्जायते । तथा संरम्भान्वितः कृष्णश्चलः प्रलूनाख्यः पूयरक्तस्त्रावी । स च कृमिदन्तक उक्तः । इति दन्ते दशैते ।

श्लेष्मरक्तेन पूतीनि वहन्त्यस्त्रमहेतुकम् ॥ २० ॥

शीर्यन्ते दन्तमांसानि मृदुक्लिन्नसितानि च ।

शीतादोऽसौ

स० -श्लेष्मरक्तेन दन्तमांसानि पूतीनि रक्तं निर्निमित्तं वहन्ति शीर्यन्ते । किम्भूतानि ? मृदुक्लिन्नानि असितानि च । असौ शीतादः कथ्यते ।

उपकुशः पाकः पित्तासृगुद्भवः ॥ २१ ॥

दन्तमांसानि दह्यन्ते रक्तान्युत्सेधवन्त्यतः ।

कण्डूमन्ति स्त्रवन्त्यस्त्रमाध्मायन्तेऽसृजि स्थिते ॥ २२ ॥

चला मन्दरुजो दन्ता पूति वक्रं च जायते ।

स० -पित्तरक्तोत्थो यो दन्तमांसे पाकः स उपकुशसंज्ञः । तेन दन्तमांसानि दह्यन्ते रक्तवर्णानि सोत्सेधानि च । ततः कण्डूयुतानि रक्तं स्त्रवन्ति । रक्ते स्थिते सत्याध्मायन्ते । चला दन्ता मन्दरुजः स्युः । पूति वक्रं च जायते ।

दन्तयोस्त्रिषु वा शोफो बदरास्थिनिभो घनः ॥ २३ ॥

कफास्त्रात्तीव्ररुक् शीघ्रं पच्यते दन्तपुप्पुटः ।

स० -द्वयोर्दन्तयोस्त्रिषु व दन्तेषु शोफो बदरास्थिसदृशो घनः कफरक्तात् तीव्ररुक् शीघ्रं पच्यते । स दन्तपुप्पुटसंज्ञः ।

दन्तमांसे मलैः सास्त्रैर्बाह्यान्तः श्वयथुर्गुरुः ॥ २४ ॥

सरुग्दाहः स्रवेद्भिन्नः पूयास्त्रं दन्तविद्रधिः ।

स० -दन्तमांसे बाह्येऽभ्यन्तरे च दोषैः सरक्तैर्गुरुः श्वयथुः सरुग्दाहः । स च भिन्नः सन् पूयास्त्रं स्रवेत् । स दन्ताविद्रधिः ।

श्वयथुर्दन्तमूलेषु रुजावान् पित्तरक्तजः ॥ २५ ॥

लालास्रावी स सुषिरो दन्तमांसप्रश्रातनः ।

स० -दन्तमूलेषु श्वयथुः पीडावान् पित्तरक्तोत्थो लालास्रावी । सुषिरसंज्ञो दन्तमांसप्रश्रातनः ।

स सन्निपाताज्ज्वरवान् सपूयरुधिरस्रुतिः ॥ २६ ॥

महासुषिर इत्युक्तो विशीर्णद्विजबन्धनः ।

स० -सन्निपातज्वरयुतः पूयरुधिरस्रावेनान्वितः महासुषिराख्य उक्तः । स च विशीर्णद्विजबन्धनः स्यात् ।

दन्तान्ते कीलवच्छोफो हनुकर्णरुजाकरः ॥ २७ ॥

प्रतिहन्त्यभ्यवहृतिं श्लेष्मणा सोऽधिमांसकः ।

स० -दन्तान्ते कीलसदृशः शोफो हनौ कर्णे च रुजां करोति । अभ्यवहृतिं प्रतिहन्ति । सोऽधिमांसकः श्लेष्मणा स्यात् ।

घृष्टेषु दन्तमांसेषु संरम्भो जायते महान् ॥ २८ ॥

यस्मिंश्चलन्ति दन्ताश्च स विदर्भोऽभिघातजः ।

स० -दन्तमांसेषु दन्तकाष्ठादिना घृष्टेषु महान् संरम्भो जायते । यस्मिन्सति दन्ताश्च चलन्ति । सोऽभिघातजो विदर्भाख्यः ।

दन्तमांसाश्रितान् रोगान् यः साध्यान्प्युपेक्षते ॥ २९ ॥

अन्तस्तस्यास्त्रवन् दोषः सूक्ष्मां सञ्जनयेद्भ्रतिम् ।

पूयं मुहुः सा स्रवति त्वङ्मांसास्थिप्रभेदिनी ॥ ३० ॥

ताः पुनः पञ्च विज्ञेया लक्षणैः स्वैर्यथोदितैः ।

स० -दन्तमांसाश्रितान् रोगान् साध्यानपि य उपेक्षते, तस्यान्तरेषु दोषोऽस्त्रवन् सूक्ष्मां गतिं सञ्जनयेत् । सा च गतिः पुनः पुनः पूयं स्रवति । त्वङ्मांसास्थीनि प्रभिनत्ति । ताश्च गतयः पञ्च विज्ञेयाः स्वैः स्वैर्वातादिजैर्लक्षणैः । इति दन्तमूले त्रयोदश ।

शाखपत्रखरा सुप्ता स्फुटिता वातदूषिता ॥ ३१ ॥

जिह्वा

स० -वातदूषिता जिह्वा शाकपत्रवत् खरा सुप्ता स्फुटिता च स्यात् ।

पित्तात् सदाहोषा रक्तैर्मासाङ्कुरैश्चिता ।

स०-पित्तात् सदाहोषा तथा रक्तैर्मासाङ्कुरैश्च जिह्वा स्यात् ।

शाल्मलीकण्टकाभैस्तु कफेन बहला गुरुः ॥ ३२ ॥

स०-कफेन शाल्मलीकण्टकाभैः कण्टकैश्चिता बहला गुरुश्च जिह्वा स्यात् ।

कफपित्तादधः शोफो जिह्वास्तम्भकृदुन्नतः ।

मत्स्यगन्धिर्भवेत्पक्वः सोऽलसो मांसशातनः ॥ ३३ ॥

स०-कफपित्तात् जिह्वाया अधः शोफो जिह्वास्तम्भकर उन्नतः पक्वो मत्स्यगन्धिर्भवेत् । सोऽलसारव्योमांसशातनः ।

प्रबन्धनेऽधो जिह्वायाः शोफो जिह्वाग्रसन्निभः ।

साङ्कुरः कफपित्तास्रैर्लालोषास्तम्भवान् खरः ॥ ३४ ॥

अधिजिह्वः सरुक्कण्डूर्वाक्याहारविघातकृत् ।

स०-जिह्वायाः प्रबन्धनेऽधस्ताजिह्वाग्रतुल्यः शोफः सहाङ्कुरः कफपित्तरक्तैर्लालोषास्तम्भयुतः
खरस्पर्शयुतोऽधिजिह्वोरुक्कण्डूभ्यां युतो वाक्याहारविघातं करोति ।

तादृगेवोपजिह्वस्तु जिह्वाया उपरि स्थितः ॥ ३५ ॥

स०-तादृगेव-अधिजिह्वासदृश उपजिह्वः, जिह्वाया उपरि स्थितः । इति जिह्वायाः षडेते ।

तालुमांसेऽनिलाद्वष्टे पिटिकाः सरुजः खराः ।

बह्यो घनाः स्नावयुतास्तास्तालुपिटिकाः स्मृताः ॥ ३६ ॥

स०-वातात्तालुमांसे दुष्टे पिटिकाः सरुजः खरा बह्यो घनाः स्नावान्विताश्च ।
तास्तालुपिटिकाः स्मृताः ।

तालुमूले कफात्सास्त्रात् मत्स्यबस्तिनिभो मृदुः ।

प्रलम्बः पिच्छिलः शोफो नासयाऽऽहारमीरयन् ॥ ३७ ॥

कण्ठोपरोधतृङ्कासवमिकृत् गलशुण्डिका ।

स०-तालुमूले कफाद्रक्तान्वितात् मत्स्यबस्तिमृदुः प्रलम्बः पिच्छिलः शोफो नासयाऽऽहारं प्रेरयन् कण्ठोपरोधादिकृत् । गुलशुण्डिकाख्यः ।

तालुमध्ये निरुद्धासं संहतं तालुसंहतिः ॥ ३८ ॥

स०-तालुमध्ये निरुद्धासं संहतं सा तालुसंहतिरित्युच्यते ।

पद्माकृतिस्तालुमध्ये रक्ताच्छ्वयथुरर्बुदम् ।

स० - तालुमध्ये पद्माकारो रक्ताद्गुष्टाच्छ्वयथुरर्बुदम् ।

कच्छपः कच्छपाकारश्चिरवृद्धिः कफादरुक् ॥ ३९ ॥

पदार्थचन्द्रिका-कफाद्गुष्टात् तालुदेशे यः श्वयथुः कच्छपाकारश्चिरवृद्धिररुक् च, स कच्छप इत्युच्यते ।

कोलाभः श्लेष्ममेदोभ्यां पुष्पुटो नीरुजः स्थिरः ।

प० चं०-श्लेष्ममेदोभ्यां दुष्टाभ्यां कोलाभः-कोलसदृशो, नीरुजः स्थिरश्च यः शोफः स्यात्, स पुष्पुट इत्युच्यते ।

पित्तेन पाकः पाकाख्यः पूयास्त्रावी महारुजः ॥ ४० ॥

प० च०-पित्तेन दुष्टेन यस्तालुनः पाकः पूयास्त्रावी महारुजः, स पाकाख्यः-पाकसंज्ञः ।

वातपित्तज्वरायासैस्तालुशोषस्तदाह्वयः ।

प० च०-वातपित्तज्वरायासैः प्रतिबद्धो यः शोषस्तालुशोषः, स तदाह्वयः-तालुशोष इत्युच्यते । इत्यष्टौ तालुरोगाः ।

जिह्वाप्रबन्धजाः कण्ठे दारुणा मार्गरोधिनः ॥ ४१ ॥

मांसाङ्कुराः शीघ्रचया रोहिणी शीघ्रकारिणी ।

प० च०-कण्ठे-कण्ठप्रदेशे, ये मांसाङ्कुरा जिह्वाप्रबन्धजाः-जिह्वामूलोत्थाः, दारुणाः-दुःसहाः, कण्ठमार्गानुरोधिनः शीघ्रचयाः-सत्त्वरोद्धताः, भवन्ति । सा शीघ्रकारिणी-आशुव्यापादनशीला, रोहिणीत्युच्यते ।

कण्ठास्यशोषकृद्वातात् सा हनुश्रोत्ररुक्करी ॥ ४२ ॥

प० च०-सा-रोहिणी, वातात्समुत्पन्ना कण्ठास्यशोषं करोति । हन्वोः श्रोत्रयोश्च रुजं करोति ।

पित्ताज्वरोषातृणमोहकण्ठधूमायनान्विता ।

क्षिप्रजा क्षिप्रपाकाऽतिरागिणी स्पर्शनासहा ॥ ४३ ॥

प० च०-पित्ताद् रोहिणी ज्वरादिभिरन्विता स्यात् । क्षिप्रजा-शीघ्रोत्थाना । शीघ्रपाका
अतिरागिणी-भृशलोहिता । स्पर्शनासहा-स्पर्शं न सहते ।

कफेन पिच्छिला पाण्डुः

प० च०-कफेन दुष्टेन रोहिणी पिच्छिला पाण्डुरा च भवेत् ।

असृजा स्फोटकाचिता ।

तप्ताङ्गारनिभा कर्णरुक्करी पित्तजाकृतिः ॥ ४४ ॥

प० च०-असृजा-रक्तेन दुष्टेन, रोहिणी स्फोटकैराचिता समन्तात् व्याप्ता स्यात् ।
तप्ताङ्गारनिभा-वर्णतः स्पर्शतो वा, कर्णयो रुजां करोति । पित्तजाकृतिः-
पित्तोत्थरोहिणीलक्षणसमन्विता भवेत् ।

गम्भीरपाका निचयात् सर्वलिङ्गसमन्विता ।

प० च०-निचयात्-सन्निपातात्, रोहिणी गम्भीरपाकागूढपाका, स्यात् । सर्वलिङ्गैः-
वातादीनां सम्बन्धिभिः, समन्विता-युक्ता, स्यात् ।

दोषैः कफोल्बणैः शोफः कोलवद् ग्रथितोन्नतः ॥ ४५ ॥

शूककण्टकवत्कण्ठे शालूको मार्गरोधनः ।

प० च०-दोषैः-वातादिभिः, कफोल्बणैः-कफप्रधानैः, कण्ठे कोलवद् ग्रथितोन्नतः
शूककण्टकवत् मार्गरोधनो यः शोफः स्यात्, स कण्ठशालूक इत्युच्यते ।

वृन्दो वृत्तोन्नतो दाहज्वरकृद् गलपार्श्वगः ॥ ४६ ॥

प० च०-कण्ठे वृत्तोन्नतो गलपार्श्वगो यः शोफो भवति, दाहज्वरं करोति, स नाम्ना वृन्द
इत्युच्यते ।

हनुसन्ध्याश्रितः कण्ठे कार्पासीफलसन्निभः ।

पिच्छिलो मन्दरुक् शोफः कठिनास्तुण्डिकेरिका ॥ ४७ ॥

प० च०-कण्ठप्रदेशे शोफः कार्पास्याः फलसन्निभः-तदाकारः, पिच्छिलो मन्दरुक् शोफः
कठिनश्च । स नाम्ना तुण्डिकेरिकेत्युच्यते ।

बाह्यान्तः श्वयथुर्घोरो गलमार्गार्गलोपमः ।

गलौघो मूर्द्धगुरुतातन्द्रालालाज्वरप्रदः ॥ ४८ ॥

प० च०-कण्ठे श्वयथुर्बाह्यान्तर्घोरो-दुस्तरौ, गलमार्गार्गलोपमः-स इव, जायते ।
मूर्द्धगुरुतादींश्च प्रददाति । स गलौघ इत्युच्यते ।

वलयं नातिरुक् शोफस्तद्वदेवायतोन्नतः ।

प० च०-गले यः शोफो नातिरुक् आयतोन्नतः स्यात्, स व्याधिर्वलयमित्युच्यते । तद्वदेव-
वलयाकृतित्वात् ।

मांसकीलो गले दोषैरेकोऽनेकोऽथवाऽल्परुक् ॥ ४९ ॥

कृच्छ्रोच्छ्वासाभ्यवहतिः पृथुमूलो गिलायुकः ।

प० च०-दोषैः वातादिभिर्दुष्टैः, गले मांसकील एकोऽनेको वाऽल्परुग् जातो मूले पृथुः-
विस्तीर्णः, कृच्छ्रात्-दुःखेन, उच्छ्वासाभ्यवहतिर्य(ती य)स्य सः । तथाविधो व्याधिर्गिलायुक
इत्युच्यते ।

भूरिमांसङ्कुरवृता तीव्रतृड्ज्वरमूर्द्धरुक् ॥ ५० ॥

शतघ्नी निचिता वर्तिः शतघ्नीवातिरुक्करी ।

प० चं०-भूरिभिः-प्रभूतैः, मांसाङ्कुरैरावृता-परिवृता, तीव्रतृड्ज्वरमूर्द्धरुग्युता वृत्ता या वर्तिः सा शतघ्नी । निचयात्सञ्चयं प्राप्ता शतघ्नीवच्चातिरुक्करी । स व्याधिर्नाम्ना शतघ्नीत्युच्यते । शतघ्नी-शास्त्रविशेषः ।

व्याप्तसर्वगलः शीघ्रजन्मपाको महारुजः ॥ ५१ ॥

पूतिपूयनिभस्त्रावी श्वयथुर्गलविद्रधिः ।

प० चं०-व्याप्तः सर्वगलः-कण्ठो, येनेति । एवंविधो यः श्वयथुः शीघ्रजन्मपाको महारुजः पूति-दुर्गन्धि, पूयसदृशं स्रवति मलं, स गलविद्रधिरित्युच्यते ।

जिह्वावसाने कण्ठादावपाकं श्वयथुं मलाः ॥ ५२ ॥

जनयन्ति स्थिरं रक्तं नीरुजं तद्गलाबुदम् ।

प० चं०-जिह्वावसाने-पर्यन्ते, कण्ठादौ श्वयथुमपाकं स्थिरं रक्तं नीरुजं मलाः-दोषाः, जनयन्ति । तद्गलाबुदं स्मृतम् ।

पवनश्लेष्ममेदोभिर्गलगण्डो भवेद्वहिः ।

वर्धमानः स कालेन मुष्कवल्लम्बतेऽतिरुक् ॥ ५३ ॥

प० चं०-दुष्टैः पवनश्लेष्ममेदोभिर्गलस्य बहिर्गलगण्डो नाम व्याधिर्भवेत् । स च कालेन विवर्धमानोऽतिरुक् मुष्कवल्लम्बते ।

कृष्णोऽरुणो वा तोदाढ्यः स वातात्कृष्णराजिमान् ।

वृद्धस्तालुगले शोषं कुर्याच्च विरसास्यताम् ॥ ५४ ॥

प० च०-सः-गलगण्डो, वातात् कृष्णोऽरुणो वा तोदाढ्यः कृष्णराजिमान् स्यात् । स च वृद्धः सन् तालुगले शोषं विरसास्यतां च कुर्यात् ।

स्थिरः सवर्णः कण्डूमान् शीतस्पर्शो गुरुः कफात् ।

वृद्धस्तालुगले लेपं कुर्याच्च मधुरास्यताम् ॥ ५५ ॥

प० च०-कफात्प्रकुपितात् गले गलगण्डो जातः स्थिरः समानवर्णः कण्डूमान् शीतस्पर्शो गुरुश्च भवेत् । वृद्धः सन् तालुगले लेपं कुर्यात् । तथा मधुरास्यतां-मधुरवक्त्रत्वं च, कुर्यात् ।

मेदसः श्लेष्मवद्धानिवृद्धोः सोऽनुविधीयते ।

देहं वृद्धश्च कुरुते गले शब्दं स्वरेऽल्पताम् ॥ ५६ ॥

प० च०-मेदसः प्रवृद्धादुत्पन्नो गलगण्डः कफवल्लक्षणैर्भवेत् । स च देहं-शरीरं, हानिवृद्धोरनुविधीयते-अनुकरोति । तेन देहस्य वृद्धौ सोऽपि वृद्धो भवेत्, देहस्य क्षयात् क्षीणः स्यात् । वृद्धः स गले शब्दं कुरुते स्वरे चाल्पताम् ।

श्लेष्मरुद्धाऽनिलगतिः शुष्ककण्ठो हतस्वरः ।

ताम्यन् प्रसक्तं श्वसिति येन स स्वरहाऽनिलात् ॥ ५७ ॥

प० चं०-श्लेष्मणा दुष्टेन यदाऽनिलस्य-वायोः, गतिः रुद्धा भवेत् । तथा स च येन व्याधिना पुरुषः शुष्ककण्ठो हतस्वरश्च स्यात् । ते(ये)न च ताम्यन्-तमोगच्छन् तमःप्रविशन्, प्रकर्षेण सक्तं श्वासं मुञ्चति । स व्याधिरनिलात्-वातात्, स्वरहास्वरघ्ननाम्ना, भवेत् । इति गलरोगा अष्टादश ।

करोति वदनस्यान्तर्ग्रणान् सर्वसरोऽनिलः ।

सञ्चारिणोऽरुणान् रूक्षानोष्ठौ ताम्रौ चलत्वचौ ॥ ५८ ॥

जिह्वा शीतासहा गुर्वी स्फुटिता कण्ठाकाचिता ।

विवृणोति च कृच्छ्रेण मुखं पाको मुखस्य सः ॥ ५९ ॥

प० चं०-अनिलो-वायुः, सर्वसरः-सर्वतः प्रसरन् सन्, सर्वतो वदनस्यान्तर्ग्रणान् सञ्चारिणोऽरुणान् रूक्षांश्च करोति । तथौष्ठौ ताम्रौ-ताम्रवर्णौ, चलत्वचौ । जिह्वा च शीतासहा शीतस्पर्शाक्षमा, गुर्वी स्फुटिता कण्ठकैराचिता स्यात् । स च मुखं-वक्त्रं, कृच्छ्रेण विवृणोति । स मुखस्य पाक इत्युच्यते ।

अधः प्रतिहतो वायुरर्शोगुल्मकफादिभिः ।

यात्यूर्ध्वं वक्रदौर्गन्ध्यं कुर्वन्नूर्ध्वगुदस्तु सः ॥ ६० ॥

प० चं०-अर्शोगुल्मकफादिभिर्वायुरधः प्रतिहतो वक्रदौर्गन्ध्यं कुर्वन्नूर्ध्वं याति । स ऊर्ध्वगुद इति संज्ञितः ।

मुखस्य पित्तजे पाके दाहोषे तिक्तवक्रता ।

क्षारोक्षितक्षतसमा व्रणाः

प० च०-पित्तजे-पित्तोद्भवे, मुखस्य पाके दाहोषे भवतः । तथा तिक्तवक्रता-तिक्तास्यत्वं, भवेत् । व्रणाश्च क्षारेणोक्षितं यत् क्षतं-व्रणः, तेन समानाः-तत्समरुजाः, भवन्ति ।

तद्वच्च रक्तजे ॥ ६१ ॥

प० च०-रक्तजे पाके मुखस्यान्तः पित्तजपाकवल्लक्षणानि भवन्ति ।

कफजे मधुरास्यत्वं कण्डूमत्पिच्छिला व्रणाः ।

प० च०-कफजे पाके मधुरास्यत्वं-मधुरमुखत्वं, स्यात् । तथा कण्डूमत्पिच्छिलाश्च व्रणा भवन्ति ।

अन्तःकपोलमाश्रित्य श्यावपाण्डु कफोऽर्बुदम् ॥ ६२ ॥

कुर्यात्तद् घट्टितं छिन्नं मृदितं च विवर्धते ।

प० च०-कफो वृद्धोऽन्तःकपोलमाश्रित्यर्बुदं श्यावं पाण्डु च कुर्यात् । तच्चार्बुदं घट्टितं छिन्नं मृदितं च पुनर्विवर्धते ।

मुखपाको भवेत्सास्त्रैः सर्वैः सर्वाकृतिर्मलैः ॥ ६३ ॥

प० च०-मलैः-वातादिभिः, सर्वैः-त्रिभिः, सास्त्रैः-सरक्तैः, मुखस्य पाको भवेत् । स च सर्वाकृतिः-सर्वलक्षणः, स्यात् ।

पूत्यास्यता च तैरेव दन्तकाष्ठादिविद्विषः ।

प० च०-दन्तकाष्ठविद्विषः पुंसस्तैरेव दोषैः पूत्यास्यतापूतिवक्रत्वं, स्यात् । [इति सर्ववक्रगा अष्टौ ।]

ओष्ठे गण्डे द्विजे मूले जिह्वायां तालुके गले ॥ ६४ ॥

वक्त्रे सर्वत्र चेत्युक्ताः पञ्चसप्ततिरामयाः ।

एकादशैको दश च त्रयोदश तथा च षट् ॥ ६५ ॥

अष्टावष्टादशाष्टौ च क्रमात्

प० च०-ओष्ठामया एकादशोक्ताः । गण्डे एकः । द्विजेदन्ते, दश । दन्तमूले त्रयोदश । जिह्वायां षट् । तालुन्यष्टौ । गलेऽष्टदश । वक्त्रेऽष्टवामयाः । एवं सर्वत्र पञ्चसप्ततिरामया आख्याताः-उक्ताः ।

तेष्वनुपक्रमाः ।

करालो मांसरक्तौष्ठावर्बुदानि जलाद्विना ॥ ६६ ॥

कच्छपस्तालुपिटिका गलौघः सुषिरो महान् ।

स्वरघ्नोर्ध्वगुदश्यावशतघ्नीवलयालसाः ॥ ६७ ॥

नाड्योष्ठकोपौ निचयात्, रक्तात्सर्वैश्च रोहिणी ।

दशने स्फुटिते दन्तभेदः, पक्वोपजिह्विका ॥ ६८ ॥

गलगण्डः स्वरभ्रंशी कृच्छ्रोच्छ्वासोऽतिवत्सरः ।

प० च०-ओष्ठाद्यामयेषु मध्येऽनुपक्रमाः-असाध्याः । करालो नाम दन्तरोगः । महासुषिरो दन्तरोगः । स्वरघ्नो गलरोगः । ऊर्ध्वगुदो वक्ररोगः । शतघ्नीवलया कण्ठरोगौ । अलसोऽधिजिह्वारोगः । निचयात्-सन्निपातात्, नाडी दन्तमूलजा । ओष्ठकोपः सन्निपातजोऽसाध्यः । रक्तात्सन्निपातात् [च] जाता रोहिणी । दन्तभेदो दशने-दन्ते, स्फुटितेऽसाध्यः । पक्वोपजिह्विकाऽसाध्या । गलगण्डः स्वरभ्रंशः (शी) कृच्छ्रोच्छ्वासोऽतिवत्सरोऽसाध्यः ।

याप्यस्तु हर्षो भेदश्च ।

प० च०-दन्तहर्षो दन्तभेदश्च द्वावेतौ याप्यौ ।

शेषान् शस्त्रौषधैर्जयेत् ॥ ६९ ॥

इति श्रीवैद्यपतिसिंहगुप्तसूनुश्रीमद्वाग्भटविर-चितायामष्टाङ्गहृदयसंहितायां षष्ठे उत्तर-स्थाने
मुखरोगविज्ञानीयो नामैकविंशोऽध्यायः ॥ २१ ॥

प० च०-शेषान् रोगान् शस्त्रौषधैर्जयेत् । यथायोगैर्वक्ष्यमाणैरिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां
षष्ठे उत्तरस्थाने मुखरोग-विज्ञानीयो नामैकविंशोऽध्यायः समाप्तः ॥ २१ ॥

द्वाविंशोऽध्यायः ।

अथातो मुखरोगप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

खण्डौष्ठस्य विलिख्यान्तौ स्यूत्वा व्रणवदाचरेत् ।

प० च०-खाण्डौष्ठस्य-छिन्नौष्ठस्य स्निग्धस्विन्नस्य, ओष्ठप्रान्तौ विलिख्य सुष्प्लिष्टौ क्षौमसूत्रेण स्यूत्वा सद्योव्रणवदुपचारं कुर्यात्-शतधौतघृताभ्यक्तां व्रणस्योपरि कवलिकां दद्यात् ।

यष्टिज्योतिष्मतीरोध्रश्रावणीसारिवोत्पलैः ॥ १ ॥

पटोल्या काकमाच्या च तैलमभ्यञ्जनं पचेत् ।

प० च०-मधुयष्ट्यादिभिः कल्कितैस्तैलमभ्यञ्जनं पचेत् ।

नस्यं च तैलं वातघ्नमधुरस्कन्धसाधितम् ॥ २ ॥

प० च०-वातहरमधुरौषधसाधितं तैलं नस्यं प्रयोज्यम् ।

महास्नेहेन वातौष्ठे सिद्धेनाक्तः पिचुर्हितः ।

देवधूपमधूच्छिष्टगुग्गुल्वमरदारुभिः ॥ ३ ॥

प० च०-सर्जरससिक्थकगुग्गुलुदेवदारुभिः सिद्धेन महास्नेहेन-सर्पिर्मज्जवसातैलाख्येनाक्तः,
पिचुर्वातौष्ठे-वातज ओष्ठकोपे, हितः ।

यष्ट्याह्वचूर्णयुक्तेन तेनैव प्रतिसारणम् ।

प० च०-तेनैव-महास्नेहेन, मधुयष्टीचूर्णयुक्तेन वातौष्ठे वा प्रतिसारणं हितम् ।

नाड्योष्ठं स्वेदयेद्दुग्धसिद्धैरेरण्डपल्लवैः ॥ ४ ॥

प० च० -ओष्ठं-वातौष्ठं, दुग्धसिद्धैरेरण्डपल्लवैर्नाड्या स्वेदयेत् ।

खण्डौष्ठविहितं नस्यं तस्य मूर्ध्नि च तर्पणम् ।

प० च०-खण्डौष्ठविहितं-खण्डौष्ठोक्तं, नस्यं प्रयोज्यम् । तथा तस्य मूर्ध्नि तर्पणं-
शिरोभ्यङ्गः, कार्यः ।

पित्ताभिघातजावोष्ठौ जलौकोभिरुपाचरेत् ॥ ५ ॥

प० च०-पित्तजमभिघातजमो(जं चौ)ष्ठकोपं जलौकोभिरुपाचरेत्-चिकित्सेत्ताभी रक्तं
स्त्रावयेत् ।

रोध्रसर्जरसक्षौद्रमधुकैः प्रतिसारणम् ।

प० च०-पित्तोत्थेऽभिघातजे चौष्ठकोपे रोध्रादिभिः प्रतिसारणं हितम् ।

गुडूचीयष्टिपत्तङ्गसिद्धमभ्यञ्जने घृतम् ॥ ६ ॥

प० च०-गुडूच्यादिभिः कल्कितैर्घृतं सिद्धमभ्यञ्जने हितम् ।

पित्तविद्रधिवच्चात्र क्रिया

प० च०-अत्र-[ए]तयोः पित्ताभिघातजयोः, पित्तविद्रधिवत् क्रिया-चिकित्सा, कार्या ।

शोणितजेऽपि च ।

इदमेव नवे कार्यं कर्म

प० च०-शोणितजे रक्तो(नवो)त्थे इदमेव-पित्तोक्तं, कर्मकार्यम् ।

ओष्ठे तु कफातुरे ॥ ७ ॥

पाठाक्षारमधुव्योषैर्हृतास्त्रे प्रतिसारणम् ।

धूमनावनगण्डूषाः प्रयोज्याश्च कफच्छिदः ॥ ८ ॥

स० -कफातुर ओष्ठे हृतास्त्रे-हृतरक्ते, पाठादिभिः प्रतिसारणं हितम् । तथा धूमादयः कफघ्ना हिताः ।

स्विन्नं भिन्नं विमेदस्कं दहेन्मेदोजमग्निना ।

प्रियङ्गुरोघ्नत्रिफलामाक्षिकैः प्रतिसारयेत् ॥ ९ ॥

स० -मेदोजमोष्ठं स्विन्नं भिन्नं-विदारितं, विगतमेदसं सन्तमग्निना दहेत् । प्रियङ्गादिभिः प्रतिसारयेत् ।

सक्षौद्रा घर्षणं तीक्ष्णा भिन्नशुद्धे जलार्बुदे ।

अवगाढेऽतिवृद्धे वा क्षारोऽग्निरवा प्रतिक्रिया ॥ १० ॥

स ० -तीक्ष्णाः-पिप्पलीमरिचादयः, समाक्षिका भिन्नशुद्धे जलार्बुदे घर्षणम् । अवगाढेऽतिवृद्धे जलार्बुदे क्षारोऽग्निरथवा चिकित्सितम् ।

आमाद्यवस्थास्वलजीं गण्डे शोफवदाचरेत् ।

स० -आमाद्यवस्थास्वलजीं गण्डे शोफवदुपक्रमेत् ।

स्विन्नस्य शीतदन्तस्य पालीं विलिखितां दहेत् ॥ ११ ॥

तैलेन, प्रतिसार्या च सक्षौद्रघनसैन्धवैः ।

दाडिमत्वग्वराताक्षर्यकान्ताजम्ब्वस्थिनागरैः ॥ १२ ॥

कवलः क्षीरिणां काथैरणुतैलं च नावनम् ।

स० -शीतदन्तस्य स्विन्नस्य पालीं विलिखितां तैलेन दहेत् । दाडिमत्वगादिभिः
क्षौद्रादियुतैः प्रतिसार्या च । क्षीरिणां काथैः कवलो हितः । नस्यमणुतैलं हितम् ।

दन्तहर्षे तथा भेदे सर्वा वातहरा क्रिया ॥ १३ ॥

तिलयष्टीमधुशृतं क्षीरं गण्डूषधारणम् ।

स० -दन्तभेदे हर्षे च सर्वा वातघ्नी क्रिया शस्ता । तिलयष्टीमधुशृतं क्षीरं गण्डूषधारणम् ।

सस्नेहं दशमूलाम्बु गण्डूषः प्रचलद्विजे ॥ १४ ॥

तुत्थरोघ्रकणाश्रेष्ठापत्तङ्गपटुघर्षणम् ।

स्निग्धाः शील्या यथावस्थं नस्यान्नकवलादयः ॥ १५ ॥

स ० -प्रचलद्विजे दशमूलाम्बु सस्नेहं गण्डूषः । तुत्थादिभिर्घर्षणम् । स्निग्धा
नस्यादयोऽवस्थावशादभ्यसनीयाः ।

अधिदन्तकमालिप्तं यदा क्षारेण जर्जरम् ।

कृमिदन्तमिवोत्पाट्य तद्वच्चोपचरेत्तदा ॥ १६ ॥

अनवस्थितरक्ते च दग्धे व्रण इव क्रिया ।

स ० -अधिदन्तकं क्षारेणालिप्तं यदा जर्जरं स्यात्, तदा कृमिदन्तं यथोत्पाट्य
तथैवोपक्रमेत् । अनवस्थितरक्ते च दग्धेव्रण इव चिकित्सा कार्या ।

अहिंसन् दन्तमूलानि दन्तेभ्यः शर्करां हरेत् ॥ १७ ॥

क्षारचूर्णैर्मधुयुतैस्ततश्च प्रतिसारयेत् ।

स ० -दन्तेभ्यः शर्करां हरेत्, दन्तमूलान्यहिंसन्-अपीडयन् रक्षन् । ततः-अनन्तरं,
शर्करां विलिख्य क्षारचूर्णैर्मधुयुतैः प्रतिसारयेत् ।

कपालिकायामप्येवं हर्षोक्तं च समाचरेत् ॥ १८ ॥

स० -कपालिकायामप्येवं-एष एवोपक्रमः कार्यः । दन्तहर्षोक्तं च समाचरेत् ।

जयेद्विस्रावणैः स्विन्नमचलं कृमिदन्तकम् ।

स्निग्धैश्चालेपगण्डूषनस्याहारैश्चलापहैः ॥ १९ ॥

गुडेन पूर्णं सुषिरं मधूच्छिष्टेन वा दहेत् ।

सप्तच्छदार्कक्षीराभ्यां पूरणं कृमिशूलजित् ॥ २० ॥

स ० -कृमिदनतकं स्विन्नमचलं विस्रावणैर्विस्रावयेत्(जयेत्) । तथा
स्निग्धैर्वातघ्नैरालेपादिभिः । गुडेन पूर्णं सुषिरं मदनेन दहेद्वा । सप्तपर्णाकक्षीराभ्यां पूरणं हितम् ।
तत् कृमिशूलजित् ।

हिङ्गुकदलकासीसस्वर्जिकाकुष्ठवेल्लजम् ।

रजो रुजं जयत्याशु वस्त्रस्थं दशने धृतम् ॥ २१ ॥

स० -हिङ्गादिकं चूर्णं वसनस्थितं दन्ते धृतं रुजाहत् ।

गण्डूषं ग्राहयेत्तैलमेभिरेव च साधितम् ।

काथैर्वा युक्तमेरण्डद्विव्याघ्रीभूकदम्बजैः ॥ २२ ॥

स० -एभिरेव-हिङ्गादिभिः, काथयुक्तं सिद्धं तैलं गण्डूषं रोगिणं ग्राहयेत् । एरण्डादिजैः
काथैर्युक्तं तैलं गण्डूषं धारयेद्वा ।

क्रियायोगैर्बहुविधैरित्यशान्तरुजं भृशम् ।

दृढमप्युद्धरेदन्तं पूर्वं मूलाद्विमोक्षितम् ॥ २३ ॥

सन्दंशकेन लघुना दन्तनिर्घातनेन वा ।

तैलं सयष्ट्याह्वरजो गण्डूषो मधु वा ततः ॥ २४ ॥

स० -इति-एवमादिभिः, क्रियायोगैर्बहुप्रकारैः कृतैरप्युपक्रमैरशान्तपीडं दन्तं सुदृढमपि पूर्वं मूलाद्विमोक्षितं लघुना सन्दंशकेन दन्तनिर्घातनेन यन्त्रेण वोद्धरेत् । अनन्तरं तैलं मधुयष्टीचूर्णयुतं गण्डूषं धारयेत् । माक्षिकं वा मधुयष्टीचूर्णयुतम् ।

ततो विदारियष्ट्याह्वशृङ्गाटककसेरुभिः ।

तैलं दशगुणक्षीरं सिद्धं युञ्जीत नावनम् ॥ २५ ॥

स० -ततो विदार्यादिभिर्दशगुणक्षीरं तैलं पक्वं नस्यं युञ्जीत ।

कृशदुर्बलवृद्धानां वातार्तानां च नोद्धरेत् ।

नोद्धरेच्चोत्तरं दन्तं बहूपद्रवकृद्धि सः ॥ २६ ॥

एषामप्युद्धृतौ स्निग्धस्वादुशीतक्रमो हितः ।

स० -कृशादीनां दन्तं नोद्धरेत् । उत्तरं च दन्तं नोद्धरेत् । यस्मात्स उद्धृतो बहूपद्रवकरः । एषामपि दन्तैरुद्धृतैः (दन्तोद्धृतौ) स्निग्धस्वादुशीतक्रमो हितः ।

विस्त्रावितास्त्रे शीतादे सक्षौद्रैः प्रतिसारणम् ॥ २७ ॥

मुस्तार्जुनत्वक्त्रिफलाफलनीताक्षर्यनागरैः ।

तत्क्राथः कवलो, नस्यं तैलं मधुरसाधितम् ॥ २८ ॥

स० -विस्त्रावितरक्ते शीतादे मुस्तादिभिः सक्षौद्रैः प्रतिसारणं हितम् ।

तेषां-मुस्तादीनां, क्राथः कवलः ।

मधुरैः साधितं तैलं नस्यम् ।

दन्तमांसान्युपकुशे स्विन्नान्युष्णाम्बुधारणैः ।

मण्डलाग्रेण शाकादिपत्रैर्वा बहुशो लिखेत् ॥ २९ ॥

ततश्च प्रतिसार्याणि घृतमण्डमधुद्रुतैः ।

लाक्षाप्रियङ्गुपत्तङ्गलवणोत्तमगैरिकैः ॥ ३० ॥

सकुष्ठशुण्ठीमरिचयष्टीमधुरसाञ्जनैः ।

सुखोष्णो घृतमण्डोऽनु तैलं वा कवलग्रहः ॥ ३१ ॥

घृतं च मधुरैः सिद्धं हितं कवलनस्ययोः ।

स ० -उपकुशे दन्तमांसानि स्विन्नान्युष्णाम्बुगण्डूषधारणेन । ततो मण्डलाग्रेण शाकादिपत्रैर्वा बहुशो लिखेत् । ततो लाक्षादिभिर्घृतमण्डमधुद्रुतैः प्रतिसारणीयानि । अनन्तरं सुखोष्णो घृतमण्डस्तैलं वा कवलग्रहः । मधुरैश्च पक्वं घृतं कवलनस्ययोर्हितम् ।

दन्तपुष्पुटके स्विन्नछिन्नभिन्नविलेखिते ॥ ३२ ॥

यष्ट्याह्रस्वर्जिकाशुण्ठीसैन्धवैः प्रतिसारणम् ।

स० -दन्तपुष्पुटके स्विन्नछिन्नभिन्नविलिखिते यष्ट्यादिभिः प्रतिसारणम् ।

विद्रधौ कटुतीक्ष्णोष्णरूक्षैः कवललेपनम् ॥ ३३ ॥

घर्षणं कटुकाकुष्ठवृश्चिकालीयवोद्भवैः ।

रक्षेत्पाकं हिमैः पक्कः पाट्यो दाह्योऽवगाढकः ॥ ३४ ॥

स० -विद्रधौ कट्वादिभिः कवललेपनं हितम् । कटुकादिभिर्घर्षणं हितम् । हिमैः-
शीतलैः, पाकं रक्षेत् । पक्कः पाटनीयः । दाह्योऽवगाढः ।

सुषिरे छिन्नलिखिते सक्षौद्रैः प्रतिसारणम् ।

रोध्रमुस्तमिशिश्रेष्ठाताक्ष्यपत्तङ्गकिशुकैः ॥ ३५ ॥

सकटलैः, कषायैश्च तेषां गणदूष इष्यते ।

यष्टीरोध्रोत्पलानन्तासारिवागुरुचन्दनैः ॥ ३६ ॥

सगैरिकसितापुण्ड्रैः सिद्धं तैलं च नावनम् ।

स० -सौषिरे छिन्ने लिखिते च रोध्रादिभिर्माध्वीकयुतैः प्रतिसारणम् ।

तैरेव कषायैर्गणदूषश्च स्यात् ।

यष्ट्यादिभिः पक्कं तैलं नावनम् ।

छित्त्वाऽधिमांसकं चूर्णेः सक्षौद्रैः प्रतिसारयेत् ॥ ३७ ॥

वचातेजोवतीपाठास्वर्जिकायवशूकजैः ।

पटोलनिम्बत्रिफलाकषायः कवलो हितः ॥ ३८ ॥

स० -अधिमांसकं छित्त्वा वचादिजैश्वर्णेः सक्षौद्रैः प्रतिसारयेत् ।

पटोलादिक्वाथः कवलो हितः ।

विदर्भे दन्तमूलानि मण्डलाग्रेण शोधयेत् ।

क्षारं युज्यात्ततो नस्यं गण्डूषादि च शीतलम् ॥ ३९ ॥

स० -विदर्भे दन्तमूलानि मण्डलाग्रेण शोधयेत् । क्षारं युञ्जीत । ततो नस्यम् ।
गण्डूषादि च शीतलम् ।

संशोध्योभयतः कायं शिरश्चोपचरेत्ततः ।

नाडीं दन्तानुगां दन्तं समुद्धृत्याग्निना दहेत् ॥ ४० ॥

कुब्जां नैकगतिं पूर्णां गुडेन मदनेन वा ।

धावनं जातिमदनखदिरस्वादुकण्टकैः ॥ ४१ ॥

क्षीरिवृक्षाम्बगण्डूषो, नस्यं तैलं च तत्कृतम् ।

स० -उभयतः-ऊर्ध्वमधश्च, कायं मूर्धानं च, विरेकेण नस्यादिना च संशोध्य ततो नाडीं दन्तानुगामुपचरेत् । दन्तं समुद्धृत्याग्निना दहेत् । कुब्जां नैकगतिं पूर्णां गुडेन मदनेन समुद्धृत्याग्निना दहेत् । कुब्जां नैकगतिं पूर्णां गुडेन मदनेन वा दहेत् ।

जात्यादिभिर्धावनं हितम् ।

क्षीरवृक्षाम्बुगण्डूषः ।

तत्पक्वं च तैलं नस्यम् ।

कुर्याद्वातौष्ठकोपोक्तं कण्टकेष्वनिलात्मसु ॥ ४२ ॥

जिह्वायां

स० -जिह्वायां वातोत्थेषु कण्टकेषु वातौष्ठकोपोक्तं चिकित्सितं कुर्यात् ।

पित्तजातेषु घृष्टेषु रुधिरे स्नुते ।

प्रतिसारणगण्डूषनावनं मधुरैर्हितम् ॥ ४३ ॥

स० -जिह्वायां पित्तजातेषु कण्टकेषु घृष्टेषु रुधिरे स्नुते प्रतिसारणादि मधुरैर्हितम् ।

तीक्ष्णैः कफोत्थेष्वेवं च सर्षपत्यूषणादिभिः ।

स० -कफोत्थेष्वप्येवं तीक्ष्णैः सर्षपादिभिः प्रतिसारणादि हितम् ।

नवे जिह्वालसेऽप्येवं, तं तु शस्त्रेण न स्पृशेत् ॥ ४४ ॥

स० -नवे च जिह्वालसे एष एवोपक्रमः । किं तु शस्त्रेणैनं न स्पृशेत् । एतत् युक्त्या च पूर्वेषां शस्त्रस्पर्शनं कार्यमित्यनुजज्ञे ।

उन्नम्य जिह्वामाकृष्टां बडिशेनाधिजिह्विकाम् ।

छेदयेन्मण्डलाग्रेण तीक्ष्णोष्णौघर्षणादि च ॥ ४५ ॥

स० -अधिजिह्विकां बडिशेनाकृष्टां मण्डलाग्रेण छेदयेत् । किं कृत्वा ? उन्नम्य जिह्वाम् । तीक्ष्णोष्णौघर्षणादि च कार्यम् ।

उपजिह्वां परिस्त्राव्य यवक्षारेण घर्षयेत् ।

स० -उपजिह्वां शस्त्रेण परिस्त्राव्य यवक्षारेण घर्षयेत् ।

कफघ्नैः शुण्डिका साध्या नस्यगण्डूषघर्षणैः ॥ ४६ ॥

स० -शुण्डिका कफघ्नैर्नस्यादिभिः साधनीया ।

एवार्बुबीजप्रतिमं वृद्धायामसिराततम् ।

अग्रं निविष्टं जिह्वाया बडिशाद्यवलम्बितम् ॥ ४७ ॥

छेदयेन्मण्डलाग्रेण नात्यग्रे न च मूलतः ।

छेदेऽत्यसृक्षयान्मृत्युर्हीने व्याधिर्विवर्द्धते ॥ ४८ ॥

स० -वृद्धयां शुण्डिकायां सत्यां जिह्वाया अग्रे(ग्रं) निविष्टं कृष्णदीर्घकर्कटिकाबीजसदृशं बडिशादिनाऽवलम्बितं मण्डलाग्रेण छेदयेत् । कथम् ? नातिशयेन प्रान्ते न चातिशयेन मूले । यतोऽतिच्छेदे सत्यसृक्षयान्मृत्युः । हीनच्छिन्ने सति व्याधिर्विवर्द्धते ।

मरिचातिविषापाठावचाकुष्ठकुटन्नटैः ।

छिन्नायां सपटुक्षौद्रैर्घर्षणं, कवलः पुनः ॥ ४९ ॥

कटुकातिविषापाठानिम्बरास्नावचाम्बुभिः ।

स० -छिन्नायां मरिचादिभिः ससैन्यवैः क्षौद्रैर्घर्षणम् ।

कवलः कटुकादिक्वाथेन ।

सङ्घाते पुष्पुटे कूर्मे विलिख्यैवं समाचरेत् ॥ ५० ॥

स० -[तालु]संहतौ पुष्पुटके कच्छपे[च] विलिख्यैवं-अनेन क्रमेण, समाचरेत् ।

अपक्वे तालुपाके तु कासीसक्षौद्रताक्षर्यजैः ।

घर्षणं, कवलः शीतकषायमधुरौषधैः ॥ ५१ ॥

स० -अपक्वे तु तालुपाके कासीसादिभिर्घर्षणम् ।

शीतकषायमधुरौषधैः कवलः ।

पक्वेऽष्टापदवद्भिन्ने तीक्ष्णोष्णैः प्रतिसारणम् ।

वृषनिम्बपटोलाद्यैस्तैः कवलधारणम् ॥ ५२ ॥

स० -पक्वेऽष्टापदवद्भिन्ने सति तीक्ष्णोष्णैः प्रतिसारणं कार्यम् । अष्टापदं-चतुरङ्गपीठम् ।

वृषादिभिस्तैः कवलधारणम् ।

तालुशोषे त्वतृष्णस्य सर्पिरुत्तरभक्तिकम् ।

कणाशुण्ठीशृतं पानमल्लैर्गण्डूषधारणम् ॥ ५३ ॥

धन्वमांसरसाः स्निग्धाः, क्षीरसर्पिश्च नावनम् ।

स० -तालुशोषे त्वतृष्णस्य सतः सर्पिरुत्तरभक्तिकं योज्यम् ।

पिप्पलीशुण्ठीभ्यां शृतं जलपानम् ।

अल्लैः-काञ्जिकादिभिः, गण्डूषधारणम् ।

धन्वमांसरसाः स्निग्धाः ।

तथाक्षीरस्य सर्पिश्च नावनं हितम् ।

कण्ठरोगेष्वसृङ्मोक्षस्तीक्ष्णैर्नस्यादि कर्म च ॥ ५४ ॥

क्वाथः पानं च दार्वीत्वङ्निम्बताक्ष्यकलिङ्गजः ।

हरीतकीकषायो वा पेयो माक्षिकसंयुतः ॥ ५५ ॥

स० -कण्ठरोगेषु सर्वेषु सिरादिभी रक्तमोक्षः ।

तीक्ष्णैर्द्रव्यैर्नस्यगण्डूषादि च ।

दावीत्वगादीनां क्वाथः पातव्यः । हरीतक्या वा क्वाथः समाक्षिकः पेयः ।

श्रेष्ठाव्योषयवक्षारदार्वीद्वीपिरसाञ्जनैः ।

सपाठातेजिनीनिम्बैः सुक्तगोमूत्रसाधितैः ॥ ५६ ॥

कवलो, गुटिका वाऽत्र कल्पिता प्रतिसारणम् ।

स० -श्रेष्ठादिभिः सुक्तगोमूत्रसाधितैः कवलः ।

गुटिका वाऽत्र-अस्मिन् क्वाथे, परिकल्पिता प्रतिसारणम् ।

निचुलं कटभी मुस्तं देवदारु महौषधम् ॥ ५७ ॥

वचा दन्ती च मूर्वा च लेपः कोष्णोऽर्तिशोफहा ।

स० -निचुलादिभिर्लेपः कोष्णो रुजाशोफघ्नः ।

अथान्तर्बाह्यतः स्विन्नां वातरोहिणिकां लिखेत् ॥ ५८ ॥

अङ्गुलीशस्त्रकेणाशु पट्टयुक्तनखेन वा ।

पञ्चमूलाम्बु कवलस्तैलं गण्डूषनावनम् ॥ ५९ ॥

स० -अथेति मङ्गले । मङ्गलपुर्वकं वातजां रोहिणिकामन्तर्बाह्यतश्च स्विन्नामङ्गुलिशस्त्रकेणाथवा पट्टयुक्तेन नखेन शीघ्रमेव लिखेत् ।

पञ्चमूलकाथः कवलः ।

तैलं गण्डूषो नस्यं च ।

विस्त्राव्य पित्तसम्भूतां सिताक्षौद्रप्रियङ्गुभिः ।

घर्षत्सरोध्रपत्तङ्गैः कवलः कथितैश्च तैः ॥ ६० ॥

द्राक्षापरूषककाथो हितश्च कवलग्रहे ।

स० -पित्तजां रोहिणीं विस्त्राव्य-रक्तं निर्हृत्य, सितादिभिर्घर्षयेत् ।

तैश्च-सितादिभिः, कथितैः सरोध्रादिभिः कवलः । द्राक्षापरूषकयोः काथः[च] कवलो हितः ।

उपाचरेदेवमेव प्रत्याख्यायास्त्रसम्भवाम् ॥ ६१ ॥

स० -रक्तजां रोहिणिकां प्रत्याख्याय पित्तजामिवोपक्रमेत् ।

सागारधूमैः कटुकैः कफजां प्रतिसारयेत् ।

नस्यगण्डूषयोस्तैलं साधितं च प्रशस्यते ॥ ६२ ॥

अपामार्गफलश्वेतादन्तीजन्तुघ्नसैन्धवैः ।

स० -कटुकैः-कटुवर्गीकैः, सागारधूमैः कफोत्थां प्रतिसारयेत् ।

अपामार्गादिभिः कल्कितैः साधितं तैलं कफरोहिण्यां नस्यगण्डूषयोः श्रेष्ठम् ।

तद्वच्च वृन्दशालूकतुण्डिकेरीगिलायुषु ॥ ६३ ॥

स० -एषैव चिकित्सा वृन्दादिषु ।

विद्रधौ स्नाविते श्रेष्ठारोचनाताक्ष्यगैरिकैः ।

सरोध्रपटुपत्तङ्गकणैर्गण्डूषघर्षणे ॥ ६४ ॥

स० -विद्रधौ शस्त्रेण स्नाविते श्रेष्ठादिभिर्गण्डूषादि हितम् ।

गलगण्डः पवनजः स्विन्नो निःस्रुतशोणितः ।

तिलैर्बीजैश्च लङ्घोमाप्रियालशणसम्भवैः ॥ ६५ ॥

उपनाह्यो, व्रणो रूढे प्रलेप्यश्च पुनःपुनः ।

शिग्रुतिल्वकतर्कारीगजकृष्णापुनर्नवैः ॥ ६६ ॥

कालामृतार्कमूलैश्च पुष्पैश्च करहाटजैः ।

एकैषिकान्वितैः पिष्टैः सुरया काञ्जिकेन वा ॥ ६७ ॥

गुडूचीनिम्बकुटजहंसपादीबलाद्वयैः ।

साधितं पाययेत्तैलं सकृष्णादेवदारुभिः ॥ ६८ ॥

स० -गलगण्डो वातोद्भवः स्विन्नो निःसृतास्रस्तिलैर्लद्वादिबीजैश्च उपनाह्यः ।

रुढे व्रणे सति प्रलेप्यश्च बहुशः शिग्वादिभिः सुरया काञ्जिकेन वा पिष्टैः । एकैषिका-
त्रिवृत् ।

गुडूच्यादिभिः सकृष्णादेवदारुभिः कल्कितैर्गलगण्डनमातुरं पक्वं तैलं पाययेत् ।

कर्तव्यं कफजेऽप्येतत्स्वेदविस्त्रापने त्वति ।

स० -कफोत्थेऽप्येतत्-वातगलगण्डोक्तं चिकित्सितं, कार्यम् । किन्तु स्वेदविस्त्रापने
चात्यर्थं कार्यं ।

लेपोऽजगन्धातिविषाविशल्याः सविषाणिकाः ॥ ६९ ॥

गुञ्जालाबुशुकाह्वाश्च पलाशक्षारकल्किताः ।

स० -कफजे गलगण्डेऽजगन्धादयः पलाशक्षारनिश्चोतकल्किताः लेपः ।

मूत्रस्रुतं हठक्षारं पत्तवा कोद्रवभुक् पिबेत् ॥ ७० ॥

साधितं वत्सकाद्यैर्वा तैलं सपटुपञ्चकैः ।

कफघ्नान् धूमवमननावनादींश्च शीलयेत् ॥ ७१ ॥

स० -हठो-मिम्मिणिः, तस्य क्षारं गोमूत्रे स्रुतं पत्तवा क्षारन्यायेन पिबेज्जलेन, 'पेषणालोडने वारि' (ह.क.अ. ६/२३) इति वचनात् । किम्भूतः सन्? कोद्रवभुक् । वत्सकादिभिर्वा (ह.सू.अ. १५/३३) तैलं साधितं हितम् ।

कफघ्नान् धूमादीन् शीलयेत् ।

मेदोभवे सिरां विध्येत्कफघ्नं च विधिं भजेत् ।

असनादिरजश्चैनं प्रातर्मूत्रेण पाययेत् ॥ ७२ ॥

स० -मेदोभवे गलगण्डे सिरां विध्येत् ।

कफघ्नं च विधिं सेवेत ।

असनादिचूर्णं (ह.सू.अ. १५/१९) चैनं प्रातर्गोमूत्रेण पाययेत् ।

अशान्तौ पाचयित्वा च सर्वान् व्रणवदाचरेत् ।

स० -अशान्तौ सत्यां पाचयित्वा सर्वान् व्रणवदुपक्रमेत् ।

मुखपाकेषु सक्षौद्रा प्रयोज्या मुखधावनाः ॥ ७३ ॥

कथितास्त्रिफलापाठामृद्वीकाजातिपल्लवाः ।

निष्ठेव्या भक्षयित्वा वा कुठेरादिर्गणोऽथवा ॥ ७४ ॥

स० -मुखपाकेषु समाक्षिका मुखधावनाः कथितास्त्रिफलादयः प्रयोज्याः । अथवा
त्रिफलादीन् भक्षयित्वा निष्ठेव्याःभुत्वा निष्ठीवेत् । कुठेरादिर्गणो वा-हरीतकवर्गोक्तो
(ह.सू.अ.६/१०६), भक्षयित्वा निष्ठेव्यः ।

मुखपाकेऽनिलात् कृष्णापद्मेलाः प्रतिसारणम् ।

तैलं वातहरैः सिद्धं हितं कवलनस्ययोः ॥ ७५ ॥

स० -मुखपाकेऽनिलात् कृष्णादयः प्रतिसारणम् ।

वातघ्नैः सिद्धं तैलं कवले नस्ये च हितम् ।

पित्तास्त्रे पित्तरक्तघ्नः

स० -पित्तास्त्रे पित्तरक्तघ्नो विधिः ।

कफघ्नश्च कफे विधिः ।

लिखेच्छाकादिपत्रैश्च पिटिकाः कठिनाः स्थिराः ॥ ७६ ॥

स० -कफे च कफहृत् विधिः ।

पिटिकाः कठिनाः स्थिराः शाकादिपत्रैर्लिखेत् ।

यथादोषोदयं कुर्यात्सन्निपाते चिकित्सितम् ।

स० -सन्निपाते यथादोषोदयं चिकित्सितं कुर्यात् ।

नवेऽर्बुदे त्वसंवृद्धे छेदिते प्रतिसारणम् ॥ ७७ ॥

स्वर्जिकानागरक्षौद्रैः, क्वाथो गण्डूष इष्यते ।

गुडूचीनिम्बकल्कोत्थो मधुतैलसमन्वितः ॥ ७८ ॥

यवान्नभुक् तीक्ष्णतैलनस्याभ्यङ्गांस्तथाऽऽचरेत् ।

स० -अर्बुदे नवोत्थेऽसंवृद्धे छेदिते च प्रतिसारणं स्वर्जिकादिभिः ।

गण्डूष इष्टो गुडूचीनिम्बकल्कोद्भवः क्वाथो मधुतैलयुक्तः ।

तथा यवान्नभोजी तीक्ष्णतैलनस्याभ्यङ्गानाचरेत् ।

वमिते पूतिवदने धूमस्तीक्ष्णः सनावनः ॥ ७९ ॥

समङ्गाघातकीरोध्रफलिनीपद्मकैर्जलम् ।

धावनं वदनस्यान्तश्चूर्णितैरवचूर्णितम् ॥ ८० ॥

शीतादोषकुशोक्तं च नावनादि च शीलयेत् ।

स० -पूतिमुखे वमिते सति तीक्ष्णधूमो नस्यं च तीक्ष्णं प्रयोज्यम् । समङ्गादिजलेन वदनस्यान्तः क्षालयेत् । एतैरेव मुखान्तरं चूर्णितैरवचूर्णयेत् । शीतादोपकुशोक्तं च नस्यादिकमभ्यसेत् ।

फलत्रयद्वीपिकिराततित्त-

यष्ट्याह्वसिद्धार्थकटुत्रिकाणि ।

मुस्ताहरिद्राद्वययावशूक-

वृक्षाह्लाकह्लाग्रिमवेतसाश्च ॥ ८१ ॥

अश्वत्थजम्ब्वाम्रधनञ्जयत्वक्

त्वक् चाहिमारात्वदिरस्य सारः ।

क्वाथेन तेषां घनतां गतेन

तच्चूर्णयुक्ता गुटिका विधेयाः ॥ ८२ ॥

ता धारिता घ्नन्ति मुखेन नित्यं

कण्ठौष्ठताल्वादिगदान् सुकृच्छ्रान् ।

विशेषतो रोहिणिकास्यशोष-

गन्धान् विदेहाधिपतिप्रणीताः ॥ ८३ ॥

स० -त्रिफलादीनां द्रव्याणां क्वाथेन घनत्वं गतेन तच्चूर्णेन त्रिफलादिरजसाऽन्विता गुलिकाः कार्याः । ता मुखेन नित्यं धारिताः कण्ठादिरोगान् दारुणानपि घ्नन्ति । विशेषेण रोहिणिकादीन् । विदेहपतिना निर्मिता एताः । अह्लाग्रिमवेतसः-अह्लवेतसः । अत्रा[न्त्या]द्ये वृत्ते उपजाती, मध्यममिन्द्रवज्रा ।

खदिरतुलामम्बुघटे पत्त्वा तोयेन तेन पिष्टैश्च ।

चन्दनजोङ्गककुङ्कुमपरिपेलववालकोशीरैः ॥ ८४ ॥

सुरतरुरोध्रद्राक्षामञ्जिष्ठाचोचपद्मकविडङ्गैः ।

स्पृक्कानतनखकद्वलसूक्ष्मैलाध्यामकैः सपत्तङ्गैः ॥ ८५ ॥

तैलप्रस्थं विपचेत्

कर्षाशैः पाननस्यगण्डूषैस्तत् ।

हत्वाऽऽस्ये सर्वगदान्

जनयति गार्थी दृशं श्रुतिं च वाराहीम् ॥ ८६ ॥

स ० -खदिरपलशतं जलद्रोणे पत्त्वा पादावशेषितेन तेन जलेन पिष्टैश्चन्दनादिभिः कर्षाशैस्तैलप्रस्थं पचेत् । तच्च पाननस्यगण्डूषैरास्ये धारितं सर्वान् रोगान् जित्वा गृध्रसम्बन्धिनीं दृष्टिं वराहतुल्यां श्रुतिं[च] विधत्ते । आर्या(र्ये) गीतिः[च] ।

उद्वर्तितं च प्रपुनाटरोध्र-

दावीभिरेभ्यक्तमनेन वक्रम् ।

निर्व्यङ्गनीलीमुखदूषिकादि

सञ्जायते चन्द्रसमानकान्ति ॥ ८७ ॥

स ० -प्रपुन्नाटादिभितुद्वर्तितं मुखं तैलेनानेनाभ्यक्तं व्यङ्गादिरहितं चन्द्रतुल्यकान्तिं सञ्जायते । उपजातिः ।

पलशतं बाणात्तोयघटे पत्त्वा रसेऽस्मिंश्च पलार्धिकैः

खदिरजम्बूयष्टानन्ताग्रैरहिमारनीलोत्पलान्वितैः ॥

तैलप्रस्थं पाचयेच्छृङ्गपिष्टै-

रेभिर्द्रव्यैर्धारितं तन्मुखेन ।

रोगान् सर्वान् हन्ति वक्त्रे विशेषा-

त्स्थैर्यं धत्ते दन्तपङ्केश्चलायाः ॥ ८९ ॥

स ० -नीलसहचरात् पलशतं जलघटे पत्त्वा तस्मिन् रसेद्विकार्षिकैः खदिरादिभिः
कल्कितैः सूक्ष्मरजीकृतैस्तैलप्रस्थं विपाचयेत् । तन्मुखेन धारितं सर्वमुखरोगहृत् । विशेषेण
दन्तपङ्केश्चलायाः स्थैर्यकृच्च । वृत्तं (?) शालिनी [च] ।

खदिरसाराद् द्वे तुले पचेद्वल्कात्तुलां चारिमेदसः ।

घटचतुष्के पादशेषेऽस्मिन् पूते पुनः कथनाद्धने ॥ ९० ॥

आक्षिकं क्षिपेत्सूक्ष्मं रजः

सेव्याम्बुपत्तङ्गैरिकम् ।

चन्दनद्वय(श्यामा) रोध्रपुण्ड्रा-

ह्वयष्ट्याह्वलाक्षान्नद्वयम् ॥ ९१ ॥

धातकीकटुफलद्विनिशात्रिफलाचतुर्जातजोङ्गकम् ।

मुस्तमञ्जिष्ठान्यग्रोधप्ररोह[वचा]मांसीयवासकम् ॥ ९२ ॥

पद्मकैलासमङ्गाश्च शीते

तस्मिंस्तथा पालिकां पृथक् ।

जातिपत्रिकां सजातीफलां सह-

(नख)लवङ्गकङ्कोल्लकाम् ॥ ९३ ॥

स्फटिकशुभ्रसुरभिकर्पूरकुडवं च तत्रावपेक्षतः ।

कारयेद्गुटिकाः सदा चैता धार्या मुखे तद्वदापहाः ॥

स ० -खदिरसारद् द्वे तुले, तुलां चारिमेदसो वल्कात्, जलघटचतुष्टये पचेत् ।
पादावशेषिते पूतेऽस्मिन् पुनः कथनाद् घनीभूते कार्षिकाणि सूक्ष्मचूर्णानि सेव्यादीनि क्षिपेत् ।
अस्मिन् शीते जातीपत्रादीन् पृथक्पालिकान् क्षिपेत् । श्रेष्ठतमोज्ज्वलकर्पूरकुडवं चात्र क्षिपेत् ।
अनन्तरं गुटिकाः कारयेत् । एताः सदा मुखे धार्याः सर्वमुखरोगहराः । [वृत्तानि(?) पञ्च ।]

क्वाथ्यौषधव्यत्यययोजनेन

तैलं पचेत्कल्पनयाऽनयैव ।

सर्वास्यरोगोद्धृतये तदाहु-

दन्तस्थिरत्वे त्विदमेव मुख्यम् ॥ ९५ ॥

स० -क्वाथ्यौषधयोः-खदिरसारारिमेदसोः, व्यत्ययो-वैपरीत्यं,-अरिमेदसः-विह्वदिरवल्कलाद् द्वे तुले
प्रयोज्ये, खदिरसारतुलाम्, अन्यत्सर्वं पूर्ववद्देयमिति । तैलं पचेदनयैव कल्पनया । तत्-तैलं,
सर्वमुखरोगघ्नम् । दन्तस्थिरकृतौ चेदमेव प्रधानमाहुः । इन्द्रवज्रा ।

खदिरेणैता गुटिका-

स्तैलमिदं चारिमेदसा प्रथितम् ।

अनुशीलयन् प्रतिदिनं

स्वस्थोऽपि दृढद्विजो भवति ॥ ९६ ॥

स० -खदिरेणैता गुटिकास्तैलं चैतदरिमेदसा प्रथितम् । द्वयमप्येतत् प्रतिदिनमभ्यस्तं
स्वस्थस्यापि द्विजदार्ढ्यकृत् । आर्या ।

क्षुद्रागुडूचीसुमनःप्रवाल-

दार्वीयवासत्रिफलाकषायः ।

क्षौद्रेण युक्तः कवलग्रहोऽयं

सर्वामयान् वक्रगतान्निहन्ति ॥ ९७ ॥

स० -क्षुद्रादिभिः कषायः क्षौद्रेण युतः कवलग्रहोऽयं सर्वमुखरोगान् हन्ति । इन्द्रवज्रा ।

पाठादार्वीत्वक्कुष्ठमुस्तासमङ्गा-

तिक्तापीताङ्गीरोध्रतेजोवतीनाम् ।

चूर्णः सक्षौद्रो दन्तमांसार्तिकण्डू-

पाकस्त्रावाणं नाशनो घर्षणेन ॥ ९८ ॥

स० -पाठादीनां चूर्णः क्षौद्रयुतो दन्तमांसार्यादीनां घर्षणेन नाशनः । वैश्वदेवी ।

गृहधूमताक्ष्यपाठाव्योषक्षाराभ्ययोवरातेजोह्वैः ।

मुखदन्तगलविकारे सक्षौद्रः कालको विधार्यश्चूर्णः ॥

स० -गृहधूमादिभिश्चूर्णः समाक्षिकः कालकाख्यो मुख[दि]विकारे धार्यः । आर्या गीतिः ।

दावींत्वक्सिन्धूद्भवमनः शिलायावशूकहरितालैः ।

धार्यः पीतकचूर्णो दन्तास्यगलामये समध्वाज्यः ॥ १०० ॥

स० -दाव्यादिभिः पीतकाख्यश्चूर्णो दन्ताद्यामये समधुघृतो धार्यः । गीतिरार्या ।

द्विक्षारधूमकवरापञ्चपटुव्योषवेल्लगिरिताक्ष्यैः ।

गोमूत्रेण विपक्वा गलामयघ्नी रसक्रिया एषा ॥ १०१ ॥

स० -द्विक्षारादिभिर्गोमूत्रेण विपक्वा एषा रसक्रिया गुटिका गलरोगघ्नी भवति । [गीतिरार्या ।]

गोमूत्रकथनविलीनविग्रहाणां

पथ्यानां जलमिशिकुष्ठभावितानाम् ।

अत्तारं नरमणवोऽपि वक्ररोगाः

श्रोतारं नृपमिव न स्पृश्यन्त्यनर्थाः ॥ १०२ ॥

स० -गोमूत्रक्वाथेन विलीनशरीराणां पथ्यानां वालकशतपुष्पाकुष्ठैर्भावितानां भक्षयितारं
नरं स्वल्पा अपि वक्त्ररोगा न स्पृशन्ति । अनर्थाः श्रोतारं नृपमिवेत्युपमालङ्कारः । प्रहर्षिणी ।

सप्तच्छदोशीरपटोलमुस्त-

हरीतकीतिक्तकरोहिणीभिः ।

यष्ट्याह्वराजद्रुमचन्दनैश्च

क्वाथं पिबेत्पाकहरं मुखस्य ॥ १०३ ॥

स० -सप्तच्छदादिभिः क्वाथं मुखपाकहरं पिबेत् ।

पटोलशुण्ठीत्रिफलाविशाला-

त्रायन्ति तिक्ताद्विनिशामृतानाम् ।

पीतः कषायो मधुना निहन्ति

मुखे स्थितश्चास्यगदानशेषान् ॥ १०४ ॥

स० -पटोलादीनां कषायो मधुमान् पीतो मुखे च स्थितोगण्डूषो धारितो,
मुखगदानशेषान्निहन्ति । उपजाती

स्वरसः कथितो दाव्या घनीभूतः सगैरिकः ।

आस्यस्थः समधुर्वक्रपाकनाडीव्रणापहः ॥ १०५ ॥

स० -दाव्या रसः कथितो घनीभूतः सगैरिकक्षौद्रो मुखस्थो वक्रपाकादिघ्नः ।

पटोलनिम्बयष्ट्याह्वासाजात्यरिमेदसाम् ।

खदिरस्य वरायाश्च पृथगेवं प्रकल्पना ॥ १०६ ॥

स० -पटोलादीनां पृथगेवं प्रकल्पना कार्या ।

खदिरायोवरापार्थमदयन्त्यहिमारकैः ।

गाण्डूषोऽम्बुशृतैर्धार्यो दुर्बलद्विजशान्तये ॥ १०७ ॥

स० -खदिरादिभिर्जलशृतैर्गाण्डूशो द्विजदार्यकृद्धार्यः । अहिमारकः-अरिमेदः ।

मुखदन्तमूलगलजाः प्रायो रोगाः कफास्रभूयिष्ठाः ।

तस्मात्तेषामसकृद् रुधिरं विस्त्रावयेद्दुष्टम् ॥ १०८ ॥

स० -मुखादिगदा बाहुल्येन कफरक्तभूयिष्ठा यतः, तस्माद्धेतोस्तेषां दुष्टं रुधिरं पुनः पुनर्विस्त्रावयेत् ।

कायशिरसोर्विरको वमनं कवलग्रहाश्च कटुतिक्ताः ।

प्रायः शस्तं तेषां कफरक्तहरं तथा कर्म ॥ १०९ ॥

स० -कायशिरोविरेकादिकं बाहुल्येन तेषां शस्तम् । कफरक्तहरं च यत्कर्म तत् शस्तम् ।

यवतृणधान्यं भक्तं विदलैः क्षारोषितैरपस्त्रेहाः ।

यूषा भक्ष्याश्च हिता यच्चान्यच्छ्लेष्मनाशाय ॥ ११० ॥

स० -यवादयो हिताः । यच्चापरं श्लेष्मनाशनं तच्च शस्तम् ।

प्राणानिलपथसंस्थाः

श्वसितमपि निरुन्ध्यते प्रमादवतः ।

कण्ठामयाश्चिकित्सित-

मतो द्रुतं तेषु कुर्वीत ॥ १११ ॥

इति श्रीवैद्यपतिसिंहगुप्तसूनुश्रीमद्वाग्भटविरचितायामष्टाङ्गहृदयसंहितायां षष्ठे उत्तर-
स्थाने मुखरोगप्रतिषेधो नाम द्वाविंशोऽध्यायः ॥ २२ ॥

स ० -प्राणपवनमार्गस्थिता कण्ठरोगाः प्रमाद्यतः श्वासमपि निरुन्ध्यन्ति यतः, अतः-
अस्माद्धेतोः, तेषु रोगेषूपक्रमं द्राग् विदधीत । आर्याश्चतस्रः ।

इति श्रीमृगाङ्कदत्तपुत्रश्रीमदरुणत्तविरचितायामष्टाङ्गहृदय-टीकायां सर्वाङ्गसुन्दराख्यायां षष्ठे
उत्तरस्थाने मुखरोग-प्रतिषेधो नाम द्वाविंशोऽध्यायः समाप्तः ॥ २२ ॥

त्रयोविंशोऽध्यायः ॥ २३ ॥

अथ क्रमप्राप्तं शिरोरोगविज्ञानमाह-

अथातः शिरोरोगविज्ञानीयं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

धूमातपतुषाराम्बुक्रीडातिस्वप्नजागरैः ।

उत्स्वेदाधिपुरोवातबाष्पनिग्रहरोदनैः ॥ १ ॥

अत्यम्बुमद्यपानेन कृमिभिर्वेगधारणैः ।

उपधानमृजाभ्यङ्गद्वेषाघःप्रततेक्षणैः ॥ २ ॥

असात्म्यगन्धदुष्टामभाष्याद्यैश्च शिरोगताः ।

जनयन्त्यामयान् दोषाः

स० -धूमादिभिः शिरोगता दोषा रोगान् जनयन्ति ।

तत्र मारुतकोपतः ॥ ३ ॥

निस्तुद्येते भृशं शङ्खौ घाटा सम्भिद्यते तथा ।

भ्रुवोर्मध्यं ललाटं च पततीवातिवेदनम् ॥ ४ ॥

बाध्येते स्वनतः श्रोत्रे निष्कृष्येत इवाक्षिणी ।

घूर्णतीव शिरः सर्वं सन्धिभ्य इव मुच्यते ॥ ५ ॥

स्फुरत्यति सिराजालं कन्धराहनुसङ्ग्रहः ।

प्रकाशासहता घ्राणस्त्रावोऽकस्माद्यथाशमौ ॥ ६ ॥

मार्दवं मर्दनस्नेहस्वेदबन्धैश्च जायते ।

शिरस्तापोऽयम्

स०-तत्र-तेषु मध्ये, वातकोपात् शङ्खनिस्तोदादयः स्युः । तथा मर्दनादिभिर्मार्दवं जायते । घूर्णतीवेति घूर्णस्तुदादिः । अयमीदृशः शिरस्ताप उच्यते ।

अर्धे तु मूर्ध्नः सोऽर्धावभेदकः ॥ ७ ॥

पक्षात्कुप्यति मासाद्वा स्वयमेव च शाम्यति ।

अतिवृद्धस्तु नयनं श्रवणं वा विनाशयेत् ॥ ८ ॥

स०-अर्धे तु शिरसः, अर्धावभेदक उच्यते । स च पक्षेण कुप्यति । मासेन वा कुप्यति । स्वयमेव-चिकित्सितं विनैव, उपशाम्यति । अतिवृद्धस्त्वयं लोचनं कर्णं वा हन्यात् ।

शोरोभितापे पित्तोत्थे शोरोधूमायनं ज्वरः ।

स्वेदोऽक्षिदहनं मूर्च्छा निशि शीतैश्च मार्दवम् ॥ ९ ॥

स०-शोरोभितापे पित्तोद्भवे शोरोधूमायनं ज्वरादयश्च स्युः ।

अरुचिः कफजे मूर्ध्नो गुरुस्तिमितशीतता ।

शिरानिस्पन्दताऽऽलस्यं रूञ्जन्दाऽह्यधिकानिशि ॥

तन्द्रा शूनाक्षिकूटत्वं कर्णकण्डूयनं वमिः ।

स०-कफजे शिरोभितापेऽरुच्यादयः स्युः । दिवा पीडा मन्दा भवति, विभावर्यामधिका । तथा तन्द्रादयः स्युः ।

रक्तात् पित्ताधिकरुजः

स०-रक्तोद्भवो मूर्धतापः पित्ताधिकरुजः स्यात् ।

सर्वैः स्यात्सर्वलक्षणः ॥ ११ ॥

स०-सन्निपातेन सर्वलक्षणः स्यात् ।

सङ्कीर्णैर्भोजनैर्मूर्ध्नि क्लेदिते रुधिरामिषे ।

कोपिते सन्निपाते च जायन्ते मूर्ध्नि जन्तवः ॥ १२ ॥

शिरसस्ते पिबन्तोऽस्त्रं घोराः कुर्वन्ति वेदनाः ।

चित्तविभ्रंशजननीर्ज्वरः कासो बलक्षयः ॥ १३ ॥

रौक्ष्यशोफव्यधन्च्छेददाहस्फुरणपूतिताः ।

कपाले तालुशिरसोः कण्डूः शोषः प्रमीलकः ॥ १४ ॥

ताम्राच्छसिङ्घाणकता कर्णनादश्च जन्तुजे ।

स०-सङ्कीर्णैराहारैः शिरसि क्लेदिते रुधिरं मांसे च सन्निपाते च कोपिते कृमयो मूर्ध्नि जायन्ते । ते च मूर्ध्नी रक्तं पिबन्तो दारुणाः पीडा मनोविभ्रंशकारिणीर्जनयन्ति । ज्वरादयश्च स्युः । तथा कपाले तालुशिरसोः कण्डाद्याः स्युः । तथा ताम्राच्छसिङ्घाणकत्वं कर्णनादश्च कृमिजे स्यात् ।

वातोल्बणाः शिरःकम्पं तत्संज्ञं कुर्वते मलाः ॥ १५ ॥

स०-वाताधिका दोषाः शिरःकम्पं शिरः कम्पाख्यं कुर्वते ।

पित्तप्रधानैर्वाताद्यैः शङ्खे शोफः सशोणितैः ।

तीव्रदाहरुजारागप्रलापज्वरतृङ्घमाः ॥ १६ ॥

तिक्तास्यः पीतवदनः क्षिप्रकारी स शङ्खकः ।

त्रिरात्राजीवितं हन्ति सिध्यत्यप्याशु साधितः ॥ १७ ॥

स०-पित्ताधिकैर्दोषैः सरक्तैः शङ्खे शोफोऽतिदाहादयश्च स्युः । स च शङ्खकस्तिक्तास्यः पीतवर्णमुखः क्षिप्रकारी च स्यात् । तिक्त-तिक्तस्वादमास्यं, यस्मिन् शङ्खके सः । एवमन्यदपि योज्यम् । स चानुपक्रान्तस्त्रिरात्रेण जीवितं हरति । शीघ्रं च चिकित्सितः सिध्यत्यपि । अपिशब्दात् कदाचिन्न सिध्यति ।

पित्तानुबद्धः शङ्खाक्षिभ्रूललाटेषु मारुतः ।

रुजं सस्पन्दनां कुर्यादनुसूर्योदयोदयाम् ॥ १८ ॥

आमध्याह्नं विवर्धिष्णुः क्षुद्रतः सा विशेषतः ।

अव्यवस्थितशीतोष्णसुखा शाम्यत्यतः परम् ॥ १९ ॥

सूर्यावर्तः स

स०-पित्तानुबद्धो मारुतः शङ्खादिषु रुजं सस्पन्दनां कुर्यात् । किम्भूतां रुजम् ?
अनुसूर्योदयं उदयो यस्याः सा ताम् । आमध्याह्नं-मध्याह्नं मर्यादीकृत्य वर्धनशीला, सा पीडा
बुभुक्षितस्य विशेषेण । तथाऽनियतशीतोष्णसुखा । अतो-मध्याह्नात्, परं शमं गच्छति । सः-
इत्येवं, सूर्यावर्त उक्तः ।

इत्युक्ता दश रोगाः शिरोगताः ।

स०-दशैते मूर्धगता रोगा उक्ताः ।

शिरस्येव च वक्ष्यन्ते कपाले व्याधयो नव ॥ २० ॥

स०-शिरस्येव कपाले नव रोगा भणिष्यन्ते ।

कपाले पवने दुष्टे गर्भस्थस्यापि जायते ।

सवर्णो नीरुजः शोफस्तं विद्यादुपशीर्षकम् ॥ २१ ॥

स०-कपाले पवने दुष्टे गर्भस्थितस्यापि नीरुजः शोफस्तत्सवर्णः-कायसमानवर्णो, जायते ।
तमुपशीर्षकारव्यं रोगं जानीयात् ।

यथादोषोदयं ब्रूयात् पिटिकावुदविद्रधीन् ।

स०-पिटिकादीन् त्रीन् यथादोषोदयं ब्रूयात् ।

कपाले क्लेदबहुलाः पित्तासृक्श्लेष्मजन्तुभिः ॥ २२ ॥

कङ्कुसिद्धार्थकनिभाः पिटिकाः स्युररुषिकाः ।

स०-कपाले क्लेदबहुलाः पित्तासृक्श्लेष्मजन्तुभिः कङ्कुसिद्धार्थकफलरूपाः पिटिका
अरुषिकाः स्युः ।

कण्डूकेशच्युतिस्वापरौक्ष्यकृत् स्फुटनं त्वचः ॥ २३ ॥

सुसूक्ष्मं कफवाताभ्यां विद्याद्दारुणकं तु तत् ।

स०-कण्डादिकृत् त्वचः स्फुटनं सुसूक्ष्मं यत् तद्दारुणकं कफवाताभ्यां विद्यात् ।

रोमकूपानुगं पित्तं वातेन सह मूर्च्छितम् ॥ २४ ॥

प्रच्यावयति रोमाणि ततः श्लेष्मा सशोणितः ।

रोमकूपान् रुणद्धस्य तेनान्येषामसम्भवः ॥ २५ ॥

तदिन्द्रलुप्तं रुज्यां च प्राहुश्चाचेति चापरे ।

स०-पित्तं वातेन सह मूर्च्छितं रोमकूपानुगतं रोमाणि प्रच्यावयति । ततः श्लेष्मा रक्तसहितो रोमकूपान् रुणद्धि । तेन कारणेनास्य-इन्द्रलुप्तवतः, अन्येषां रोम्णामनुत्पत्तिः । तत्-एतत्, इन्द्रलुप्तं रुज्यां चाचेत्यन्य आहुः ।

खलतेरपि जन्मैवं शातनं तत्र तु क्रमात् ॥ २६ ॥

स०-एवं-एतत्तुल्यरूपा, खलतेरुत्पत्तिः । किन्तु[तत्र-] खलतौ, क्रमेण केशानां शातो न त्विन्द्रलुप्त इव सहसा ।

सा वातादग्निदग्धाभा, पित्तात्स्विन्नसिरावृता ।

कफाद्धनत्वग्वर्णाश्च यथास्वं निर्दिशेत् त्वचि ॥ २७ ॥

स०-सा-खलतिः, वातादग्निदग्धाभा स्यात् ।

पित्तात् स्विन्नसिरावृता स्यात् ।

कफेन घनत्वक् ।

त्वचि वर्णाश्च यथादोषं निर्दिशेत् ।

दोषैः सर्वाकृतिः सर्वैरसाध्या सा नखप्रभा ।

दग्धाग्निनेव निर्लोमा सदाहा या च जायते ॥ २८ ॥

स०-सर्वैर्दोषैः सर्वाकृतिः सर्वलक्षणा खलतिः । नखप्रभा सा चासाध्या स्यात् ।
अग्निदग्धतुल्या रोमरहिता सदाहा च या जायते, साऽप्यसाध्या स्यात् ।

शोकश्रमक्रोधकृतः शरीरोष्मा शिरोगतः ।

केशान् सदोषः पचति पलितं सम्भवत्यतः ॥ २९ ॥

स०-शोकादिभिरुद्भूतः शरीरोष्मा मूर्ध्नि दोषैः सहितः केशान् पचति । अतः पलितं जायते ।

तद्वातात्स्फुटितं श्यावं खरं रूक्षं जलप्रभम् ।

पित्तात्सदाहं पीताभं, कफात् स्निग्धं विवृद्धिमत् ॥ ३० ॥

स्थूलं सुशुक्लं, सर्वैस्तु विद्याद्यामिश्रलक्षणम् ।

स०-तच्च-पलितं, वातात् स्फुटितादिगुणं स्यात् ।

पित्तेन सदाहं पीतवर्णम् ।

कफात् स्निग्धं विवृद्धिमत् स्थूलं सुशुक्लं च ।

सर्वैस्तु दोषैः सङ्कीर्णलक्षणं विद्यात् ।

शिरोरुजोद्भवं चान्यद्विवर्णं स्पर्शनासहम् ॥ ३१ ॥

स०-शिरोरुजोत्थं चापरं पलितं विवर्णं स्पर्शनासहं स्यात् ।

असाध्या सन्निपातेन खलतिः पलितानि च ।

स०-खलतिः सन्निपातेनासाध्या । पलितानि च सन्निपातोत्थान्यसाध्यानि । दोषैः सर्वैः खलतिरसाध्येति प्रागुक्तमेव । इदं तु वचनं स्पष्टार्थमेवेति मन्ये, तथा सन्निपातोद्भूतानि पलितान्यसाध्यानीति ।

शरीरपरिणामोत्थान्यपेक्षन्ते रसायनम् ॥ ३२ ॥

इति श्रीवैद्यपतिसिंहगुप्तसूनुश्रीमद्वाग्भटविर-चितायामष्टाङ्गहृदयसंहितायां षष्ठे उत्तर-स्थाने शिरोरोगविज्ञानीयो नाम त्रयोविंशोऽध्यायः ॥ २३ ॥

स०-शरीरपरिणामोद्भवानि तु पलितानि रसायनमपेक्षन्ते इति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां षष्ठे उत्तरस्थाने शिरोरोगविज्ञानीयो नाम त्रयोविंशोऽध्यायः समाप्तः ॥ २३ ॥

चतुर्विंशोऽध्यायः ।

अथैतच्चिकित्सितं व्याख्यातुमाह-

अथातः शिरोरोगप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

शिरोभितापेऽनिलजे वातव्याधिविधिं चरेत् ।

स० -पवनजे शिरोभितापे वातव्याधिचिकित्सितं कुर्यात् ।

घृतमक्तशिरा रात्रौ पिबेदुष्णपयोनुपः ॥ १ ॥

माषान् कुलत्थान् मुद्गान् वा तद्वत्त्वादेद्धतान्वितान् ।

तैलं तिलानां कल्कं वा क्षीरेण सह पाययेत् ॥ २ ॥

पिण्डोपनाहस्वेदाश्च मांसधान्यकृता हिताः ।

वातघ्नदशमूलादिसिद्धक्षीरेण सेचनम् ॥ ३ ॥

स्निग्धं नस्यं तथा धूमः शिरःश्रवणतर्पणम् ।

स० -अभ्यक्तशिरा रात्रौ घृतं पिबेत् । पश्चादुष्णं क्षीरं पिबेत् ।

माषादीन् घृतान्वितान् खादेत्, तद्वत्-उष्णपयोनुपः सन् ।

तिलानां तैलं कल्कं वा क्षीरेण सह पाययेत् ।
पिण्डस्वेदा उपनाहस्वेदाश्च मांसयुक्तैर्धान्यैः कृता हिताः ।
वातहरदशमूलादिना सिद्धेन क्षीरेण सेचनं हितम् ।
स्निग्धं च नस्यादिकं हितम् ।

वरणादौ गणे क्षुण्णे क्षीरमर्धोदकं पचेत् ॥ ४ ॥
क्षीरावशिष्टं तच्छीतं मथित्वा सारमाहरेत् ।
ततो मधुरकैः सिद्धं नस्यं तत् पूजितं हविः ॥ ५ ॥

स० -वरणसैर्येकेत्यादिगणे(ह.सू.अ. १५/२१) जर्जरिते क्षीरमर्धोदकं पचेत् । तत्
क्षीरावशिष्टं शीतीभूतं मथित्वा सारमाहरेत् । अनन्तरं तद्धतं मधुरद्रव्यैः पक्वं नस्यं श्रेष्ठम् ।

वर्गेऽत्र पक्वं क्षीरे च पेयं सर्पिः सशर्करम् ।
स० -अस्मिन्नेव वरणादौ वर्गे क्षीरे च घृतं पक्वं सशर्करं पेयम् ।

कार्पासमज्जा त्वङ्मुस्ता सुमनःकोरकाणि च ॥ ६ ॥
नस्यमुष्णाम्बुपिष्टानि सर्वमूर्धरूजापहम् ।

स० -कार्पासमज्जादीन्युष्णजलेन पिष्टानि सर्वमूर्धरूजाग्रं नस्यम् ।

शर्कराकुङ्कुमशृतं घृतं पित्तासृगन्वये ॥ ७ ॥

स० -शर्कराकुङ्कुमशृतं सर्पिः पित्तासृगुत्थे [नस्यं] हितम् ।

प्रलेपः सघृतैः कुष्ठकुटिलोत्पलचन्दनैः ।

स० -कुष्ठादिभिः सघृतैः प्रलेपः । कुटिलं-तगरम् ।

वातोद्रेकभयाद्रक्तं न चास्मिन्नवसेचयेत् ॥ ८ ॥

स० -अस्मिंश्च वातोद्रेकभयाल्लोहितं नावसेचयेत् ।

इत्यशान्तौ चले दाहः कफे चेष्टो यथोदितः ।

स० -एवमप्यनुपशमे वायौ दाह इष्टः । कफे च यथोक्तमुष्णमिष्टम् ।

अर्धावभेदकेऽप्येषा तथा दोषान्वयात्क्रिया ॥ ९ ॥

स० -अर्धावभेदकेऽप्येषा एव क्रिया दोषान्वयात्-दोषानुरोधाच्चा, यथास्वं कार्या ।

शिरीषबीजापामार्गमूलं नस्यं बिडान्वितम् ।

स्थिरारसो वा, लेपे तु प्रपुन्नाटोऽम्लकल्कितः ॥ १० ॥

स० -शिरीषबीजादिभिर्नस्यं स्यात् । शालिपर्णीकाथो वा नस्यम् । प्रपुन्नाटबीजमलेन पिष्टं लेपः ।

सूर्योवर्तेऽपि तस्मिंस्तु सिरयाऽपहरेदसृक् ।

स० -सूर्योवर्तेऽप्येष एवोपक्रमः । तस्मिंश्च सिरया रक्तं स्त्रावयेत् ।

शिरोभितापे पित्तोत्थे स्निग्धस्य व्यधयेत्सिराम् ॥ ११ ॥

शीताः शिरोमुखालेपसेकशोधनवस्तयः ।

जीवनीयशृते क्षीरसर्पिषी पाननस्ययोः ॥ १२ ॥

स० -मूर्धाभितापे पित्तसम्भवे स्निग्धस्य सतः सिरां मोक्षयेत् ।

तथा शिरोमुखालेपादयः शीता हिताः ।

जीवनीयैः शृते क्षीरघृते पाननस्ययोर्हिते ।

कर्तव्यं रक्तजेऽप्येतत् प्रत्याख्याय च शङ्खके ।

स० -रक्तेजेऽप्येतच्चिकित्सितं कार्यम् ।

शङ्खके च प्रत्याख्यायैष एवोपक्रमः कार्यः ।

श्लेष्माभितापे जीर्णाज्यस्नेहितः कटुकैर्वमेत् ॥ १३ ॥

स्वेदप्रलेपनस्याद्या रूक्षतीक्ष्णोष्णभेषजैः ।

शस्यन्ते चोपवासोऽत्र

स० -श्लेष्मणा शिरोभितापे पुराणघृतेन स्नेहितः कटुकैर्वमेत् ।

स्वेदादयो रूक्षादिद्रव्यैः शस्यन्ते । उपवासश्चात्र हितः ।

निचये मिश्रमाचरेत् ॥ १४ ॥

स० -सन्निपाते मिश्रमाचरेत् ।

कृमिजे शोणितं नस्यं तेन मूर्च्छन्ति जन्तवः ।

मत्ताः शोणितगन्धेन निर्यान्ति घ्राणवक्रयोः ॥ १५ ॥

सुतीक्ष्णनस्यधूमाभ्यां कुर्यान्निर्हरणं ततः ।

स० -कृमिजे शोणितं नस्यं देयम् । तेन-शोणितनस्येन, जन्तवो मूर्च्छन्ति । रक्तगन्धेन च मत्ता घ्राणेन वक्रेण च निर्गच्छन्ति । अनन्तरं तीक्ष्णनस्यधूमाभ्यां निर्हरणं कुर्यात् ।

विडङ्गस्वर्जिकादन्तीहिङ्गुगोमूत्रसाधितम् ॥ १६ ॥

कटुनिम्बेङ्गुदीपीलुतैलं नस्यं पृथक् पृथक् ।

स० -विडङ्गादिभिः साधितं सर्षपतैलं निम्बतैलमिङ्गुदीतैलं पीलुतैलं वा पृथक् पृथक् नस्यं हितम् ।

अजामूत्रद्रुतं नस्यं कृमिजित् कृमिजित्परम् ॥ १७ ॥

स० -अजामूत्रद्रुतं हिङ्गु नस्यं परं कृमिघ्नम् ।

पूतिमत्स्ययुतैः कुर्याद् धूमं नावनभेषजैः ।

स० -पूतिमत्स्यान्वितैर्नस्यद्रव्यैर्धूमं कुर्यात् ।

कृमिभिः पीतरक्तत्वादृक्तमत्र न निहरेत् ॥ १८ ॥

स० -अत्र च रक्तं न विस्त्रावयेत् । कुतो हेतोः ? इत्याहकृमिभिः पीतरक्तत्वात् ।

वाताभितापविहितः कम्पे दाहाद्विना क्रमः ।

स० -कम्पे वाताभितापोक्तो विधिर्दाहाद्विना ।

नवे जन्मोत्तरं जाते योजयेदुपशीर्षके ॥ १९ ॥

वातव्याधिक्रियां, पक्वे कर्म विद्रधिचोदितम् ।

स ० -उपशीर्षके नवे जन्मोत्तरं जाते वातव्याधिचिकित्सितं कुर्यात् । पक्वे च विद्रधिविहितं कर्म कुर्यात् ।

आमपक्वे यथायोग्यं विद्रधीपिटिकाबुदे ॥ २० ॥

स० -आमे पक्वे च विद्रधौ पिटिकायामबुदे च यथास्वं कर्म कुर्यात् ।

अरुंधिका जलौकोभिर्हृतास्त्रा निम्बवारिणा ।

सिक्ता प्रभूतलवणैर्लिम्पेदश्वशकृद्रसैः ॥ २१ ॥

पटोलनिम्बपत्रैर्वा सहरिद्रैः सुकल्कितैः ।

गोमूत्रजीर्णपिण्याककृकवाकुमलैरपि ॥ २२ ॥

स ० -अरुंधिका जलौकोभिर्निःस्रुतरक्ता निम्बजलेन सिक्ता वाजिशकृद्रसैः प्रभूतलवणैर्लिम्पेत् । पटोलनिम्बपत्रैर्निशान्वितैः सुपिष्टैर्वा गोमूत्रादिभिर्वा । कृकवाकुः-कुक्कुटः ।

कपालभृष्टं कुष्ठं वा चूर्णितं तैलसंयुतम् ।

रूषिकालेपनं कण्डूक्लेददाहार्तिनाशनम् ॥ २३ ॥

स० -कुष्ठं चूर्णितं कपालभृष्टं तैलसंयुतं रूषिकालेपनं कण्ठादिहितम् ।

मालतीचित्रकाश्वघ्ननक्तमालप्रसाधितम् ।

चाचारुषिकयोस्तैलमभ्यङ्गः क्षुरघृष्टयोः ॥ २४ ॥

स० -मालत्यादिप्रसाधितं तैलं चाचारुषिकयोः क्षुरघृष्टयोरभ्यङ्गः ।

अशान्तौ शिरसः शुद्ध्यै यतेत वमनादिभिः ।

स० -अशान्तौ सत्यां मूर्ध्नि शोधनाय वमनादिभिर्यतेत ।

विध्येच्छिरां दारुणके लालाट्यां, शीलयेन्मृजाम् ॥ २५ ॥

नावनं मूर्द्धबस्तिं च, लेपयेच्च समाक्षिकैः ।

प्रियालभिजमधुकुष्ठमाषैः ससर्षपैः ॥ २६ ॥

लाक्षाशम्याकपत्रैडगजधात्रीफलैस्तथा ।

कोरदूषतृणक्षारवारिप्रक्षालनं हितम् ॥ २७ ॥

स० -दारुणके लालाट्यां शिरां विध्येत् ।

मृजां शुद्धिं नस्यं मूर्द्धबस्तिं च शीलयेत् ।

प्रियालादिभिः समाक्षिकैर्लेपयेच्च । लाक्षादिभिः क्षौद्रयुतैर्लेपः ।

कोद्रवतृणक्षारजलेन प्रक्षालनं हितम् ।

इन्द्रलुप्ते यथासन्नं सिरां विध्वा प्रलेपयेत् ।

प्रच्छाय गाढं कासीसमनोह्वातुत्थकोषणैः ॥ २८ ॥

वन्यामरतरुभ्यां वा गुञ्जामूलफलैस्तथा ।

तथा लाङ्गलिकामूलैः करवीररसेन वा ॥ २९ ॥

सक्षौद्रक्षुद्रवार्ताकस्वरसेन रसेन वा ।

धत्तूरकस्य पत्राणां भल्लातकरसेन वा ॥ ३० ॥

अथवा माक्षिकहविस्तिलपुष्पत्रिकण्टकैः ।

स ० -इन्द्रलुप्ते यथासन्ने देशे सिरां विध्वा [गाढं-] सुष्ठु, प्रच्छाय-प्रछानं कृत्वा, कासीसादिभिर्लेपयेत् । वन्यदेवदारुभ्यां वा लेपयेत् ।

तैलाक्ता हस्तिदन्तस्य मषी चाचौषधं परम् ॥ ३१ ॥

स० -हस्तिदन्तमषी तैलाक्ता चाचानामौषधं परम् ।

शुक्लरोमोद्गमे तद्वन्मषी मेषविषाणजा ।

स० -सितरोमोद्गमे मेषविषाणजा मषी तैलाक्ता श्रेष्ठा ।

वर्जयेद्वारिणा सेकं यावद्रोमसमुद्भवः ॥ ३२ ॥

स० -जलसेकं च वर्जयेत् यावद्रोमोद्भूतिः ।

खलतौ पलिते वल्यां हरिल्लोम्नि च शोधितम् ।

नस्यवक्रशिरोभ्यङ्गप्रदेहैः समुपाचरेत् ॥ ३३ ॥

स० -खलत्यादिषु शोधितमातुरं नस्यादिभिरुपाचरेत् ।

सिद्धं तैलं बृहत्याद्यैर्जीवनीयैश्च नावनम् ।

मासं वा निम्बजं तैलं क्षीरभुङ्गावयेद्यतिः ॥ ३४ ॥

स ० -बृहत्यादिभिर्जीवनीयैश्च पक्वं तैलं नस्यं हितम् । निम्बोद्भवं वा तैलं मासं क्षीरभुङ्गावयेत्, यतिः-संयमी ब्रह्मचर्यपरः ।

नीलीशिरीषकोरण्टभृङ्गस्वरसभावितम् ।

शैल्वक्षतिलरामाणां बीजं काकाण्डकीसमम् ॥ ३५ ॥

पिष्ट्वाऽऽजपयसा लोहाल्लिप्तादर्काशुतापितात् ।

तैलं स्नुतं क्षीरभुजो नावनात् पलितान्तकृत् ॥ ३६ ॥

स० -नील्यादिस्वरसेन भावितं शेल्वदीनां बीजं काकाण्डकीतुल्यं छागदुग्धेन पिष्ट्वा लोहाल्लिपाद् रविरश्मिभिस्तापित्तात्तैलं स्नुतं क्षीराशिनो नस्यं पलितान्तकरम् ।

क्षीरात्साहचराद् भृङ्गरजसः सौरसाद्रसात् ।

प्रस्थैस्तैलस्य कुडवः सिद्धो यष्टिपलान्वितः ॥ ३७ ॥

नस्यं शैलासने भाण्डे शृङ्गे मेषस्य वा स्थितः ।

स० -क्षीरात् प्रस्थेन, सहचररसात् प्रस्थेन, भृङ्गराजरसात् प्रस्थेन, सुरसारसात् प्रस्थेन, तैलस्य कुडवः पक्वो मधुयष्टीपलयुतः शैले भाण्डे बीजसारस्य वा भाण्डे मेषशृङ्गे वा स्थितो नस्यम् ।

क्षीरेण श्लक्ष्णपिष्टै वा दुग्धिकाकरवीरकौ ॥ ३८ ॥

उत्पाट्य पलितं देयावाशये पलितापहौ ।

स० -दुग्धिकाकरवीरकौ क्षीरेण सूक्ष्मपिष्टौ पलितमुत्पाट्य तत्स्थाने देयौ पलितघ्नौ ।

क्षीरं प्रियालं यष्ट्याहं जीवनीयो गणस्तिलाः ॥ ३९ ॥

कृष्णाः प्रलेपो वक्रस्य हरिल्लोमवलीहितः ।

स० -क्षीरादयो वक्रस्य लेप इन्द्रलुप्तवलीषु हितः ।

तिलाः सामलकाः पद्मकिञ्जल्को मधुकं मधु ॥ ४० ॥

बृंहयेद्रज्येच्चैतत् केशान् मूर्द्धप्रलेपनात् ।

स० -तिलादिकं शिरःप्रलेपनात् केशान् रञ्जयेत् पुष्पीयाच्च ।

मांसी कुष्ठं तिलाः कृष्णाः सारिवा नीलमुत्पलम् ॥ ४१ ॥

क्षौद्रं च क्षीरपिष्टानि केशसंवर्धनं परम् ।

स० -मांस्यादीनि क्षीरपिष्टानि परं केशसंवर्धनानि ।

अयोरजो भृङ्गरजस्त्रिफला कृष्णामृत्तिका ॥ ४२ ॥

स्थितमिक्षुरसे मासं समूलं पलितं रजेत् ।

स० -लोहचूर्णादिकमिक्षुरसे मासं स्थितं समूलं पलितं रजेत् ।

माषकोद्रवधान्याम्लैर्यवागूस्त्रिदिनोषिता ॥ ४३ ॥

लोहशुक्लोत्कटा पिष्टा बलाकामपि रञ्जयेत् ।

स० -माषादिभिर्व्यवागूस्त्रिदवसोषिता लोहशुक्लोत्कटा पिष्टा बलाकामपि रञ्जयेत् । किं पुनः पलितं न निहन्ति ?

प्रपौण्डरीकमधुकपिप्पलीचन्दनोत्पलैः ॥ ४४ ॥

सिद्धं धात्रीरसे तैलं नस्येनाभ्यञ्जनेन च ।

सर्वान् मूर्धगदान् हन्ति पलितानि च शीलितम् ॥ ४५ ॥

स० -प्रपौण्डरीकादिभिर्धात्रीरसे सिद्धं तैलं नावनेनाभ्यञ्जनेन च सर्वान् शिरोरोगान् हन्ति । शीलितं च पलितानि हन्ति ।

वरीजीवन्तिनिर्यासपयोभिर्यमकं पचेत् ।

जीवनीयैश्च तन्नस्यं सर्वजत्रूर्ध्वरोगजित् ॥ ४६ ॥

स ० -शतावरीजीवन्तिक्वाथेन क्षीरेण जीवनीयैश्च यमकं पचेत् । तत् नस्येन सर्वजत्रूर्ध्वरोगजित् ।

मयूरं पक्षपित्तान्नपादविद्वुण्डवर्जितम् ।

दशमूलवलारास्त्रामधुकैस्त्रिपलैर्युतम् ॥ ४७ ॥

जले पत्तवा घृतप्रस्थं तस्मिन् क्षीरसमं पचेत् ।

कल्कितैर्मधुरद्रव्यैः सर्वजत्रूर्ध्वरोगजित् ॥ ४८ ॥

तदभ्यासीकृतं पानबस्त्यभ्यञ्जननावनैः ।

स ० -मयूरं पक्षादिवर्जितं त्रिपलप्रमाणैर्दशमूलादिभिर्युतं जले पत्त्वा तस्मिन् जले कल्कितैर्मधुरद्रव्यैः क्षीरसमं घृतप्रस्थं पचेत् । पानादिभिरभ्यस्तं-शीलितं, तत्-घृतं, सर्वजत्रूर्ध्वरोगजित् । एतन्मायूराख्यं घृतम् ।

एतेनैव कषायेण घृतप्रस्थं विपाचयेत् ॥ ४९ ॥

चतुर्गुणेन पयसा कल्कैरेभिश्च कार्षिकैः ।

जीवन्तीत्रिफलामेदामृद्धीकर्द्धिपरूषकैः ॥ ५० ॥

समङ्गाचविकाभार्गीकाशमरीकर्कटाह्वयैः ।

आत्मगुप्तामहामेदातालखर्जूरमस्तकैः ॥ ५१ ॥

मृणालविसर्खर्जूरयष्टीमधुकजीवकैः ।

शतावरीविदारीक्षुबृहतीसारिवायुगैः ॥ ५२ ॥

मूर्वाश्वदंष्ट्रृषभकशृङ्गाटककसेरुकैः ।

रान्नास्थिरातामलकीसूक्ष्मैलाशठिपौष्करैः ॥ ५३ ॥

पुनर्नवातवक्षीरीकाकोलीधन्वयासकैः ।

मधूकाक्षोटवाताममुञ्जाताभिषुकैरपि ॥ ५४ ॥

महामायुरमित्येतन्मायूरादधिकं गुणैः ।

धात्विन्द्रियस्वरभ्रंशश्वासासार्दितापहम् ॥ ५५ ॥

येन्यसृक्शुक्रदोषेषु शस्तं वन्ध्यासुतप्रदम् ।

स० -एतेनैव क्वाथेन घृतप्रस्थं विपाचयेत् । चतुर्गुणेन क्षीरेणैभिः-जीवन्त्यादिभिः, कल्कैः
कार्षिकैरेतन्महामायुरं मायूराहुणैरधिकं धात्वादिभ्रंशघ्नं च । योन्यादिदोषेषु शस्तम् ।
वन्ध्यासुतप्रदम् ।

आखुभिः कुक्कुटैर्हसैः शशैश्चेति प्रकल्पयेत् ॥ ५६ ॥

स० -मूषिकादिभिरेव कल्पयेत् ।

जत्रूर्ध्वजानां व्याधीनामेकत्रिंशच्छतद्वयम् ।

परस्परमसङ्कीर्णं विस्तरेण प्रकाशितम् ॥ ५७ ॥

स० -जत्रूर्ध्वजानां रोगाणां शतद्वयमेकत्रिंशदधिकमन्योन्यमसङ्कीर्णं विस्तरेण प्रकाशितम् ।

ऊर्ध्वमूलमधःशाखमृषयः पुरुषं विदुः ।

मूलप्रहारिणस्तस्माद् रोगान् शीघ्रतरं जयेत् ॥ ५८ ॥

स० -ऊर्ध्वमूलमधःशाखं मुनयश्च यस्मात् पुरुषं जानन्ति, तस्मान्मूलपहारिणो रोगान् शीघ्रतरं
जयेत् ।

सर्वेन्द्रियाणि येनास्मिन् प्राणा येन च संश्रिताः ।

तेन तस्योत्तमाङ्गस्य रक्षायामाहतो भवेत् ॥ ५९ ॥

इति श्रीवैद्यपतिसिंहगुप्तसूनुश्रीमद्वाग्भट-विरचितायामष्टाङ्गहृदयसंहितायां षष्ठे उत्तर-स्थाने
शिरोरोगप्रतिषेधो नाम-चतुर्विंशोऽध्यायः ॥ २४ ॥

स० -यस्मादस्मिन्-उत्तमाङ्गे, सर्वेन्द्रियाणि, यतश्चात्र प्राणाः संश्रिताः, तस्मादुत्तमाङ्गस्य
रक्षायां यत्नवता भाव्यमिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां षष्ठे
उत्तरस्थाने शिरोरोग-प्रतिषेधो नाम चतुर्विंशोऽध्यायः समाप्तः ॥ २४ ॥

इति शालाक्यं नाम चतुर्थमूर्ध्वाङ्गमङ्गं सम्पूर्णम् ।

इति शालाक्यं नाम चतुर्थमूर्ध्वाङ्गमङ्गं सम्पूर्णम् ।

पञ्चविंशोऽध्यायः ।

अथ क्रमप्राप्तं व्रणप्रतिषेधं व्याचिख्यासुराह-

अथातो व्रणप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

व्रणो द्विधा निजागन्तुदुष्टशुद्धविभेदतः ।

निजो दोषैः शरीरोत्थैरागन्तुर्बाह्यहेतुजः ॥ १ ॥

दोषैरधिष्ठितो दुष्टः शुद्धस्तैरनधिष्ठितः ।

स० -व्रणो द्विप्रकारो-निजागन्तुभेदाद् दुष्टशुद्धभेदाच्च । निजो व्रणः शारीरैर्दोषैर्भवति ।
आगन्तुर्बाह्यहेतूद्भवः । दोषैरधिष्ठितो दुष्टः । शुद्धो यो दोषैरनधिष्ठितः ।

संवृतत्वं विवृतता काठिन्यं मृदुताऽति वा ॥ २ ॥

अत्युत्सन्नावसन्नत्वमत्यौष्ण्यमतिशीतता ।

रक्तत्वं पाण्डुता काष्ण्यं पूतिपूयपरिस्फुतिः ॥ ३ ॥

पूतिमांससिरास्त्रायुच्छन्नतोत्सङ्गिताऽतिरुक् ।

संरम्भदाहश्चयथुकण्ठादिभिरुपद्रुतः ॥ ४ ॥

दीर्घकालानुबन्धश्च विद्यादुष्टव्रणाकृतिम् ।

स० -संवृतत्वादिर्यो व्रणस्तं दुष्टव्रणाकृतिं विद्यात् ।

स पञ्चदशधा दोषैः सरक्तैः

स० -स च पञ्चदशप्रकारो रक्तसहितैर्दोषैः स्यात् । तत्र पृथग् दोषैस्त्रयः, संसर्गजास्त्रयः, सन्निपातेनैक इति [सप्त] । एवंभूता रक्तसहितैः सप्त । एवं चतुर्दश । रक्तेन केवलेनैक इति पञ्चदश । ननु, प्रागभ्यधायि (ह.सू.अ.२९/६)-"शूलंनर्तेऽनिलाद्वाहः पित्ताच्छोफः कफोदयात् । रागो रक्ताच्च पाकःस्यात्" इत्यादि । तदिहैकदोषजत्वं द्विदोषजत्वं रक्तरहितत्वं चोच्यमानं पूर्वापरव्याहतं स्यात् । अत्रोच्यते । काससम्प्राप्तिवदत्र न्यायो बोध्यः । तथा ह्येकदोषजेऽपि कासे दोषान्तरस्यानुबन्धत्वमुररीकृत्य द्विदोषजानुसारेण यथोपक्रमस्तथेहापीति नात्र पूर्वापरव्याहतत्वम् ।

तत्र मारुतात् ॥ ५ ॥

श्यावः कृष्णोऽरुणो भस्मकपोतास्थिनिभोऽपि वा ।

मस्तुमांसपुलाकाम्बुतुल्यतन्वल्पसंस्त्रुतिः ॥ ६ ॥

निर्मासस्तोदभेदाढ्यो रूक्षश्चटचटायते ।

स० -तेषु मध्ये मारुतात् श्यावादिगुणो मस्त्वादितुल्यतन्वल्पविस्त्रावस्तथा निर्मासादिगुणः स्यात् ।

पित्तेन क्षिप्रजः पीतो नीलः कपिलपिङ्गलः ॥ ७ ॥

मूत्रकिंशुकभस्माम्बुतैलाभोष्णबहुस्रुतिः ।

क्षारोक्षितक्षतसमव्यथो रागोष्मपाकवान् ॥ ८ ॥

स ० -पित्तेन व्रणः क्षिप्रोद्भवः पीतादुगुणो मूत्रादिसदृशबहुस्रावः क्षारोक्षिततुल्यरुजो रागोष्मपाकवान् ।

कफेन पाण्डुः कण्डूमान् बहुश्वेतघनस्रुतिः ।

स्थूलौष्ठः कठिनः स्नायुसिराजालततोऽल्परुक् ॥ ९ ॥

स ० -कफेन पाण्डुः कण्डूयुतो बहुशुक्लघनस्रावः स्थूलौष्ठः कठिनस्तथा स्नायुसिराजालततोऽल्परुजः ।

प्रवालरक्तो रक्तेन सरक्तं पूयमुद्विरेत् ।

वाजिस्थानसमो गन्धे युक्तो लिङ्गैश्च पैत्तिकैः ॥ १० ॥

स० -रक्तेन विद्रुमलोहितः सरक्तं पूयं स्रवेत् । तुरगस्थानतुल्यो गन्धेन । तथा पैत्तिकैर्लिङ्गैर्युतः ।

द्वाभ्यां त्रिभिश्च सर्वैश्च विद्यालक्षणसङ्करात् ।

स० -द्वाभ्यां त्रिभिः सर्वैश्च लक्षणानां सङ्करात् संसर्गजादीन् विद्यात् ।

जिह्वाप्रभो मृदुः श्लक्ष्णः श्यावौष्ठपिटिकः समः ॥ ११ ॥

किञ्चिदुन्नतमध्यो वा व्रणः शुद्धोऽनुपद्रवः ।

स० -जिह्वाप्रभादिगुणो व्रणोऽनुपद्रवः शुद्धः स्यात् ।

त्वगामिषसिरास्नायुसन्ध्यस्थीनि व्रणाशयाः ॥ १२ ॥

कोष्ठो मर्म च तान्यष्टौ दुःसाध्यान्त्युत्तरोत्तरम् ।

स० -त्वगादीनि व्रणाश्रयास्तथा कोष्ठो मर्म चेत्यष्टावृत्तरोत्तरं दुःसाध्यानि ।

सुसाध्यः सत्त्वमांसाग्निवयोबलवति व्रणः ॥ १३ ॥

वृत्तो दीर्घस्त्रिपुटकश्चतुरस्त्राकृतिश्च यः ।

तथा स्फिक्पायुमेढ्रोष्ठपृष्ठान्तर्वक्रगण्डगः ॥ १४ ॥

स० -सत्त्वादिमति व्रणः सुसाध्यः । वृत्तादिगुणस्तथा स्फिगादिषु च सुसाध्यः ।

कृच्छ्रसाध्योऽक्षिदशननासिकापाङ्गनाभिषु ।

सेवनीजठरश्रोत्रपार्श्वकक्षास्तनेषु च ॥ १५ ॥

स० -अक्ष्यादिषु स्थितः कृच्छ्रसाध्यः ।

फेनपूयानिलवहः शल्यवानूर्ध्वनिर्वमी ।

भगन्दरोऽन्तर्वदनस्तथा कठ्यस्थिसंश्रितः ॥ १६ ॥

कुष्ठिनां विषजुष्टानां शोषिणां मधुमेहिनाम् ।

व्रणाः कृच्छ्रेण सिद्ध्यन्ति येषां च स्युर्व्रणे व्रणाः ॥ १७ ॥

स ० -फेनादिवहः शल्युक्त ऊर्ध्वनिर्वमी तथा भगन्दरोऽन्तर्मुखस्तथा कठ्यस्थिसंश्रितस्तथा कुष्ठ्यादीनां व्रणाः कृच्छ्रेण सिद्ध्यन्ति । तथा येषां व्रणे व्रणाः स्युस्ते च दुःसाध्याः ।

नैव सिद्ध्यन्ति वीसर्पज्वरातीसारकासिनाम् ।

पिपासूनामनिद्राणां श्वासिनामविपाकिनाम् ॥ १८ ॥

भिन्ने शिरःकपाले वा मस्तुलुङ्गस्य दर्शने ।

स० -विसर्पज्वरादिमतां व्रणा नैव सिद्ध्यन्ति । शिरःकपाले च भिन्ने मस्तुलुङ्गदर्शने [वा] व्रणो न सिद्ध्यति ।

स्नायुक्लेदात्तिराच्छेदाद्गाम्भीर्यात्कृमिभक्षणात् ॥ १९ ॥

अस्थिभेदात्सशल्यत्वात्सविषत्वादतर्कितात् ।

मिथ्याबन्धादतिस्नेहाद्रौक्ष्याद्रोमादिघट्टनात् ॥ २० ॥

क्षोभादशुद्धकोष्ठत्वात्सौहित्यादतिकर्शनात् ।
मद्यपानादिवास्वप्नाद्ववायाद्रात्रिजागरात् ॥ २१ ॥
व्रणो मिथ्योपचाराच्च नैव साध्योऽपि सिध्यति ।

स० -स्नायुक्लेदादेः कारणात् साध्योऽपि व्रणो न सिध्यति ।

कपोतवर्णप्रतिमा यस्यान्ताः क्लेदवर्जिताः ॥ २२ ॥
स्थिराश्चिपिटिकावन्तो रोहतीति तमादिशेत् ।

स० -यस्य कपोतवर्णाभाः प्रक्लेदवर्जिता अन्ताः, तथा चिपिटिकान्वन्तो-म्लानप्रायाः, तं-
व्रणं, रोहतीति निर्दिशेत् ।

अथात्र शोफावस्थायां यथासन्नं विशोधनम् ॥ २३ ॥
योज्यं शोफो हि शुद्धानां व्रणश्चाशु प्रशाम्यति ।

स० -अत्र च-व्रणे, शोफावस्थायां सत्यां यथासन्नं-ऊर्ध्वमधो वा, शोधनं-वमनं विरेचनं
वा, योज्यम् । शुद्धानां हि शोफो व्रणश्च शीघ्रं शाम्यति ।

कुर्याच्छीतोपचारं च शोफावस्थस्य सन्ततम् ॥ २४ ॥
दोषाग्निरभिवत्तेन प्रयाति सहसा शमम् ।

स ० -शोफावस्थस्य सततं शीतोपचारं कुर्यात् । तेन-शीतोपचारेण कृतेन सता,
दोषाग्निरग्निरिव सहसैव शमं याति ।

शोफे व्रणे च कठिने विवर्णे वेदनान्विते ॥ २५ ॥

विषयुक्ते विशेषेण जलजाद्यैर्हरिदसृक् ।

दुष्टास्त्रेऽपगते सद्यः शोफरागरुजां शमः ॥ २६ ॥

स ० -शोफे व्रणे च कठिनादिगुणे विशेषेण जलौकःप्रभृतिभिरस्त्रं हरेत् । यतो
दुष्टरक्तेऽपनीते सद्य एव शोफादिशमः स्यात् ।

हृते हृते च रुधिरे सुशीतैः स्पर्शवीर्ययोः ।

सुश्लक्ष्णैस्तदहःपिष्टैः क्षीरेक्षुस्वरसद्रवैः ॥ २७ ॥

शतघ्नौतघृतोपेतैर्मुहुरन्यैरशोषिभिः ।

प्रतिलोमं हितो लेपः सेकाभ्यङ्गाश्च तत्कृताः ॥ २८ ॥

स० -पुनः पुनः स्नाविते च रक्ते सति स्पर्शवीर्ययोः सुष्ठु शीतद्रव्यैः सुश्लक्ष्णैस्तस्मिन्नेवाहनि पिष्टैः-न
तु पर्युषितैः, तथा क्षीरादिद्रवैः शतघ्नौतघृतयुक्तैर्मुहुरपरैरशोषिभिर्लेपो हितः । प्रतिलोमं-न
त्वनुलोमम् । सेकाभ्यङ्गाश्च पूर्वोक्तैः कृता हिताः ।

न्यग्रोधोदुम्बराश्वत्थप्लक्षवेत सवल्कलैः ।

प्रदेहो भूरि सर्पिभिः शोफनिर्वापणः परम् ॥ २९ ॥

स० -न्यग्रोधादित्वग्भिः प्रदेहो भूरिघृतः परं शोफनिर्वापणः ।

वातोल्बणानां स्तब्धानां कठिनानां महारुजाम् ।

स्रुतास्रुजां च शोफानां व्रणानामपि चेद्दशाम् ॥ ३० ॥

आनूपवेसवाराद्यैः स्वेदः, सोमास्तिलाः पुनः ।

भृष्टा निर्वापिताः क्षीरे तत्पिष्टा दाहरुग्घराः ॥ ३१ ॥

स० -वातोल्बणानां तथा स्तब्धानां कठिनानां तीव्ररुजां स्रुतरक्तानां शोफानां व्रणानामपि चेद्दक्षस्वरूपाणां कुट्टितघृतादि संस्कृतानूपमांसाद्यैः स्वेदो हितः ।

अतसीयुक्तास्तिला भृष्टा दुग्धे निर्वापितास्तेनैव क्षीरेण पिष्टा दाहरुजाघ्नाः ।

स्थिरान् मन्दरुजः शोफान् स्नेहैर्वातकफपहैः ।

अभ्यज्य स्वेदयित्वा च वेणुनाड्या शनैः शनैः ॥ ३२ ॥

विस्लापनार्थं मृद्वीयात् तलेनाङ्गुष्ठकेन वा ।

यवगोधूममुद्वैश्च सिद्ध पिष्टैः प्रलेपयेत् ॥ ३३ ॥

स० -शोफान् स्थिरानल्पपीडान् वातकफघ्नैः स्नेहैर्ग्रक्षायित्वा स्वेदयित्वा च वंशनाड्या विम्लापनार्थं शनैः शनैर्मलयेत् । तलेनाङ्गुष्ठकेन वा मलयेत् । यवादिभिः सिद्धपिष्टैः प्रदेहयेत् ।

विलीयते स चेन्नैवं ततस्तमुपनाहयेत् ।

अविदग्धस्तथा शान्तिं विदग्धः पाकमश्रुते ॥ ३४ ॥

स० -एवं कृते यदि शोफो न विलीयते, ततस्तमुपनाहयेत् । तथा कृते सत्यविदग्धः शोफण् सन् शान्तिं प्राप्नोति । विदग्धस्तु पच्यते ।

सकोलतिलवल्लोमा दध्यम्ला सक्तुपिण्डिका ।

सकिण्वकुष्ठलवणा कोष्णा शस्तोपनाहने ॥ ३५ ॥

स० -बदरादियुता सक्तुपिण्डिकाऽम्लदधियुता किण्वाद्यन्विता कोष्णा उपनाहे श्रेष्ठा ।

सुपक्वे पिण्डिते शोफे पीडनैरुपपीडिते ।

दारणं दारणार्हस्य सुकुमारस्य चेष्टते ॥ ३६ ॥

स० -शोफे सुपक्वे ग्रथिते पीडनैर्द्रव्यैरुपपीडिते सति दारणार्हस्य सुकुमारस्य नरस्य दारणमिच्छते ।

गुग्गुल्वतसिगोदन्तस्वर्णक्षीरीकपोतविट् ।

क्षौरौषधानि क्षाराश्च पक्वशोफविदारणम् ॥ ३७ ॥

स ० -गुग्गुल्वदीनि, तथा क्षारौषधानि-क्षारविध्युक्तानि (ह.सू.अ. ३०१८) , क्षाराश्च, पक्वशोफविदारणं स्यात् । गोदन्तो-हरितालम् ।

पूयगर्भानणुद्वारान् सोत्सङ्गान्मर्मगानपि ।

निःस्नेहैः पीडनद्रव्यैः समन्तात्प्रतिपीडयेत् ॥ ३८ ॥

स ० -पूयगर्भान् सूक्ष्मद्वारान् सोत्सङ्गान् मर्माश्रितान् स्नेहरहितैः पीडनद्रव्यैः परितः प्रतिपीडयेत् ।

शुष्यन्तं समुपेक्षेत प्रलेपं पीडनं प्रति ।

न मुखे चैनमालिम्पेत् तथा दोषः प्रसिच्यते ॥ ३९ ॥

स० -पीडनं प्रति यो लेपस्तं शुष्यन्तं समुपेक्षेत । मुखे चैनं व्रणं नालिम्पेत् । तथा च- एवं, दोषः, प्रसिच्यते-निर्याति ।

कलाययवगोधूममाषमुद्रहरेणवः ।

द्रव्याणां पिच्छिलानां च त्वङ्मूलानि प्रपीडनम् ॥ ४० ॥

स० -कलायादयः पिच्छिलानां द्रव्याणां त्वचो मूलानि च प्रपीडनं स्यात् ।

सप्तसु क्षालनाद्येषु सुरसारग्वधादिकौ ।

भृशं दुष्टे व्रणे योज्यौ मेहकुष्ठव्रणेषु च ॥ ४१ ॥

स० -सप्तसु क्षालनादिषु-क्षालनमालेपो घृतं तैलं रसक्रिया चूर्णो वर्तिश्चेति सप्त तेषु, सुरसादिरारग्वधादिश्चेति (ह.सू.अ. १५) दुष्टे व्रणे भृशं योज्यौ तथा मेहादिषु च ।

अथवा क्षालनं काथः पटोलीनिम्बपत्रजः ।

अविशुद्धे, विशुद्धे तु व्यग्रोधादित्वगुद्भवः ॥ ४२ ॥

स० -अथवाऽविशुद्धे व्रणे पटोलीनिम्बपत्रजः काथः क्षालनं हितः ।

विशुद्धे तु व्रणे न्यग्रोधादित्वगुद्भवः काथः क्षालनादौ हितः ।

पटोलीतिलयष्ट्राह्वत्रिवृहन्तीनिशाद्वयम् ।

निम्बपत्राणि चालेपः सपटुर्व्रणशोधनः ॥ ४३ ॥

स० -पटोलादिभिर्लेपः सैन्धवयुतो व्रणशोधनः ।

व्रणान् विशोधयेद्वर्त्या सूक्ष्मास्यान् सन्धिर्मर्मगान् ।
कृतया त्रिवृतादन्तीलाङ्गलीमधुसैन्धवैः ॥ ४४ ॥

स० -व्रणान् सूक्ष्ममुखान् सन्धिर्मर्माश्रितान् वर्त्या त्रिवृतादिभिः कृतया विशोधयेत् ।

वाताभिभूतान् सास्त्रावान् धूपयेदुग्रवेदनान् ।
यवज्यभूर्जमदनश्रीवेष्टकसुराह्वयैः ॥ ४५ ॥

स० -वाताभिभूतान् सास्त्रावान् दारुणवेदनान् यवादिभिर्धूपयेत् ।

निर्वापयेद् भृशं शीतैः पित्तरक्तविषोल्बणान् ।
स० -पित्ता[द्य]धिकान् शीतैर्भृशं निर्वापयेत् ।

शुष्काल्पमांसे गम्भीरे व्रणे उत्सादनं हितम् ॥ ४६ ॥
न्यग्रोधपद्मकादिभ्यामश्वगन्धाबलातिलैः ।
अद्यान्मांसादमांसानि विधिनोपहितानि च ॥ ४७ ॥
मांसं मांसादमांसेन वर्धते शुद्धचेतसः ।

स० -व्रणे शुष्काल्पमांसे गम्भीरे उत्सादनं हितं व्यग्रोधादिभिः ।
तथा मांसादीनां प्राणिनां मांसानि सुष्ठु संस्कृतानि भक्षयेत् ।
यतः शुद्धमनसो मांसादमांसेन पिशितं वर्धते ।

उत्सन्नमृदुमांसानां व्रणानामवसादनम् ॥ ४८ ॥

जातीमुकुलकासीसमनोह्वालपुराग्निकैः ।

स० -व्रणानामुत्सन्नमृदुमांसानां जातीमुकुलादिभिरवसादनं हितम् ।

उत्सन्नमांसान् कठिनान् कण्डूयुक्तांश्चिरोत्थितान् ॥

व्रणान् सुदुःखशोध्यांश्च शोधयेत् क्षारकर्मणा ।

स० -उत्सन्नमांसादिका व्रणास्तथा ये तु सुष्ठु दुर्विशोध्यास्तान् क्षारकर्मणा विशोधयेत् ।

स्रवन्तोऽश्मरिजा मूत्रं ये चान्ये रक्तवाहिनः ॥ ५० ॥

छिन्नाश्च सन्ध्यो येषां यथोक्तैर्ये च शोधनैः ।

शोध्यमाना न शुद्ध्यन्ति शोध्याः स्युस्तेऽग्निकर्मणा ॥ ५१ ॥

स० -अश्मरिजा व्रणा मूत्रं स्रवन्तो, ये चान्ये रक्तवाहिनो, येषां च सन्ध्यस्थिनाः, ये च यथोक्तैः शोधनैः शोध्यमाना न शुद्ध्यन्ति, तेऽग्निकर्मणा शोध्याः स्युः ।

शुद्धानां रोपणं योज्यमुत्सादाय यदीरितम् ।

स० -यदुत्सादार्थं द्रव्यं कथितं तदेव शुद्धानां व्रणानां रोपणं योज्यम् ।

अश्वगन्धा रुहा रोध्रं कङ्कलं मधुयष्टिका ॥ ५२ ॥

समङ्गा धातकीपुष्पं परमं व्रणरोपणम् ।

स० -अश्वगन्धादिकं व्रणरोपणं परम् ।

अपेतपूतिमांसानां मांसस्थानामरोहताम् ॥ ५३ ॥

कल्कं संरोहणं कुर्यात् तिलानां मधिकान्वितम् ।

स ० -अपगतपूतिमांसानां मांसस्थानां व्रणानामरोहतां तिलकल्कं समधुकं संरोहणं कुर्यात् ।

स्निग्धोष्णतिक्तमधुरकषायत्वैः स सर्वजित् ॥ ५४ ॥

स क्षौद्रनिम्बपत्राभ्यां युक्तः संशोधनं परम् ।

पूर्वाभ्यां सर्पिषा चासौ युक्तः स्यादाशु रोपणः ॥ ५५ ॥

स० -एष तिलकल्कः स्निग्धादिगुणैः सर्वरोगजित् ।

स माक्षिकनिम्बपत्राभ्यां युतस्तिलकल्कः परं संशोधनम् ।

पूर्वाभ्यां-क्षौद्रनिम्बपत्राभ्यां, सर्पिषा चासौ तिलकल्को युतः शीघ्रं संरोहणः स्यात् ।

तिलवद्यवकल्कं तु केचिदिच्छन्ति तद्विदः ।

स० -केचिद् व्रणस्वरूपाभिज्ञा यवकल्कं तिलकल्कवदिच्छन्ति ।

सास्त्रपित्तविषागन्तुगम्भीरान् सोष्मणो व्रणान् ॥ ५६ ॥

क्षीररोपणभैषज्यश्रुतेनाज्येन रोपयेत् ।

रोपणौषधसिद्धेन तैलेन कफवातजान् ॥ ५७ ॥

स० -सास्त्रपित्तादीन् व्रणान् क्षीरयुक्तरूपणद्रव्यपक्वेन घृतेन रोपयेत् ।

रोपणद्रव्यसिद्धेन तैलेन कफवातोत्थान् रोपयेत् ।

काच्छीरोध्राभयासर्जसिन्दूराञ्जनतुत्थकम् ।

चूर्णितं तैलमदनैर्युक्तं रोपणमुत्तमम् ॥ ५८ ॥

स० -काछ्छयादिकं सूक्ष्मरजीकृतं तैलमदनैर्युक्तं रोपणम् ।

समानां स्थिरमांसानां त्वक्स्थानां चूर्णं इष्यते ।

स० -समानां व्रणानां स्थिरमांसानां त्वक्स्थानां चूर्णमिष्टम् ।

ककुभोदुम्बराश्वत्थजम्बूकङ्कलरोध्रजैः ॥ ५९ ॥

त्वचमाशु निगृह्णन्ति त्वक्शूर्णैश्चूर्णिता व्रणाः ।

स० -ककुभादिजैश्चूर्णैर्व्रणाश्चूर्णिताः शीघ्रमेव त्वचं निगृह्णन्ति ।

लाक्षामनोह्वामञ्जिष्ठाहरितालनिशाद्वयैः ॥ ६० ॥

प्रलेपः सघृतक्षौद्रस्त्वग्विशुद्धिकरः परम् ।

स० -लाक्षादिभिर्घृतक्षौद्रसहितो लेपः परं त्वग्विशुद्धिकरः ।

कालीयकलताम्रास्थिहेमकालारसोत्तमैः ॥ ६१ ॥

लेपः सगोमयरसः सवर्णकरणः परम् ।

स० -कालीयकादिभिर्लेपः सगोशकृद्रसः परं सवर्णकरणः ।

दग्धो वारणदन्तोऽन्तर्धूमं तैलं रसाञ्जनम् ॥ ६२ ॥

रोमसञ्जननो लेपस्तद्वत्तैलपरिष्कृता ।

चतुष्पात्रस्वरोमास्थित्वक्शृङ्गखुरजा मषी ॥ ६३ ॥

स० -वारणदन्तोऽन्तर्धूमं दग्धस्तैलं रसाञ्जनं च लेपो रोमोद्भवकरः ।

तथैव तैलपरिष्कृता चतुष्पान्नखादिजा मषी पूर्वगुणा ।

व्रणिनः शस्त्रकर्मोक्तं पथ्यापथ्यान्नमादिशेत् ।

स० -व्रणिनः शस्त्रकर्मविधिकथितं (ह.सू.अ. २९/३४) पथ्यापथ्यान्नमादिशेत् ।

द्वे पञ्चमूले वर्गश्च वातघ्नो वातिके हितः ॥ ६४ ॥

न्यग्रोधपद्मकाद्यौ तु तद्वत्पित्तप्रदूषिते ।

आरग्वधादिः श्लेष्मघ्नः कफे, मिश्रास्तु मिश्रजे ॥ ६५ ॥

स० -द्वे पञ्चमूले तथा वर्गो वातघ्नो वाताधिके हितः ।

तथा पैत्तिके न्यग्रोधादिपद्मकादी(ह.सू.अ. १५/४९ अ. १५/१२) हितौ ।

श्लैष्मिक आरग्वधादिः (ह.सू.अ. १५/१७) कफघ्नो हितः ।

मिश्रे तु मिश्र उपक्रमो हितः ।

एभिः प्रक्षालनं लेपो घृतं तैलं रसक्रिया ।

चूर्णो वर्तिश्च संयोज्या व्रणे सप्त यथायथम् ॥ ६६ ॥

स० -एभिः-पूर्वोक्तैः, प्रक्षालनादयः सप्त व्रणे सति यथास्वं योज्याः ।

जातीनिम्बपटोलपत्रकटुकादावीनिशासारिवा-

मञ्जिष्ठाभयसिक्थतुत्थमधुकैर्नक्ताह्वीजान्वितैः ।

सर्पिः साध्यमनेन सूक्ष्मवदना मर्माश्रिताः क्लेदिनो

गम्भीराः सरुजो व्रणाः सगतयः शुद्ध्यन्ति रोहन्ति च ॥ ६७ ॥

इति श्रीवैद्यपतिसिंहगुप्तसूनुश्रीमद्वाग्भट-विरचितायामष्टाङ्गहृदयसंहितायां षष्ठे उत्तरस्थाने
व्रणप्रतिषेधो नाम पञ्चविंशोऽध्यायः ॥ २५ ॥

स० -जात्यादिभिः सर्पिः साध्यम् । अभयं-उशीरमत्र । अनेन सर्पिषा सूक्ष्ममुखा
मर्मस्थादयश्च व्रणाः शुद्ध्यन्ति रोहन्ति चेति । शार्दूलविक्रीडितं वृत्तम् ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां
षष्ठे उत्तरस्थाने व्रणप्रति-षेधो नाम पञ्चविंशोऽध्यायः समाप्तः ॥ २५ ॥

पञ्चविंशोऽध्यायः ।

अथ क्रमप्राप्तं व्रणप्रतिषेधं व्याचिख्यासुराह-

अथातो व्रणप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

व्रणो द्विधा निजागन्तुदुष्टशुद्धविभेदतः ।

निजो दोषैः शरीरोत्थैरागन्तुर्बाह्यहेतुजः ॥ १ ॥

दोषैरधिष्ठितो दुष्टः शुद्धस्तैरनधिष्ठितः ।

स० -व्रणो द्विप्रकारो-निजागन्तुभेदाद् दुष्टशुद्धभेदाच्च । निजो व्रणः शारीरैर्दोषैर्भवति ।
आगन्तुर्बाह्यहेतूद्भवः । दोषैरधिष्ठितो दुष्टः । शुद्धो यो दोषैरनधिष्ठितः ।

संवृतत्वं विवृतता काठिन्यं मृदुताऽति वा ॥ २ ॥

अत्युत्सन्नावसन्नत्वमत्यौष्ण्यमतिशीतता ।

रक्तत्वं पाण्डुता काष्ण्यं पूतिपूयपरिस्फुतिः ॥ ३ ॥

पूतिमांससिरास्त्रायुच्छन्नतोत्सङ्गिताऽतिरुक् ।

संरम्भदाहश्चयथुकण्ठादिभिरुपद्रुतः ॥ ४ ॥

दीर्घकालानुबन्धश्च विद्यादुष्टव्रणाकृतिम् ।

स० -संवृतत्वादिर्यो व्रणस्तं दुष्टव्रणाकृतिं विद्यात् ।

स पञ्चदशधा दोषैः सरक्तैः

-स च पञ्चदशप्रकारो रक्तसहितैर्दोषैः स्यात् । तत्र पृथग् दोषैस्त्रयः, संसर्गजास्त्रयः, सन्निपातेनैक इति [सप्त] । एवंभूता रक्तसहितैः सप्त । एवं चतुर्दश । रक्तेन केवलेनैक इति पञ्चदश । ननु, प्रागभ्यधायि (ह.सू.अ.२९/६)-"शूलंनर्तेऽनिलाद्वाहः पित्ताच्छोफः कफोदयात् । रागो रक्ताच्च पाकःस्यात्" इत्यादि । तदिहैकदोषजत्वं द्विदोषजत्वं रक्तरहितत्वं चोच्यमानं पूर्वापरव्याहतं स्यात् । अत्रोच्यते । काससम्प्राप्तिवदत्र न्यायो बोध्यः । तथा ह्येकदोषजेऽपि कासे दोषान्तरस्यानुबन्धत्वमुररीकृत्य द्विदोषजानुसारेण यथोपक्रमस्तथेहापीति नात्र पूर्वापरव्याहतत्वम् ।

तत्र मारुतात् ॥ ५ ॥

श्यावः कृष्णोऽरुणो भस्मकपोतास्थिनिभोऽपि वा ।

मस्तुमांसपुलाकाम्बुतुल्यतन्वल्पसंस्त्रुतिः ॥ ६ ॥

निर्मासस्तोदभेदाढ्यो रूक्षश्चटचटायते ।

स० -तेषु मध्ये मारुतात् श्यावादिगुणो मस्त्वादितुल्यतन्वल्पविस्त्रावस्तथा निर्मासादिगुणः स्यात् ।

पित्तेन क्षिप्रजः पीतो नीलः कपिलपिङ्गलः ॥ ७ ॥

मूत्रकिंशुकभस्माम्बुतैलाभोष्णबहुस्रुतिः ।

क्षारोक्षितक्षतसमव्यथो रागोष्मपाकवान् ॥ ८ ॥

स ० -पित्तेन व्रणः क्षिप्रोद्भवः पीतादुगुणो मूत्रादिसदृशबहुस्रावः क्षारोक्षिततुल्यरुजो रागोष्मपाकवान् ।

कफेन पाण्डुः कण्डूमान् बहुश्वेतघनस्रुतिः ।

स्थूलौष्ठः कठिनः स्नायुसिराजालततोऽल्परुक् ॥ ९ ॥

स ० -कफेन पाण्डुः कण्डूयुतो बहुशुक्लघनस्रावः स्थूलौष्ठः कठिनस्तथा स्नायुसिराजालततोऽल्परुजः ।

प्रवालरक्तो रक्तेन सरक्तं पूयमुद्विरेत् ।

वाजिस्थानसमो गन्धे युक्तो लिङ्गैश्च पैत्तिकैः ॥ १० ॥

स० -रक्तेन विद्रुमलोहितः सरक्तं पूयं स्रवेत् । तुरगस्थानतुल्यो गन्धेन । तथा पैत्तिकैर्लिङ्गैर्युतः ।

द्वाभ्यां त्रिभिश्च सर्वैश्च विद्यालक्षणसङ्करात् ।

स० -द्वाभ्यां त्रिभिः सर्वैश्च लक्षणानां सङ्करात् संसर्गजादीन् विद्यात् ।

जिह्वाप्रभो मृदुः श्लक्ष्णः श्यावौष्ठपिटिकः समः ॥ ११ ॥

किञ्चिदुन्नतमध्यो वा व्रणः शुद्धोऽनुपद्रवः ।

स० -जिह्वाप्रभादिगुणो व्रणोऽनुपद्रवः शुद्धः स्यात् ।

त्वगामिषसिरास्त्रायुसन्ध्यस्थीनि व्रणाशयाः ॥ १२ ॥

कोष्ठो मर्म च तान्यष्टौ दुःसाध्यान्युत्तरोत्तरम् ।

स० -त्वगादीनि व्रणाश्रयास्तथा कोष्ठो मर्म चेत्यष्टवृत्तरोत्तरं दुःसाध्यानि ।

सुसाध्यः सत्त्वमांसाग्निवयोबलवति व्रणः ॥ १३ ॥

वृत्तो दीर्घस्त्रिपुटकश्चतुरस्राकृतिश्च यः ।

तथा स्फिक्पायुमेद्वोष्ठपृष्ठान्तर्वक्रगण्डगः ॥ १४ ॥

स० -सत्त्वादिमति व्रणः सुसाध्यः । वृत्तादिगुणस्तथा स्फिगादिषु च सुसाध्यः ।

कृच्छ्रसाध्योऽक्षिदशननासिकापाङ्गनाभिषु ।

सेवनीजठरश्रोत्रपार्श्वकक्षास्तनेषु च ॥ १५ ॥

स० -अक्ष्यादिषु स्थितः कृच्छ्रसाध्यः ।

फेनपूयानिलवहः शल्यवानूर्ध्वनिर्वमी ।

भगन्दरोऽन्तर्वदनस्तथा कट्यस्थिसंश्रितः ॥ १६ ॥

कुष्ठिनां विषजुष्टानां शोषिणां मधुमेहिनाम् ।

व्रणाः कृच्छ्रेण सिध्यन्ति येषां च स्युर्व्रणे व्रणाः ॥ १७ ॥

स ० -फेनादिवहः शल्युक्त ऊर्ध्वनिर्वमी तथा भगन्दरोऽन्तर्मुखस्तथा कट्यस्थिसंश्रितस्तथा कुष्ठ्यादीनां व्रणाः कृच्छ्रेण सिध्यन्ति । तथा येषां व्रणे व्रणाः स्युस्ते च दुःसाध्याः ।

नैव सिध्यन्ति वीसर्पज्वरातीसारकासिनाम् ।

पिपासूनामनिद्राणां श्वासिनामविपाकिनाम् ॥ १८ ॥

भिन्ने शिरःकपाले वा मस्तुलुङ्गस्य दर्शने ।

स० -विसर्पज्वरादिमतां व्रणा नैव सिध्यन्ति । शिरःकपाले च भिन्ने मस्तुलुङ्गदर्शने [वा] व्रणो न सिध्यति ।

स्नायुक्केदात्सिराच्छेदाद्गाम्भीर्यात्कृमिभक्षणात् ॥ १९ ॥

अस्थिभेदात्सशल्यत्वात्सविषत्वादतर्कितात् ।

मिथ्याबन्धादतिस्नेहाद्रौक्ष्याद्रोमादिघट्टनात् ॥ २० ॥

क्षोभादशुद्धकोष्ठत्वात्सौहित्यादतिकर्शनात् ।

मद्यपानाद्दिवास्वप्नाद्ववायाद्रात्रिजागरात् ॥ २१ ॥

व्रणो मिथ्योपचाराच्च नैव साध्योऽपि सिध्यति ।

स० -स्नायुक्लेदादेः कारणात् साध्योऽपि व्रणो न सिध्यति ।

कपोतवर्णप्रतिमा यस्यान्ताः क्लेदवर्जिताः ॥ २२ ॥

स्थिराश्चिपिटिकावन्तो रोहतीति तमादिशेत् ।

स० -यस्य कपोतवर्णाभाः प्रक्लेदवर्जिता अन्ताः, तथा चिपिटिकान्वन्तो-म्लानप्रायाः, तं-व्रणं, रोहतीति निर्दिशेत् ।

अथात्र शोफावस्थायां यथासन्नं विशोधनम् ॥ २३ ॥

योज्यं शोफो हि शुद्धानां व्रणश्चाशु प्रशाम्यति ।

स० -अत्र च-व्रणे, शोफावस्थायां सत्यां यथासन्नं-ऊर्ध्वमधो वा, शोधनं-वमनं विरेचनं वा, योज्यम् । शुद्धानां हि शोफो व्रणश्च शीघ्रं शाम्यति ।

कुर्याच्छीतोपचारं च शोफावस्थस्य सन्ततम् ॥ २४ ॥

दोषाग्निरग्निरिव प्रयाति सहसा शमम् ।

स ० -शोफावस्थस्य सततं शीतोपचारं कुर्यात् । तेन-शीतोपचारेण कृतेन सता, दोषाग्निरग्निरिव सहसैव शमं याति ।

शोफे व्रणे च कठिने विवर्णे वेदनान्विते ॥ २५ ॥

विषयुक्ते विशेषेण जलजाद्यैर्हरिदसूक् ।

दुष्टास्त्रेऽपगते सद्यः शोफरागरुजां शमः ॥ २६ ॥

स० -शोफे व्रणे च कठिनादिगुणे विशेषेण जलौकःप्रभृतिभिरस्त्रं हरेत् । यतो
दुष्टरक्तेऽपनीते सद्य एव शोफादिशमः स्यात् ।

हृते हृते च रुधिरे सुशीतैः स्पर्शवीर्ययोः ।

सुश्लक्ष्णैस्तदहःपिष्टैः क्षीरेक्षुस्वरसद्रवैः ॥ २७ ॥

शतघ्नौतघृतोपेतैर्मुहुरन्यैरशोषिभिः ।

प्रतिलोमं हितो लेपः सेकाभ्यङ्गाश्च तत्कृताः ॥ २८ ॥

स० -पुनः पुनः स्नाविते च रक्ते सति स्पर्शवीर्ययोः सुष्ठु शीतद्रव्यैः सुश्लक्ष्णैस्तस्मिन्नेवाहनि पिष्टैः-न
तु पर्युषितैः, तथा क्षीरादिद्रवैः शतघ्नौतघृतयुक्तैर्मुहुरपरैरशोषिभिर्लेपो हितः । प्रतिलोमं-न
त्वनुलोमम् । सेकाभ्यङ्गाश्च पूर्वोक्तैः कृता हिताः ।

न्यग्रोधोदुम्बराश्चत्थप्लक्षवेत सवल्कलैः ।

प्रदेहो भूरिसर्पिभिः शोफनिर्वापणः परम् ॥ २९ ॥

स० -न्यग्रोधादित्वग्भिः प्रदेहो भूरिघृतः परं शोफनिर्वापणः ।

वातोल्बणानां स्तब्धानां कठिनानां म्हारुजाम् ।
स्रुतास्रुजां च शोफानां व्रणानामपि चेद्दशाम् ॥ ३० ॥
आनूपवेसवाराद्यैः स्वेदः, सोमास्तिलाः पुनः ।
भृष्टा निर्वापिताः क्षीरे तत्पिष्टा दाहरुग्धराः ॥ ३१ ॥

स० -वातोल्बणानां तथा स्तब्धानां कठिनानां तीव्ररुजां स्रुतरक्तानां शोफानां व्रणानामपि चेद्दक्षस्वरूपाणां कुट्टितघृतादि संस्कृतानूपमांसाद्यैः स्वेदो हितः ।

अतसीयुक्तास्तिला भृष्टा दुग्धे निर्वापितास्तेनैव क्षीरेण पिष्टा दाहरुजाघ्नाः ।

स्थिरान् मन्दरुजः शोफान् स्नेहैर्वातकफपट्टैः ।
अभ्यज्य स्वेदयित्वा च वेणुनाड्या शनैः शनैः ॥ ३२ ॥
विम्लापनार्थं मृद्वीयात् तलेनाङ्गुष्ठकेन वा ।
यवगोधूममुद्गैश्च सिद्ध पिष्टैः प्रलेपयेत् ॥ ३३ ॥

स० -शोफान् स्थिरानल्पपीडान् वातकफघ्नैः स्नेहैर्ग्राहयित्वा स्वेदयित्वा च वंशनाड्या विम्लापनार्थं शनैः शनैर्मलयेत् । तलेनाङ्गुष्ठकेन वा मलयेत् । यवादिभिः सिद्धपिष्टैः प्रदेहयेत् ।

विलीयते स चेन्नैवं ततस्तमुपनाहयेत् ।
अविदग्धस्तथा शान्तिं विदग्धः पाकमश्रुते ॥ ३४ ॥

स० -एवं कृते यदि शोफो न विलीयते, ततस्तमुपनाहयेत् । तथा कृते सत्यविदग्धः शोफण् सन् शान्तिं प्राप्नोति । विदग्धस्तु पच्यते ।

सकोलतिलवल्लोमा दध्यह्ना सक्तुपिण्डिका ।

सकिण्वकुष्ठलवणा कोष्णा शस्तोपनाहने ॥ ३५ ॥

स० -बदरादियुता सक्तुपिण्डिकाऽम्लदधियुता किण्वाद्यन्विता कोष्णा उपनाहे श्रेष्ठा ।

सुपक्वे पिण्डिते शोफे पीडनैरुपपीडिते ।

दारणं दारणार्हस्य सुकुमारस्य चेष्ट्यते ॥ ३६ ॥

स० -शोफे सुपक्वे ग्रथिते पीडनैर्द्रव्यैरुपपीडिते सति दारणार्हस्य सुकुमारस्य नरस्य दारणमिष्ट्यते ।

गुग्गुल्वतसिगोदन्तस्वर्णक्षीरीकपोतविट् ।

क्षौरौषधानि क्षाराश्च पक्वशोफविदारणम् ॥ ३७ ॥

स० -गुग्गुल्वदीनि, तथा क्षौरौषधानि-क्षारविध्युक्तानि (ह.सू.अ. ३०१८) , क्षाराश्च, पक्वशोफविदारणं स्यात् । गोदन्तो-हरितालम् ।

पूयगर्भानणुद्वारान् सोत्सङ्गान्मर्मगानपि ।

निःस्नेहैः पीडनद्रव्यैः समन्तात्प्रतिपीडयेत् ॥ ३८ ॥

स० -पूयगर्भान् सूक्ष्मद्वारान् सोत्सङ्गान् मर्माश्रितान् स्नेहरहितैः पीडनद्रव्यैः परितः प्रतिपीडयेत् ।

शुष्यन्तं समुपेक्षेत प्रलेपं पीडनं प्रति ।

न मुखे चैनमालिम्पेत् तथा दोषः प्रसिच्यते ॥ ३९ ॥

स० -पीडनं प्रति यो लेपस्तं शुष्यन्तं समुपेक्षेत । मुखे चैनं व्रणं नालिम्पेत् । तथा च- एवं, दोषः, प्रसिच्यते-निर्याति ।

कलाययवगोधूममाषमुद्रहरेणवः ।

द्रव्याणां पिच्छिलानां च त्वङ्मूलानि प्रपीडनम् ॥ ४० ॥

स० -कलायादयः पिच्छिलानां द्रव्याणां त्वचो मूलानि च प्रपीडनं स्यात् ।

सप्तसु क्षालनाद्येषु सुरसारग्वधादिकौ ।

भृशं दुष्टे व्रणे योज्यौ मेहकुष्ठव्रणेषु च ॥ ४१ ॥

स० -सप्तसु क्षालनादिषु-क्षालनमालेपो घृतं तैलं रसक्रिया चूर्णो वर्तिश्चेति सप्त तेषु, सुरसादिरारग्वधादिश्चेति (ह.सू.अ. १५) दुष्टे व्रणे भृशं योज्यौ तथा मेहादिषु च ।

अथवा क्षालनं काथः पटोलीनिम्बपत्रजः ।

अविशुद्धे, विशुद्धे तु व्यग्रोधादित्वगुद्भवः ॥ ४२ ॥

स० -अथवाऽविशुद्धे व्रणे पटोलीनिम्बपत्रजः काथः क्षालनं हितः ।

विशुद्धे तु व्रणे न्यग्रोधादित्वगुद्भवः काथः क्षालनादौ हितः ।

पटोलीतिलयष्ट्याह्वनिवृद्धन्तीनिशाद्वयम् ।

निम्बपत्राणि चालेपः सपटुव्रणशोधनः ॥ ४३ ॥

स० -पटोलादिभिर्लेपः सैन्धवयुतो व्रणशोधनः ।

व्रणान् विशोधयेद्वर्त्या सूक्ष्मास्यान् सन्धिर्मर्गान् ।

कृतया त्रिवृतादन्तीलाङ्गलीमधुसैन्धवैः ॥ ४४ ॥

स० -व्रणान् सूक्ष्ममुखान् सन्धिर्मर्माश्रितान् वर्त्या त्रिवृतादिभिः कृतया विशोधयेत् ।

वाताभिभूतान् सास्त्रावान् धूपयेदुग्रवेदनान् ।

यवज्यभूर्जमदनश्रीवेष्टकसुराह्वयैः ॥ ४५ ॥

स० -वाताभिभूतान् सास्त्रावान् दारुणवेदनान् यवादिभिर्घूपयेत् ।

निर्वापयेद् भृशं शीतैः पित्तरक्तविषोल्बणान् ।

स० -पित्ता[द्य]धिकान् शीतैर्भृशं निर्वापयेत् ।

शुष्काल्पमांसे गम्भीरे व्रण उत्सादनं हितम् ॥ ४६ ॥

न्यग्रोधपद्मकादिभ्यामश्वगन्धाबलातिलैः ।

अद्यान्मांसादमांसानि विधिनोपहितानि च ॥ ४७ ॥

मांसं मांसादमांसेन वर्धते शुद्धचेतसः ।

स० -व्रणे शुष्काल्पमांसे गम्भीर उत्सादनं हितं व्यग्रोधादिभिः ।

तथा मांसादीनां प्राणिनां मांसानि सुष्ठु संस्कृतानि भक्षयेत् ।

यतः शुद्धमनसो मांसादमांसेन पिशितं वर्धते ।

उत्सन्नमृदुमांसानां व्रणानामवसादनम् ॥ ४८ ॥

जातीमुकुलकासीसमनोह्वालपुराग्निकैः ।

स० -व्रणानामुत्सन्नमृदुमांसानां जातीमुकुलादिभिरवसादनं हितम् ।

उत्सन्नमांसान् कठिनान् कण्डूयुक्तांश्चिरोत्थितान् ॥

व्रणान् सुदुःखशोघ्यांश्च शोधयेत् क्षारकर्मणा ।

स० -उत्सन्नमांसादिका व्रणास्तथा ये तु सुष्ठु दुर्विशोध्यास्तान् क्षारकर्मणा विशोधयेत् ।

स्रवन्तोऽश्मरिजा मूत्रं ये चान्ये रक्तवाहिनः ॥ ५० ॥

छिन्नाश्च सन्धयो येषां यथोक्तैर्ये च शोधनैः ।

शोध्यमाना न शुद्ध्यन्ति शोघ्याः स्युस्तेऽग्निकर्मणा ॥ ५१ ॥

स० -अश्मरिजा व्रणा मूत्रं स्रवन्तो, ये चान्ये रक्तवाहिनो, येषां च सन्धयस्त्रिणाः, ये च यथोक्तैः शोधनैः शोध्यमाना न शुद्ध्यन्ति, तेऽग्निकर्मणा शोघ्याः स्युः ।

शुद्धानां रोपणं योज्यमुत्सादाय यदीरितम् ।

स० -यदुत्सादार्थं द्रव्यं कथितं तदेव शुद्धानां व्रणानां रोपणं योज्यम् ।

अश्वगन्धा रुहा रोध्रं कट्फलं मधुयष्टिका ॥ ५२ ॥

समङ्गा धातकीपुष्पं परमं व्रणरोपणम् ।

स० -अश्वगन्धादिकं व्रणरोपणं परम् ।

अपेतपूतिमांसानां मांसस्थानामरोहताम् ॥ ५३ ॥

कल्कं संरोहणं कुर्यात् तिलानां मधिकान्वितम् ।

स० -अपगतपूतिमांसानां मांसस्थानां व्रणानामरोहतां तिलकल्कं समधुकं संरोहणं कुर्यात् ।

स्निग्धोष्णतित्तमधुरकषायत्वैः स सर्वजित् ॥ ५४ ॥

स क्षौद्रनिम्बपत्राभ्यां युक्तः संशोधनं परम् ।

पूर्वाभ्यां सर्पिषा चासौ युक्तः स्यादाशु रोपणः ॥ ५५ ॥

स० -एष तिलकल्कः स्निग्धादिगुणैः सर्वरोगजित् ।

स माक्षिकनिम्बपत्राभ्यां युतस्तिलकल्कः परं संशोधनम् ।

पूर्वाभ्यां-क्षौद्रनिम्बपत्राभ्यां, सर्पिषा चासौ तिलकल्को युतः शीघ्रं संरोहणः स्यात् ।

तिलवद्यवकल्कं तु केचिदिच्छन्ति तद्विदः ।

स० -केचिद् व्रणस्वरूपाभिज्ञा यवकल्कं तिलकल्कवदिच्छन्ति ।

सास्त्रपित्तविषागन्तुगम्भीरान् सोष्मणो व्रणान् ॥ ५६ ॥

क्षीररोपणभैषज्यश्रुतेनाज्येन रोपयेत् ।

रोपणौषधसिद्धेन तैलेन कफवातजान् ॥ ५७ ॥

स० -सास्त्रपित्तादीन् व्रणान् क्षीरयुक्तरूपणद्रव्यपक्वेन घृतेन रोपयेत् ।
रूपणद्रव्यसिद्धेन तैलेन कफवातोत्थान् रोपयेत् ।

काच्छीरोध्राभयासर्जसिन्दूराञ्जनतुत्थकम् ।
चूर्णितं तैलमदनैर्युक्तं रूपणमुत्तमम् ॥ ५८ ॥

स० -काष्ठछयादिकं सूक्ष्मरजीकृतं तैलमदनैर्युक्तं रूपणम् ।

समानां स्थिरमांसानां त्वक्स्थानां चूर्ण इष्यते ।

स० -समानां व्रणानां स्थिरमांसानां त्वक्स्थानां चूर्णमिष्टम् ।

ककुभोदुम्बराश्वत्थजम्बूकङ्कलरोध्रजैः ॥ ५९ ॥

त्वचमाशु निगृह्णन्ति त्वक्चूर्णैश्चूर्णिता व्रणाः ।

स० -ककुभादिजैश्चूर्णैर्व्रणाश्चूर्णिताः शीघ्रमेव त्वचं निगृह्णन्ति ।

लाक्षामनोह्वामञ्जिष्ठाहरितालनिशाद्वयैः ॥ ६० ॥

प्रलेपः सघृतक्षौद्रस्त्वग्विशुद्धिकरः परम् ।

स० -लाक्षादिभिर्घृतक्षौद्रसहितो लेपः परं त्वग्विशुद्धिकरः ।

कालीयकलताम्रास्थिहेमकालारसोत्तमैः ॥ ६१ ॥

लेपः सगोमयरसः सवर्णकरणः परम् ।

स० -कालीयकादिभिर्लेपः सगोशकृद्रसः परं सवर्णकरणः ।

दग्धो वारणदन्तोऽन्तर्धूमं तैलं रसाञ्जनम् ॥ ६२ ॥

रोमसञ्जननो लेपस्तद्वत्तैलपरिष्कृता ।

चतुष्पान्नखरोमास्थित्वक्शृङ्गखुरजा मषी ॥ ६३ ॥

स० -वारणदन्तोऽन्तर्धूमं दग्धस्तैलं रसाञ्जनं च लेपो रोमोद्भवकरः ।

तथैव तैलपरिष्कृता चतुष्पान्नखादिजा मषी पूर्वगुणा ।

व्रणिनः शस्त्रकर्मोक्तं पथ्यापथ्यान्नमादिशेत् ।

स० -व्रणिनः शस्त्रकर्मविधिकथितं (ह.सू.अ. २९/३४) पथ्यापथ्यान्नमादिशेत् ।

द्वे पञ्चमूले वर्गश्च वातघ्नो वातिके हितः ॥ ६४ ॥

न्यग्रोधपद्मकाद्यौ तु तद्वत्पित्तप्रदूषिते ।

आरग्वधादिः श्लेष्मघ्नः कफे, मिश्रास्तु मिश्रजे ॥ ६५ ॥

स० -द्वे पञ्चमूले तथा वर्गो वातघ्नो वाताधिके हितः ।

तथा पैत्तिके न्यग्रोधादिपद्मकादी(ह.सू.अ. १५/४९ अ. १५/१२) हितौ ।

श्लैष्मिक आरग्वधादिः (ह.सू.अ. १५/१७) कफघ्नो हितः ।

मिश्रे तु मिश्र उपक्रमो हितः ।

एभिः प्रक्षालनं लेपो घृतं तैलं रसक्रिया ।

चूर्णो वर्तिश्च संयोज्या व्रणे सप्त यथायथम् ॥ ६६ ॥

स० -एभिः-पूर्वोक्तैः, प्रक्षालनादयः सप्त व्रणे सति यथास्वं योज्याः ।

जातीनिम्बपटोलपत्रकटुकादार्वीनिशासारिवा-

मञ्जिष्ठाभयसिक्थतुत्थमधुकैर्नक्ताह्वीजान्वितैः ।

सर्पिः साध्यमनेन सूक्ष्मवदना मर्माश्रिताः क्लेदिनो

गम्भीराः सरुजो व्रणाः सगतयः शुद्ध्यन्ति रोहन्ति च ॥ ६७ ॥

इति श्रीवैद्यपतिसिंहगुप्तसूनुश्रीमद्वाग्भट-विरचितायामष्टाङ्गहृदयसंहितायां षष्ठे उत्तरस्थाने
व्रणप्रतिषेधो नाम पञ्चविंशोऽध्यायः ॥ २५ ॥

स० -जात्यादिभिः सर्पिः साध्यम् । अभयं-उशीरमत्र । अनेन सर्पिषा सूक्ष्ममुखा
मर्मस्थादयश्च व्रणाः शुद्ध्यन्ति रोहन्ति चेति । शार्दूलविक्रीडितं वृत्तम् ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां
षष्ठे उत्तरस्थाने व्रणप्रति-षेधो नाम पञ्चविंशोऽध्यायः समाप्तः ॥ २५ ॥

सप्तविंशोऽध्यायः ।

अस्मादनन्तरं क्रमप्राप्तो भङ्गप्रतिषेधः शस्यते _

अथातो भङ्गप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

पातघातादिभिर्द्वेधा भङ्गोऽस्त्रां सन्ध्यसन्धितः ।

प्रसारणाकुञ्चनयोरशक्तिः सन्धिमुक्तता ॥ १ ॥

इतरस्मिन् भृशं शोफः सर्ववस्थास्वतिव्यथा ।

अशक्तिश्चेष्टितेऽल्पेऽपि पीड्यमाने सशब्दता ॥ २ ॥

समासादिति भङ्गस्य लक्षणं, बहुधा तु तत् ।

भिद्यते भङ्गभेदेन

स० -पातादिभिरस्त्रां भङ्गः । स च द्वेधा-द्विप्रकारः, सन्धीनां भङ्गोऽसन्धेर्वा । सन्धिभङ्गे प्रसारण आकुञ्चने चाशक्तिः सन्धिमुक्तता च ।

इतरस्मिन्-असन्धिभङ्गे, अतिशोफः, सर्वास्ववस्थास्वतिशयेन रुजा, अल्पेऽपि चेष्टितेऽशक्तिः, पीड्यमाने च सशब्दता, स्यात् । इति सङ्क्षेपेण भङ्गस्य लक्षणमुक्तम् ।

तच्चभङ्गभेदेनानेकधा भिद्यते ।

तस्य सर्वस्य साधनम् ॥ ३ ॥

यथा स्यादुपयोगाय तथा तदुपदेक्ष्यते ।

स० -तस्य-भङ्गस्य, सर्वस्य साधनं-चिकित्सितं, यथोपयोगाय स्यात् तथोपदेक्ष्यते ।

प्रज्याणुदारि यत्त्वस्थि स्पर्शं शब्दं करोति यत् ॥ ४ ॥

यत्रास्थिलेशः प्रविशेन्मध्यमस्त्रो विदारितः ।

भग्नं यच्चाभिघातेन किञ्चिदेवावशेषितम् ॥ ५ ॥

उन्नम्यमानं क्षतवद्यच्च मज्जनि मज्जति ।

तद्दुःसाध्यं कृशाशक्तवातलाल्पाशिनामपि ॥ ६ ॥

स ० -प्राज्याश्च तेऽणवश्च प्राज्याणवः,-प्रभूतसूक्ष्माः । तैर्द्राराः-दारणानि, विद्यन्ते यत्रास्ति तत् । प्रभूताणुदारि यदस्थि तद्दुःसाध्यम् । यच्चास्थि स्पर्शं-स्पर्शने सति, शब्दं करोति तच्च दुःसाध्यम् । यत्रास्थिलेशो दारितः-पाटितः, अस्त्रां मध्यं प्रविशेत् तच्च दुःसाध्यम् । यच्चाभिघातेन भग्नम् । किम्भूतम्? किञ्चिदेवावशेषितं भवेत्, तच्च दुःसाध्यम् । यच्चोन्नम्यमानं क्षतसमं स्यात्, तच्च दुःसाध्यम् । तथा यन्मज्जनि मज्जति, तथा कृशादीनामपि यत्, तच्च दुःसाध्यम् ।

भिन्नं कपालं यत् कट्यां सन्धिमुक्तं च्युतं च यत् ।

जघनं प्रति पिष्टं च भग्नं यत्तद्विवर्जयेत् ॥ ७ ॥

स० -कट्यां-कटिप्रदेशे, यत्कपालं भिन्नं विदारितं यच्च सन्धिविमुक्तं यच्च सन्धेश्च्युतं यच्च जघनं प्रति पिष्टं भग्नं च यत् तद्विवर्जयेत्-परिहरेत् ।

असंश्लिष्टकपालं च ललाटं चूर्णितम् तथा ।

यच्च भग्नं भवेच्छङ्खशिरःपृष्ठस्तनान्तरे ॥ ८ ॥

स० -ललाटमसंश्लिष्टकपालं-भिन्नं, चूर्णितं च नोपक्रमेत् । शङ्खशिरःपृष्ठस्तनानां मध्ये यच्छिन्नं भवेत्, तच्च वर्जयेत् ।

सम्यग्यमितमप्यस्थि दुर्न्यासाद्दुर्निबन्धनात् ।

सङ्क्षोभादपि यद्गच्छेद्विक्रियां तद्विवर्जयेत् ॥ ९ ॥

आदितो यच्च दुर्जातमस्थिसन्धिरथापि वा ।

स० -तथाऽस्थि सम्यगुद्धतमपि दुर्न्यासादिना यद् विक्रियां गच्छेत्, तच्च वर्जयेत् ।

आदितः-प्रथममेव, यच्चास्थि दुर्जातं-असम्यगुत्पन्नं स्यात्, तच्च दुःसाध्यम् ।
अथवाऽस्थिसन्धिर्यो दुर्जातः स्यात्, स च दुःसाध्यः । दुर्जातं च दुर्जातश्च दुर्जातम् ।
"नपुंसकमनपुंसकेन" इत्येकशेषः ।

तरुणास्थीनि भुज्यन्ते, भज्यन्ते नलकानि तु ॥ १० ॥

कपालानि विभिद्यन्ते, स्फुटन्त्यन्यानि भूयसा ।

स ० -तथा तरुणास्थीनि-नासाकर्णाक्षिकोषाणि, भुज्यन्ते-कुटिलीक्रियन्ते । तथा नलकानि भङ्गं यान्ति । कपालानि च विदार्यन्ते । अन्यानि चास्थीनि बाहुल्येन स्फुटन्ति । एतत्सर्वं दुःसाध्यम् ।

अथावनतमुन्नम्यमुन्नतं चावपीडयेत् ॥ ११ ॥

आच्छेदतिक्षिप्तमधोगतं चोपरि वर्तयेत् ।

आञ्छनोत्पीडनोन्नामचर्मसङ्क्षेपबन्धनैः ॥ १२ ॥

स० -अथ-एषां भङ्गस्थितिं ज्ञात्वा, अवनतमस्थ्युन्नमनीयम् । उन्नतं चास्थ्यवपीडयेत् । अतिक्षिप्तमस्थ्याञ्छेत् । अधस्ताद्गतं चोपरि वर्तयेत् ।

सन्धीन् शरीरगान् सर्वान् चलानप्यचलानपि ।

इत्येतैः स्थापनोपायैः सम्यक् संस्थाप्य निश्चलम् ॥ १३ ॥

पट्टैः प्रभूतसर्पिर्भिर्विष्टयित्वा सुखैस्ततः ।

कदम्बोदुम्बराश्वत्थसर्जार्जुनपलाशजैः ॥ १४ ॥

वंशोद्भवैर्वा पृथुभिस्तनुभिः सुनिवेशितैः ।

सुश्लक्ष्णैः सप्रतिस्तम्भैर्वल्कलैः शकलैरपि ॥ १५ ॥

कुशाह्वयैः समं बन्धं पट्टस्योपरि योजयेत् ।

स ० -इति-एवंप्रकारैः, एतैः-आञ्छनादिभिः स्थापनोपायैः, सर्वाञ्छरीरगान् सन्धींश्चलानचलांश्च निश्चलं संस्थाप्य वस्त्रखण्डजैः पट्टैर्बहुसर्पिष्कैः सुखावहैर्वैष्टयित्वाऽनन्तरं कदम्बादिजैर्वल्कलैर्वशोत्थैर्वा शकलैः-खण्डैः, विस्तीर्णैस्तथा तनुभिः-न तु स्थूलैः, सुनिवेशितैस्तथा कोमलैस्तथा प्रतिस्तम्भयुक्तैः कुशासंज्ञैः समं बन्धं पट्टस्योपरि कुर्यात् ।

शिथिलेन हि बन्धेन सन्धिस्थैर्यं न जायते ॥ १६ ॥

गाढेनाति रुजादाहपाकश्चयथुसम्भवः ।

स० -श्लथेन बन्धेन सन्धेः स्थैर्यं न सम्पद्यते । अतिगाढेन तु बन्धेन रुजाद्युद्भवः ।

तन्यहात्तन्यहादृतौ घर्मे सप्ताहान्मोक्षयेद्विमे ॥ १७ ॥

साधारणे तु पञ्चहाद् भङ्गदोषवशेन वा ।

स० -उष्णे ऋतौ तन्यहात्तन्यहान्मोक्षयेत् । शीते च ऋतौ सप्ताहान्मोक्षयेत् । साधारणे-शरद्वसन्ताख्ये, पञ्चहान्मोक्षयेत् । अथवा भाङ्गवशेन दोषवशेन मोक्षयेत् ।

न्यग्रोधादिकषायेण ततः शीतेन सेचयेत् ॥ १८ ॥

तं पञ्चमूलपक्वेन पयसा तु सवेदनम् ।

स ० -ततो न्यग्रोधादिगणद्रव्यकषायेण शीतेन सेचयेत् भङ्गसन्धीन् । तं-सरुजं, पञ्चमूलशृतेन क्षीरेण सेचयेत् ।

सुखोष्णं वाऽवचार्य स्याच्चक्रतैलं विजानता ॥ १९ ॥

विभज्य देशं कालं च वातघ्नौषधसंयुतम् ।

स ० -अवस्थादिविशेषं विज्ञाय चक्रतैलं वातघ्नौषधसंयुतं सुखोष्णं विजानता वैद्येन वाऽवचारणीयम् ।

प्रततं सेकलेपांश्च विदध्यात् भृशशीतलान् ॥ २० ॥

स० -प्रततं सेकादींश्च सुशीतलान् कुर्यात् ।

गृष्टिक्षीरं ससर्पिष्कं मधुरौषधसाधितम् ।

प्रातः प्रातः पिबेद्भग्नः शीतलं लाक्षया युतम् ॥ २१ ॥

स० -भग्नो नरो गृष्टिक्षीरं घृतसहितं मधुरद्रव्यसाधितं शीतलं लाक्षया युक्तं प्रातः पिबेत् ।

सव्रणस्य तु भग्नस्य व्रणो मधुघृतोत्तरैः ।

कषायैः प्रतिसार्योऽथ शेषो भङ्गोदितः क्रमः ॥ २२ ॥

स० -सव्रणस्य भग्नस्य व्रणो मधुघृतोत्तरैः कषायैः प्रतिसारणीयः । अथ शेषः क्रमो भङ्गकथितो विधेयः ।

लम्बानि व्रणमांसानि प्रलिप्य मधुसर्पिषा ।

सन्धधीत व्रणान् वैद्यो बन्धनैश्चोपपादयेत् ॥ २३ ॥

स० -व्रणमांसानि लम्बानि मधुघृतेनालिप्य व्रणान् वैद्यः सन्दध्यात् । कृतसन्धानांश्च तान् यथास्वं बन्धैर्योजयेत् ।

तान् समान् सुस्थिताञ्ज्ञात्वा फलिनीरोध्रकङ्कलैः ।

समङ्गाधातकीयुक्तैश्चूर्णितैरवचूर्णयेत् ॥ २४ ॥

धातकीरोध्रचूर्णैर्वा, रोहन्त्याशु तथा व्रणाः ।

स० -तान्-व्रणान्, सुस्थितान् समांश्च विदित्वा फलिन्यादिभी रजीकृतैराचूर्णयेत् ।
धातकीरोध्रयोश्चूर्णेन वा । तथा-एवं कृते सति, व्रणा द्रागेव रोहन्ति ।

इति भङ्ग उपक्रान्तः

स० -इति-अनेन प्रकारेण, भङ्गश्चिकित्सितः ।

स्थिरधातोः ऋतौ हिमे ॥ २५ ॥

मांसलस्याल्पदोषस्य सुसाध्यो, दारुणोऽन्यथा ।

स० -शीतर्तौ श्तिरधातोस्तथा मांसलस्य स्तोकदोषस्य व्रणः सुखसाध्यः ।

अन्यथा-अतो विपर्ययेण, दारुणः-कृच्छ्रसाध्योऽसाध्यो वा ।

पूर्वमध्यान्तवयसामेकद्वित्रिगुणैः क्रमात् ॥ २६ ॥

मासैः स्थैर्यं भवेत्सन्धेर्यथोक्तं भजतां विधिम् ।

स० -यथोक्तं विधिं कुर्वतां पूर्वमध्यान्तवयसामेकद्वित्रिगुणैर्मासैर्यथाक्रमं सन्धेः स्थैर्यं जायते ।

कटीजङ्घोरुभग्नानां कपाटशयनं हितम् ॥ २७ ॥

यन्त्रणार्थं तथा कीलाः पञ्च कार्या निबन्धनाः ।

जङ्घोर्वोः पार्श्वयोर्द्वौ द्वौ तल एकश्च कीलकः ॥ २८ ॥

शोण्यां वा पृष्ठवंशे वा वक्षस्यक्षकयोस्तथा ।

स० -कट्यादिभग्नानां कपाटेस्थिर्हिता । यन्त्रणार्थं च कीलाः-कीलकाः, पञ्च स्थिरस्थितिहेतवः कार्याः । तेषां च स्थानान्याह-जङ्घोर्वोर्द्वौ द्वौ कीलकौ, तल एकः कीलकः, श्रोण्यां भग्नस्य पृष्ठवंशे तु भग्नस्य पार्श्वयोर्द्वौ द्वावेक इति । अत एवाह श्रोण्यां वेत्यादि । वक्रस्य(क्षस्य)क्षकयोश्च भग्नस्य पञ्चैव कीलका योज्याः । विशेषस्त्वतो नोपरिष्ठात् कीलको योज्यो युक्तिवशात् ।

विमोक्षे भग्नसन्धीनां विधिमेवं समाचरेत् ॥ २९ ॥

स० -भग्नसन्धीनां विमोक्ष एवंप्रकारं विधिं समाचरेत् ।

सन्धीश्चिरविमुक्तास्तु स्निग्धस्विन्नान् मृदूकृतान् ।

उक्तैर्विधानैर्बुद्ध्या च यथास्वं स्थानमानयेत् ॥ ३० ॥

स० -चिरविमुक्तास्तु सन्धीन् पूर्वं स्निग्धान् पश्चात् स्विन्नान् मृदूकृतान् यथोक्तैर्विधानैर्बुद्ध्या च विशेषेण यथात्मीयं स्थानं प्रापयेत् ।

असन्धिभग्ने रूढे तु विषमोल्बणसाधिते ।

आपोथ्य भङ्गं यमयेत्ततो भग्नवदाचरेत् ॥ ३१ ॥

स० -असन्धौ भग्ने रूढे च विषमोल्बणसाधिते सति भङ्गमापोथ्य-भङ्गा, पश्चाद्भङ्गं यमयेत् । अनन्तरं भग्नवदाचरेत् ।

भग्नं नैति यथा पाकं प्रयतेत तथा भिषक् ।

पक्वमांससिरास्त्रायुः सन्धिः श्लेष्मं न गच्छति ॥ ३२ ॥

स० -भग्नं यथा पाकं न प्राप्नोति तथा वैद्यो यत्नं कुर्यात् । यतः सन्धिः पक्वमांससिरास्त्रायुः सन् श्लेष्मं न याति ।

वातव्याधिविनिर्दिष्टान् स्नेहान् भग्नस्य योजयेत् ।

चतुष्प्रयोगान् बल्यांश्च बस्तिकर्म च शीलयेत् ॥ ३३ ॥

स० -वातव्याधिकथितान् स्नेहान् (चि.अ. २१/६६) चतुष्प्रयोगान्-पाननस्याभ्यङ्गानुवासनैः, बल्यान्-बलाय हितान् भग्नस्य योजयेत् । तथा बस्तिकर्म-"प्राक् स्नेह एकः पञ्चान्ते" (ह.सू.आ. १९/६३) इत्यादिनोक्तं, अभ्यसेत् ।

शाल्याज्यरसदुग्धाद्यैः पौष्टिकैरविदाहिभिः ।

मात्रयोपचरेद्भग्नं सन्धिसंश्लेषकारिभिः ॥ ३४ ॥

स० -भग्नं नरं मात्रया शाल्यादिभिः पुष्टिकृद्भिः सन्धिसंश्लेषकारिभिरविदाहिभिरुपक्रमेत् ।

ग्लानिर्न शस्यते तस्य, सन्धिविश्लेषकृद्धि सा ।

स० -तस्य-भग्नस्य, ग्लानिर्न शस्यते । यतः सा-ग्लानिः, सन्धिविश्लेषं कुरुते ।

लवणं कटुकं क्षारमल्लं मैथुनमातपम् ।

व्यायामं च न सेवेत भग्नो रूक्षं च भोजनम् ॥ ३५ ॥

स० -भग्नो लवणादिकं रूक्षं चाहारं न सेवेत ।

कृष्णांस्तिलान् विरजसो दृढवस्त्रबद्धान्

सप्त क्षपा वहति वारिणि वासयेत् ।

संशोषयेदनुदिनं प्रविसार्य चैतान्

क्षीरे तथैव मधुककथिते च तोये ॥ ३६ ॥

पुनरपि पीतपयस्कां-

स्थान् पूर्ववदेव शोषितान् बाढम् ।

विगततुषानरजस्कान्

सञ्चूर्ण्य सुचूर्णितैर्युञ्ज्यात् ॥ ३७ ॥

नलदवालकलोहितयष्टिका-

नखमिशिल्लवकुष्ठबलात्रयैः ।

अगुरुकुङ्कुमचन्दनसारिवा-

सरलसर्जरसामरदारुभिः ॥ ३८ ॥

पद्मकादिगणोपेतैस्तिलपिष्टं ततश्च तत् ।

समस्तगन्धभैषज्यसिद्धदुग्धेन पीडयेत् ॥ ३९ ॥

शैलेयरास्त्रांशुमतीकसेरु-

कालानुसारीनतपत्रोघ्रैः ।

सक्षीरशुक्लैः सपयः सदूर्वै

स्तैलं पचेत्तन्नलदादिभिश्च ॥ ४० ॥

गन्धतैलमिदमुत्तममस्थि-

स्थैर्यकृज्जयति चाशु विकारान् ।

वातापित्तजनितानतिवीर्यान् ।

व्यापिनोऽपि विविधैरुपयोगैः ॥ ४१ ॥

इति श्रीवैद्यपतिसिंहगुप्तसूनुश्रीमद्वाग्भटविर-चितायामष्टाङ्गहृदयसंहितायां षष्ठे उत्तर-स्थाने
भाङ्गप्रतिषेधो नाम सप्त-विंशोऽध्यायः ॥ २७ ॥

स ० -कृष्णान् तिलान् बहति-अस्थिरे जले, सप्तरात्रीर्विगतरेणूस्तथा दृढवसनसंयतान्
वासयेत् । एतांश्च प्रविरलान् विकीर्य प्रतिदिनं संशोषयेत् । तथैव-पूर्वोक्तेन प्रकारेण, क्षीरे
स्थिताननुदिनं प्रतिसार्य शोषितान् सप्त रात्रीरेवं मधुयष्टीकथिते च जले वासयेद्विशोषयेच्च ।
वसन्ततिलकावृत्तम् । पुनरपि च पीतक्षीरांस्तांस्तिलान् पूर्ववदेवातिशयेन शोषितानपगततुषंस्तथा
विरजसः सञ्चूर्ण्य नलदाद्यैः सुचूर्णितैर्योजयेत् । आर्या । तानेवाह-नलदेत्यादि ।
औपच्छन्दसिकम् । पद्मकादीत्यादि । किम्भूतैर्नलदादिभिः ? पद्मकादिगणसहितैः
सुचूर्णितैर्योजयित्वा चैतत् तिलपिष्टं सकलचोरकादिगन्धद्रव्यसिद्धेन क्षीरेण सह पीडयेत् ।
ततस्तत्तैलं सैर्यका(शैलेया)दिभिर्नलदादिभिश्च कल्कीकृतैर्दुग्धसहितैः पचेत् । इन्द्रवज्रा । एतत्
गन्धतैलमतिवीर्यमस्थिस्थिरत्वकृदामयाश्च पवनपित्तोत्थानतिवीर्यान् व्यापिनोऽप्याशु जयति
विविधैः-पाननस्यादिभिः, उपयोगैः । स्वागता ।

श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां षष्ठे
उत्तरस्थाने भङ्गप्रति-षेधो नाम सप्तविंशोऽध्यायः समाप्तः ॥ २७ ॥

अष्टाविंशोऽध्यायः ।

व्रणसामान्याद् भगन्दरप्रतिषेदमाचष्टे-

अथातो भगन्दरप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यशुत्रे ॥ २ ॥)

हस्त्यश्वपृष्ठगमनकठिनोत्कटकासनैः ।

अर्शोनिदानाभिहितैरपरैश्च निषेवितैः ॥ १ ॥

अनिष्टादृष्टपाकेन सद्यो वा साधुगर्हणैः ।

प्रायेण पिटिकापूर्वो योऽङ्गुले द्यङ्गुलेऽपि वा ॥ २ ॥

पायोर्व्रणोऽन्तर्बाह्यो वा दुष्टासृङ्मांसगो भवेत् ।

बस्तिमूत्राशयाभ्यासगतत्वात्स्यन्दनात्मकः ॥ ३ ॥

भगन्दरः स

स ० -हस्त्यश्वादिगमनादिभिरर्शोनिदानोक्तैरपरैरपि निषेवितैरशुभपुराकृतकर्मविपाकेन सद्यो वा साधुनिन्दाभिः पायोरङ्गुले द्यङ्गुले वा यो व्रणोऽन्तर्बाह्यो वा बाहुल्येन पिटिकापूर्वा दुष्टरक्तमांसगो बस्तिमूत्राशयसमीपगतत्वात् स्यन्दनस्वभावः स भगन्दरः स्यात् ।

सर्वाश्च दारयत्यक्रियावतः ।

भगवस्तिगुदांस्तेषु दीर्यमाणेषु भूरिभिः ॥ ४ ॥

वातमूत्रशकृच्छुक्रं खैः सूक्ष्मैर्वमति क्रमात् ।

स० -भगादीन् सर्वान् दारयति, क्रियारहितस्य पुंसः । तेषु-भगादिषु, शीर्यमाणेषु खैः-
छिद्रैः, सूक्ष्मैर्बहुभिः क्रमेण वातादीन् वमति ।

दोषैः पृथग्युतैः सर्वैरागन्तुः सोऽष्टमः स्मृतः ॥ ५ ॥

स० -भगन्दराख्यो व्रणो दोषैः पृथक् त्रिधा । युक्तैश्च दोषैस्त्रिधा । सर्वैरेकः ।
आगन्तुरष्टमो गदितः ।

अपक्वं पिटिकामाहुः पाकप्राप्तं भगन्दरम् ।

स० -अपक्वं शोफं पिटिकां कथयन्ति । पक्वं शोफं भगन्दरमाहुः ।

गूढमूलां ससरम्भां रुगाढ्यां रूढकोपिनीम् ॥ ६ ॥

भगन्दरकरीं विद्यात् पिटिकां न त्वतोऽन्यथा ।

स० -पिटिकां गूढमूलादिगुणां भगन्दरकरीं विद्यात् । अतोऽन्यथा-विपर्ययेण,
पिटिकामात्रां विजानीयात् ।

तत्र श्यावाऽरुणा तोदभेदस्फुरणरुक्करी ॥ ७ ॥

पिटिका मारुतात्

स० -तेषु मध्याच्छ्यावादिगुणा पिटिका पवनात् स्यात् ।

पित्तादुष्टग्रीवावदुच्छ्रिता ।

रागिणि तनुरूष्माढ्या ज्वरधूमायनान्विता ॥ ८ ॥

स० -पित्तात् पिटिकोष्टग्रीवोच्छ्रिता रागादिगुणान्विता च स्यात् ।

स्थिरा स्निग्धा महामूला पाण्डुः कण्डुमती कफात् ।

स० -कफात् पिटिका स्थिरादिगुणा स्यात् ।

श्यावा ताम्रा सदाहोषा घोररुग् वातपित्तजा ॥ ९ ॥

स० -वातपित्तोत्था पिटिका श्यावदिगुणा स्यात् ।

पाण्डुरा किञ्चिदाश्यावा कृच्छ्रपाका कफानिलात् ।

स ० -श्लेष्मपवनात् पिटिका पाण्डुरादिगुणा स्यात् । कफपित्तजस्तु भगन्दरः
"अर्शःस(दुर्ना)माश्रित्य" (श्लो.१५) इत्यारभ्याग्रे प्रतिपादयिष्यति । तेनेह तत्पिटिका तन्त्रकृता
नाभिहिता ।

पादाङ्गुष्ठसमा सर्वैर्दोषैर्नानाविधव्यथा ॥ १० ॥

शूलारोचकतृङ्गाहज्वरच्छर्दिरुपद्रुता ।

स० -सर्वैर्दोषैः पादाङ्गुष्ठतुल्या नानाविधव्यथा शूलादिभिरुपद्रुता पिटिका स्यात् ।

व्रणतां यान्ति ताः पक्काः प्रमादात्

स० -ताश्च पिटिकाः प्रमादात्-अयत्नात्, पक्काः सद्यो व्रणतां यान्ति ।

तत्र वातजा ॥ ११ ॥

चीयतेऽणुमुखैश्छिद्रैः शतपोनकवत् क्रमात् ।

अच्छं स्रवद्विरास्त्रावमजस्रं फेनसंयुतम् ॥ १२ ॥

शतपोनकसंज्ञोऽयम्

स० -तेषु मध्याद्वातजा पिटिका शतपोनकवत्-तित उवत्, सूक्ष्मद्वारैश्छिद्रैः क्रमेण चीयते । किं कुर्वाणैः ? अच्छं-तनुं, आस्त्रावं सह फेनमनवरतं स्रवद्भिः । अयं शतपोनकसंज्ञो भगन्दरः ।

उष्ट्रग्रीवस्तु पित्तजः ।

स० -पित्तजस्तु भगन्दर उष्ट्रग्रीवाख्यः ।

बहुपिच्छापरिस्त्रावी परिस्त्रावी कफोद्भवः ॥ १३ ॥

स० -कफोत्थो भगन्दरो बहुपिच्छपरिस्त्रावी स्यात् । स च परिस्त्रावी कथ्यते ।

वातपित्तात्परिक्षेपी परिक्षिप्य गुदं गतिः ।

जायते परितस्तत्र प्राकारं परिखेव च ॥ १४ ॥

स० -वातपित्तात् परिक्षेपीत्युच्यते । तत्र गुदं परिक्षिप्य गतिः पुरप्राकारं परितः परिखेव च जायते ।

ऋजुर्वातकफादृज्या गुदो गत्याऽत्र दीर्यते ।

स० -वातकफाद् ऋजुसंज्ञो भगन्दरः । तत्र ऋज्या गत्या गुदो दीर्यते ।

कफपित्ते तु पूर्वोत्थं दुर्नामाश्रित्य कुप्यतः ॥ १५ ॥

अर्शोमूले ततः शोफः कण्डूदाहादिमान् भवेत् ।

स शीघ्रं पक्वभिन्नोऽस्य क्लेदयन्मूलमर्शसः ॥ १६ ॥

स्रवत्यजस्रं गतिभिरयमर्शोभगन्दरः ।

स ० -पूर्वोत्थं दुर्नाम समाश्रित्य कफपित्ते यदा कुप्यतः, ततः-तत्कोपात्, अर्शोमूले शोफः कण्डूदाहादिमान् स्यात् । सः-शोफः, पक्वभिन्नोऽस्य-अर्शसो, मूलमाश्वेव क्लेदयन् गतिभिरजस्रं स्रवति । स शोफोऽर्शोभगन्दर उच्यते ।

सर्वजः शम्बुकावर्तः शम्बुकावर्तसन्निभः ॥ १७ ॥

गतयो दारयन्त्यस्मिन् रुग्वेगैर्दारुणैर्गुदम् ।

स० -सन्निपातोत्थः शम्बुकावर्तसंज्ञः शम्बुकावर्तसमः स्यात् । अस्मिन्-सर्वजे भगन्दरे, रुग्वेगैस्तीव्रैर्गतयो गुदं दारयन्ति ।

अस्थिलेशोऽभ्यवहृतो मांसगृह्या यदा गुदम् ॥ १८ ॥

क्षिणोति तिर्यङ्गिर्गच्छन्मार्गं क्षततो गतिः ।

स्यात्ततः पूयदीर्णायां मांसकोथेन तत्र च ॥ १९ ॥

जायन्ते कृमयस्तस्य खादन्तः परितो गुदम् ।

विदारयन्ति नचिरादुन्मार्गी क्षतजश्च सः ॥ २० ॥

स० -अस्थिलवो मांसगार्ध्वेन भुक्तो यदा तिर्यक्-उन्मार्गं, निर्गच्छन् गुदं क्षिणोति, तदा क्षाताद्गतिः स्यात् । ततः पूयदीर्णायां गतौ मांसकोथेन च तस्मिन् कृमयो भवन्ति । ते च कृमयः तस्य-भगन्दरिणो, गुदं भक्षयन्तः परितो विदारयन्ति शीघ्रमेव । असावुन्मार्गी क्षतजश्चोच्यते ।

तेषु रुग्दाहकण्ठादीन् विद्याद् व्रणनिषेधतः ।

स० -तेषु-भगन्दरेषु, व्रणनिषेधतो-व्रणप्रतिषेधात्, रुगादीन् विद्यात् ।

षट् कृच्छ्रसाधनास्तेषां, निचयक्षतजौ त्यजेत् ॥ २१ ॥

प्रवाहिणीं वलीं प्राप्तं सेवनीं वा समाश्रितम् ।

स० -तेषां मध्यात् कृच्छ्रसाधनाः षट्-एकदोषजा द्विदोषजाश्च । सन्निपातजं क्षतजं च त्यजेत् । प्रवाहिणीं वलीं प्राप्तं यद्भगन्दरं तत्त्यजेत् । तथा सेवनीमाश्रित्य यज्जातं तच्च वर्जयेत् ।

अथास्य पिटिकामेव तथा यत्नादुपाचरेत् ॥ २२ ॥

शुद्ध्यसृक्स्रुतिसेकाद्यैर्यथा पाकं न गच्छति ।

स ० -अथास्य-भगन्दरस्य, पिटिकामेव-पिटिकावस्थामेव, यत्नं कृत्वा शुद्ध्यादिभिस्तथोपक्रमेत् यथा पाकं न प्राप्नोति ।

पाके पुनरुपस्निग्धं स्वेदितं चावगाहतः ॥ २३ ॥

यन्त्रयित्वाऽर्शसमिव पश्येत्सम्यग्भगन्दरम् ।

अर्वाचीनं पराचीनमन्तर्मुखबहिर्मुखम् ॥ २४ ॥

स० -पाके तु सत्युपस्निग्धमवगाहेन च स्वेदितं ततोऽर्शसमिव यन्त्रयित्वा सुष्ठु भगन्दरं पश्येत्-अवाङ्मुखं पराङ्मुखं वा, अन्तर्मुखं बहिर्मुखं वा, इत्येवं सुष्ठु निरूप्य । अर्वाचीनमिति "विभाषाञ्चेरदिक् स्त्रियाम्" इति स्वार्थे खः ।

अथान्तर्मुखमेषित्वा सम्यक् शस्त्रेण पाटयेत् ।

बहिर्मुखं च निःशेषं ततः क्षारेण साधयेत् ॥ २५ ॥

अग्निना वा भिषक् साधु क्षारेणैवोष्ट्रकन्धरम् ।

स० -अनन्तरमन्तर्मुखमेषिण्या णित्वा सम्यक् शस्त्रेण पाटयेत् । बहिर्मुखं च भगन्दरं निःशेषं पाटयित्वा ततः क्षारेण साधयेत् ज्वलनेन वा । उष्ट्रकन्धरं-उष्ट्रग्रीवं, क्षारेणैव साधु कृत्वा वैद्यः साधयेत्-न त्वग्निना ।

नाडीरेकान्तराः कृत्वा पाटयेच्छतपोनकम् ॥ २६ ॥

तासु रूढासु शोषाश्च, मृत्युर्दीर्णं गुदेऽन्यथा ।

स० -शतपोनकाख्यमेकान्तरा नाडीः कृत्वा पाटयेत् । तासु रूढासु शोषा अपि नाडीः पाटयेत् ।

अन्यथा-एकहेलयैव, गुदे पाटिते सति मृत्युः स्यात् ।

परिक्षेपिणी चाप्येवं नाड्युक्तैः क्षारसूत्रकैः ॥ २७ ॥

स० -परिक्षेपिणि च भगन्दरे नाडीकथितैः क्षारसूत्रकैरेवंक्रमात्, साधयेत् ।

अर्शोभगन्दरे पूर्वमर्शासि प्रतिसाधयेत् ।

स० -अर्शोभगन्दरे पूर्वमर्शासि प्रतिसाधयेत्-उपचरेत् ।

त्यक्तवोपचर्यः क्षतजः शल्यं शल्यवतस्ततः ॥ २८ ॥

आहारेच्च तथा दद्यात् कृमिघ्नं लेपभोजनम् ।

पिण्डनाड्यादयः स्वेदाः सुस्निग्धा रुजि पूजिताः ॥ २९ ॥

स ० -क्षतजो भगन्दरस्त्यक्तवा-प्रत्याख्याय, चिकित्स्यः । अनन्तरं शल्यवतः-
सशल्यस्य, शल्यमाहरेत् । तथा कृमिघ्नं लेपं भोजनं च दद्यात् । पीडायां च सत्यां
पिण्डस्वेदादयः सुस्निग्धा हिताः ।

सर्वत्र च बहुच्छिद्रे छेदानालोच्य योजयेत् ।

गीतीर्थसर्वतोभद्रदललाङ्गल्लाङ्गलान् ॥ ३० ॥

स० -बहुच्छिद्रे च भगन्दरे सर्वत्रैवालोच्य चतुरश्छेदान् गोतीर्थकादिकान् कुर्यात् ।
तानेव छेदानाह-गोतीर्थेत्यादि ।

पार्श्व गतेन शस्त्रेण छेदो गोतीर्थको मतः ।

सर्वतः सर्वतोभद्रः, पार्श्वच्छेदोऽर्धलाङ्गलः ॥ ३१ ॥

पार्श्वद्वये लाङ्गलकः

स० -शस्त्रेण पार्श्व गतेन यश्छेदः स गोतीर्थकाख्यः, स च काव्यगतगोमूत्रिकाकारः । सर्वतो
यश्छेदः स सर्वतोभद्राख्यः, स च सर्वतोभद्रकाव्याकारः । य एकस्मिन् पार्श्वे चेदः, स च
दललाङ्गलकाख्यः,-कुटारहितहलाकारः। पार्श्वद्वये यश्छेदः स लाङ्गलकाख्यः,-सम्पूर्णहलाकारः ।

समस्तांश्चाग्निना दहेत् ।

आस्त्रावमार्गान्निःशेषं नैवं विकुरुते पुनः ॥ ३२ ॥

स० -व्रणान् सर्वांश्चास्त्रावमार्गान् निःशेषं कृत्वाऽग्निना दहेत् । एवं कृते सति पुनर्विकारं
व्रणो न याति ।

यतेत कोष्ठशुद्धौ च भिषक् तस्यान्तराऽन्तरा ।

स० -तस्य-भगन्दरिणः, कोष्ठशुद्धौ चान्तराऽन्तरा वैद्यो यतेत ।

लेपो व्रणे बिडालास्थि त्रिफलारसकल्कितम् ॥ ३३ ॥

स० -मार्जारास्थि त्रिफलारसकल्कितं व्रणे लेपो हितः ।

ज्योतिष्मतीमलयुलाङ्गलिशेलुपाठा-

कुम्भाग्निसर्ज(र्जि)करवीरवचासुधाकैः ।

अभ्यञ्जनाय विपचेत भगन्दराणां

तैलं वदन्ति परमं हितमेतदेषाम् ॥ ३४ ॥

स० -ज्योतिष्मत्यादिभिरभ्यङ्गार्थं तैलं पचेत् । भगन्दराणामेतेषामेतत् परमं-अतिशयेन,
हितं गदन्ति । वसन्ततिलकावृत्तम् ।

वक्ष्यमाणं च मधुकादि द्रुतविलम्बितम् ।

मधुकरोध्रकणानुरेणुका-

द्विरजनीफलनीपटुसारिवाः ।

कमलकेसरपद्मकधातकी-

मदनसर्जरसामयरोदिकाः ॥ ३५ ॥

सबीजपूरच्छदनैरेभिस्तैलं विपाचितम् ।

भगन्दरापचीकुष्ठमधुमेहव्रणापहम् ॥ ३६ ॥

स० -मधुकादिभिरेतैः सबीजपूरपत्रैस्तैलं विपाचितं भगन्दरादिघ्नम् ।

मधुतैलयुता विडङ्गसार-

त्रिफलामागधिकाकणाश्च लीढाः ।

कृमिकुष्ठभगन्दरप्रमेह-

क्षतनाडीव्रणरोपणा भवन्ति ॥ ३७ ॥

स ० -विडङ्गसारादयो माक्षिकतैलयुक्ता लीढाः कृम्यादिव्रणरोपणाः स्युः । मागधिकाकणाः-
पिप्पलीतण्डुलाः । औपच्छन्दसिकं वृत्तम् ।

अमृतात्रुटिवेल्लवत्सकं

कलिपथ्यामलकानि गुग्गुलुः ।

क्रमवृद्धमिदं मधुद्रुतं

पिटिकास्थौल्यभगन्दरान् जयेत् ॥ ३८ ॥

स० -अमृतादिकमिदं क्रमेण भागवृद्ध्या वृद्धं मधुना द्रुतं पिटिकादीन् जयेत् । वैतालीयम् ।

मागधिकाग्निकलिङ्गविडङ्गै-

र्विल्वधृतैः सवरापलषट्कैः ।

गुग्गुलुना सदृशेन समेतैः

क्षौद्रयुतैः सकलामयनाशः ॥ ३९ ॥

स० -मागधिकादिकैर्विल्वधृतैः-पृथक् पलमितैः, त्रिफलापलषट्कसहितैः सर्वैस्तुल्येन गुग्गुलुना युतैर्मधुसमेतैर्मिश्रितैर्मात्रया भक्षितैः(?) समस्तव्याधिहरणं स्यात् ।

गुग्गुलुपञ्चपलं पलिकांशा

मागधिका त्रिफला च पृथक्स्यात् ।

त्वक्कुटिकर्षयुतं मधुलीढं

कुष्ठभगन्दरगुल्मगतिघ्नम् ॥ ४० ॥

स० -गुग्गुलुपलानि पञ्च, पिप्पल्यादयः पलांशिकाः, त्वगेलयोः पृथक् कर्षम् । तदेतन्मधुलीढं कुष्ठादिघ्नम् । स्वायम्भुवारव्यो गुग्गुलुरेष प्रसिद्धः । दोधकं(के) वृत्तम्(त्ते) ।

शृङ्गबेररजोयुक्तं तदेव च सुभावितम् ।

क्वाथेन दशमूलस्य विशेषाद्वातरोगजित् ॥ ४१ ॥

स० -तदेव-गुग्गुल्वादिकं द्रव्यं, शुण्ठीचूर्णयुतं दशमूलक्वाथेन सुभावितं विशेषेण वातरोगजित् ।

उत्तमाखदिरसारजं रजः

शीलयन्नसनवारिभावितम् ।

हन्ति तुल्यमहिषाक्षमाक्षिकं

कुष्ठमेहपिटिकाभगन्दरान् ॥ ४२ ॥

स० -त्रिफलादिरजोऽसनकाथेन भावितं तुल्यमहिषाख्य(क्ष)माक्षिकं शीलयन् कुष्ठादीन् हन्ति । रो
नरौ लगयुता रथोद्धता ।

भगन्दरेष्वेष विशेष उक्तः

शेषाणि तु व्यञ्जनसाधनानि ।

व्रणाधिकारात् परिशीलनाच्च

सम्यग्विदित्वौपयिकं विदध्यात् ॥ ४३ ॥

स० -भगन्दरेषु सर्वेष्वयमुपक्रमविशेषोऽभिहितः । शेषाणि तु व्रणानि प्रकटसाधनानि । तेषु
व्रणाधिकारात् परिशीलनाच्च सम्यग्विदित्वोपक्रमं यथायोग्यं कुर्यात् । उपजातिः ।

अश्वपृष्ठगमनं चत्तरोधं

मद्यमैथुनमजीर्णमसात्त्यम् ।

साहसानि विविधानि च रूढे

वत्सरं परिहरेदधिकं वा ॥ ४४ ॥

इति श्रीवैद्यपतिसिंहगुप्तसूनुश्रीमद्वाग्भटविर-चितायामष्टाङ्गहृदयसंहितायां षष्ठे उत्तर-
स्थाने भगन्दरप्रतिषेधो नामा-ष्टविंशोऽध्यायः ॥ २८ ॥

स ० -भगन्दरे व्रणे रूढेऽपि तुरगपृष्ठगमनादिकं वर्षं यावदधिकं वा परिहरेदिति ।
स्वागतावृत्तम् ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां
षष्ठे उत्तरस्थाने भगन्दरप्रतिषेधो नामाष्टविंशोऽध्यायः समाप्तः ॥ २८ ॥

एकोनत्रिंशोऽध्यायः ।

ग्रन्थ्यादिविज्ञानमुच्यते-

अथातो ग्रन्थ्यर्बुदश्लेष्मिपदापचीनाडीविज्ञानीयं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

कफप्रधानाः कुर्वन्ति मेदोमांसास्त्रगा मलाः ।

वृत्तोल्लतं यं श्वयथुं स ग्रन्थिर्ग्रथनात्स्मृतः ॥ १ ॥

स० -मेदोमांसरक्तस्थिताः कफप्रधाना दोषा वृत्तोल्लतं यं श्वयथुं, कुर्वन्ति, स ग्रथनाद् ग्रन्थिः स्मृतः ।

दोषास्त्रमांसमेदोस्थिसिराव्रणभवा नव ।

ते

स० -ते च-ग्रन्थयो, दोषाद्यात्मकत्वात् नवसङ्ख्याः स्युः ।

तत्र वातादायामतोदम्भेदान्वितोऽसितः ॥ २ ॥

स्थानात्स्थानान्तरगतिरकस्माद्धानिवृद्धिमान् ।

मृदुर्बस्तिरिवानद्धो विभिन्नोऽच्छं स्रवत्यसृक् ॥ ३ ॥

स० -तेषु मध्ये वातादायामादिगुणः श्वयथुः स्यात् । स च विभिन्नो लोहितमच्छं स्रवति ।

पित्तात्सदाहः पीताभो रक्तो वा, पच्यते द्रुतम् ।

भिन्नोऽस्रमुष्णं स्रवति

स ० -पित्तेन दाहयुतः पीतच्छविरथवा रक्तः । शोफः शीघ्रं पच्यते । भिन्नः स उष्णमसृक् स्रवति ।

श्लेष्मणा नीरुजो घनः ॥ ४ ॥

शीतः सवर्णः कण्डूमान्, पक्वः पूयं स्रवेद्धनम् ।

स० -कफेन नीरुजो घनः शोफः शीतस्पर्शः शरीरसमानवर्णः कण्डूयुतश्च स्यात् । स पक्वः पूयं घनं स्रवेत् ।

दोषैर्दुष्टेऽसृजि ग्रन्थिर्भवेन्मूर्च्छत्सु जन्तुषु ॥ ५ ॥

सिरामांसं च संश्रित्य सस्वापः पित्तलक्षणः ।

स० -दोषैर्दुष्टे लोहिते सति ग्रन्थिर्भवेत् । जन्तुषु-कृमिषु, वृद्धिं गच्छत्सु सिरामांसं च संश्रित्य स्वापान्वितः शोफः पित्तसमानलक्षणः स्यात् ।

मांसलैर्दूषितं मांसमाहारैर्ग्रन्थिमावहेत् ॥ ६ ॥

स्निग्धं महान्तं कठिनं सिरानद्धं कफाकृतिम् ।

स० -मांसलैराहारैर्मांसं दूषितं ग्रन्थि स्निग्धादिगुणयुक्तं कफाकारं करोति ।

प्रवृद्धं मेदुरैर्मदो नीतं मांसेऽथवा त्वचि ॥ ७ ॥

वायुना कुरुते ग्रन्थि भृशं स्निग्धं मृदुं चलम् ।

श्लेष्मत्तुल्याकृतिं देहक्षयवृद्धिक्षयोदयम् ॥ ८ ॥

स विभिन्नो घनं मेदस्ताम्रासितसितं स्रवेत् ।

स ० -मेदुरैर्भोजनैर्मदः प्रवृद्धं वायुना मांसे नीतमथवा त्वचि नीतं मेदोग्रन्थिं भृशं स्निग्धादिगुणं श्लेष्मसमानाकारं तथा शरीरक्षयवृद्धिभ्यां क्षयोदयौ यस्य तं तादृशं करोति । स च ग्रन्थिभिन्नः सन् घनं ताम्रमसितं सितं च मेदः स्रवति ।

अस्थिभाङ्गाभिघाताभ्यामुन्नतावनतं तु यत् ॥ ९ ॥

सोऽस्थिग्रन्थिः

स० -अस्थिभाङ्गेनाभिघातेन वाऽस्थ्युन्नतमवनतं वा यत् स्यात्, सोऽस्थिग्रन्थिः ।

पदातेस्तु सहसाऽम्भोवगाहनात् ।

व्यायामाद्वा प्रतान्तस्य सिराजालं सशोणितम् ॥ १० ॥

वायुः सम्पीड्य सङ्कोच्य वक्रीकृत्य विशोष्य च ।

निःष्फुरं नीरुजं ग्रन्थिं कुरुते स सिराह्वयः ॥ ११ ॥

स० -पदातेः सहसैव जलावगाहाद् व्यायामाद्वा प्रतान्तस्यग्लानस्य, पवनः क्रुद्धः सरक्तं सिराजालं सम्पीड्य तथा सङ्कोच्य वक्रीकृत्य विशोष्य च निःष्फुरं नीरुजं ग्रन्थिं कुरुते स सिरासंज्ञः । निःष्फुरमिति "स्फुरतिस्फुलत्योः" इत्यादिना षत्वम् ।

अरुढे रूढमात्रे वा व्रणे सर्वरसाशिनः ।

सार्द्रं वा बन्धरहिते गात्रेऽश्माभिहतेऽथवा ॥ १२ ॥

वातोऽस्त्रमस्त्रुतं दुष्टं संशोष्य ग्रथितं व्रणम् ।

कुर्यात्सदाहः कण्डूमान् व्रणग्रन्थिरयं स्मृतः ॥ १३ ॥

स० -अरुढे व्रणे तथा रूढमात्रे-सद्योरूढे व्रणे, सर्वरसाशिनो नरस्याथवा सार्द्रं व्रणे बन्धरहिते शरीरेऽश्माभिहते वा वातो रक्तमस्त्रुतं दुष्टं संशोष्य ग्रथितं व्रणं कुर्यात् । दाहादियुत एष व्रणग्रन्थिः स्मृतो मुनिभिः ।

साध्या दोषास्त्रमेदोजाः, न तु स्थूलखराश्चलाः ।

मर्मकण्ठोदरस्थाश्च

स० -दोषास्त्रमेदोजा ग्रन्थयः साध्याः । न पुनः स्थूलाः खराश्चलास्तथा मर्मस्थाः कण्ठस्था उदरस्थाश्च ग्रन्थयः साध्याः ।

महत्तु ग्रन्थितोऽर्बुदम् ॥ १४ ॥

तल्लक्षणं च मेदोन्तैः षोढा दोषादिभिस्तु तत् ।

प्रायो मेदः कफाढ्यत्वास्थिरत्वाच्च न पच्यते ॥ १५ ॥

स० -ग्रन्थेर्यन्महत् तदर्बुदम् । तस्य चार्बुदस्य लक्षणं षट् प्रकारम् । कथम् ? दोषैस्त्रीणि, रक्तमांसमेदोभिस्त्रीणीति । तच्च-अर्बुदं, मेदःकफबाहुल्यात् स्थिरत्वाच्च प्रायः पचनं न याति ।

सिरास्थं शोणितं दोषः सङ्कोच्यान्तः प्रपीड्य च ।

पाचयेत तदानद्धं सास्त्रावं मांसपिण्डितम् ॥ १६ ॥

मांसाङ्कुरैश्चितं याति वृद्धिं चाशु स्रवेत्ततः ।

अजस्रं दुष्टरुधिरं भूरि तच्छोणितार्बुदम् ॥ १७ ॥

स० -सिरास्थितं रक्तं दोषो-वाताद्यन्यतमः, सङ्कोच्यान्तः अभ्यन्तरे, च प्रपीड्य पाचयेत् । तत्पक्वं च सदानद्धं सास्त्रावं मांसपिण्डितं मांसाङ्कुरैश्चितं वृद्धिं गच्छति । वृद्धं च सदाशु सततं दुष्टं रुधिरं प्रभूतं स्रवति । तत्-एवंविधं, शोणितार्बुदं गद्यते । मांसार्बुदमेदोर्बुदयोश्च लक्षणं तद्वन्थिलक्षणेनैवोक्तप्रायत्वाच्चेहोक्तम् ।

तेष्वसृङ्मांसजे वर्ज्यं, चत्वार्यन्यानि साधयेत् ।

स० -तेषु-षट्कर्बुदेषु मध्ये,शोणितमांसजे द्वे अर्बुदे नोपक्रमेत् । अपराणि चत्वारि साधयेत् ।

प्रस्थिता वङ्गणूर्वादिमधःकायं कफोल्बणाः ॥ १८ ॥

दोषा मांसास्त्रगाः पादौ कालेनाश्रित्य कुर्वते ।

शनैःशनैर्घनं शोफं श्लीपदं तत्प्रचक्षते ॥ १९ ॥

स० -अधःकायं वङ्कणोरुप्रभृति दोषा गताः कफोल्बणा मांसलोहितगाः कालेन पादौ समाश्रित्य निबिडं श्वयथुं शनैःशनैर्विदधति । तदेतद्छलीपदं प्रचक्षते ।

परिपोटयुतं कृष्णमनिमित्तरुजं खरम् ।

रूक्षं च वातात्

स० -श्लीपदं वातात् परिपोटेन युक्तं कृष्णवर्णमहेतुपीडं खरं रूक्षं च स्यात् ।

पित्तात्तु पीतं दाहज्वरान्वितम् ॥ २० ॥

स० -पित्तात् पीतं दाहज्वरयुतं च स्यात् ।

कफाद्गुरु स्निग्धमरुक् चितं मांसाङ्कुरैर्वृहत् ।

स० -कफेन गुरु स्निग्धं रुजारहितं मांसाङ्कुरैश्चितं महच्च स्यात् ।

तत्त्यजेद्वत्सरातीतं सुमहत् सुपरिस्तुति ॥ २१ ॥

स० -तत्-श्लीपदं, वर्षातिक्रान्तं सुमहत् सुपरिस्त्रावं च त्यजेत् ।

पाणिनासौष्ठकर्णेषु वदन्त्येके तु पादवत् ।

श्लीपदं जायते तच्च देशेऽनूपे भृशं भृशम् ॥ २२ ॥

स ० -पाण्यादिष्वपि पादवच्छ्लीपदं जायत इत्येके वदन्ति । तच्चानूपदेशेऽतिशयेन रोगस्वभावाज्जायते ।

मेदस्थाः कण्ठमन्याक्षकक्षावङ्गणगा मलाः ।

सवर्णान् कठिनान् स्निग्धान् वार्ताकामलकाकृतीन् ॥ २३ ॥

अवगाढान् बहून् गण्डांश्चिरपाकांश्च कुर्वते ।

पच्यन्तेऽल्परुजस्तेऽन्ये स्रवन्त्यन्येऽतिकण्डुराः ॥ २४ ॥

नश्यन्त्यन्ये भवन्त्यन्ये दीर्घकालानुबन्धिनः ।

गण्डमालाऽपची चयं दूर्वेव क्षयवृद्धिभाक् ॥ २५ ॥

स० -मेदस्थाः कण्ठादिगा दोषाः सवर्णान् कठिनान् स्निग्धान् वार्ताकामलकाकारानवगाढान् बहून् गण्डांश्चिरपाकांश्च कुर्वते ।

ते च-गण्डाः स्तोकपीडाः पच्यन्ते । अन्ये च स्रवन्ति । अपरे चातिकण्डुराः, कण्डुं रान्ति ददत इति कण्डुराः । नश्यन्त्यन्ये । अन्ये जायन्ते दीर्घकालानुबन्धिनः । इयं-ईदृशी, गण्डमाला अपची चोच्यते । दूर्वेव क्षयवृद्धिभाक् ।

तां त्यजेत्सज्वरच्छर्दिपार्श्वरुक्कासपीनसाम् ।

स० -तां-गण्डमालां, ज्वरादियुतां त्यजेत् ।

अथ नाडीविज्ञानमाह-

अभेदात्पक्षशोफस्य व्रणे चापथ्यसेविनः ॥ २६ ॥

अनुप्रविश्य मांसादीन् दूरं पूयोऽभिधावति ।

गतिः सा दूरगमनान्नाडी नाडीव संस्रुतेः ॥ २७ ॥

नाड्येकाऽनृजुरन्येषां सैवानेकगतिर्गतिः ।

स ० -शाम्-पक्षशोफस्याभेदनादपथ्यसेविनश्च पुंसो व्रणे पूयो मांसादीननुप्रविश्य दूरं व्रजति । सा दूरगमनात् गतिरित्युच्यते । नाडीव संस्रुतेर्नाडीत्युच्यते । अन्येषां तु तन्त्रकृतां मत एका नाड्यनृजुः-वक्रा, नाडीत्युच्यते । सैव नाड्यनेकगतिर्गतिरित्युच्यत इति ।

सा दोषैः पृथगेकस्थैः शल्यहेतुश्च पञ्चमी ॥ २८ ॥

स० -सा-नाडी, पृथग्दोषैस्त्रिसङ्ख्या, सन्निपातेन चतुर्थी, पञ्चमी शल्यहेतुः ।

वातात् सरुक्सूक्ष्ममूर्खी विवर्णा फेनिलोद्वमा ।

स्त्रवत्यभ्यधिकं रात्रौ

स० -वातात् सरुजादिगुणा ।

पित्तात्तृड्ज्वरदाहकृत् ॥ २९ ॥

पीतोष्णपूतिपूयस्रुद्धिवा चाति निषिञ्चति ।

स० -पित्तात्तृडादिकृत् । पीतोष्णपूतिपूयस्रावी । दिवसे चातिशयेन स्रवति ।

घनपिच्छिलसंस्त्रावा कण्डूला कठिना कफात् ॥ ३० ॥

निशि चाभ्यधिकक्लेदा

स० -कफात् घनपिच्छिलस्रावा कण्डूमती कठिना निशिचाभ्यधिकक्लेदा स्यात् ।

सर्वैः सर्वाकृतिं त्यजेत् ।

स० -सर्वैर्दोषैः सर्वाकारा, तां च त्यजेत् ।

अन्तःस्थितं शल्यमनाहतं तु
करोति नाडी वहते च साऽस्य ।
फेनानुविद्धं तनुमल्पमुष्णं
सास्त्रं च पूयं सरुजं च नित्यम् ॥ ३१ ॥

इति श्रीवैद्यपतिसिंहगुप्तसूनुश्रीमद्वाग्भटविरचित-तायामष्टाङ्गहृदयसंहितायां षष्ठे उत्तरस्थाने
ग्रन्थ्यर्बुदक्षीपदापचीनाडीविज्ञानीयं नामैकोनत्रिंशोऽध्यायः ॥ २९ ॥

स० -अन्तरे स्थितं शल्यमनाकृष्टं सन्नाडीं करोति । अस्य च-शल्यवतः पुंसः, सा-
नाडी, फेनिलं तन्वादिगुणं च पूयं नित्यमेव सरुजं वहत इति । उपजातिवृत्तम् ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां
षष्ठ उत्तरस्थाने ग्रन्थ्य-र्बुदक्षीपदापचीनाडीविज्ञानीयं नाम एकोनत्रिं-शोऽध्यायः समाप्तः ॥ २९ ॥

त्रिंशोऽध्यायः ।

अधुना ग्रन्थ्यादीनां चिकित्सितं बिभर्षिषुराह-

अथातो ग्रन्थ्यर्बुदश्लीपदापचीनाडीप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

ग्रन्थिष्वामेषु कर्तव्या यथास्वं शोफवत् क्रिया ।

स० -आमेषु-अपक्वेषु, ग्रन्थिषु यथास्वं शोफेष्विव क्रियाचिकित्सितम् ।

बृहतीचित्रकव्याघ्रीकणासिद्धेन सर्पिषा ॥ १ ॥

स्नेहयेच्छुद्धिकामं च, तीक्ष्णैः शुद्धस्य लेपनम् ।

स० -बृहत्यादिभिः सिद्धेन सर्पिषा शुद्धिकामं नरं स्नेहयेत् ।

ततः शुद्धस्य-कृतवमनविरेकस्य सतः, तीक्ष्णैर्द्रव्यैर्लेपनं कार्यम् ।

संस्वेद्य बहुशो ग्रन्थिं विमृद्वीयात् पुनः पुनः ॥ २ ॥

स० -ग्रन्थिं सम्यक् स्वेदयित्वाऽङ्गुष्ठादिभिः पुनः पुनर्विमृद्वीयात् ।

एष वाते विशेषेण क्रमः, पित्तास्रजे पुनः ।

जलौकसो हिमं सर्वं, कफजे वातिको विधिः ॥ ३ ॥

स० -एष क्रमो विशेषेण वाते कार्यः ।

पित्तास्रजे ग्रन्थौ जलौकसः । सर्वदा शीतं प्रलेपादिकं हितम् ।

कफजे ग्रन्थौ वातोद्भवग्रन्थिविहितः क्रमः ।

तथाऽप्यकं छित्त्वेन स्थिते रक्तेऽग्निना दहेत् ।

साध्वशेषं, सशेषो हि पुनराप्यायते ध्रुवम् ॥ ४ ॥

स० -एवमप्यपक्रमेण ग्रन्थिं साधु यथा भवत्यशेषं च तथा छित्त्वा स्थिते रक्ते सत्यग्निना दहेत् ।

शेषः कस्मान्न क्रियते ? इत्याह-सशेष इति । यस्मात् सशेषो ग्रन्थिर्निश्चयेनैव पुनराप्यायते-वृद्धिं याति ।

मांसव्रणोद्भवौ ग्रन्थी यापयेदेवमेव च ।

स० -मांसव्रणोद्भवौ ग्रन्थी एवमेव यापयेत् ।

कार्यं मेदोभवेऽप्येतत्तैः फालादिभिश्च तम् ॥ ५ ॥

प्रमृद्यात्तिलदिग्धेन छन्नं द्विगुणवाससा ।

शस्त्रेण पाटयित्वा वा दहेन्मेदसि सूद्धते ॥ ६ ॥

स० -मेदोजेऽप्येतत् कार्यम् । तं च-मेदोद्भवं ग्रन्थिं, तिलकल्कदिग्धेन द्विगुणवाससा छन्नं सन्तं तप्तैः फालादिभिरुपस्पृशेत् ।

अथवा शस्त्रेण पाटयित्वा मेदसि निःशेषमुद्धते सत्यग्निना दहेत् ।

सिराग्रन्थौ नवे पेयं तैलं साहचरं, तथा ।

उपनाहोऽनिलहरैर्बस्तिकर्म सिराव्यधः ॥ ७ ॥

स० -सिराग्रन्थौ च नवे साहचरं तैलं पेयम् ।

तथा वातघ्नैरुपनाहो हितो बस्तिकर्म सिराव्यधश्च ।

अर्बुदे ग्रन्थिवत् कुर्यात् यथास्वं सुतरां हितम् ।

[अजाशकृच्छिग्रमूललाक्षासुरस(लवणक्षार)-काञ्जिकैः ।

वस्त्रबद्धैरुपस्वेद्य मर्दयित्वा प्रलेपयेत् ॥ १ ॥

उपोदकापत्रपिण्ड्या छदैराच्छादितं घनम् ।

निवेश्य पट्टं बध्नीयच्छाम्यत्येवं नवार्बुदम् ॥ २ ॥

जीर्णं चार्कच्छदसुधासामुद्रगुडकाञ्जिकैः ।

प्रच्छाने पिण्डिका बद्धा ग्रन्थ्यर्बुदविलायनी ॥ ३ ॥]

स० -अर्बुदे ग्रन्थाविव सर्वं यथायोगं सुतरां हितं कुर्यात् ।

श्लीपदेऽनिलजे विध्येत् स्निग्धस्विन्नोपनाहिते ॥ ८ ॥

सिरामुपरि गुल्फस्य द्यङ्गुले, पाययेच्च तम् ।

मासमेरण्डजं तैलं गोमूत्रेण समन्वितम् ॥ ९ ॥

जीर्णे जीर्णान्नमश्नीयाच्छुण्ठीशृतपयोनितम् ।

त्रैवृतं वा पिबेदेवमशान्तावग्निना दहेत् ॥ १० ॥

स० -श्लीपदे वातोत्थे स्निग्धे स्विन्न उपनाहिते च गुल्फस्य द्यङ्गुले उपरि सिरां विध्येत् ।

तं च-श्लीपदिनं, मासमेरण्डोद्धवं तैलं गोमूत्रयुतं पाययेत् । जीर्णे चैरण्डतैले पुराणमन्नं शाल्योदनं शुण्ठीशृतेन क्षीरेण सहाश्नीयात् । त्रैवृतं वा पिबेत् ।

एवमप्यशान्तौ वह्निना दहेत् । तथा गुल्फस्याधस्तात्सिरां मोक्षयेत् ।

गुल्फस्याधः सिरामोक्षः पैत्ते सर्वं च पित्तजित् ।

स० -पैत्ते तु श्लीपदे सर्वं पित्तजिच्चिकित्सितं हितम् ।

सिरामङ्गुष्ठके विध्वा कफजे शीलयेद्यवान् ॥ ११ ॥

सक्षौद्राणि कषायाणि वर्द्धमानास्तथाऽभयाः ।

लिम्पेत्सर्षपवार्ताकिमूलाभ्यां धन्वयाऽथवा ॥ १२ ॥

स० -कफजे तु सिरामङ्गुष्ठके विध्वा यवान्नं शीलयेत् ।

कषायगुणयुक्तानि द्रव्याणि माक्षिकान्वितानि हितानि । तथा वर्धमानाद्वित्यादिक्रमेण हरीतक्यो हिताः ।

सर्षपैर्वातकीमूलेन च लिम्पेत् । धान्य(धन्व)या-यवासकया वा, निशुण्ठ्या लिम्पेत् ।

ऊर्ध्वाधःशोधनं पेयमपच्यां साधितं घृतम् ।

दन्तीद्रवन्तीत्रिवृताजालिनीदेवदालिभिः ॥ १३ ॥

शीलयेत्कफमेदोघ्नं धूमगण्डूषनावनम् ।

सिरयाऽपहरेद्रक्तं, पिबेन्मूत्रेण ताक्ष्यजम् ॥ १४ ॥

[पलमर्द्धपलं वाऽपि कर्षं वाऽप्युष्णवारिणा ।

काञ्चनारत्वचं पीत्वा गण्डमालां व्यपोहति ॥ १ ॥]

स० -अपच्यामूर्ध्वाधः शोधनं दन्त्यादिभिः साधितं घृतं पातव्यम् । तथा कफमेदोहरं धूमादिकमभ्यसेत् । सिरया रक्तं हरेत् । रसाञ्जनं गोमूत्रेणालोडितं पिबेत् ।

ग्रन्थीनपक्वानालिम्पेन्नाकुलीपटुनागरैः ।

स्विन्नान् लवणपोटल्या कठिनाननु मर्दयेत् ॥ १५ ॥

स० -आमान् ग्रन्थीन्नाकुल्यादिभिरालिम्पेत् ।

कठिनान् ग्रन्थील्लवणपोटल्या स्विन्नान् पश्चादङ्गुष्ठादिना मर्दयेत् ।

शमीमूलकशिग्रूणां बीजैः सयवसर्षपैः ।

लेपः पिष्टोऽमृतक्रेण ग्रन्थिगण्डविलायनः ॥ १६ ॥

[क्षुण्णानि निम्बपत्राणि क्लृप्तैर्भल्लातकैः सह ।

शरावसम्पुटे दग्ध्वा सार्धं सिद्धार्थकैः समैः ॥ १ ॥

एतच्छागाम्बुना पिष्टं गण्डमालाप्रलेपनम् ।]

स० -शम्यादिभिरमृतकपिष्टैर्लेपो ग्रन्थ्यादिविस्त्राप(लाय)नः ।

पाकोन्मुखान् स्रुतास्रस्य पित्तश्लेष्महरैर्जयेत् ।

अपक्वानेव वोद्धृत्य क्षाराग्निभ्यामुपाचरेत् ॥ १७ ॥

स० -पाकोन्मुखान् ग्रन्थीन् स्रुतरक्तस्य पित्तश्लेष्मघ्नैर्द्रव्यैर्जयेत् ।

अथवाऽपक्वानेव ग्रन्थीनुद्धृत्य क्षाराग्निभ्यामुपक्रमेत् ।

काकादनीलाङ्गलिकानहितोत्तुण्डिकीफलैः ।

जीमूतबीजकर्कोटीविशालाकृतवेधनैः ॥ १८ ॥

पाठान्वितैः पलार्धशैर्विषकर्षयुतैः पचेत् ।

प्रस्थं करञ्जतैलस्य निरुगण्डीस्वरसाढके ॥ १९ ॥

अनेन माला गण्डानां चिरजा पूयवाहिनी ।

सिध्यत्यसाध्यकल्पाऽपि पानाभ्यञ्जननावनैः ॥ २० ॥

स ० -काकादन्यादिभिः कल्कैर्द्विकर्षोन्मितैर्विषकर्षयुतैः करञ्जतैलस्य प्रस्थं निर्गुण्डीस्वरसस्याढके पचेत् । तेन (अनेन) तैलेन गण्डमाला चिरोत्था पूयवाहिनी चासाध्यप्रायाऽपि पानादिभिः सिध्यति ।

तैलं लाङ्गलिकीकन्दकल्कपादं चतुर्गुणे ।

निर्गुण्डीस्वरसे पक्वं नस्याद्यैरपचीप्रणुत् ॥ २१ ॥

स ० -लाङ्गलिकीकन्दकल्कपादं निर्गुण्डीस्वरसे चतुर्गुणे तैलं पक्वं नस्याद्यैरपचीजित् । लाङ्गलिकीकन्दकल्कः पादो यस्मिस्तैले तदेवम् ।

भद्रश्रीदारुमरिचद्विहरिद्रात्रिवृद्धनैः ।

मनः शिलालनलदविशालाकरवीरकैः ॥ २२ ॥

गोमूत्रपिष्टैः पलिकैर्विषस्यार्धपलेन च ।

ब्राह्मीरसार्कजक्षीरगोशकृद्रससंयुतम् ॥ २३ ॥

प्रस्थं सर्षपतैलस्य सिद्धमाशु व्यपोहति ।

पानाद्यैः शीलितं कुष्ठदुष्टनाडीव्रणापचीः ॥ २४ ॥

स ० -भद्रश्रीदार्वादिभिः पलिकैर्गोमूत्रपिष्टैर्विषस्य चार्धपलेन युक्तैर्ब्राह्मीरसादिभिः संयुतं सर्षपतैलप्रस्थं पक्वं पानाद्यैरभ्यस्तं कुष्ठादीन् शीघ्रमेव हन्ति ।

वचाहरीतकीलाक्षाकटुरोहिणिचन्दनैः ।

तैलं प्रसाधितं पीतं समूलामपचीं जयेत् ॥ २५ ॥

स० -वचाहरीतक्यादिभिः कल्कीतैस्तैलं पक्वं पीतं निर्मूलामपचीं कुर्यात् ।

शरपुङ्खोद्भवं मूलं पिष्टं तन्दुलवारिणा ।

नस्याल्लेपाच्च दुष्टारुरपचीविषजन्तुजित् ॥ २६ ॥

स० -शरपुङ्खामूलं तन्दुलजलेन पिष्टं नस्येन लेपनेन च दुष्टारुःप्रभृतीन् हन्ति ।

मूलैरुत्तमकारण्याः पीलुपर्ण्याः सहाचरात् ।

सरोध्राभययष्ट्याहशताह्वाद्वीपिदारुभिः ॥ २७ ॥

तैलं क्षीरसमं सिद्धं नस्येऽभ्यङ्गे च पूजितम् ।

स ० -उत्तमकारण्यादीनां मूलैस्तैलं क्षीरतुल्यं सिद्धं नस्येऽभ्यङ्गे च हितम् ।
उत्तमैवोत्तमकेति "अन्यतरस्याम्" इति ह्रस्वः । उत्तमका चासावरणिश्च(णी च)
उत्तमकारणीत्यर्थः । उत्तमकारणी-करम्भः(म्भा) ।

गोव्यजाश्वखुरा दग्धाः कटुतैलेन लेपनम् ॥ २८ ॥

एङ्गुदेनतु कृष्णाहिर्वायसो वा स्वयं मृतः ।

स० -गवादीनां खुरा दग्धाः कटुतैलेन विमिश्रितेन लेपो हितः ।

कृष्णसर्पो दग्ध इड्डीतैलेन, काको वा स्वयं मृत इड्डीतैलेन, लेपनं हितम् ।

इत्यशान्तौ गदस्यान्यपार्श्वजङ्घासमाश्रितम् ॥ २९ ॥

बस्तेरूर्ध्वमधस्ताद्वा मेदो हत्वाऽग्निना दहेत् ।

स० -एवमप्यशान्तौ सत्यां रोगस्यापरपार्श्वजङ्घासमाश्रितं बस्तेरूर्ध्वमधस्ताद्वा मेदो हत्वा
ज्वलनेन दहेत् ।

स्थितस्योर्ध्वं पदं मित्वा तन्मानेन च पार्ष्णीतः ॥ ३० ॥

तत ऊर्ध्वं हरेद् ग्रन्थीनित्याह भगवान्निमिः ।

स० -स्तितस्य पुंस ऊर्ध्वं पदं मित्वा तन्मानेन पार्ष्णीप्रदेशात् तावन्मात्रं मित्वा तत ऊर्ध्वं
ग्रन्थीन् हरेत्, इति निमिमुनिः प्राज्याशयो वदतीति ।

पार्ष्णीं प्रति द्वादश चाङ्गुलानि

मुक्तेन्द्रबस्तिं च गदान्यपार्श्वं ।

विदार्य मत्स्याण्डनिभानि मध्या-

ज्वालानि कर्षेदिति सुश्रुतोक्तिः ॥ ३१ ॥

स० -पाष्णिं लक्ष्मीकृत्य द्वादशाङ्गुलानि मित्त्वा इन्द्रवस्तिं मुक्त्वा गदस्यापरपार्श्वे विदार्य मध्यान्मत्स्याण्डसदृशानि जालानि कर्षेत्, एवं सुश्रुतस्य वचनम् । उपजातिवृत्तम् ।

आ गुल्फकर्णात्सुमितस्य जन्तो-

स्तस्याष्टभागं खुडकाद्विभज्य ।

घ्राणार्जवेऽधः सुरराजवस्ते-

भिक्त्वाऽक्षमात्रं त्वपरे वदन्ति ॥ ३२ ॥

स० -गुल्फान्तं यावत् कर्णादारभ्य प्राणिनः सुष्ठु मितस्य कर्णानां ह्रस्वलम्बत्वेनानियतस्थानत्वात् स्थाननियमं करोति । घ्राणार्जव इति । एतदुक्तं भवति । नासाग्रात् कर्णं प्रति सृष्ट्वे सति सुमितस्य कर्णाद् गुल्फं यावन्न त्वेवमेव, तथा तस्य नरस्य खुडकाद् गुल्फादष्टभागं विभज्य-त्यक्त्वा, इन्द्रवस्तेरधस्ताद्भीत्वाऽक्षमात्रं कर्षेत्, इत्यपरे वदन्ति । इन्द्रवज्रावृत्तम् ।

उपनाह्यानिलान्नाडीं पाटितां साधु लेपयेत् ।

प्रत्यक्पुष्पीफलयुतैस्तिलैः पिष्टैः ससैन्धवैः ॥ ३३ ॥

स० -वातान्नाडीमुपनाह्य पाटयित्वा साधु कृत्वाऽपामार्गादिभिर्लेपयेत् ।

पैत्तीं तु तिलमज्जिष्ठानागदन्तीनिशाद्वयैः ।

स० -पैत्तिं तु पाटितां सतीं तिलादिभिः प्रदेहयेत् ।

श्लैष्मिकीं तिलसौराष्ट्रीनिकुम्भारिष्टसैन्धवैः ॥ ३४ ॥

स० -श्लैष्मिकीं च पाटितां तिलसौराष्ट्र्यादिभिः प्रदेहयेत् ।

शल्यजां तिलमध्वाज्यैर्लेपयेच्छिन्नशोधिताम् ।

स० -शल्यजां गतिं छिन्नां शोधितां च तिलमध्वाज्यैर्लेपयेत् ।

अशस्त्रकृत्यामेषिण्या भित्वाऽन्ते सम्यगेषिताम् ॥ ३५ ॥

क्षारपीतेन सूत्रेण बहुशो दारयेद् गतिम् ।

स ० -शस्त्रेण छेदनानर्हं गतिं सम्यगेषितामेषिण्या भित्वाऽन्ते क्षारयुक्तेन सूत्रेण पुनःपुनर्दारयेत् ।

व्रणेषु दुष्टसूक्ष्मास्यगम्भीरादिषु साधनम् ॥ ३६ ॥

या वर्त्यो यानि तैलानि तन्नाडीष्वपि शस्यते ।

स ० -दुष्टेषु सूक्ष्ममुखेषु गम्भीरादिषु व्रणेषु यत्साधनं कथितं, या वर्तय उक्ताः, यानि तैलानि, तत्-एतच्चिकित्सितं, नाडीष्वपि युज्यते ।

पिष्टं चञ्चुफलं लेपान्नाडीव्रणहरं परम् ॥ ३७ ॥

स० -चञ्चोः फलं पिष्टं लेपेन परं नाडीव्रणहृत् ।

घोण्टाफलत्वक् लवणं सलाक्षं

बूकस्य पत्रं वनितापयश्च ।

स्रुगर्कदुग्धान्वित एष कल्को

वर्तीकृतो हन्त्यचिरेण नाडीम् ॥ ३८ ॥

स० -घोण्टाफलादिकः स्त्रीक्षीरस्रुगर्कदुग्धयुत एष कल्को वर्तीकृतो द्रागेव नाडीं हन्ति ।
इन्द्रवज्रावृत्तम् ।

सामुद्रसौवर्चलसिन्धुजन्म-

सुपक्वघोण्टाफलवेश्मधूमाः ।

आम्रातगायत्रिजपल्लवाश्च

कटंकटेर्यावथ चेतकी च ॥ ३९ ॥

कल्केऽभ्यङ्गे चूर्णे

वर्त्या चैतेषु शील्यमानेषु ।

अगतिरिव नश्यति गति-

श्चपला चपलेषु भूतिरिव ॥ ४० ॥

इति श्रीवैद्यपतिसिंहगुप्तसूनुश्रीमद्वाग्भटविरचि-तायामष्टाङ्गहृदयसंहितायां षष्ठ उत्तरस्थाने
ग्रन्थ्यर्बुदश्लीपदापचीनाडीप्रतिषेधो नाम त्रिंशोऽध्यायः ॥ ३० ॥

स ० -समुद्रलवणादिकं कल्केऽभ्यङ्गे चूर्णे वत्यां चामीष्वभ्यस्यमानेष्वविद्यमानगतिरिव
गतिः शीघ्रं नश्यति । चपला चपलेषु नरेषु भूतिः-वित्तं, यथेति । उपजातिरार्या च ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृद-यटीकायां सर्वाङ्गसुन्दराख्यायां
षष्ठ उत्तरस्थाने ग्रन्थ्यर्बुदश्लीपदापचीनाडीप्रतिषेधो नाम त्रिंशोऽध्यायः समाप्तः ॥ ३० ॥

एकत्रिंशोऽध्यायः ।

क्षुद्ररोगविज्ञानं क्रमप्राप्तमाचिरव्यासुराह-

अथातः क्षुद्ररोगविज्ञानीयं व्याख्यास्यामः ।

इति ह स्माहुरात्रयादयो महर्षयः ।

(गद्यसूत्रे ॥ २ ॥)

स्निग्धा सवर्णा ग्रथिता नीरुजा मुद्गसन्निभा ।

पिटिका कफवाताभ्यां बालानामजगल्लिका ॥ १ ॥

स० -बालानां कफवाताभ्यां स्निग्धादिगुणयुक्ता पिटिकाऽजगल्लिकाख्या स्यात् ।

यवप्रख्या यवप्रख्या ताभ्यां मांसाश्रिता घना ।

स० -ताभ्यां-वाटकफाभ्यां, यवप्रख्या-यवसंज्ञा । सा यवप्रख्या-यवाकारा, मंसाश्रिता घना कठिना च ।

अवक्रा चालजी वृत्ता स्तोकपूया घनोन्नता ॥ २ ॥

ग्रन्थयः पञ्च वा षड्वा कच्छपी कच्छपोन्नताः ।

स० -ग्रन्थयः पञ्च वा षड्वा, किम्भूताः ? अमुखास्तथाऽलजीव वृत्ताः-वर्तुलाः,
स्तोकपूया घना उन्नताश्च कच्छपीत्युच्यते । सा च कच्छपोन्नता स्यात् ।

कर्णस्योर्ध्वं समन्ताद्वा पिटिका कठिनोग्ररुक् ॥ ३ ॥

शालूकाभा पनसिका

स० -कर्णस्योपरिष्ठात् परितो वा पिटिका कठिना तीव्ररुजा शालूकनिभा पनसिकासंज्ञा ।

शोफस्त्वल्परुजः स्थिरः ।

हनुसन्धिसमुद्भूतस्ताभ्यां पाषाणगर्दभः ॥ ४ ॥

स० -शोफोऽल्परुजः स्थिरो हनुसन्धिसमाश्रितो वातकफाभ्यां पाषाणगर्दभः ।

शाल्मलीकण्टकाकाराः पिटिकाः सरुजो घनाः ।

मेदोगर्भा मुखे यूनां ताभ्यां च मुखदूषिकाः ॥ ५ ॥

स० -वातकफाभ्यां शाल्मलीकण्टकसदृशाः पिटिका रुजान्विता घना
मेदोगर्भास्तरुणानां मुखे स्युः । ताश्च मुखदूषिकाः ।

ते पद्मकण्टका ज्ञेया यैः पद्ममिव कण्टकैः ।

चीयते नीरुजैः श्वेतैः शरीरं कफवातजैः ॥ ६ ॥

स० -पद्मकण्टकसंज्ञास्ते वेद्याः, यैः कण्टकैर्नीरुजैः श्वेतवर्णैर्वातकफजैः पद्ममिव शरीरं चीयते ।

पित्तेन पिटिका वृत्ता पक्वोदुम्बरसन्निभा ।

महादाहज्वरकरी विवृता विवृतानना ॥ ७ ॥

स० -पित्तेन या पिटिका वर्तुला पक्वोदुम्बरफलनिभामहादाहज्वरकृच्च, सा विवृताख्या विवृतमुखा स्यात् ।

गात्रेष्वन्तश्च वक्रस्य दाहज्वररुजान्विताः ।

मसूरमात्रास्तद्वर्णास्तत्संज्ञाः पिटिका घनाः ॥ ८ ॥

स० -गात्रेषु-अवयवेषु, वक्रस्य चान्तरे दाहादियुता मसूरप्रमाणास्तद्वर्णास्तत्संज्ञा मसूरिका घनाः पिटिकाः ।

ततः कष्टतराः स्फोटा विस्फोटाख्या महारुजाः ।

स० -ताभ्यो मसूरिकाभ्यो दारुणतमाः स्फोटा महारुजा विस्फोटासंज्ञाः ।

या पद्मकर्णिकाकारा पिटिका पिटिकाचिता ॥ ९ ॥

सा विद्धा वातपित्ताभ्यां

स० -पद्मकर्णिकानिभा या पिटिका पिटकैराचिता, सा वातपित्ताभ्यां विद्धाख्या स्यात् ।

ताभ्यामेव च गर्दभी ।

मण्डला विपुलोत्सन्ना सरागपिटिकाचिता ॥ १० ॥

स ० -ताभ्यामेव-वातपित्ताभ्यां, गर्दभीसंज्ञा मण्डलाकारा विस्तीर्णा तथोत्सन्ना सरागपिटिकैराचिता ।

कक्षेति कक्षासन्नेषु प्रायो देशेषु साऽनिलात् ।

पित्ताद्भवन्ति पिटिकाः सूक्ष्मा लाजोपमा घनाः ॥ ११ ॥

स० -कक्षानिकटेषु प्रदेशेषु सा गर्दभी कक्षेत्युच्यते । सा च वातात् स्यात् ।

तस्यामेव पित्तेन सूक्ष्माः पिटिका लाजाकारा घनाः कक्षासंज्ञा एव स्युः ।

तादृशी महती त्वेका गन्धनामेति कीर्तिता ।

स० -तादृशी-लाजसदृशी, महती पिटकैका गन्धनामेति स्मृता ।

घर्मस्वेदपरीतेऽङ्गे पिटिकाः सरुजो घनाः ॥ १२ ॥

राजिकावर्णसंस्थानप्रमाणा राजिकाह्वयाः ।

स ० -घर्मस्वेदयुक्ते शरीरे पिटिका रुजायुता घना राजिकावर्णा राजिकाकारा
रजिकाप्रमाणा राजिकासंज्ञाः ।

दोषैः पित्तोल्बणैर्मन्दौर्विसर्पिति विसर्पवत् ॥ १३ ॥

शोफोऽपाकस्तनुस्ताम्रो ज्वरकृज्जालगर्दभः ।

स ० -पित्ताधिकैर्दोषैर्मन्दैर्यः शोफो विसर्प इव विसर्पति, तथाऽपाकस्तनुस्ताम्रवर्णो
ज्वरकारी च, स जालगर्दभः स्यात् ।

मलैः पित्तोल्बणैः स्फोटा ज्वरिणो मांसदारणाः ॥ १४ ॥

कक्षाभागेषु जायन्ते येऽग्न्याभाः साऽग्निरोहिणी ।

पञ्चाहात्सप्तरात्राद्वा पक्षाद्वा हन्ति जीवितम् ॥ १५ ॥

स ० -पित्तोल्बणैर्मलैर्ज्वरवतो मांसदारणाः स्फोटाः कक्षाप्रदेशेषु येऽग्निसदृशा जायन्ते,
साऽग्निरोहिणीत्युच्यते । पञ्चाहेन सप्तरात्रेण पक्षेण वा जीवितं हन्ति ।

त्रिलिङ्गा पिटिका वृत्ता जत्रूर्ध्वमिरिवेल्लिका ।

स० -त्रिदोषलक्षणा पिटिका वर्तुला जत्रुण ऊर्ध्वमिरिवेल्लिकाख्या ।

विदारीकन्दकठिना विदारी कक्षवङ्कणे ॥ १६ ॥

स० -विदारीकन्दवत् कठिना कक्षायां वङ्कणे च विदारीस्यात् । कक्षा च वङ्कणं च कक्षावङ्कणं तस्मिन् । "पाण्योः"(?) इत्यादिना ह्रस्वः ।

मेदोनिलकफैर्ग्रन्थिः स्नायुमांससिराश्रयैः ।

भिन्नो वसाज्यमध्वाभं स्रवेत्तत्रोल्बणोऽनिलः ॥ १७ ॥

मांसं विशोष्य ग्रथितां शर्करामुपपादयेत् ।

दुर्गन्धं रुधिरं क्लिन्नं नानावर्णं ततो मलाः ॥ १८ ॥

तां स्नावयन्ति निचितां विद्यात्तच्छर्करार्बुदम् ।

स० -मेदःपवनकफैः स्नायुमांससिराश्रयैर्ग्रन्थिः स्यात् । स च भिन्नो वसाघृतमधुनिभं स्रवेत् । तस्मिन् पवनोऽधिको मांसं विशोष्य ग्रथितां शर्करां कुर्यात् । ततो दोषास्तां-शर्करां, निचितां दुर्गन्धं लोहितं क्लिन्नं विविधवर्णं स्नावयन्ति । तत् एवंविधं, शर्करार्बुदं विद्यात् ।

पाणिपादतले सन्धौ जत्रूर्ध्वं वोपचीयते ॥ १९ ॥

वल्मीकवच्छनैर्ग्रन्थिस्तद्वह्णुभिर्मुखैः ।

रुग्दाहकण्डूक्लेदाढ्यैर्वल्मीकोऽसौ समस्तजः ॥ २० ॥

स० -पाणितले पादतले सन्धौ जत्रूर्ध्वं वा ग्रन्थिर्वल्मीक इव शनैरुपचीयते । तद्वत्-
वल्मीकवत्, बहूनि च तान्यणूनि च, तैर्भूरिसूक्ष्मैर्वदनैरुपलक्षितो रुग्दाहकण्डूक्लेदबहुलो
वल्मीकाख्योऽसौ त्रिदोषजः ।

शर्करोन्मथिते पादे क्षते वा कण्टकादिभिः ।

ग्रन्थिः कीलवदुत्सन्नो जायते कदरं तु तत् ॥ २१ ॥

स० -शर्करादिभिरुन्मथिते पादे कण्टकादिभिर्वा क्षते कीलसदृशो ग्रन्थिरुत्सन्नो जायते,
तत्कदरं नाम ।

वेगसन्धारणाद्वायुरपानोऽपानसंश्रयम् ।

अणूकरोति बाह्यान्तर्मार्गस्य ततः शकृत् ॥ २२ ॥

कच्छ्राग्निर्गच्छति व्याधिरयं रुद्धगुदो मतः ।

स० -अपानाख्यो वायुर्वेगसन्धारणादपानाश्रयं मार्गं बाह्यान्तरणूकरोति । ततोऽस्य-
आतुरस्य, कृच्छ्रेण शकृन्निर्याति । अयं रोगो रुद्धगुदो मतः ।

कुर्यात्पित्तानिलं पाकं नखमांसे सरुग्ज्वरम् ॥ २३ ॥

चिप्यमक्षतरोगं च विद्यादुपनखं च तम् ।

स० -पित्तानिलं कर्तुं नखमांसे सरुग्ज्वरं पाकं कुर्यात् । तं चिष्यं तथाऽक्षतरोगमुपनखं
च विद्यात् ।

कृष्णोऽभिघाताद्वक्षश्च खरश्च कुनखो नखः ॥ २४ ॥

स० -अभिघातात् कृष्णवर्णो रूक्षश्च खरश्च नखः कुनखाख्यः ।

दुष्टकर्मसंस्पर्शात् कण्डूक्लेदान्वितान्तराः ।

अङ्गुल्योऽलसमित्याहुस्

स० -दुष्टकर्मसंस्पर्शात् कण्डूक्लेदयुतान्तरा अङ्गुल्योऽलसमिति वदन्ति ।

तिलाभांस्तिलकालकान् ॥ २५ ॥

कृष्णानवेदनांस्त्वक्स्थान्

स० -तिलसदृशान् कृष्णवर्णानरुजांस्त्वक्स्थांस्तिलकालकानाहुः ।

मषांस्तानेव चोन्नतान् ।

स० -तानेव तिलकालकानुन्नतान् मषानाहुः ।

मषेभ्यस्तून्नततरांश्चर्मकीलान् सितासितान् ॥ २६ ॥

स० -मषेभ्यः सकाशादुन्नततरान् वर्णतः सितासितान् चर्मकीलांस्तानाहुः ।

तथाविधो जतुमणिः सहजो लोहितस्तु सः ।

स० -तत्प्रमाणो जतुमणिः सहजो लोहितवर्णश्चासौ स्यात् ।

कृष्णं सितं वा सहजं मण्डलं लाञ्छनं समम् ॥ २७ ॥

स० -शुक्लं कृष्णं वा सहजं मण्डलाकारं शरीरसमं लाञ्छनमाहुः ।

शोकक्रोधादिकृपिताद्वातपित्तान्मुखे तनु ।

श्यामलं मण्डलं व्यङ्गं, वक्रादन्यत्र नीलिका ॥ २८ ॥

परुषं परुषस्पर्शं व्यङ्गं श्यावं च मारुतात् ।

पित्तात्ताम्रान्तमानीलं, श्वेतान्तं कण्डुमत्कफात् ॥ २९ ॥

रक्ताद्रक्तान्तमाताम्र सौषं चिमिचिमायते ।

स ० -वातपित्ताच्छोकादिक्रुद्धात् तनु श्यामवर्णं मण्डलाकारं मुखे व्यङ्गं वदन्ति ।
मुकादन्यत्र नीलिका । परुषच्छविस्तथा परुषस्पर्शं श्यामवर्णं च व्यङ्गं वातात् स्यात् । पित्तेन
ताम्रान्तं किञ्चिन्नीलम् ।

कफेन श्वेतान्तं सकण्डु च स्यात् ।

रक्ताद्रक्तान्तं किञ्चित्ताम्रमोषयुतं चिमिचिमायते च ।

वायुनोदीरितः श्लेष्मा त्वचं प्राप्य विशुष्यति ॥ ३० ॥

ततस्त्वग्जायते पाण्डुः क्रमेण च विचेतना ।

अल्पकण्डूरविक्लेदा सा प्रसुप्तिः प्रसुप्तिः ॥ ३१ ॥

स० -पवनेन कफः प्रेरितस्त्वचं प्राप्य विशुष्यति । अनन्तरं त्वक् पाण्डुः क्रमेण च विचेतना अल्पकण्डूर्विक्लेदरहिता च जायते । सा प्रसुप्तिः प्रसुप्तिः स्यात् ।

असम्यग्वमनोदीर्णपित्तश्लेष्मान्ननिग्रहैः ।

मण्डलान्यतिकण्डूनि रागवन्ति बहूनि च ॥ ३२ ॥

उत्कोठः

स० -असम्यग्वमनेन प्रेरितपित्तश्लेष्मान्ननिग्रहैर्मण्डलान्यतिशयकण्डूनि लोहितानि बहूनि च उत्कोठः स्यात् ।

सोऽनुबद्धस्तु कोठ इत्यभिधीयते ।

स० -स एवानुबद्धः कोठ इत्युच्यते ।

प्रोक्ताः षड्विंशदित्येते क्षुद्ररोगा विभागशः ॥ ३३ ॥

[यानविज्ञाय मुह्येत चिकित्सायां चिकित्सिकः ।]

इति श्रीवैद्यपतिसिंहगुप्तसूनुश्रीमद्वाग्भटविर-चितायामष्टाङ्गहृदयसंहितायां षष्ठे उत्तर-
स्थाने क्षुद्ररोगविज्ञानीयं नामैकत्रिंशोऽध्यायः ॥ ३१ ॥

स० -इति-अनेन प्रकारेण, षड्विंशत् क्षुद्ररोगा विभागेनोक्ता इति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां
षष्ठे उत्तरस्थाने क्षुद्ररोग-विज्ञानीयं नामैकत्रिंशोऽध्यायः समाप्तः ॥ ३१ ॥

द्वात्रिंशोऽध्यायः ।

अथैषां चिकित्सितं विवक्षुराह-

अथातः क्षुद्ररोगप्रतिषेधं व्याख्यास्यामः ।

इति ह स्माहुरात्रेयादयो महर्षयः ॥

(गद्यसूत्रे ॥ २ ॥)

विस्त्रावयेज्जलौकोभिरपक्वामजगल्लिकाम् ।

स० -अजगल्लिकामपक्वां जलजन्मभिर्विस्त्रावयेत् ।

स्वेदयित्वा यवप्रख्यां विलयाय प्रलेपयेत् ॥ १ ॥

दारुकुष्ठमनोह्वलैर्

स० -यवप्रख्यां स्वेदयित्वा विलयनार्थं प्रलेपयेद्दार्वादिभिः ।

इत्यापाषाणगर्दभात् ।

विधिस्तांश्चाचरेत्पक्वान् व्रणवत्साजगल्लिकान् ॥ २ ॥

स ०-पाषाणगर्दभं यावदेष विधिः । तेन ग्रन्थि(अलजी)-
कच्छपशालूक(पनसिका)पाषाणगर्दभानां पूर्वोक्तं कार्यमित्यवतिष्ठते । तांश्च पक्वान् अजगल्लिकां च
व्रणवदुपक्रमेत् ।

रोध्रकुस्तुम्बरुवचाः प्रलेपो मुखदूषिके ।

वटपल्लवयुक्ता वा नारिकेलोत्थशुक्तयः ॥ ३ ॥

अशान्तौ वमनं नस्यं ललाटे च सिराव्यधः ।

स० -मुखदूषिके रोध्रादयः प्रलेपः, वटपल्लवयुक्ता नारिकेलशुक्तयो वा ।

एवमप्यनुपशमे वमनं नस्यं च हितम् । ललाटे च सिरामोक्षः ।

निम्बाम्बुवान्तो निम्बाम्बुसाधितं पद्मकण्टके ॥ ४ ॥

पिबेत्क्षौद्रान्वितं सर्पिर्निम्बारगवधलेपनम् ।

स० -पद्मकण्टके निम्बाम्बुना कृतवमनो निम्बकाथपक्वं घृतं सक्षौद्रं पिबेत् ।

निम्बकर्णिकाराभ्यां लेपः ।

विवृतादींस्तु जालान्तांश्चिकित्सेत्सेरिवेल्लिकान् ।

पित्तवीसर्पवत्तद्वत् प्रत्याख्यायाग्निरोहिणीम् ॥ ५ ॥

स० -विवृतादीन् जालान्तान्निरिवेल्लिकां च पित्तविसर्पमिव चिकित्सेत् । अग्निरोहिणीं च प्रत्याख्याय चिकित्सेत् ।

विलङ्घनं रक्तविमोक्षणं च

विरूक्षणं कायविशोधनं च ।

धात्रीप्रयोगान् शिशिरप्रदेहान्

कुर्यात्सदा जालकगर्दभस्य ॥ ६ ॥

स० -जालकगर्दभस्य लङ्घनादि यथावस्थं सदा कुर्यात् ।

विदारिकां हृते रक्ते श्लेष्मग्रन्थिवदाचरेत् ।

स० -विदारिकां रक्ते स्नुते कफग्रन्थिमिव चिकित्सेत् ।

मेदोर्बुदक्रियां कुर्यात्सुतरां शर्कराबुदे ॥ ७ ॥

स० -शर्कराबुदे सुष्ठु मेदोर्बुदक्रियां कुर्यात् ।

प्रवृद्धं सुबहुच्छिद्रं सशोफं मर्मणि स्थितम् ।

वल्मीकं हस्तपादे च वर्जयेद्

स० -वल्मीकं प्रवृद्धादिगुणं हस्तपादे जातं च वर्जयेत् ।

इतरत्पुनः ॥ ८ ॥

शुद्धस्यास्त्रे हृते लिम्पेत् सपद्मारेवतामृतैः ।

श्यामाकुलत्थिकामूलदन्तीपललसक्तुभिः ॥ ९ ॥

स० -इतरत् पुनर्वल्मीकं शुद्धस्य रक्ते हृते श्यामादिभिः सलवणकर्णिकारगुडूचीभिर्लिम्पेत् ।

पके तु दुष्टमांसानि गतीः सर्वाश्च शोधयेत् ।

शस्त्रेण सम्यगनु च क्षारेण ज्वलनेन वा ॥ १० ॥

स० -पके तु [वल्मीके] दुष्टमांसानि सर्वाश्च गतीः शोधयेत् । केन ? शस्त्रेण । कथम् ?
सम्यक् । पश्चात् क्षारेणाग्निना च (वा) ।

शस्त्रेणोत्कृत्य निःशेषं स्नेहेन कदरं दहेत् ।

स० -कदरं शस्त्रेण निःशेषमुत्कृत्य स्नेहेन दहेत् ।

निरुद्धमणिवत्कार्यं रुद्धपायोश्चिकित्सितम् ॥ ११ ॥

स० -रुद्धगुदे चिकित्सितं निरुद्धमणिसदृशं कार्यम् ।

चिप्यं शुद्धा जितोष्माणं साधयेच्छस्त्रकर्मणा ।

स० -चिप्यं शुद्धा-विरेकादिकया, जितोष्माणं सन्तं शस्त्रकर्मणा साधयेत् ।

दुष्टं कुनखमप्येवं

स० -कुनखं दुष्टमप्येवमेव साधयेत् ।

चरणावलसे पुनः ॥ १२ ॥

धान्याम्लसिक्तौ कासीसपटोलीरोचनातिलैः ।

सनिम्बपत्रैरालिम्पेद्

स० -अलसे तु चरणौ कञ्जिकसिक्तौ कासीसादिभिः सनिम्बपत्रैरालिम्पेत् ।

दहेत्तु तिलकालकान् ॥ १३ ॥

मषांश्च सूर्यकान्तेन क्षारेण यदि वाऽग्निना ।

स० -तिलकालकान् मषांश्च सूर्यकान्तदिभिर्दहेत् ।

तद्वदुत्कृत्य शस्त्रेण चर्मकीलजतूमणी ॥ १४ ॥

स० -चर्मकीलजतूमणी शस्त्रेणोद्धु(त्कृ)त्य तथैव सूर्यकान्तादिभिर्दहेत् ।

लाञ्छनादित्रये कुर्याद्यथासन्नं सिराव्यधम् ।

लेपयेत्क्षीरपिष्टैश्च क्षीरिवृक्षत्वगङ्कुरैः ॥ १५ ॥

स० -लाञ्छनादिषु त्रिषु-लाञ्छनव्यङ्गनीलिकासु, यथासन्नं सिरां विध्येत् । क्षीरिवृक्षाणां त्वग्भिरङ्कुरैश्च क्षीरपिष्टैर्लेपयेत् ।

व्यङ्गेषु चार्जुनत्वग्वा मञ्जिष्ठा वा समाक्षिका ।

लेपः सनवनीता वा श्वेताश्वखुरजा मषी ॥ १६ ॥

स० -व्यङ्गादिषु चायं लेपोऽर्जुनवल्कं क्षीरपिष्टं वा । मञ्जिष्ठा माक्षिकसहिता वा । श्वेताश्वखुरजा मषी सनवनीता वा ।

रक्तचन्दनमञ्जिष्ठाकुष्ठरोध्रप्रियङ्गवः

वटाङ्कुरा मसूराश्च व्यङ्गघ्ना मुखकान्तिदाः ॥ १७ ॥

स० -रक्तचन्दनादयो व्यङ्गहरा मुखकान्तिकराः 'लेपाः' इति प्रकृतत्वाद् गम्यते ।

द्वे जीरके कृष्णातिलाः सर्षपाः पयसा सह ।

पिष्टाः कुर्वन्ति वक्रेन्दुमपास्तव्यङ्गलाञ्छनम् ॥ १८ ॥

क्षीरपिष्टा घृतक्षौद्रयुक्ता वा भृष्टनिस्तुषाः ।

मसूराः क्षीरपिष्टा वा तीक्ष्णाः शाल्मलिकण्टकाः ॥ १९ ॥

सगुडः कोलमज्जा वा शशासृक्षौद्रकल्कितः ।

सप्ताहं मातुलुङ्गस्थं कुष्ठं वा मधुनाऽन्वितम् ॥ २० ॥

पिष्टा वा छागपयसा सक्षौद्रा मौशली जटा ।

गोरस्थि मुशलीमूलयुक्तं वा साज्यमाक्षिकम् ॥ २१ ॥

स० -जीरकद्वयादयो लेपे प्रयुक्ताः पयसा पिष्टा वक्रचन्द्रनिरस्तव्यङ्गलाञ्छनं विदधति ।
वक्रमेवेन्दुः, व्याङ्गमेव लाञ्छनमिति रूपकालङ्कारः ।

मसूरा भृष्टा निस्तुषाश्च क्षीरपिष्टाः सर्पिर्माक्षिकान्विता लेपः ।

शाल्मलीकण्टकास्तीक्ष्णाः क्षीरपिष्टा वा लेपः ।

कोलस्य-अम्लवदरस्य, मज्जा शशासृक्षौद्रपिष्टो गुडान्वितो लेपः ।

सप्ताहं बीजपूरस्यान्तरस्थितं कुष्ठं माक्षिकयुतं वा लेपः ।

मौशली जटा-शाल्मलीमूलं, छगलीक्षीरपिष्टं सक्षौद्रं वा लेपः ।

गव्यमस्थि तालपत्रीमूलान्वितं सघृतमाक्षिकं वा लेपः

जम्ब्वाम्रपल्लवा मस्तु हरिद्रे द्वे नवो गुडः ।

लेपः सवर्णकृत् पिष्टं स्वरसेन च तिन्दुकम् ॥ २२ ॥

स० -जम्ब्वाम्रपल्लवादिको लेपः सवर्णकरः । तिन्दुकं च स्वरसेन पिष्टं लेपः सवर्णकरः ।

उत्पलमुत्पलकुष्ठं प्रियङ्गुकालीयकं बदरमज्जा ।

इदमुद्वर्तनमास्यं करोति शतपत्रसंकाशम् ॥ २३ ॥

स० -उत्पलादिकमेतदुद्वर्तनं पद्मसदृशं मुखं विधत्ते । आर्या ।

एभिरेवौषधैः पिष्टैर्मृखाभ्यङ्गाय साधयेत् ।

यथादोषर्तुकान् स्नेहान् मधुकक्काथसंयुतैः ॥ २४ ॥

स ० -एभिरेव-पूर्वोदितैः, पिष्टैर्मधुकक्काथान्वितैर्मृखाभ्यङ्गार्थं यथादोषं यथर्तुं स्नेहान् पाचयेत् ।

यवान् सर्जरसं रोध्रमुशीरं मदनं मधु ।

घृतं गुडं च गोमूत्रे पचेदादर्विलेपनात् ॥ २५ ॥

तदभ्यङ्गान्निहन्त्याशु नीलिकाव्यङ्गदूषिकान् ।

मुखं करोति पद्माभं पादौ पद्मदलोपमौ ॥ २६ ॥

स० -यवादीन् दर्वीलैपं यावद् गोमूत्रे पाचयेत् । एतदभ्यङ्गाद् द्रागेव नीलिकादीन् हन्ति । वक्त्रं शतपत्रसदृशं करोति । चरणौ पङ्कजपत्रतुल्यौ विदधाति ।

कुङ्कुमोशीरकालीयलाक्षायष्ट्राहचन्दनम् ।

न्यग्रोधपादांस्तरुणान् पद्मकं पद्मकेसरम् ॥ २७ ॥

सनीलोत्पलमञ्जिष्ठं पालिकं ससिलाढके ।

पत्तवा पादावशेषेण तेन पिष्टैश्च कार्ष्णिकैः ॥ २८ ॥

लाक्षापत्तङ्गमञ्जिष्ठायष्ट्रीमधुकुङ्कुमैः ।

अजाक्षीरं द्विगुणितं तैलस्य कुडवं पचेत् ॥ २९ ॥

नीलिकापलितव्यङ्गवलीतिलकदूषिकान् ।

हन्ति तन्नस्यमभ्यस्तं मुखोपचयवर्णकृत् ॥ ३० ॥

स० -कुङ्कुमादिकं सनीलोत्पलमञ्जिष्ठं पलप्रमाणं जलाढके पत्तवा तेन पादावशेषेण लाक्षादिभिश्च पिष्टैः कार्ष्णिकैस्तैलस्य कुडवं छागीक्षीरं द्विकुडवं पचेत् । तत्-तैलं, नस्यं शीलितं नीलिकादीन् हन्ति । मुखोपचयकरं वर्णकरं च ।

मञ्जिष्ठा शबरोद्भवस्तुवरिका लाक्षा हरिद्राद्वयं

नेपाली हरितालकुङ्कुमगदा गोरोचना गैरिकम् ।

पत्रं पाण्डु वटस्य चन्दनयुगं कालीयकं पारदं

पतङ्गं कनकत्वचं कमलजं बीजं तथा केसरम् ॥ ३१ ॥

सिक्थं तुत्थं पद्मकाद्यो वसाऽऽज्यं

मज्जा क्षीरं क्षीरिवृक्षाम्बु चाग्नौ ।

सिद्धं सिद्धं व्यङ्गनील्यादिनाशे

वक्त्रे छायाभैन्दवीं चाशु धत्ते ॥ ३२ ॥

स० -कनकस्य त्वक्-कनकत्वक्, तां कनकत्वचम् । मञ्जिष्ठादीनि वसा घृतं मज्जा गोक्षीरं क्षीरिवृक्षकाथ एतद्ग्नौ पक्वं व्यङ्गादिनाशे सिद्धं-अव्याहतशक्ति । मुखस्य कान्तिं चान्द्रमसीं शीघ्रं करोति । शार्दूलविक्रीडितशालिन्यौ वृत्ते ।

मार्कवस्वरसक्षीरतोयानीष्टानि नावने ।

स० -नावने-नस्ये, मार्कवस्वरसादीनि ।

प्रसुप्तौ वातकुष्ठोक्तं कुर्याद्वाहं च वह्निना ॥ ३३ ॥

स० -प्रसुप्तौ वातकुष्ठविहितं कुर्यात् । वह्निना च दहेत् ।

उत्कोठे कफपित्तोक्तं

स० -उत्कोठे कफपित्तविहितं कार्यम् ।

कोठे सर्वं च कौष्ठिकम् ॥ ३३ १/२ ॥

इति श्रीवैद्यपतिसिंहगुप्तसूनुश्रीमद्वाग्भटविरचितायामष्टाङ्गहृदयसंहितायां षष्ठे उत्तर-स्थाने
क्षुद्ररोगप्रतिषेधो नाम द्वात्रिंशोऽध्यायः ॥ ३२ ॥

स० -कोटे च सर्वं कुष्ठोक्तमिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटी-कायां सर्वाङ्गसुन्दराख्यायां षष्ठे
उत्तरस्थाने क्षुद्ररोगप्रति-षेधो नाम द्वात्रिंशोऽध्यायः समाप्तः ॥ ३२ ॥

त्रयस्त्रिंशोऽध्यायः ।

अथ क्रमप्राप्तं गुह्यरोगं व्याचिरव्यासुराह-

अथातो गुह्यरोगविज्ञानीयं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

स्त्रीव्यवायनिवृत्तस्य सहसा भजतोऽथवा ।

दोषाध्युषितसङ्कीर्णमलिनाणुरजः पथाम् ॥ १ ॥

अन्ययोनिमनिच्छन्तीमगम्यां नवसूतिकाम् ।

दूषितं स्पृशतस्तोयं रतान्तेष्वपि नैव वा ॥ २ ॥

विवर्धयिषया तीक्ष्णान् प्रलेपादीन् प्रयच्छतः ।

मुष्टिदन्तनखोत्पीडाविषवच्छूकपातनैः ॥ ३ ॥

वेगनिग्रहदीर्घातिखरस्पर्शविघट्टनैः ।

दोषा दुष्टा गता गुह्यं त्रयोविंशतिमामयान् ॥ ४ ॥

जनयन्त्युपदंशादीन्

स ० -वनितासम्भोगान्निवृत्तस्य सहसा-अकस्मादेव, स्त्रीव्यवायं भजतः । केचित् करादिनैव व्यवायाभासं कुर्वन्ति तन्निवृत्त्यै स्त्रीग्रहणम् । अथवेति वक्ष्यमाणगुणां स्त्रियं सेवमानस्य ।

किम्भूताम् ? वाताद्यधिष्ठितस्तथा सङ्कीर्णः-सङ्कटो, मलिनोऽणुः-सूक्ष्मो, रजोमार्गो यस्यास्तां तथाविधां स्त्रियम् । तथाऽन्ययोनि-महिष्यादिम् । तथाऽनभिलषन्तीम् । तथाऽगम्यां-भगिन्यादिम् । तथा नवप्रसूताम् । तथा दूषितं सविषजन्त्वादिभिर्जलं स्पृशतो, रतान्तेष्वपि नैव वा जलं स्पृशतः । विवर्धयितुमिच्छया तीक्ष्णान् प्रलेपसेकादीन् वा प्रकृतत्वात् गुह्ये प्रयच्छतः । तथा मुष्ट्यादिपातनैस्तथा वेगरोधनेन तथा दीर्घातिखरस्पर्शनेन च यानि विघट्टनानि, तैरेव दोषा दुष्टा गुह्यं प्राप्तास्त्रयोविंशति वक्ष्यमाणान् उपदंशादीन् कुर्वन्ति ।

उपदंशोऽत्र पञ्चधा ।

पृथग्दोषैः सरुधिरैः समस्तैश्च

स० -अत्र-एषु मध्ये, उपदंशः पञ्चप्रकारः । कथम् ? इत्याह-दोषैः पृथक् त्रयः, रक्तेन चतुर्थः, सन्निपातेन पञ्चमः ।

अत्र मारुतात् ॥ ५ ॥

मेढ्रे शोफो रुजश्चित्राः स्तम्भस्त्वक्परिपोटनम् ।

स० -एषां मध्ये वातेनोपदंशे मेढ्रे शोफो भवति । दारुणाः पीडाः स्तम्भस्तथा त्वचः परिपोटनम् ।

पक्वोदुम्बरसङ्काशः पित्तेन श्वयथुर्ज्वरः ॥ ६ ॥

स० -पित्तेन श्वयथुः पक्वोदुम्बरफलनिभो ज्वरश्च स्यात् ।

श्लेष्मणा कठिनः स्निग्धः कण्डूमान् शीतलो गुरुः ।

स० -श्लेष्मणा श्वयथुः कठिनादिगुणः स्यात् ।

शोणितेनासितस्फोटसम्भवोऽस्त्रस्तुतिज्वरः ॥ ७ ॥

स० -लोहितेन कृष्णस्फोटसम्भवादयः स्युः ।

सर्वजे सर्वलिङ्गत्वं श्वयथुर्मुष्कयोरपि ।

तीव्रा रुगाशुपचनं दरणं कृमिसम्भवः ॥ ८ ॥

स० -सर्वदोषजे सर्वलिङ्गत्वं श्वयथुश्च मुष्कयोः स्यात् । तीव्रा रुक् शीघ्रपाकादिश्च ।

याप्यो रक्तोद्भवस्तेषां मृत्यवे सन्निपातजः ।

स० -एतेषां मध्ये रक्तजो याप्यः । सन्निपातोत्थो मृत्युहेतुः ।

जायन्ते कुपितैर्दोषैर्गुह्यासृक्पिशिताश्रयैः ॥ ९ ॥

अन्तर्बहिर्वा मेढ्रस्य कण्डूला मांसकीलकाः ।

पिच्छिलास्रस्रवा योनौ तद्वच्च च्छत्रसन्निभाः ॥ १० ॥

तेऽर्शास्युपेक्षया घ्नन्ति मेढ्रपुंस्त्वं भगार्तवम् ।

स० -दोषैर्गुह्यरक्तमांसाश्रयैः क्रुद्धैर्मेढ्रस्यान्तर्बहिर्वा कण्डूला मांसकीलकाः-शङ्खवो, जायन्ते । तथा पिच्छिलरक्तस्राविणः । तथैव योनौ छत्रसदृशाः स्युः । ते मांसकीला अर्शासि गद्यन्ते । उपेक्षिताश्च मेढ्रे जाताः पुंस्त्वं घ्नन्ति । भगे जाता आर्तवं घ्नन्ति ।

गुह्यस्य बहिरन्तर्वा पिटिकाः कफरक्तजाः ॥ ११ ॥

सर्षपामानसंस्थाना घनाः सर्षपिकाः स्मृताः ।

स० -गुह्यस्य बाह्यतोऽन्तरे वा कफरक्तजाः पिटिकाः सर्षपप्रमणाः सर्षपाकारा घनाः सर्षपिकाः स्मृताः ।

पिटिका बहवो दीर्घा दीर्यन्ते मध्यतश्च याः ॥ १२ ॥

सोऽवमन्थः कफासृग्भ्यां वेदनारोमहर्षवान् ।

स० -पिटिका बहवो दीर्घा मध्ये च या दीर्यन्ते, सोऽवमन्थो वेदनारोमाश्चवान् कफरक्ताभ्यां स्यात् ।

कुम्भीका रक्तपित्तोत्था जाम्बवास्थिनिभाऽऽशुजा ॥

स० -जाम्बवास्थिरूपा कुम्भीका रक्तपित्तोद्भवा शीघ्रोत्पत्तिश्च ।

अलर्जी मेहवद्विद्याद्

स० -अलर्जीं प्रमेहे यथा, तथाऽस्मिन्नपि विद्यात् ।

उत्तमां पित्तरक्तजाम् ।

पिटिकां माषमुद्राभां

स० -उत्तमाख्यां पित्तरक्तजां मेद्वपिटिकां माषसमां मुद्राभां विद्यात् ।

पिटिका पिटिकाचिता ॥ १४ ॥

कर्णिका पुष्करस्येव ज्ञेया पुष्करिकेति सा ।

स ० -पिटिकाचिता या पिटिका स्यात्, तथा पद्मकर्णिकाकारा पुष्करकर्कटाभा, तां पुष्करिकेति विद्यात् ।

पाणिभ्यां भृशसंव्यूढे संव्यूढपिटिका भवेत् ॥ १५ ॥

स० -हस्ताभ्यामतिशयेन संव्यूढे-घृष्टे सति, संव्यूढपिटिकाख्या स्यात् ।

मृदितं मृदितं वस्त्रसंरब्धं वातकोपतः ।

स० -मृदितं-मलितं, वस्त्रसंरब्धं-वाससा क्षोभितं, वातकोपान्मृदितं स्यात् ।

विषमा कठिना भुग्ना वायुनाऽष्ठीलिका स्मृता ॥ १६ ॥

स० -या पिटिका विषमा समुन्नता तथा कठिना कुटिला च पवनेनाष्ठीलिका गदिता ।

विमर्दनादिदुष्टेन वायुना चर्म मेद्वजम् ।

निवर्तते सरुग्दाहं क्वचित्पाकं च गच्छति ॥ १७ ॥

पिण्डितं ग्रन्थितं चर्म तत्प्रलम्बमधो मणेः ।

निवृत्तसंज्ञं सकफं कण्डूकाठिन्यवत्तु तत् ॥ १८ ॥

स ० -वायुना विमर्दनादिदुष्टेन मेद्वजं चर्म सरुग्दाहं निवर्तते । क्वचित्-कदाचित्, पाकमपि याति । तत्-चर्म, मणेरधः पिण्डितं ग्रन्थितं प्रलम्बं च स्यात् । तत्सकफं-कफेन तु सह, कण्डूकाठिन्ययुतं निवृत्तसंज्ञं स्यात् ।

दुरुढं स्फुटितं चर्म निर्दिष्टमवपाटिका ।

स० -कृच्छ्रेण रोहति यच्च दुःस्फुटितं चर्म, तत् कथितमवपाटिका ।

वातेन दूषितं चर्म मणौ सक्तं रुणाद्धि चेत् ॥ १९ ॥

स्त्रोतो मूत्रं ततोऽभ्येति मन्दधारमवेदनम् ।

मणोर्विकाशरोधश्च स निरुद्धमणिर्गदः ॥ २० ॥

स० -वातेन चर्म दूषितं मणौ सक्तं चेत् स्रोतो रुणद्धि । ततो मन्दधारमरुजं मूत्रमेति ।
मणेश्च विकाशरोधः । स एवं विधो रोगो निरुद्धमणिसंज्ञः ।

लिङ्गं शूकैरिवापूर्णं ग्रथिताख्यं कफोद्भवम् ।

स० -लिङ्गं शूकैराकीर्णमिव स्यात्, तद् ग्रथितसंज्ञं कफजम् ।

शूकदूषितरक्तोत्था स्पर्शहानिस्तदाह्वया ॥ २१ ॥

स० -शूकदूषितरक्तोद्भवा स्पर्शहानिः, सा स्पर्शहानिसंज्ञा ।

छिद्रैरण्मुखैर्यत्तु मेहनं सर्वतश्चितम् ।

वातशोणितकोपेन तं विद्याच्छतपोनकम् ॥ २२ ॥

स० -यत्पुनर्मैत्रं छिद्रैः सूक्ष्ममुखैः सर्वतः-परितः, चितं वातशोणितकोपात्, तं शतपोनकं
विद्यात् ।

पित्तासृग्भ्यां त्वचः पाकस्त्वक्पाको ज्वरदाहवान् ।

स० -पित्तरक्ताभ्यां त्वचः पाको ज्वरदाहान्वितस्त्वक्पाकाख्यः ।

मांस्याकः सर्वजः सर्ववेदनो मांसशातनः ॥ २३ ॥

स० -सर्वदोषोत्थो मांस्याकाख्यः सर्ववेदनो मांसशातनः ।

सरागैरसितैः स्फोटैः पिटिकाभिश्च पीडितम् ।

मेहनं वेदना चोग्रा तं विद्यादसृग्बुदम् ॥ २४ ॥

स० -ईषल्लोहितैः कृष्णैः स्फोटैः पिटिकाभिश्च पीडितं लिङ्गं वेदनाश्च दारुणाः, तं-एवंविधं, रक्ताबुदं जानीयात् ।

मांसाबुदं प्रागुदितं

स० -मांसाबुदं पूर्वमुक्तं ग्रन्थ्यादिरोगविज्ञानीये(उ.अ.२९) । तच्च त्रिदोषजम् ।

विद्रधिश्च त्रिदोषजः ।

स० -विद्रधिश्च त्रिदोषजः । स उक्तो विद्रध्यादिनिदाने (नि. अ. ११/९) ।

कृष्णानि भूत्वा मांसानि विशीर्यन्ते समन्ततः ॥ २५ ॥

पक्वानि सन्निपातेन तान् विद्यात्तिलकालकान् ।

स० -लिङ्गे कृष्णानि मांसानि भूत्वा परितो विशीर्यन्ते पक्वानि सन्निपातेन । तान्-
एवंप्रकारान्, तिलकालकान् विद्यात् ।

मांसोत्थमर्बुदं पाकं विद्रधिं तिलकालकान् ॥ २६ ॥

चतुरो वर्जयेदेषां शेषांश्छीघ्रमुपाचरेत् ।

स० -एषां मध्ये मांसार्बुदादींश्चतुरस्त्यजेत्-नोपक्रमेत् । शेषान्-षोडश रोगान्, शीघ्रमुपक्रमेत् ।

विंशतिर्व्यापदो योनेर्जायन्ते दुष्टभोजनात् ॥ २७ ॥

स० -योनेर्व्यापदो विंशतिर्दुष्टाहारान्भवन्ति ।

विषमस्थाङ्गशयनभृशमैथुनसेवनैः ।

दुष्टार्तवादपद्रव्यैर्बीजदोषेण दैवतः ॥ २८ ॥

योनौ क्रुद्धोऽनिलः कुर्याद् रुक्तोदायामसुप्तताः ।

पिपीलिकासृष्टिमिव स्तम्भं कर्कशतां स्वनम् ॥ २९ ॥

फेनिलारुणकृष्णाल्पतनुरूक्षार्तवस्रुतिम् ।

स्त्रसं वङ्गणपार्श्वदौ व्यथां गुल्मं क्रमेण च ॥ ३० ॥

तांस्तांश्च स्वान् गदान् व्यापद्वातिकी नाम सा स्मृता ।

स ० -विषमस्थाङ्गशयनादिभिर्योनौ पवनः कुपितो रुजादीन् कुर्यात् । तथा पिपीलिकोपसर्पणमिव स्तम्भं कर्कशतां स्वनं, तथा फेनिलादिगुणार्तवस्तुतिं, तथा वङ्गणादौ भ्रंशं रुजां, क्रमेण च गुल्मं कुर्यात् । तंस्तांश्च-अनेकविधान्, रोगन् कुर्यात् । सा-एवंविधा, व्यापत् वातिकी स्मृता ।

सैवातिचरणा शोफसंयुक्ताऽतिव्यवायतः ॥ ३१ ॥

स० -सैवातिचरणा श्वयथुयुताऽतिव्यवायात् स्यात् ।

मैथुनादतिबालायाः पृष्ठजङ्घोरुवङ्गणम् ।

रुजन् सन्दूषयेद्योनिं वायुः प्राक्करणेति सा ॥ ३२ ॥

स० -मैथुनादतिबालायाः पवनः पृष्ठजङ्घोरुवङ्गणं पीदयन् योनिं सन्दूषयेत् । प्राक्करणेति सा स्यात् ।

वेगोदावर्तनाद्योनिं प्रपीडयति मारुतः ।

सा फेनिलं रजः कृच्छ्रादुदावृत्तं विमुञ्चति ॥ ३३ ॥

इयं व्यापदुदावृत्ता

स० -वेगोदावर्तनेन मारुतो योनिं प्रकर्षेण पीडयति । ततः सा-योनिः, फेनिलं रजः कृच्छ्रादुदावृत्तं विसृजति । एषा व्यापदुदावृत्ताख्या ।

जातघ्नी तु यदाऽनिलः ।

जातं जातं सुतं हन्ति रौक्ष्याद्दुष्टार्तवोद्भवम् ॥ ३४ ॥

स० -यदा तु वायुः सुतमुत्पन्नमुत्पन्नं रौक्ष्याद्दुष्टार्तवजं हन्ति, तदा जातघ्नी स्यात् ।

अत्याशिताया विषमं स्थितायाः सुरते मरुत् ।

अन्नेनोत्पीडितो योनेः स्थितः स्रोतसि वक्रयेत् ॥ ३५ ॥

सास्थिमांसं मुखं तीव्ररुजमन्तर्मुखीति सा ।

स० -अतिसुहिताया विषमं स्थिताया निधुवने पवनोऽन्नेनोत्पीडितो योनेः सम्बन्धिनि स्रोतसि स्थितो मुखं योनेरेव वक्रीकुर्यात्, अस्थिमांसेन सह दारुणपीडं, साऽन्तर्मुखीत्युच्यते ।

वातलाहारसेविन्यां जनन्यां कुपितोऽनिलः ॥ ३६ ॥

स्त्रियो योनिमणुद्वारां कुर्यात्सूचीमुखीति सा ।

स० -वातलाहारसेविन्यां मातरि वायुः कुपितः स्त्रियो गर्भस्थायाः सूक्ष्मद्वारां योनि कुर्यात् । सूचीमुखी सा स्यात् ।

वेगरोधादृतौ वायुर्दुष्टो विण्मूत्रसङ्ग्रहम् ॥ ३७ ॥

करोति योनेः शोषं च शुष्काख्या साऽतिवेदना ।

स० - ऋतौ वेगधारणाद्वायुर्दुष्टो विण्मूत्रसङ्ग्रहं करोति । योनेः शोषं च करोति । सा शुष्कसंज्ञाऽतिरुजा स्यात् ।

षडहात् सप्तरात्राद्वा शुक्रं गर्भाशयान्मरुत् ॥ ३८ ॥

वमेत्सरुद्धः नीरुजो वा यस्याः सा वामिनी मता ।

स० - षडहेनाथवा सप्ताहेन गर्भाशयाद्वायुः सरुजो नीरुजो वा यस्याः शुक्रं वमेत्, सा वामिनी गदिता ।

योनौ वातोपतप्तायां स्त्रीगर्भे बीजदोषतः ॥ ३९ ॥

मृद्वेषिण्यस्तनी च स्यात् षण्ढसंज्ञाऽनुपक्रमा ।

स० - वातोपतप्तायां योनौ स्त्रीगर्भे बीजदोषान्नरद्वेषिणी स्तनरहिता च स्त्री स्यात् । स षण्ढसंज्ञाऽनुपक्रमा ।

दुष्टो विष्टभ्य योन्यास्यं गर्भकोष्ठं च मारुतः ॥ ४० ॥

कुरुते विवृतां स्रस्तां वातिकीमिव दुःखिताम् ।

उत्सन्नमांसां तामाहुर्महायोनिं महारुजाम् ॥ ४१ ॥

स० -पवनो दुष्टो योन्यास्यं विष्टभ्य गर्भकोष्ठं च विवृतमुखीं भ्रष्टां वातिकीमिव सुदुःखामुत्सृष्टपिशितां प्रकृतत्वाद्योनिं कुरुते । तां महारुजां महायोनिं वदन्ति ।

यथास्वैर्दूषणैर्दुष्टं पित्तं योनिमुपाश्रितम् ।

करोति दाहपाकोषापूतिगन्धज्वरान्विताम् ॥ ४२ ॥

भृशोष्णभूरिकुणपनीलपीतासितार्तवाम् ।

सा व्यापत् पैत्तिकी

स० -यथायोगं दूषणैः-सर्वरोगनिदानाद्युक्तैः, दुष्टं पित्तं योनौ स्थितं योनिं दाहाद्यन्वितां करोति, तथा भृशोष्णादिगुणयुतार्तवाम् । सा पैत्तिकी व्यापत् ।

रक्तयोन्याख्याऽसृगतिस्त्रुतेः ॥ ४३ ॥

स० -रक्तयोन्याख्या रक्तस्यातिस्त्रुतेः स्यात् ।

कफोऽभिष्यन्दिभिः क्रुद्धः कुर्याद्योनिमवेदनाम् ।

शीतलां कण्डुलां पाण्डुपिच्छिलां तद्विधस्त्रुतिम् ॥ ४४ ॥

सा व्यापच्छ्लैष्मिकी

स० -श्लेष्माऽभिष्यन्दकरणहेतुभिः कुपितो योनिं पीडारहितां शीतलादिगुणां तथा तद्विधा-पाण्डुपिच्छिला, स्त्रुतिर्यस्यास्तां तथाविधां कुर्यात् । सा-एवंविधा, व्यापत् श्लैष्मिकी स्यात् ।

वातपित्ताभ्यां क्षीयते रजः ।

सदाहकार्यवैवर्ण्यं यस्याः सा लोहितक्षया ॥ ४५ ॥

स० -यस्याः वातपित्ताभ्यां रजः क्षीयते दाहकार्यवैवर्ण्ययुतं, सा लोहितक्षयाख्या ।

पित्तलाया नृसंवासे क्षवथूद्वारधारणात् ।

पित्तयुक्तेन मरुता योनिर्भवति दूषिता ॥ ४६ ॥

शूना स्पर्शासहा सार्तिर्नीलपीतास्रवाहिनी ।

बस्तिकुक्षिगुरुत्वातिसारारोचककारिणी ॥ ४७ ॥

श्रोणिवङ्गणरुक्तोदज्वरकृत् सा परिप्लुता ।

स० -पित्तलायाः स्त्रिया नरसंयोगे क्षवथूद्वारधारणात् पित्तान्वितेन वायुना योनिर्दूषिता शूनादिगुणा बस्त्यादिगुरुत्वादिविधायिनी तथा श्रोण्यादितोदकरी स्यात् । सा परिप्लुताख्या ।

वातश्लेष्मामयव्याप्ता श्वेतपिच्छिलवाहिनी ॥ ४८ ॥

उपप्लुता स्मृता योनिर्-

स० -वातश्लेष्मरोगेण व्याप्ता शुक्लपिच्छिलस्राविणी योनिरुपप्लुता स्यात् ।

विप्लुताख्या त्वधावनात् ।

सञ्जातजन्तुः कण्डूला कण्ड्वा चातिरतिप्रिया ॥ ४९ ॥

स ० -अक्षालनात्तु योनिः सम्भूतकृमिः कण्डूयुता, कण्ड्वा च हेतुना सुतरां
सुरताभिलाषिणी विप्लुताख्या ।

अकालवाहनाद्वायुः श्लेष्मरक्तविमूर्च्छितः ।

कर्णिकां जनयेद्योनौ रजोमार्गनिरोधिनीम् ॥ ५० ॥

सा कर्णिनी

स ० -मरुदकालवाहनात् कफरक्तमिश्रितो योनौ कर्णिकां रजोमार्गनिरोधिनीं कुर्यात् ।
सा कर्णिनी गद्यते ।

त्रिभिर्दोषैर्योनिगर्भाशयाश्रितैः ।

यथास्वोपद्रवकरैर्व्यापत्सा सान्निपातिकी ॥ ५१ ॥

स० -त्रिभिर्दोषैर्योनिगर्भाशयाश्रितैर्यथायोगमुपद्रवकारिभिर्या व्यापत् सा सान्निपातिकी स्यात् ।

इति योनिगदा नारी यैः शुक्रं न प्रतीच्छति ।

ततो गर्भं न गृह्णाति रोगांश्चाप्नोति दारुणान् ॥ ५२ ॥

असृग्दराशोर्गुल्मादीनाबाधांश्चानिलादिभिः ॥ ५२ १/२ ॥

इति श्रीवैद्यपतिसिंहगुप्तसूनुश्रीमद्वाग्भटविरचिता-यामष्टाङ्गहृदयसंहितायां षष्ठे उत्तरस्थाने
गुह्यरोगविज्ञानीयो नाम त्रयस्त्रिंशोऽध्यायः ॥ ३३ ॥

स० -इति- समाप्तौ । एवं योनिरोगाः 'कथिताः' इति शेषः । यैरामयैर्योनिः शुक्रं न
प्रतीच्छति । ततो गर्भं नादत्ते । रोगांश्च दारुणानसृग्दरादीनश्रुते । वातपित्तकफैश्चाबाधान्-
पीडाविशेषान् प्राप्नोति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां
षष्ठ उत्तरस्थाने गुह्यरोग-विज्ञानीयो नाम त्रयस्त्रिंशोऽध्यायः समाप्तः ॥ ३३ ॥

चतुस्त्रिंशोऽध्यायः ।

अथैतच्चिकित्सां ब्रूते-

अथातो गुह्यरोगप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

मेढ्रमध्ये सिरां विध्येदुपदंशे नवोत्थिते ।

शीतां कुर्यात् क्रियां शुद्धिं विरेकेण विशेषतः ॥ १ ॥

तिलकल्कघृतक्षौद्रैर्लेपः पक्वे तु पाटिते ।

स ० -उपदंशेऽचिरोद्भूते लिङ्गस्य मध्ये सिरां मोक्षयेत् । शिशिरां च चिकित्सां लेपसेकादिभिः कुर्यात् । विशेषेण विरेचनेन शुद्धिं विदधीत । पक्वे पाटिते च तिलकल्काज्यमधुभिर्लेपः ।

जम्ब्वाम्रसुमनोनीपश्चेतकाम्बोजिकाङ्कुरान् ॥ २ ॥

शल्लकीबदरीविल्वपलाशतिनिशोद्भवाः ।

त्वचः क्षीरिद्रुमाणां च त्रिफलां च पचेज्जले ॥ ३ ॥

स काथः क्षालनं, तेन पक्वं तैलं च रोपणम् ।

स० -जम्भाद्यङ्कुरान् शल्लक्यादीनां त्वचः क्षीरिवृक्षाणां च त्वचस्त्रिफलां च जले पचेत् ।
स काथः क्षालनं हितम् ।

तेन च काथेन तैलं पक्वं रोपणं स्यात् ।

तुत्थगैरिकलोघ्रैलामनोह्वालरसाञ्जनैः ॥ ४ ॥

हरेणुपुष्पकासीससौराष्ट्रीलवणोत्तमैः ।

लेपः क्षौद्रयुतैः सक्ष्मैरुपदंशव्रणापहः ॥ ५ ॥

स० -तुत्थादिभिर्माक्षिकद्रुतैः सूक्ष्मीकृतैर्लेप उपदंशव्रणहरः ।

कपाले त्रिफला दग्धा सघृता रोपणं परम् ।

स० -कर्परे त्रिफला दग्धा घृतान्विता परं रोपणम् ।

सामान्यं साधनमिदम्

स० -सामान्यमेतत् साधनम् ।

प्रतिदोषं तु शोफवत् ॥ ६ ॥

स० -प्रतिदोषं तु शोफतुल्यं चिकित्सितं ज्ञेयम् ।

न च याति यथा पाकं प्रयतेत तथा भृशम् ।

पक्वैः स्नायुसिरामांसैः प्रायो नश्यति हि ध्वजः ॥ ७ ॥

स० -यथा च पाकं न याति तथाऽतियत्नः कार्यः । यतः पक्वैः स्नाय्वादिभिः प्रायेण मेढ्रो नश्यति ।

अर्शसां छिन्नदग्धानां क्रिया कार्योपदंशवत् ।

स० -अर्शसां छिन्नानां दग्धानां चोपदंशतुल्या क्रिया कार्या ।

सर्षपा लिखिताः सूक्ष्मैः कषायैरवचूर्णयेत् ॥ ८ ॥

तैरेवाभ्यञ्जनं तैलं साधयेत् व्रणरोपणम् ।

स० -सर्षपिकाः शस्त्रेण लिखिताः कषायद्रव्यैर्जम्ब्वादिभिः पूर्वोक्तैः सूक्ष्मचूर्णैरवचूर्णयेत् ।

तैरेव कषायैस्तैलं पचेत् । तदभ्यञ्जनं व्रणरोपणं स्यात् ।

क्रियेयमवमन्थेऽपि रक्तं स्त्राव्यं तथोभयोः ॥ ९ ॥

स० -एतच्चिकित्सितमवमन्थेऽपि कार्यम् । तथैत(थोभ)-योः-सर्षपावमन्थयोः, अस्त्रं स्त्राव्यम् ।

कुम्भीकायां हरेद्रक्तं पक्वायां शोधिते व्रणे ।

तिन्दुकत्रिफलारोघ्रैलेपस्तैलं च रोपणम् ॥ १० ॥

स० -कुम्भीकायां लोहितं मोक्षयेत् ।

पक्वायां तु व्रणे शोधिते सति तिन्दुकादिभिर्लेपः ।

तिन्दुकादिभिरेव सिद्धं तैलं रोपणं स्यात् ।

अलज्यां स्नुतरक्तायामयमेव क्रियाक्रमः ।

स० -अलज्यां स्नुतशोणितायामेष एवोपक्रमः ।

उत्तमाख्यां तु पिटिकां सञ्चिच्छद्य बडिशोद्धताम् ॥ ११ ॥

कल्कैश्चूर्णैः कषायाणां क्षौद्रयुक्तैरुपाचरेत् ।

स० -उत्तमाख्यां पिटिकां बडिशोद्धतां सम्यक् छेदयित्वा कषायाणां कल्कैश्चूर्णैः क्षौद्रयुक्तैरुपक्रमेत् ।

क्रमः पित्तविसर्पोक्तः पुष्करव्यूढयोर्हितः ॥ १२ ॥

स० -पुष्करिकायां संव्यूढे च पित्तविसर्पविहितं चिकित्सितं हितम् ।

त्वक्पाके स्पर्शहान्यां च सेचयेद्

स० -त्वक्पाकस्पर्शहान्योः सेचनम् ।

मृदितं पुनः ।

बलातैलेन कोष्णेन मधुरश्रोपनाहयेत् ॥ १३ ॥

स० -मृदितं नाम लिङ्गरोगं वक्ष्यमाणेन (श्लो.४२) बला तैलेन सेचयेत् । तथा मधुरैर्द्रव्यैः कल्कितैः सुखोष्णैर्घृतस्निग्धैरुपनाहश्च कार्यः ।

अष्ठीलिकां हृते रक्ते श्लेष्मग्रन्थिवदाचरेत् ।

स० -अष्ठीलिकां रक्ते हृते कफग्रन्थिमिवोपक्रमेत् ।

निवृत्तं सर्पिषाऽभ्यज्य स्वेदयित्वोपनाहयेत् ॥ १४ ॥

त्रिरात्रं पञ्चरात्रं वा सुस्निग्धैः शाल्वलादिभिः ।

स्वेदयित्वा ततो भूयः स्निग्धं चर्म समानयेत् ॥ १५ ॥

मणिं प्रपीड्य शनकैः प्रविष्टे चोपनाहनम् ।

मणौ पुनःपुनः स्निग्धं भोजनं चात्र शस्यते ॥ १६ ॥

स ० -निवृत्तसंज्ञं लिङ्गरोगं घृतेनाभ्यज्य स्वेदयित्वा चोपनाहयेत् त्रिरात्रं पञ्चरात्रं वा सुस्निग्धैः शाल्वलादिभिः । ततो भूयः स्वेदयित्वा स्निग्धं चर्म मणिं समानयेत् । किं कृत्वा ? मणिं शनैः प्रपीड्य । प्रविष्टे मणौ चोपनाहं पुनःपुनः कुर्यात् । भोजनं चात्र स्निग्धं हितम् ।

अयमेव प्रयोज्यः स्यादवपाट्यामपि क्रमः ।

स० -अयमेव क्रमोऽवपाटिकायां योज्यः स्यात् ।

नाडीमुभयतोद्वारां निरुद्धे जतुना सृताम् ॥ १७ ॥

स्नेहाक्तां स्रोतसि न्यस्य सिञ्चेत्स्नेहैश्चलापहैः ।

तज्यहात्तज्यहात्स्थूलतरां न्यस्य नाडीं विवर्धयेत् ॥ १८ ॥

स्रोतोद्वारमसिद्धौ तु विद्वान् शस्त्रेण पाटयेत् ।

सेवनीं वर्जयन् युञ्ज्यात् सद्यःक्षतविधिं ततः ॥ १९ ॥

स० -निरुद्धे-निरुद्धाख्ये निरुद्धमणौ, नाडीं द्विद्वारां जतुना सूतां लिप्ताः स्नेहाक्तां लिङ्गे
न्यस्य लिङ्गं बलातैलादिभिः स्नेहैः सिञ्चेत् ।

तन्यहात्तन्यहात् स्थूलतरां नाडीं क्षिप्त्वा स्रोतोद्वारं वृद्धिं नयेत् ।

एवमप्यसिद्धौ धीमान् वैद्यः सेवनीं परिहरन् शस्त्रेण पाटयेत् । ततः-पाटनादनन्तरं,
सद्यःक्षतविधानं युज्यात् ।

ग्रन्थितं स्वेदितं नाड्या स्निग्धोष्णैरुपनाहयेत् ।

स० -ग्रन्थितसंज्ञं नाड्या स्वेदितं स्निग्धोष्णैरुपनाहयेत् ।

लिम्पेत्कषायैः सक्षौद्रैर्लिखित्वा शतपोनकम् ॥ २० ॥

स० -शतपोनकं लिङ्गरोगं लिखित्वा कषायद्रव्यचूर्णैः समाक्षिकैर्लिम्पेत् ।

रक्तविद्रधिवत्कार्या चिकित्सा शोणितार्बुदे ।

स० -शोणितार्बुदे रक्तविद्रधिवच्चिकित्सा कर्तव्या ।

व्रणोपचारं सर्वेषु यथावस्थं प्रयोजयेत् ॥ २१ ॥

स ० -सर्वेषु लिङ्गरोगेषु यथावस्थं-अवस्थावशात्, व्रणोपचारान्-अन्तःशुद्धिकषायलेप-
घृततैलरसक्रियाचूर्णांश्छोधनरोपणान्, प्रयोजयेत् ।

योनिव्यापत्सु भूयिष्ठं शस्यते कर्म वातजित् ।

स्नेहनस्वेदवस्त्यादि वातजासु विशेषतः ॥ २२ ॥

स ० -योनिव्यापत्सु विषये प्रायेण पवनविजयि चिकित्सितं युक्तम् । स्नेहनादि
वातोत्थासु व्यापत्तिषु विशेषेण शस्यते ।

न हि वातादृते योनिर्वनितानां प्रदुष्यति ।

अतो जित्वा तमन्यस्य कुर्याद्दोषस्य भेषजम् ॥ २३ ॥

स ० -यतो वातमन्तरेण योषितो योनिर्न दुष्यति । तस्मात्तं मारुतं, जित्वा परस्य
दोषस्यौषधं कुर्यात् ।

पाययेत्(त्तां) बलातैलं मिश्रकं सुकुमारकम् ।

स्निग्धस्विन्नां तथा योनिं दुःस्थितां स्थापयेत्समाम् ॥ २४ ॥

पाणिना नमयेज्जिह्वां संवृतां व्यधयेत् पुनः ।

प्रवेशयेन्निःसृतां च विवृतां परिवर्तयेत् ॥ २५ ॥

स्थानापवृत्ता योनिर्हि शल्यभूता स्त्रियो मता ।

स० -तां-स्त्रियं, बलातैलं (चि.अ.२१/७३) , मिशिकार्व्यं(चि.अ.१४/८९) , वा, सुकुमारकाह्वयं (चि.अ.१३/४१), पाययेत् ।

तथा योनिं स्निग्धां स्विन्नां च दुःस्थितां समां स्थापयेत् । जिह्वां-कुटिलां योनिं, हस्तेन नमयेत् । संवृतां तु व्यधयेत्-प्रसारयेदित्यर्थः । निःसृतां च प्रवेशयेत् । विवृतां तु सतीं परिवर्तयेत् । यतः स्थानाद् भ्रष्टा योनिः स्त्रियः शल्यरूपा भवेत् ।

कर्मभिर्वमनाद्यैश्च मृदुभिर्योजयेत्स्त्रियम् ॥ २६ ॥

सर्वतः सुविशुद्धायाः शेषं कर्म विधीयते ।

वस्त्यभ्यङ्गपरीषेकप्रलेपपिचुधारणम् ॥ २७ ॥

स० -वमनादीनि च कर्माणि मृदूनि-अखराणि, स्त्री(स्त्रिया) कारयितव्या(नि) । सर्वतः-
अध उपरिष्ठाच्च, विशुद्धाया नार्याः परिशिष्टं कर्म-वस्त्यादिकं, क्रियते ।

काश्मर्यत्रिफलाद्राक्षाकासमर्दनिशाद्वयैः ।

गुडूचीसैर्यकाभीरुशुकनासापुनर्नवैः ॥ २८ ॥

परूषकैश्च विपचेत्प्रस्थमक्षसमैर्घृतात् ।

योनिवातविकारघ्नं तत्पीतं गर्भदं परम् ॥ २९ ॥

स० -काश्मर्यादिभिः कल्कितैः कार्षिकैर्घृतात्प्रस्थं पचेत् । तत्-घृतं, पीतं योनिवातविकारहरं
सुष्ठु गर्भदं च ।

वचोपकुञ्चिकाजाजीकृष्णावृषकसैन्धवम् ।

अजमोदायवक्षारशर्कराचित्रकान्वितम् ॥ ३० ॥

पिप्प्रा प्रसन्नयाऽऽलोड्य खादेत्तद्धृतभर्जितम् ।

योनिपार्श्वार्तिहृद्रोगगुल्माशौविनिवृत्तये ॥ ३१ ॥

स० -वचादिकं पिप्प्रा प्रसन्नयाऽऽलोड्य घृतभर्जितं खादेत् योनिपार्श्वार्त्यादिशान्तये ।

वृषकं मातुलुङ्गस्य मूलानि मदयन्तिकाम् ।

पिबेन्मद्यैः सलवणैस्तथा कृष्णोपकुञ्चिके ॥ ३२ ॥

स० -वृषकादीनि मद्यैः सलवणैः पिबेत् । तथा पिप्पली स्थूलजीरके वा मद्यैः सलवणैः
पिबेत् ।

रास्नाश्वदंष्ट्रावृषकैः शृतं शूलहरं पयः ।

स० -रास्नादिभिः शृतं पयः शूलघ्नम् ।

गुडूचीत्रिफलादन्तीकाथैश्च परिषेचनम् ॥ ३३ ॥

स० -गुडूच्यादिभिः काथैः परिषेचनं सुखोष्णं हितम्, प्रकृतत्वाद्योनेः ।

नतवार्ताकिनीकुष्ठसैन्धवामरदारुभिः ।

तैलात्प्रसाधिताद्धार्यः पिचुर्योनौ रुजापहः ॥ ३४ ॥

स० -नतादिभिस्तैलात् पक्वात् पिचुर्योनौ धृतो रुजाघ्नः ।

पित्तलानां तु योनीनां सेकाभ्यङ्गपिचुक्रियाः ।

शीताः पित्तजितः कार्याः स्नेहनार्थं घृतानि च ॥ ३५ ॥

स० -पित्तलानां च योनीनां शीतादिकाः क्रियाः सेकाद्याः कार्याः । स्नेहनार्थं घृतानि च देयानि ।

शतावरीमूलतुलाचतुष्कात् क्षुण्णपीडितात् ।

रसेन क्षीरतुल्येन पाचयेत् घृताढकम् ॥ ३६ ॥

जीवनीयैः शतावर्या मृद्वीकाभिः परूषकैः ।

पिष्टैः प्रियालैश्चाक्षांशौर्द्विबलामधुकान्वितैः ॥ ३७ ॥

सिद्धशीते तु मधुनः पिप्पल्याश्च पलाष्टकम् ।

शर्कराया दशपलं क्षिपेल्लिह्यात्पिचुं ततः ॥ ३८ ॥

योन्यसृक्शुक्रदोषघ्नं वृष्यं पुंसवनं परम् ।
क्षतं क्षयमसृक्पित्तं कासं श्वासं हलीमकम् ॥ ३९ ॥
कामलां वातरुधिरं विसर्पं हृच्छिरोग्रहम् ।
अपस्मारार्दितायाममदोन्मादांश्च नाशयेत् ॥ ४० ॥

स ० -शतावरीमूलतुलाचतुष्टयात् क्षुण्णपीडिताद् रसेन दुग्धसमेन सर्पिष आढकं पचेज्जीवनीयादिभिः कर्षाशैः कल्कीकृतैः । पक्वे शीते च माक्षिकपलाष्टकं, कणाष्टपलं, सितापलानि च दश, क्षिपेत् । तस्माच्च कर्षमात्रं लिह्यात् योन्यादिदोषघ्नं वृष्यादिगुणं च ।

एवमेव पयः सर्पिर्जीवनीयोपसाधितम् ।
गर्भदं पित्तजानां च रोगाणां परमं हितम् ॥ ४१ ॥
स० -अनेनैव क्रमेण क्षीरं सर्पिर्वा जीवनीयैः पक्वं गर्भप्रदं पित्तजानां च रोगाणां परं हितम् ।

बलाद्रोणद्वयक्वाथे घृततैलाढकं पचेत् ।
क्षीरे चतुर्गुणे कृष्णाकाकनासासितान्वितैः ॥ ४२ ॥
जीवन्तीक्षीरकाकोलीस्थिरावीरार्धजीवकैः ।
पयस्याश्रावणीमुद्गपीलुमाषाख्यपर्णीभिः ॥ ४३ ॥
वातपित्तामयान् हत्वा पानाद् गर्भं दधाति तत् ।

स० -बलाया द्रोणद्वयस्य कषाये घृततैलयोराढकं पचेत् । क्षीरे चतुराढके कृष्णादिभिः कल्कीकृतैः सामान्यपरिभाषयोक्तप्रमाणैः । तत्-घृतं, पानेन वातपित्तरोगान् हत्वा गर्भं धत्ते । मुद्गादीनां पर्ण्या प्रत्येकं सम्बन्धः, -मुद्गपर्णी पीलुपर्णी माषपर्णीति ।

रक्तयोन्यामसृग्वर्णैरनुबन्धमवेक्ष्य च ॥ ४४ ॥

यथादोषोदयं युज्याद् रक्तस्थापनमौषधम् ।

स० -रक्तयोन्यां लोहितं वर्णैर्लक्षयित्वाऽनुबन्धं च यथादोषोदयं, रक्तस्थापनं भेषजं प्रयुञ्जीत ।

पाठां जम्ब्वाम्रयोरस्थि शिलोद्भेदं रसाञ्जनम् ॥ ४५ ॥

अम्बुष्ठां शाल्मलीपिच्छां समङ्गां वर्सकत्वचम् ।

बाह्लीकबिल्वातिविषारोघ्रतोयदगैरिकम् ॥ ४६ ॥

शुण्ठीमधूकमाचीकरक्तचन्दनकटूफलम् ।

कद्वङ्गवत्सकानन्ताधातकीमधुकार्जुनम् ॥ ४७ ॥

पुष्ये गृहीत्वा सञ्चूर्ण्य सक्षौद्रं तन्दुलाम्भसा ।

पिबेदर्शःस्वतीसारं रक्तं यश्चोपवेश्यते ॥ ४८ ॥

दोषा जन्तुकृता ये च बालानां तांश्च नाशयेत् ।

योनिदोषं रजोदोषं श्यावश्चेतारुणासितम् ॥ ४९ ॥

चूर्णं पुष्यानुगं नाम हितमात्रेयपूजितम् ।

स० -पाठादिकं पुष्ये गृहीत्वा सञ्चूर्ण्य क्षौद्रान्वितं तन्दुलाम्भसा पिबेत् अर्शोविषयादिषु ।
ये च दोषा जन्तुकृता बालानां, तांश्च योनिदोषादीन् हन्ति । पुष्यानुगसंज्ञमेतच्चूर्णं हितमात्रेयपूजितं
च ।

योन्यां बलासदुष्टायां सर्वं रूक्षोष्णमौषधम् ॥ ५० ॥

स० -योन्यां बलासेना दुष्टायां सर्वमेव रूक्षोष्णं हितम् ।

धातव्यामलकीपत्रस्रोतोजमधुकोत्पलैः ।

जम्ब्वाम्रसारकासीसरोध्रकङ्कलतिन्दुकैः ॥ ५१ ॥

सौराष्ट्रिकादाडिमत्वगुदुम्बरशलाटुभिः ।

अक्षमात्रैरजामूत्रे क्षीरे च द्विगुणे पचेत् ॥ ५२ ॥

तैलप्रस्थं तदभ्यङ्गपिचुबस्तिषु योजयेत् ।

तेन शूनोन्नता स्तब्धा पिच्छिला स्नाविणी तथा ॥ ५३ ॥

विप्लुतोपप्लुता योनिः सिञ्चेत्सस्फोटशूलिनी ।

स० -धातव्यादिभिः कार्षिकैश्छागमूत्रे द्विगुणे, क्षीरे च द्विगुणे, तैलप्रस्थं पचेत् । तत्तैलमभ्यङ्गादिषु योज्यम् । अनेन तैलेन शूनादिगुणा योनिः सिध्यति ।

यवान्नमभयारिष्टं सीधु तैलं च शीलयेत् ॥ ५४ ॥

पिप्पल्ययोरजः पथ्याप्रयोगांश्च समाक्षिकान् ।

स० -तथा यवान्नादिकं शीलयेत् । पिप्पल्यादिप्रयोगांश्च क्षौद्रान्वितानभ्यसेत् ।

कासीसं त्रिफला काङ्गी साम्रजम्ब्वस्थि धातुकी ॥ ५५ ॥

पैच्छिल्ये क्षौद्रसंयुक्तश्चूर्णो वैशद्यकारकः ।

स० -कासीसादिकश्चूर्णो माक्षिकान्वितः पैच्छिल्ये विशदत्वकृत् ।

पलाशधातकीजम्बूसमङ्गामोचसर्जजः ॥ ५६ ॥

दुर्गन्धे पिच्छिले क्लेदे स्तम्भनश्चूर्ण इष्यते ।

आरग्वधादिवर्गस्य कषायः परिषेचनम् ॥ ५७ ॥

स० -पलाशादिजश्चूर्णो दुर्गन्धादिषु स्तम्भनमिष्यते ।

आरग्वधादिवर्गकाथो (ह.सू.अ. १५/१७) दुर्गन्धादौ परिषेकः ।

स्तम्भ्यानां कर्कशानां च कार्यं मार्दवकारकम् ।

धारणं वेसवारस्य कृसरापायसस्य च ॥ ५८ ॥

स ० -स्तम्भ्यानां खरस्पर्शानां च योनीनां मृदुत्वकरं वेसवारादिधारणं विधेयम् ।

वेसवारः-कुट्टितस्विन्नसंस्कृतमांसविशेषः । कृसरा च पायसं च कृसरापायसम् ।

दुर्गन्धानां कषायः स्यात्तैलं वा कल्क एव वा ।

चूर्णं वा सर्वगन्धानां पूतिगन्धा(न्ध्य)पकर्षणः ॥ ५९ ॥

स० -दुर्गन्धानां योनीनां सर्वगन्धद्रव्याणां कषायः-काथो, हितः । तत्पक्वं तैलं तत्कल्क एव वा । अथवा सर्वगन्धानां चूर्णः पूतिगन्धा(न्ध्य) पहः ।

श्लेष्मलानां कटुप्रायाः समूत्रा बस्तयो हिताः ।

पित्ते समधुकक्षीरा वाते तैलाह्लसंयुताः ॥ ६० ॥

स ० -श्लेष्मलानां योनीनां कटुप्राया गोमूत्रयुताश्च बस्तयो हिताः । पित्ते मधुयष्टीक्षीरयुक्ता बस्तयः । वाते तैलाम्लयुता बस्तयो हिताः ।

सन्निपातसमुत्थायाः कर्म साधारणं हितम् ।

स० -सन्निपातोत्थायाः साधारणं कर्म हितम् ।

एवं योनिषु शुद्धासु गर्भं विन्दन्ति योषितः ॥ ६१ ॥

अदुष्टे प्राकृते बीजे जीवोपक्रमणे सति ।

स ० -एवं-अनेन प्रकारेण, योनिषु विशुद्धासु सतीषु स्त्रियो गर्भं लभन्ते । प्राकृते बीजेऽदुष्टे सति तथा जीवस्योपक्रमणे क्षेपे सति ।

पञ्चकर्मविशुद्धस्य पुरुषस्यापि चेन्द्रियम् ॥ ६२ ॥

परीक्ष्य वर्णेर्दोषाणां दुष्टं तद्वैरुपाचरेत् ।

स ० -नरस्य पञ्चभिः कर्मभिः शुद्धस्य, इन्द्रियं, शुक्रं, दोषाणां वर्णेर्दुष्टं परीक्ष्य तद्वैरुपाचरेत्, उपक्रमेत् ।

मञ्जिष्ठाकुष्ठतगरत्रिफलाशर्करावचाः ॥ ६३ ॥

द्वे निशे मधुकं मेदां दीप्यकं कटुरोहिणीम् ।

पयस्याहिङ्गुकाकोलीवाजिगन्धाशतावरीः ॥ ६४ ॥

पिष्ट्वाऽक्षांशा घृतप्रस्थं पचेत्क्षीरचतुर्गुणम् ।

योनिशुक्रप्रदोषेषु तत्सर्वेषु प्रशस्यते ॥ ६५ ॥

आयुष्यं पौष्टिकं मेध्यं धन्यं पुंसवनं परम् ।

फलसर्पिरिति ख्यातं पुष्पे पीतं फलाय यत् ॥ ६६ ॥

म्रियमाणप्रजानां च गर्भिणीनां च पूजितम् ।

एतत्परं च बालानां ग्रहघ्नं देहवर्धनम् ॥ ६७ ॥

इति श्रीवैद्यपतिसिंहगुप्तसूनुश्रीमद्वाग्भटविर-चितायामष्टाङ्गहृदयसंहितायां षष्ठे उत्तर-स्थाने
गुह्यरोगप्रतिषेधो नाम चतु-स्त्रिंशोऽध्यायः ॥ ३४ ॥

स ० -मञ्जिष्ठादिभिः कार्ष्णिकैः पिष्टैर्घृतप्रस्थं क्षीरचतुर्गुणं पचेत् । तद्धृतं सर्वेषु
योनिशुक्रप्रदोषेषु शस्यते । आयुष्यादि गुणं परं पुंसवनं म्रियमाणगर्भाणां गर्भिणीनां च हितम् ।
फलसर्पिरिति नाम्ना प्रसिद्धम् । कुतः ? यस्मात् पुष्पे-आर्तवसमये, पीतं फलाय जायते । तथा
परं बालानां ग्रहघ्नं शरीरवृद्धिकरं चेति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां
षष्ठ उत्तरस्थाने गुह्यरोग-प्रतिषेधो नाम चतुस्त्रिंशोऽध्यायः समाप्तः ॥ ३४ ॥

इति शल्यतन्त्रं नाम पञ्चममङ्गं समाप्तम् ।

पञ्चत्रिंशोऽध्यायः ।

अधुना विषतन्त्रमुच्यते, सद्यःप्राणहारित्वेन तुल्यसाधर्म्यात् ।

अथातो विषप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

तत्र विषस्य प्रागुत्पत्तिदर्शनार्थमाह-

मथ्यमाने जलनिधावमृतार्थं सुरासुरैः ।

जातः प्रागमृतोत्पत्तेः पुरुषो घोरदर्शनः ॥ १ ॥

दीप्ततेजाश्चतुर्दंष्ट्रो हरिकेशोऽनलेक्षणः ।

जगद्विषण्णं तं दृष्ट्वा तेनासौ विषसंज्ञितः ॥ २ ॥

हुंकृतो ब्रह्मणा मूर्तीं ततः स्थावरजङ्गमे ।

सोऽध्यतिष्ठन्निजं रूपमुज्झित्वा वञ्चनात्मकम् ॥ ३ ॥

स० -समुद्रे सुरासुरैरमृतार्थं विलोड्यमानेऽमृतोत्पत्तेः पूर्वं पुरुषो दारुणदृष्टिः समिद्धधामा चतुर्दंष्ट्रो हरिवर्णकचो दहनतुल्यनेत्रो जातः । तं पुरुषं दृष्ट्वा भुवनं विषादं गतम् । अत एवासौ

जगद्विषदनात् विषसंज्ञः । ब्रह्मण हुंकृतस्तु सन्नसौ वञ्चनस्वभावं स्वं रूपं हित्वा स्थावरजङ्गमाख्ये मूर्ती अधितस्थौ । पुरुषरूपी तिष्ठेदसौ ततो ब्रह्मा शापं दद्यात् ।

स्थिरमत्युल्बणं वीर्यं यत्कन्देषु प्रतिष्ठितम् ।

कालकूटेन्द्रवत्साख्यशृङ्गीहालाहलादिकम् ॥ ४ ॥

स० -यद्विषं स्थिरं-स्थावरं, कन्देषु प्रतिष्ठितं वीर्यं अत्युल्बणं तत् कालकूटादिभेदभिन्नम् । फलादिष्वपि तद् भवति, किन्तु कन्दे वीर्यातिकृत् । आदिशब्देन सङ्ग्रहोक्ता भेदा गृह्यन्ते । यथा (सं.उ.अ. ४०)-"कालकूटं वत्सनाभं साक्तुकं वालकं कर्दमकं वैराटं मुस्तकं शृङ्गी पुण्डरीकं महाविषं हालाहलं मर्कटकं कर्कटं काशपुष्पकमिन्द्रायुधं तथा तैलम् ।" इति (त्यादि) भेदाः प्रकीर्तिताः । एषां तु लक्षणं तत्रोक्तम् । तदहि विस्तरतरग्रन्थशङ्कया नोक्तम् ।

सर्पलूतादिदंष्ट्रासु दारुणं जङ्गमं विषम् ।

स० -सर्पादिदंष्ट्रासु तु यद्यवस्थितं तज्जङ्गमम् । तच्च दारुणम् । दंष्ट्रेत्युपलक्षणार्थम्, नखविषाणमूत्रादीनामपि पुरो विषत्वेन वक्ष्यमाणत्वात् ।

स्थावरं जङ्गमं चेति विषं प्रोक्तमकृत्रिमम् ॥ ५ ॥

स० -स्थावरं जङ्गमं चेति द्विप्रकारं विषमकृत्रिमम् ।

कृत्रिमं गरसंज्ञं तु क्रियते विविधौषधैः ।

हन्ति योगवशेनाशु चिराच्चिरतराच्च तत् ॥ ६ ॥

शोफपाण्डूदरोन्माददुर्नामादीन् करोति वा ।

स० - गरसंज्ञं तु कृत्रिमम् । यस्मात्तत् क्रियते । अत एव विविधानि वक्ष्यमाणान्यौषधानि यस्मिंस्तदेवम् । तच्च योगवशाच्छीघ्रं हन्ति । तथा विविधयोगवशाच्चिराच्चिरं हन्ति । शोफादींश्च विधत्ते ।

अथ विषगुणान्निर्दिशति-

तीक्ष्णोष्णरूक्षविशदं व्यवाय्याशुकरं लघु ॥ ७ ॥

विकाषि सूक्ष्ममव्यक्तरसं विषमपाकि च ।

स० - तत्सर्वं विषं तीक्ष्णादिगुणं स्यात् । गुणनिर्देशनादस्य रौक्ष्याद्वातमुष्णत्वात् पित्तं करोतीति ज्ञाप्यते । ननु, रौक्ष्यादिभिर्गुणैर्वायोः कोपो न युज्यते, रौक्ष्यादीनां गुणत्वाद्वायोश्च द्रव्यत्वात् । ब्रूमः । वायोर्यै रौक्ष्यादयो गुणास्तेषामेव विषस्थै रौक्ष्यादिभिर्गुणैर्वृद्धिः क्रियते । ते च वायोरात्मभूताः, तन्नाशे वायोर्नाशः स्यात्, यथा तन्तुनाशे पटनाशः । तस्माद्युक्तः पवनस्य रौक्ष्यादिभिर्गुणैः प्रकोपः । एवं पित्तेऽपि योज्यम् । कद्वह्लादिकथनेऽपि विषस्याव्यक्तरसत्वम्, अनेकरससम्भवादेकस्यापि च व्यक्तस्यानुपलब्धेः । व्यवायित्वं चास्य द्रागेवाखिलकायस्य व्याप्तेः । तथा अपाकि-विषस्य हि मन्त्रतन्त्राभ्यामन्तरेण पाकाभावात्, पक्वेऽप्यन्ने विषस्यापक्वस्येवोपलब्धेः । अत एव शमितमपि किञ्चित्कारणं प्राप्य पुनः कुप्यति ।

ओजसो विपरीतं तत् तीक्ष्णाद्यैरन्वितं गुणैः ॥ ८ ॥

वातपित्तोत्तरं नृणां सद्यो हरति जीवितम् ।

स० -तथा विषमोजसो विपरीतं तीक्ष्णादिभिर्दशभिर्गुणैर्युक्तम् । तीक्ष्णाद्यैरन्वितमिति हेतौ प्रथमा । तीक्ष्णादिगुणयुक्तत्वादोजसो विपरीतमित्यर्थः । तथा वातपित्तोत्तरं नराणां द्रागेव जीवितं हरति ।

कुतः ? इत्याह-

विषं हि देहं सम्प्राप्य प्राग् दूषयति शोणितम् ॥ ९ ॥

कफपित्तानिलांश्चानु समं दोषान् सहाशयान् ।

ततो हृदयमास्थाय देहोच्छेदाय कल्पते ॥ १० ॥

स० -यस्माद्विषं शरीरं प्राप्य पूर्वं रक्तं सर्वशरीरगतं दूषयति, पश्चात् कफपित्तवातानाशयसहितान् दूषयति । अनन्तरं कफादिभिः सममेव हृदयमाश्रित्य शरीरनाशाय सम्पद्यते । ननु, विषस्य तीक्ष्णादिभिर्गुणैर्युगपत् त्रिदोषकोपित्वाद्रक्तकोपित्वाच्च पूर्वं शोणितं दूषयति पश्चात्त्रीन् दोषानिति यदुक्तं तदयुक्तिमदिव दृश्यते । अत्र भणामः विषप्रभावेण रक्तमाकृष्टं पूर्वं सह तेन संयुक्तं विषेण दूष्यते, ततो युगपदेव दोषत्रयकोपः, ततो दोषैः शोणितेन सह हृदयं व्याप्य सर्वस्रोतांसि बद्ध्वा देहोच्छेदाय प्रवर्तते इति न किञ्चिदत्रानुपपन्नम् ।

स्थावरस्योपयुक्तस्य वेगे पूर्वं प्रजायते ।

जिह्वायाः श्यावता स्तम्भो मूर्च्छा त्रासः क्लमो वमिः ॥

स० -स्थावरस्य विषस्योपयुक्तस्य प्रथमे वेगे रसनाश्यावतादि जायते ।

द्वितीये वेपथुः स्वेदो दाहः कण्ठे च वेदना ।

विषं चामाशयं प्राप्तं कुरुते हृदि वेदनाम् ॥ १२ ॥

स० -द्वितीये वेगे वेपथ्वादयः । विषं चामाशयं प्राप्तं हृदये वेदनां विधत्ते ।

तालुशोषस्तृतीये तु शूलं चामाशये भृशम् ।

दुर्बले हरिते शूने जायते चास्य लोचने ॥ १३ ॥

पक्वाशयगते तोदहिध्माकासान्ब्रूजनम् ।

स० -तृतीये च वेगे तालुशोषः आमाशयेऽतिरुजा स्यात् । नेत्रे चास्य दुर्बलादिगुणे भवतः । पक्वाशयगते तोदादयः स्युः ।

चतुर्थे जायते वेगे शिरसश्चातिगौरवम् ॥ १४ ॥

स० -चतुर्थे वेगे मूर्ध्नेऽतिगुरुत्वं जायते । चशब्दात् पूर्वोक्ता रसनाश्यावतादयः स्युः । एवमग्रेऽपि चशब्दार्थो बोध्यः ।

कफप्रसेको वैवर्ण्यं पर्वभेदश्च पञ्चमे ।

सर्वदोषप्रकोपश्च पक्वाधाने च वेदना ॥ १५ ॥

स० -पञ्चमे वेगे कफप्रसेकादिः । सर्वदोषाणां प्रकोपः । पूर्वोक्ताश्च । पक्वाशये व्यथा च ।

षष्ठे संज्ञाप्रणाशश्च सुभृशं चातिसार्यते ।

स० -षष्ठे वेगे चेतनायाः प्रणाशोऽतिशयेनातिसारश्च ।

स्कन्धपृष्ठकटीभङ्गो भवेन्मृत्युश्च सप्तमे ॥ १६ ॥

स० -सप्तमे स्कन्धादिभङ्गः, सप्तानां धातूनां दूषणान्मृत्युश्च स्यात् ।

प्रथमे विषवेगे तु वान्तं शीताम्बुसेचितम् ।

सर्पिर्मधुभ्यां संयुक्तमगदं पाययेद् द्रुतम् ॥ १७ ॥

स० -प्रथमे विषवेगे तु कृतवमनं शिशिरजलसेचितं शीघ्रमेवागदं सघृतमाक्षिकं पाययेत् ।

द्वितीये पूर्ववद्वान्तं विरिक्तं चानु पाययेत् ।

स० -द्वितीये विषवेगे पूर्ववत्-शीताम्बुसेचितं, वान्तं विरिक्तंचानु-पश्चात्, अगदं पाययेत् ।

तृतीयेऽगदपानं तु हितं नस्यं तथाऽञ्जनम् ॥ १८ ॥

स० -तृतीये वेगेऽगदपानं नस्यमञ्जनं च हितम् ।

चतुर्थे स्नेहसंयुक्तमगदं प्रतियोजयेत् ।

स० -चतुर्थे वेगे स्नेहसंयुक्तमगदं प्रतियोजयेत् ।

पञ्चमे मधुकक्वाथमाक्षिकाभ्यां युतं हितम् ॥ १९ ॥

स० -पञ्चमे वेगे मधुयष्टिकाक्वाथमाक्षिकाभ्यां युक्तमगदं हितम् ।

षष्ठेऽतिसारवत्सिद्धिर्

स० -षष्ठे वेगेऽतिसारतुल्या चिकित्सा ।

अवपीडस्तु सप्तमे ।

मूर्ध्नि काकपदं कृत्वा सासृग्वा पिशितं क्षिपेत् ॥ २० ॥

स० -सप्तमे वेगेऽवपीडो-रोगानुत्पादनीयोक्तो (ह.सू.अ. ४/६), देयः ।

अथवा मस्तके काकपदं कृत्वा सरक्तं पिशितं न्यसेत् ।

कोशातक्यग्निकः पाठा सूर्यवल्ग्यमृताभयाः ।

शेलुः शिरीषः किणीही हरिद्रे क्षौद्रसाह्वया ॥ २१ ॥

पुनर्नवे त्रिकटुकं बृहत्यौ सारिवे बला ।

एषां यवागूं निर्युहे शीतां सघृतमाक्षिकाम् ॥ २२ ॥

युञ्ज्याद्वेगान्तरे सर्वविषघ्नीं कृतकर्मणः ।

स० -कोशातक्यादीनां काथे यवागूं सिद्धां शीतां ससर्पिष्कमाक्षिकां युञ्ज्यात् । सूर्यवल्ली-
करवीरकाकारपुष्पी । क्षौद्रसाह्वयं-वटमाक्षिकम् । वेगान्तरे-वेगमध्ये, सर्वविषघ्नीम् । कृतं कर्म
यस्य तस्यैवं कार्यम् ।

तद्वन्मधूकमधुकपद्मकेसरचन्दनैः ॥ २३ ॥

स० -मधूकादिकाथे पेयां शीतां सघृतमाक्षिकां युञ्ज्यात् ।

अञ्जनं तगरं कुष्ठं हरितालं मनःशिला ।

फलानी त्रिकटु स्पृक्का नागपुष्पं सकेसरम् ॥ २४ ॥

हरेणुर्मधुकं मांसी रोचना काकमालिका ।

श्रीवेष्टकं सर्जरसः शताह्वा कुङ्कुमं बला ॥ २५ ॥

तमालपत्रतालीसभूर्जोशीरनिशाद्वयम् ।

कन्योपवासिनी स्नाता शुक्लवासा मधुद्रुतैः ॥ २६ ॥

द्विजानभ्यर्च्य तैः पुष्ये कल्पयेदगदोत्तमम् ।

वैद्यश्चात्र तदा मन्त्रं प्रयतात्मा पठेदिमम् ॥ २७ ॥

"नमः पुरुषसिंहाय नमो नारायणाय च ।

यथाऽसौ नाभिजानाति रणे कृष्णपराजयम् ॥ २८ ॥

एतेन सत्यवाक्येन अगदो मे प्रसिद्ध्यतु ।

नमो वैदूर्यमाते हुलुहुलु रक्ष मां सर्वविषेभ्यः ॥ २९ ॥

गौरि गान्धारि चाण्डालि मातङ्गि स्वाहा ।"

पिष्टे च द्वितीयो मन्त्रः _

"हरिमायि स्वाहा ॥ ३० ॥"

अशेषविषवेतालग्रहकर्मणपाप्मसु ।

मरकव्याधिदुर्भिक्षयुद्धाशनिभयेषु च ॥ ३१ ॥

पाननस्याञ्जनालेपमणिबन्धादियोजितः ।

एष चन्द्रोदयो नाम शान्तिस्वस्त्ययनं परम् ॥ ३२ ॥

[वासवो वृत्रमवधीत्समालिप्तः किलामुना ।]

स ० -अञ्जनादीनि द्रव्याणि । कन्या कृतोपवासा स्नाताशुक्लवस्त्रा तैः-पूर्वोक्तैर्द्रव्यैः, माक्षिकसिक्तैः पुष्यनक्षत्रे विप्रान् पूजयित्वाऽनन्तरमगदवरमिमं कल्पयेत् । वैद्यश्च समीपस्थो मन्त्रं नम इत्यादिकं पठेत् । पिष्टे चागदे द्वितीयो मन्त्रो हरिमाय्यादिकोऽत्र योज्यः । निखिलेषु विषादिषु पानादिमणिबन्धादि योजितोऽयं चन्द्रोदयो नामागदः परं शान्तं(न्ति) स्वस्त्ययनम् ।

जीर्णं विषघ्नौषधिभिर्हतं वा
दावाग्निवातातपशोषितं वा ।
स्वभावतो वा न गुणैः सुयुक्तं
दूषिविषाख्यां विषमभ्युपैति ॥ ३३ ॥
वीर्याल्पभावादविभाव्यमेतत्
कफावृतं वर्षगणानुबन्धि ।
तेनार्दितो भिन्नपुरीषवर्णो
दुष्टास्त्ररोगी तृडरोचकार्तः ॥ ३४ ॥
मूर्च्छन् वमन् गद्गदवाक् विमुह्यन्
भवेच्च दूष्योदरलिङ्गजुष्टः ।
आमाशयस्थे कफवातरोगी
पक्वाशयस्थेऽनिलपित्तरोगी ॥ ३५ ॥
भवेन्नरो ध्वस्तशिरोरुहाङ्गो
विलूनपक्षः स यथा विहङ्गः ।
स्थितं रसादिष्वथवा विचित्रान्
करोति धातुप्रभवान् विकारान् ॥ ३६ ॥

स० -यद्विषं पुराणं, विषघ्नौषधिभिर्वा हतवीर्यं, यद्वा दावाग्नीत्यादिभिः शोषितं, स्वभवेनैव वा गुणैर्न सुष्ठु युक्तं, तद् दूषीविषसंज्ञामुपैति । तथा वीर्यस्याल्पत्वादेतदविभाव्यं-अलक्ष्यम् । तथा

कफेनावृतं वर्षवृन्दं च तत्स्थायि । तेन-दूषीविषेण, पीडितो भिन्नपुरीषवर्णादिकः स्यात् । तथा मूर्च्छा गच्छन् वमन्नस्फुटवाक् तथा विमुह्यन् तथा दूष्येनोपलक्षित उदरे यानि लिङ्गानि (ह. नि. अ. १२/२०), तैः सेवितश्च भवेत् ।

आमाशयस्थे दूषीविषे कफवातरोगी स्यात्

पक्वाशयस्थे दूषीविषेऽनिलपित्तरोगी स्यात् । उपजातयः ।

ध्वस्ताः कचाः शरीरं च यस्य स ध्वस्तशिरोतुहाङ्गो विलूनपक्षः पक्षीव भवेत् ।

रसादिषु च स्थितं नानाविधान् धातुप्रभवान् विकारान् करोति । उपेन्द्रवज्रावृत्तम् ।

प्राग्वाताजीर्णशीताभ्रदिवास्वप्नाहिताशनैः ।

दुष्टं दूषयते धातूनतो दूषीविषं स्मृतम् ॥ ३७ ॥

स० -तच्च पुरोवातादिभिर्दुष्टं सद्धातून् दूषयति यतः, ततोऽपि हेतोर्दूषीविषं स्मृतम् ।

दूषीविषार्तं सुस्विन्नमूर्ध्वं चाधश्च शोधितम् ।

दूषीविषारिमगधं लेहयेन्मधुनाऽऽप्लुतम् ॥ ३८ ॥

स ० -दूषीविषपीडितं नरं सुस्विन्नमूर्ध्वमधस्ताच्च शोधितं सन्तं दूषीविषारि-वक्ष्यमाणां, माक्षिकेणाप्लुतमगधं लेहयेत् ।

तमेवाह-

पिप्पल्यो ध्यामकं मांसी रोध्रमेला सुवर्चिका ।

कुटन्नटं नतं कुष्ठं यष्टी चन्दनगैरिकम् ॥ ३९ ॥

दूषीविषारिर्नाम्नाऽयं न चान्यत्रापि वार्यते ।

स० -पिप्पल्यादिकोऽयमगदो नाम्ना दूषीविषारिः । न चान्यस्मिन्नपि वार्यते । किन्तु विशेषेण प्रयुज्यते ।

विषदिग्धेन विद्धस्तु प्रताम्यति मुहुर्मुहुः ॥ ४० ॥

विवर्णभावं भजते विषादं चाशु गच्छति ।

कीटैरिवावृतं चास्य गात्रं चिमिचिमायते ॥ ४१ ॥

श्रोणिपृष्ठशिरःस्कन्धसन्धयः स्युः सवेदनाः ।

कृष्णदुष्टास्त्रविस्त्रावी तृणमूर्च्छाज्वरदाहवान् ॥ ४२ ॥

दृष्टिकालुष्यवमथुश्वासकासकरः क्षणात् ।

आरक्तपीतपर्यन्तः श्यावमध्योऽतिरुग्ग्रणः ॥ ४३ ॥

शूयते पच्यते सद्यो गत्वा मांसं च कृष्णताम् ।

प्रक्लिन्नं शीर्यतेऽभीक्ष्णं सपिच्छिलपरिस्त्रवम् ॥ ४४ ॥

स० -विषदिग्धेन-विषलिप्तेन शस्त्रेण, विद्धो नरः पुनःपुनः प्रताम्यति । तथा वैवर्ण्यं प्रयाति । द्रागेव विषादमेति । अस्य च-विषदिग्धेन विद्धस्य, शरीरं कीटैरिव व्याप्तं चिमिचिमायते । श्रोण्यादयश्चास्य सरुजाः स्युः कृष्णं दुष्टं च रक्तं क्षरति । तृडादियुतः क्षणेनैव च

दृष्टिकालुष्यादिकरः स्यात् । तथा व्रण ईषद्रक्तप्रयन्तः श्यावमध्यो महारुजः स्यात् । तथा शूयते पाकं याति । तेषां सद्य एव च मांसं कृष्णतां गत्वा प्रक्लिन्नं सद्दीर्यते नित्यमेव पिच्छिलयुतं परिस्त्रवं कुर्यात् ।

कुर्यादमर्मविद्धस्य हृदयावरणं द्रुतम् ।

स० -अमर्मविद्धस्य हृदयावरणं द्रुतं विदधीत ।

शल्यमाकृष्य तप्तेन लोहेनानु दहेद्व्रणम् ॥ ४५ ॥

अथवा मुष्ककश्चेतासोमत्वक्ताम्रवल्लितः ।

शिरीषाद् गृध्रनख्याश्च क्षारेण प्रतिसारयेत् ॥ ४६ ॥

शुकनासाप्रतिविषाव्याघ्रीमूलैश्च लेपयेत् ।

स० -शल्यमाकृष्य तप्तेन लोहेन व्रणं पश्चाद्दहेत् ।

अथवा मुष्ककादिक्षारेण प्रतिसारयेत् । शुकनासादिभिश्च लेपयेत् व्रणम् ।

कीटदष्टचिकित्सां च कुर्यात्तस्य यथार्हतः ॥ ४७ ॥

स० -तस्य च-दिग्धफलविद्धस्य, कीटदष्टचिकित्सितं यथायोगं कुर्यात् ।

व्रणे तु पूतिपिशिते क्रिया पित्तविसर्पवत् ।

स० -व्रणे च पूतिमांसे पित्तविसर्प इव चिकित्सा कार्या ।

सौभाग्यार्थं स्त्रियो भर्त्रे राज्ञे वाऽरातिचोदिताः ॥ ४८ ॥

गरमाहारसम्पृक्तं यच्छन्त्यासन्नवर्तिनः ।

स ० -नानाकान्ताः योषितः पत्ये सौभाग्यार्थं राज्ञश्च(राज्ञे वा) निकटवर्तिनो नराश्चारातिप्रेरिता गरयुक्तं भोजनं ददति ।

नानाप्राण्यङ्गशमलविरुद्धौषधिभस्मनाम् ॥ ४९ ॥

विषाणां चाल्पवीर्याणां योगो गर इति स्मृतः ।

स ० -नानाप्रकारप्राण्यङ्गशकृतां तथा विरुद्धौषधिभस्मनां विषाणां च स्तोकवीर्याणां यो योगः, स गर इति स्मृतः ।

तेन पाण्डुः कृशोऽल्पाग्निः कासश्वासज्वरार्दितः ॥ ५० ॥

वायुना प्रतिलोमेन स्वप्नचिन्तापरायणः ।

महोदरयकृत्स्लीही दीनवाग्दुर्बलोऽलसः ॥ ५१ ॥

शोफवान् सतताध्मातः शुष्कपादकरः क्षयी ।

स्वप्ने गोमायुमार्जारनकुलव्यालवानरान् ॥ ५२ ॥

प्रायः पश्यति शुष्कांश्च वनस्पतिजलाशयान् ॥

मन्यते कृष्णमात्मानं गौरौ, गोरं च कालकः ॥ ५३ ॥

विकर्णनासानयनं पश्येत्तद्विहतेन्द्रियः ।

स० -तेन गरेण पाण्ड्वादिगुणः कासादिपीडितश्च स्यात् । वातेन प्रतिलोमेन युक्तस्तथा स्वप्नचिन्तापरः स्यात् । तथा बृहज्जठरयकृत्स्नीहवान् दीनवागादिगुणश्च स्यात् । स्वप्ने शृगालादीन् पश्यति । प्रायेण शुष्कवृक्षोदपानानि लोकते । आत्मानं च गौरः सन् कृष्णं मन्यते । कृष्णश्च गौरं मन्यते । तेन-गरविषेण, विहतेन्द्रियः सन् विकर्णघ्राणचक्षुषं पश्येत् ।

एतैरन्यैश्च बहुभिः क्लिष्टो घोरैरुपद्रवैः ॥ ५४ ॥

गरार्तो नाशमाप्नोति कश्चित्सद्योऽचिकित्सितः ।

स० -एतैः-उक्तैरुपद्रवैः, अपरैश्चानुक्तैर्दारुणैः क्लिष्टः सन् गरपीडितः कश्चिदचिकित्सितः सद्य एव नाशमश्नुते ।

गरार्तो वान्तवान् भुक्त्वा तत्पथ्यं पानभोजनम् ॥ ५५ ॥

शुद्धहृच्छीलयेद्धेम सूत्रस्थानविधेः स्मरन् ।

स० -गरातुरः कृतवमनः सन् तत्-पूर्वोक्तं, पथ्यं पानभोजनं भुक्त्वा शुद्धहृदयः सुवर्णं शीलयेत् । किं कुर्वन् ? सूत्रस्थानोक्तविधेः-"शुद्धे हृदि ततः शाणं हेमचूर्णस्य दापयेत् ।"

(ह.सू.अ. ७/२८) इति स्मरन् । विधेः स्मरन्नित्यत्र "अधीगर्थ-" इत्यादिना विधिशब्दात् कर्मणि षष्ठी ।

शर्कराक्षौद्रसंयुक्तं चूर्णं ताप्यसुवर्णयोः ॥ ५६ ॥

लेहः प्रशमयत्युग्रं सर्वयोगकृतं विषम् ।

स० -माक्षीकधातुकाञ्चनयोश्चूर्णं शर्करामाक्षिकान्वितं लेहो दारुणं गरयोगजं विषं हन्ति ।

मूर्वामृतानतकणापटोलीचव्यचित्रकान् ॥ ५७ ॥

वचामुस्तविडङ्गानि तक्रकोष्णाम्बुमस्तुभिः ।

पिबेद्रसेन वाऽह्नेन गरोपहतपावकः ॥ ५८ ॥

स० -मूर्वादीनि तक्रादिभिरह्नेन वा-बीजपूररसादिरसेन, गरोपहताग्निः पुमान् पिबेत् ।

पारावतामिषशठीपुष्कराह्वशृतं हिमम् ।

गरतृष्णारुजाकासश्वासहिध्माज्वरापहम् ॥ ५९ ॥

स० -पारावतामिषादिभिः शृतं शीतं जलं गरतृष्णादिघ्नम् ।

विषप्रकृतिकालान्नदोषदूष्यादिसङ्गमे ।

विषसङ्कटमुद्दिष्टं शतस्यैकोऽत्र जीवति ॥ ६० ॥

स० -विषप्रकृत्यादियोगे सति विषसङ्कटं कथितम् । [अत्र-] अस्मिंश्च विषसङ्कटे, विषार्तः शतमध्य एको जीवेत् । तत्र विषप्रकृतिः-पित्तप्रकृतिः । कालो-वर्षाः । विषान्न-सर्षपादि । विषदोषः-पित्तम् । दूष्यं-रक्तम् । आदिशब्देन सात्म्यादीनां ग्रहणम् ।

क्षुत्तृष्णाघर्मदौर्बल्यक्रोधशोकभयश्रमैः ।

अजीर्णवर्चोद्रवतापित्तमारुतवृद्धिभिः ॥ ६१ ॥

तिलपुष्पफलाग्राणभूबाष्पघनगर्जितैः ।

हस्तिमूषिकवादित्रनिःस्वनैर्विषसङ्कटैः ॥ ६२ ॥

पुरोवातोत्पलामोदमदनैर्वर्धते विषम् ।

स० -क्षुधादिभिर्विषं वृद्धिमेति ।

वर्षासु चम्बुयोनित्वात्संक्लेदं गुडवद्गतम् ॥ ६३ ॥

विसर्पति घनापाये, तदतस्त्यो हिनस्ति च ।

प्रयाति मन्दवीर्यत्वं विषं तस्माद्धनात्यये ॥ ६४ ॥

स० -प्रावृषि च जलप्रभवत्वाद्विषं संक्लेदं गुडवद् याति । विसर्पति-प्रसरति, घनापाये-विगतवर्षासमये । तत्-विषं, अगस्त्यो हिनस्ति-अल्पशक्तिं करोति । तस्माद्धनात्यये-शरत्समये, मन्दवीर्यत्वं प्रयाति ।

इति प्रकृतिसात्म्यर्तुस्थानवेगबलाबलम् ।

अलोच्य निपुणं बुद्ध्या कर्मानन्तरमाचरेत् ॥ ६५ ॥

स० -इति-एवं पूर्वोक्तेन प्रकारेण, प्रकृत्यादिकं बुद्ध्या-यत्नेन निरूप्य, ततः कर्म कुर्यात् ।

श्लैष्मिकं वमनैरुष्णरूक्षतीक्ष्णैः प्रलेपनैः ।

कषायकटुतिक्तैश्च भोजनैः शमयेद्विषम् ॥ ६६ ॥

स० -श्लैष्मिकं विषं वमनैरुष्णादिगुणैः प्रलेपैश्चेद्दृशैर्भोजनैश्च कषायादिगुणैः शान्तिं नयेत् ।

पैत्तिकं स्रंसनैः सेकप्रदेहैर्भृशशीतलैः ।

कषायतिक्तमधुरैर्घृतयुक्तैश्च भोजनैः ॥ ६७ ॥

स० -पैत्तिकं विषं विरेचनैस्तथाऽतिशीतलैः सेकैः प्रलेपैश्च तथा भोजनैः कषायतिक्तमधुरैराज्ययुतैश्च शमयेत् ।

वातात्मकं जयेत्स्वादुस्निग्धाभ्रलवणान्वितैः ।

सघृतैर्भोजनैर्लेपैस्तथैव पिशिताशनैः ॥ ६८ ॥

स० -वातिकं मधुरादियुक्तैः ससर्पिष्कैर्भोजनैर्लेपैर्मांसभोजनैश्च जयेत् ।

नाघृतं स्रंसनं शस्तं प्रलेपो भोज्यमौषधम् ।

स० -विषे स्रंसनं-विरेचनं, प्रलेपो वा भोज्यमौषधं वा नाघृतं शस्तम् । किं तर्हि ? सर्वमेव तत् सघृतं शस्तम् ।

सर्वेषु सर्वावस्थेषु विषेषु न घृतोपमम् ॥ ६९ ॥

विद्यते भेषजं किञ्चिद्विशेषात् प्रबलेऽनिले ।

स० -सर्वेषु विषेषु सर्वावस्थेषु च घृततुल्यं नान्यदौषधं किमप्यस्ति । विशेषेण च वातेऽतिरिक्ते ।

अयन्नाच्छ्लेष्मगं साध्यं, यन्नात् पित्ताशयाश्रयम् ॥ ७० ॥

सुदुःसाध्यमसाध्यं वा वाताशयगतं विषम् ॥ ७० १/२ ॥

इति श्रीवैद्यपतिसिंहगुप्तसूनुश्रीवद्वाग्भटविरचितायामष्टाङ्गहृदयसंहितायां षष्ठे उत्तर-स्थाने
विषप्रतिषेधो नाम पञ्च-त्रिंशोऽध्यायः ॥ ३५ ॥

स० -कफगतं विषमल्पयत्नेन साध्यम् ।

पित्ताशयाश्रयं यत्नेन साध्यम् ।

वाताशयाश्रितं सुष्ठु दुःखेन साध्यतेऽसाध्यं वा स्यादिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटी-कायां सर्वाङ्गसुन्दराख्यायां
षष्ठे उत्तरस्थाने विषप्रतिषेधो नाम पञ्चत्रिंशोऽध्यायः समाप्तः ॥ ३५ ॥

षड्विंशोऽध्यायः ।

विषप्रक्रमात् सर्पविषप्रतिषेधं विवक्षुराह-

अथातः सर्पविषप्रतिषेधं व्याख्यास्यामः ।

इति ह स्माहुरात्रयादयो महर्षयः ।

(गद्यसूत्रे ॥ २ ॥)

दर्वीकरा मण्डलिनो राजीमन्तश्च पन्नगाः ।

त्रिधा समासतो भौमाः, भिद्यन्ते ते त्वनेकधा ॥ १ ॥

व्यासतो योनिभेदेन नोच्यन्तेऽनुपयोगिनः ।

स० -दर्वीकरादिभेदेन बुजङ्गाः सङ्क्षेपेण त्रिप्रकारा भौमाः । ते तु योनिभेदेन विस्तरतोऽनेकधा भिद्यन्ते । विशेषाश्चेहा नुपयोगिनोयतः, ततो न निगद्यन्ते ।

विशेषाद्वक्षकटुकमल्लोष्णं स्वादुशीतलम् ॥ २ ॥

विषं दर्वीकरादीनां क्रमाद्वातादिकोपनम् ।

स० -दर्वीकरमण्डलिराजीमन्तस्तेषां विषं रूक्षादिगुणं क्रमेण च वातपित्तकफानां कोपनं स्यात् । यद्यपि विषं रूक्षादिगुणं, तथाऽप्यतिशयार्थं पुनरिह गुणकथनम् । विशेषाच्च विषं ह्युष्णमेव कथितं न शीतलम् ।

तरुण्यमध्यवृद्धत्वे वृष्टिशीतातपेषु च ॥ ३ ॥

विषोल्बणा भवन्त्येते व्यन्तरा ऋतुसन्धिषु ।

स० -एते च-दर्वीकराद्ययः, तारुण्यादिषु यथाक्रमं वृष्ट्यादिषु च विषोल्बणा भवन्ति ।
वृष्टिशब्देनेह श्रावणादयश्चत्वारो मासा गृहीताः । एवं शीतातपद्याश्चत्वारो मासा गृहीताः ।
व्यन्तराः-विजातयः, ऋतुसन्धिषु विषाधिकाः स्युः । ऋतुसन्धि प्रागुक्तः (ह. सू.अ. ३/५८) ।

रथाङ्गलाङ्गलच्छत्रस्वस्तिकाङ्कुशधारिणः ॥ ४ ॥

फणिनः शीघ्रगतयः सर्पा दर्वीकराः स्मृताः ।

स० -रथाङ्गादिधारिणः फणावन्तो द्रुतगतयो भुजङ्गा दर्वीकरा इति मुनिभिः स्मृताः ।

ज्ञेया मण्डलिनोऽभोगा मण्डलैर्विविधैश्चिताः ॥ ५ ॥

प्रांशवो मन्दगमनाः

स० -अभोगाः-अल्पभोगाः तथा नानाप्रकारैर्मण्डलैश्चिताः प्रांशवोऽशीघ्रगतयो मण्डलिनो वेद्याः ।

राजीमन्तस्तु राजिभिः ।

स्निग्धा विचित्रवर्णाभिस्तिर्यगूर्ध्वं च चित्रिताः ॥ ६ ॥

स० -स्निग्धाभा नानाप्रकाराभिस्तिर्यगूर्ध्वगराजिभिर्विचित्रिता राजीमन्तो वेद्याः ।

विजातयोऽधुनोच्यन्ते _

गोधासुतस्तु गौधेरो विषे दर्वीकरैः समः ।

चतुष्पाद्

स० -गोधापुत्रो गौधेरः । ननु, गौधेर इति नाम्नैव गोधासुतः प्रत्यपादि । तथा च "गोधाया द्रक्" इत्यपत्यार्थव्युत्पादितोऽयम् । सत्यमाह भवान् । यादृच्छिकनामशङ्कानिरासाय त्वेतत् । स च दर्वीकरैर्विषेण तुल्यः, तैरेव जातत्वात् । चातुष्पात्-चतुष्पादोऽसौ ।

व्यन्तरान् विद्यादेतेषामेव सङ्करात् ॥ ७ ॥

व्यामिश्रलक्षणास्ते हि सन्निपातप्रकोपनाः ।

स० -व्यन्तरांश्चैतेषामेव सङ्करेण जानीयात् । यतश्च ते सङ्कीर्णलक्षणाः । तस्मात् सन्निपातप्रकोपानाः स्युः ।

आहारार्थं भयात् पादस्पर्शादतिविषात् क्रुधः ॥ ८ ॥

पापवृत्तितया वैरादेवर्षियमचोदनात् ।

दशन्ति सर्पास्तेषूक्तं विषाधिक्यं यथोत्तरम् ॥ ९ ॥

स० -आहारादिभिः कारणैर्भुजङ्गा दशन्ति । तेषु यथोत्तरं विषस्याधिक्यं कथितम् ।

आदिष्टात् कारणं ज्ञात्वा प्रतिकुर्याद्यथायथम् ।

स० -आदिष्टात् सर्पात् हेतुं विदित्वा विदित्वा यथास्वं चिकित्सेत् ।

व्यन्तरः पापशीलत्वान्मार्गमाश्रित्य तिष्ठति ॥ १० ॥

स० -व्यन्तरो भुजङ्गमः पापस्वभावत्वाद्वर्त्म आश्रित्यास्ते ।

यत्र लालापरिक्लेदमात्रं गात्रे प्रदृश्यते ।

न तु दंष्ट्राकृतं दंशं तत्तुण्डाहतमादिशेत् ॥ ११ ॥

एकं दंष्ट्रापदं द्वे वा व्यालीढाख्यमशोणितम् ।

दंष्ट्रापदे सरक्ते द्वे व्यालुप्तं, त्रीणि तानि तु ॥ १२ ॥

मांसच्छेदादविच्छिन्नरक्तवाहीनि दष्टकम् ।

दंष्ट्रापदानि चत्वारि तद्वद्वह्निपीडितम् ॥ १३ ॥

निर्विषं द्वयमत्राद्यमसाध्यं पश्चिमं वदेत् ।

स० -यस्मिन् काये लालापरिक्लेदमात्रम् उपलभ्यते, न पुनर्दंष्ट्राकृतं दंशम् । तत्-एवंभूतं, तुण्डाहतं कथयन्ति ।

एकं दंष्ट्रापदं द्वे वा दंष्ट्रापदे रक्तवर्जिते तद् व्यालीढसंज्ञम् ।

द्वे दंष्ट्रापदे सशोणिते व्यालुप्तं विद्यात् ।

त्रीणि तु दंष्ट्रापदानि मांसच्छेदात् सन्ततास्त्रवाहीनि दष्टकमादिशेत् ।

दंष्ट्रापदानि चत्वारि तद्वत्-दष्टकमिव, दष्टनिपीडितं स्यात् । एषु मध्ये द्वयमादिकथितं निर्विषं वदेत् । पश्चिमं-दष्टनिपीडिताख्यं, असाध्यं वदेत् । व्यालुप्तदष्टकं तु कृच्छ्रसाध्यमित्यर्थाद्गम्यते ।

विषं नाहेयमप्राप्य रक्तं दूषयते वपुः ॥ १४ ॥

रक्तमण्वपि तु प्राप्तं वर्धते तैलमम्बुवत् ।

स० -सर्पजं विषं न शोणितमप्राप्य शरीरं दूषयते, अपि तु प्राप्य । किन्तु रक्तं स्तोकमपि प्राप्य विषं वर्धते । यथा तैलं जलं प्राप्य प्रसरति तथैव । आहेयमिति "दृतिकुक्षि" इत्यादिना भवार्थे ढञ् ।

भीरोस्तु सर्पसंस्पर्शाद्भयेन कुपितोऽनिलः ॥ १५ ॥

कदाचित्कुरुते शोफं सर्पाङ्गाभिहतं तु तत् ।

स० -भीरोः-सभयस्य पुंसः, सर्पसंस्पर्शाद्धेतोर्यद्भयं तेन वायुः क्रुद्धः कदाचिच्छोफं विधत्ते । तत् सर्पाङ्गाभिहतं स्यात् ।

दुर्गान्धकारे विद्धस्य केनचिदष्टशङ्कया ॥ १६ ॥

विषोद्वेगो ज्वरश्चर्दिर्मूर्च्छा दाहोऽपि वा भवेत् ।

ग्लानिर्मोहोऽतिसारो वा तच्छङ्काविषमुच्यते ॥ १७ ॥

स० -दुर्गान्धकारे केनचित्प्राणिना विद्धस्य दष्टशङ्कया विषोद्वेगादयः स्युः, तच्छङ्काविषं निगद्यते ।

तुद्यते सविषो दंशः कण्डूशोफरुजन्वितः ।

दह्यते ग्रथितः किञ्चिद्विपरीतस्तु निर्विषः ॥ १८ ॥

स० -सविषो दंशो व्यथ्यते, कण्ड्वादियुतो दह्यते, जालकवत् किञ्चित् ग्रथितः ।

अस्माद्विपरीतश्च निर्विषः स्यात् ।

पूर्वे दर्वीकृतां वेगे दुष्टं श्यावीभवत्यसृक् ।

श्यावता तेन वक्रादौ सर्पन्तीव च कीटकाः ॥ १९ ॥

द्वितीये ग्रन्थयो वेगे, तृतीये मूर्ध्नि गौरवम् ।

दृग्रोधो दंशविक्लेदश्चतुर्थे ष्ठीवनं वमिः ॥ २० ॥

सन्धिविश्लेषणं तन्द्रा पञ्चमे पर्वभेदनम् ।

दाहो हिध्मा च, षष्ठे तु हृत्पीडा गात्रगौरवम् ॥ २१ ॥

मूर्च्छा विपाकोऽतीसारः, प्राप्य शुक्रं तु सप्तमे ।

स्कन्धपृष्ठकटीभङ्गः सर्वचेष्टानिवर्तनम् ॥ २२ ॥

स० -दर्वीकराणां प्रथमे विषवेगे श्याववर्णं दुष्टं च रक्तं स्यात् । तेन च-तादृशा रक्तेन, मुखनयनादौ श्यावता स्यात् । कीटकाश्च गात्रे सर्पन्तीव ।

द्वितीये विषवेगे ग्रन्थयः स्युः ।

तृतीये शिरोगुरुत्वादयः स्युः ।

चतुर्थे घ्रीवनादयः ।

पञ्चमे सन्धिविश्लेषणं तन्द्रा पर्वभेदनं दाहो हिक्रा च ।

षष्ठे च वेगे हृदयपीडाद्याः ।

सप्तमे शुक्रं प्राप्य स्कन्धादिभङ्गः सर्वचेष्टानिवर्तनं स्यात् ।

अथ मण्डलिदष्टस्य दुष्टं पीतीभवत्यसृक् ।

तेन पीताङ्गता दाहो, द्वितीये श्वयथूद्भूतः ॥ २३ ॥

तृतीये दंशविक्लेदः स्वेदस्तृष्णा च जायते ।

चतुर्थे ज्वर्यते, दाहः पञ्चमे सर्वगात्रगः ॥ २४ ॥

स० -मण्डलिना दष्टस्य प्रथमे वेगे रक्तं दुष्टं पीतीभवति । तेन च रक्तेन पीताङ्गता दाहश्च ।

द्वितीये श्वयथूद्भूतिः ।

तृतीये दंशविक्लेदादयः ।

चतुर्थे वेगे ज्वरो दाहः ।

पञ्चमे सर्वशरीरगतो दाहः ।

दष्टस्य राजिलैर्दुष्टं पाण्डुतां याति शोणितम् ।

पाण्डुता तेन गात्राणां, द्वितीये गुरुताऽति च ॥ २५ ॥

तृतीये दंशविक्लेदो नासिकाक्षिमुखस्त्रवाः ।

चतुर्थे गरिमा मूर्ध्नो मन्यास्तम्भश्च, पञ्चमे ॥ २६ ॥

गात्रभङ्गो ज्वरः शीतः

स० -राजिमता दुष्टस्य रक्तं दुष्टं पाण्डुतां गच्छति । तेन हेतुना गात्राणां पाण्डुता ।

द्वितीये वेगेऽतिगात्रगुरुत्वम् ।

तृतीये दंशविक्लेदादयः ।

चतुर्थे मूर्ध्नो गरिमादयः ।

पञ्चमे गात्रभङ्गादयः ।

शेषयोः पूर्ववद्वदेत् ।

स० -शेषयोः-षष्ठसप्तमयोर्लक्षणं, पूर्ववत्-दर्वीकरवत्, वदेत् ।

कुर्यात्पञ्चसु वेगेषु चिकित्सां, न ततः परम् ॥ २७ ॥

स० -पञ्चसु वेगेषु चिकित्सितं कुर्यात् । न तु तस्मात्परम्, असाध्यत्वात् ।

जलाप्लुता रतिक्षीणा भीता नकुलनिर्जिताः ।

शीतवातातपव्याधिक्षुत्तृष्णाश्रमपीडिताः ॥ २८ ॥

तूर्णं देशान्तरायाता विमुक्तविषकञ्चुकाः ।

कुषौषधीकण्टकवद्ये चरन्ति च काननम् ॥ २९ ॥

देशं च दिव्याध्युषितं सर्पास्तेऽल्पविषा मताः ।

स० -जलाप्लुतादयः सर्पा अल्पविषा ज्ञेयाः । दिव्याध्युषितो देशो-यत्र देवताः कृतसन्निधानाः, तं देशं चरन्ति । ["श्मशानचैत्यवल्मीकयज्ञाश्रयसुरालये। चतुष्पथे जलस्थाने जीर्णोद्यानेषु कोठरे ॥ क्षीरद्रुमे निम्बतरौ निर्झरे गिरिगह्वरे । चक्रवज्रगदाकुन्तत्रिशूलाङ्कजटाधराः ॥ रक्तास्यनयना ये च ते स्युराशीविषोपमाः । न तेषु कालनियमो न च वेगेष्वनुक्रमः । मन्त्रतन्त्रबलान्नापि प्रसह्य विनिवर्तनम् ।" वृद्धवाग्भटात् ।] (सं.उ.अ. ४१)

श्मशानचित्तिचैत्यादौ पञ्चमीपक्षसन्धिषु ॥ ३० ॥

अष्टमीनवमीसन्ध्वामध्यरात्रिदिनेषु च ।

याम्याग्नेयमघाश्लेषाविशाखापूर्वनैः ऋते ॥ ३१ ॥

नैः ऋतारख्ये मुहूर्ते च दष्टं मर्मसु च त्यजेत् ।

स० -श्मशानादिषु दष्टं मर्मसु च दष्टं त्यजेत् । याम्यं-भरणी । आग्नेयं-कृत्तिका । नैः ऋतं-मूलम् । नैः ऋतारख्यो मुहूर्तोऽसन्ध्योदय एव ।

दष्टमात्रः सितास्याक्षः शीर्यमाणशिरोरुहः ॥ ३२ ॥

स्तब्धजिह्वो मुहुर्मूर्च्छन् शीतोच्छ्वासो न जीवति ।

स० -यः शुक्लमुखनयनः पतत्कचः स्तब्धरसनः पुनःपुनर्मूर्च्छन् शीतोच्छ्वासः, स न जीति ।
["वेपथुर्वेदनास्तीव्रा ग्रीवाभङ्गोऽक्षिरक्तता । मूर्च्छा गलग्रहश्छर्दिः प्रेतराजस्य किङ्कराः ॥
जाम्बवप्रतिमो दंशः कूर्मपृष्ठवदुन्नतः । रक्तं खेभ्यः समस्तेभ्यो वर्तते न तु दंशतः ॥ रोमहर्षो न
शिशिरैः श्वयथुर्लोहितोऽसितः । हृष्टमेहनता वक्रवक्रत्वं यस्य तं त्यजेत् ॥" वृद्धवाग्भटात् । }
(सं.उ.अ. ४१)

हिध्मा श्वासो वमिः कासो दष्टमात्रस्य देहिनः ॥ ३३ ॥

जायन्ते युगपद्यस्य स हृच्छूली न जीवति ।

स० -यस्य देहिन एककालमेव हिध्मादयो हृच्छूलं च स्यात्, स न जीवति ।

फेनं वमति निःसंज्ञः श्यावपादकराननः ॥ ३४ ॥

नासाक्सादो भङ्गोऽङ्गे विद्धेदः श्लथसन्धिता ।

विषपीतस्य दष्टस्य दिग्धेनाभिहतस्य च ॥ ३५ ॥

भवन्त्येतानि रूपाणि सम्प्राप्ते जीवितक्षये ।

स० -यश्च फेनं वमति निश्चेतनः श्यावपादादिस्तथा नासावसादादयश्च, यस्य पुंसो
विषपीतस्य तथा दष्टमात्रस्य विषलिप्तकेनाभिहतस्य च सामान्येनैतानि रूपाणि तस्य जीवितक्षये
सम्प्राप्ते स्युः । विषपीतस्येत्याहिताग्निषूक्तत्वात् परनिपातः ।

न नस्यैश्चेतना तीक्ष्णैर्न क्षतात् क्षतजागमः ॥ ३६ ॥

दण्डाहतस्य नो राजिः प्रयातस्य यमान्तिकम् ।

स० -तीक्ष्णैर्नस्यैर्न चेतना-न चैतन्यम् । तथा क्षताच्छिन्नाद्रक्तागमो न भवति । तथा दण्डेन-लगुडेन, आहतस्य राजिः-लेखा, न भवति । यमसमीपं प्रयातस्य-गमिष्यतो नरस्य । प्रयात स्येति "वर्तमानसामीप्ये वर्तमानवद्वा" इति भविष्यति क्तः ।

अतोऽन्यथा तु त्वरया प्रदीप्तागारवद्विषक् ॥ ३७ ॥

रक्षन् कण्ठगतान् प्राणान् विषमाशु शमं नयेत् ।

स ० -अतोऽन्यथा-साध्यत्वे सति, त्वरया-सद्यो द्रागेव, कण्ठगतान् प्राणान् ज्वलितगृहमिव रक्षन् विषं शीघ्रं शान्तिं नयेत् ।

मात्राशतं विषं स्थित्व दंशे दष्टस्य देहिनः ॥ ३८ ॥

देहं प्रक्रमते धातून् रुधिरादीन् प्रदूषयत् ।

स ० -शरीरिणो दष्टस्य दंशे मात्राशरतुल्यकालं विषं स्थित्वा देहं प्रक्रमते रुधिरादीन् धातून् दूषयत् । प्रक्रमत इति "प्रोपाभ्याम्" इति तङ् ।

एतस्मिन्नन्तरे कर्म दंशस्योत्कर्तनादिकम् ॥ ३९ ॥

कुर्याच्छीघ्रं यथा देहे विषवल्ली न रोहति ।

स० -अस्मिन्नन्तरे-अवसरे, दंशस्योत्कर्तनादिकं कर्म चपलं विदधीत, यथा विषवल्ली काये न रोहति । विषं वल्लीवेति "उपमितं व्याघ्रादिभिः" इति समासः ।

दष्टमात्रो देशेदाशु तमेव पवनाशिनम् ॥ ४० ॥

लोष्टं महीं वा दशनैस्छित्त्वा चानु ससम्भ्रमम् ।

निष्ठीवेन समालिम्पेद्दंशं कर्णमलेन वा ॥ ४१ ॥

स० -दष्टमात्रः पुरुषस्तमेव सर्प-दष्टारं, शीघ्रमेव खादेत् (दशेत्) । अथवा लोष्टं धरणीं दशनैस्छित्त्वा पश्चाच्च झटिति निष्ठीवेन दंशमालिम्पेत् । कर्णमलेन वाऽऽलिम्पेत् ।

दंशस्योपरि बध्नीयादरिष्टां चतुरङ्गुले ।

क्षौमादिभिर्वेणिकया सिद्धैर्मन्त्रैश्च मन्त्रवित् ॥ ४२ ॥

अम्बुवत् सेतुबन्धेन बन्धेन स्तभ्यते विषम् ।

न वहन्ति सिराश्चास्य विषं बन्धाभिपीडिताः ॥ ४३ ॥

स० -दंशस्योपरिष्टाच्चतुरङ्गुलेऽरिष्टां क्षौमादिभिर्वेणिकया सिद्धैश्च मन्त्रैरुपलक्षितो मन्त्रैरुपलक्षितो मन्त्रज्ञो बध्नीयात् ।

बन्धेन हि विषं स्तभ्यते । जलं यथा सेतुबन्धेन । अस्य च दष्टस्य, सिरा विषं बन्धनपीडिता न वहन्ति ।

निष्पीड्यानूद्धेरदंशं मर्मसन्ध्यगतं तथा ।

न जायते विषाद्वेगो बीजनाशादिवाङ्मरः ॥ ४४ ॥

स० -अनु-पश्चात्, निष्पीड्य दंशमुद्धरेत् मर्मसन्धिं वर्जयित्वा । तथा-एवं कृते सति, विषवेगो न जायते । यथा-अङ्कुरो बीजनाशात् ।

दंशं मण्डलिनां मुक्त्वा पित्तलत्वादथापरम् ।

प्रतप्तैर्मलोहाद्यैर्दहेदाशूल्मुकेन वा ॥ ४५ ॥

करोति भस्मसात्सद्यो वह्निः किं नाम तु क्षतम् ।

स० -मण्डलिनां च दंशं पित्तलत्वाद्धेतोर्मुक्त्वा, अथापरं दंशं हेमादिभिः प्रतप्तैः शीघ्रं दहेदुल्मुकेन वा । यतोऽग्निः सद्य एव भस्मतां सर्वमेव वस्तु नयति । क्षतं तु कियन्मात्रम् ।

आचूषेत् पूर्णवक्रो वा मृद्भस्मागदगोमयैः ॥ ४६ ॥

प्रच्छायान्तररिष्टायां मांसलं तु विशेषतः ।

अङ्गं सहैव दंशेन लेपयेदगदैर्मुहुः ॥ ४७ ॥

चन्दनोशीरयुक्तेन सलिलेन च सेचयेत् ।

स० -अथवा पित्तलप्रायः स्यात् तदा मृदादिभिः पूर्णवदनोऽरिष्टामध्यं प्रच्छाय-प्रच्छानं कृत्वा, आचूषेत् । मांसलं तु स्थानं विशेषेण प्रच्छायाचूषेत् । तथा दंशेन सार्धमङ्गमगदेन पुनःपुनर्लेपयेत् । चन्दनोशीरान्वितेनोदकेन सेचयेच्च शरीरम् ।

विषे प्रविसृते विध्येत्सिरां सा परमा क्रिया ॥ ४८ ॥

रक्ते निर्हियमाणे हि कृत्स्नं निर्हियते विषम् ।

स० -विषे प्रविसृते सति सिरां विध्येत् । सा हि उत्तमा क्रिया । यतोऽस्यासृजि निर्हियमाणे विषं सर्वमेव निर्हियते, तदाश्रितत्वात् ।

दुर्गन्धं सविषं रक्तमग्नौ चटचटायते ॥ ४९ ॥

यथादोषं विशुद्धं च पूर्ववल्लक्षयेदसृक् ।

स० -सविषं शोणितं दुर्गन्धं स्यात् । वह्नौ च क्षिप्तं चटचटायते । विशुद्धं च रक्तं दोषानुसारेण पूर्ववत्-सिराव्यधविध्युक्तेन (ह.सू.अ. २७) लक्षणेन, विद्यात् ।

सिरास्वदृष्यमानासु योज्याः शृङ्गजलौकसः ॥ ५० ॥

स० -सिरासु तु शोफादिनाऽनुपलभ्यमानासु शृङ्गं जलौकसो वा युज्यात् ।

शोणितं स्रुतशेषं च प्रविलीनं विषोष्मणा ।

लेपसेकैः सुबहुशः स्तम्भयेद्दशशीतलैः ॥ ५१ ॥

स० -स्रुतशेषं च लोहितं विषोष्मणा प्रविलीनं लेपादिभिः पुनःपुनरुपयुक्तैरतिशीतलैः स्तम्भयेत् ।

अस्कन्ने विषवेगाद्धि मूर्च्छायमदहृद्रवाः ।

भवन्ति तान् जयेच्छीतैर्वीजेच्चारोमहर्षतः ॥ ५२ ॥

स ० -अस्कन्ने-अस्रुतेऽस्त्याने, हि रक्ते विषवेगेन मूर्च्छाया भवन्ति । तांश्च शीतैर्लेपादिभिर्जयेत् । तथा रोमाञ्चो यावच्छीते न स्यात् तावद्वीजेच्च ।

स्कन्ने तु रुधिरे सद्यो विषवेगः प्रशाम्यति ।

स० -अस्त्रे तु स्कन्ने सति विषवेगः शीघ्रमेव प्रशाम्यति ।

विषं कर्षति तीक्ष्णत्वाद् हृदयं तस्य गुप्तये ॥ ५३ ॥

पिबेद्धतं घृतक्षौद्रमगदं वा घृताप्लुतम् ।

हृदयावरणे चास्य श्लेष्मा हृद्युपचीयते ॥ ५४ ॥

स ० -विषं तीक्ष्णादियोगाद् हृदयं कर्षति । तस्य-हृदयस्य, गुप्तये-रक्षणाय, घृतं घृतक्षौद्रमगदं वा पिबेत् घृताप्लुतम् । अस्य-पुरुषस्य, हृदयावरणे सति श्लेष्मा हृदये चयं याति ।

प्रवृत्तगौरवोत्क्लेशहृल्लासं वामयेत्ततः ।

द्रवैः काञ्जिककौलत्थतैलमद्यादिवर्जितैः ॥ ५५ ॥

वमनैर्विषहृद्भिश्च नैवं व्याप्नोति तद्वपुः ।

स ० -प्रवृत्ताः-सञ्जाताः, गौरवोत्कृष्टशहल्लासा यस्य स एवं भूतस्तं द्रवैः काञ्जिकादिरहितैर्वमनैर्वामयेत् विषहरैश्च वामयेत् । एवं कृते सति तस्य-विषार्तस्य, शरीरं विषं न व्याप्नोति ।

भुजङ्गदोषप्रकृतिस्थानवेगविशेषतः ॥ ५६ ॥

सुसूक्ष्मं सम्यगालोच्य विशिष्टां चाचरेत्क्रियाम् ।

स० -भुजङ्गदोषादिकं सुसूक्ष्मया बुध्या सम्यगालोच्य विशिष्टां क्रियां समाचरेत् ।

सिन्दुवारितमूलानि श्वेता च गिरिकर्णिका ॥ ५७ ॥

पानं दर्वीकरैर्दष्टे नस्यं मधु सपाकलम् ।

स० -सिन्दुवारितमूलादिकं जलान्वितं दर्वीकरैर्दष्टे पानं नस्यं माक्षिकं कुष्ठसहितं हितम् ।

कृष्णसर्पेण दष्टस्य लिम्पेदंशं हृतेऽसृजि ॥ ५८ ॥

चारटीनाकुलीभ्यां वा तीक्ष्णमूलविषेण वा ।

पानं च क्षौद्रमञ्जिष्ठागृहधूमयुतं घृतम् ॥ ५९ ॥

स ० -कृष्णभुजङ्गदष्टस्य रक्ते हृते सति दंशं गुञ्जानाकुलीभ्यां लिम्पेत् । तीक्ष्णेन मूलविषेण वा लिम्पेत् ।

क्षौद्रादियुतं च सर्पिः पानम् ।

तन्दुलीयककाश्मर्यकिणिहीगिरिकर्णिकाः ।

मातुलङ्गी सिता शेलुः पाननस्याञ्जनैर्हितः ॥ ६० ॥

अगदः फणिनां घोरे विषे राजीमतामपि ।

स० -तन्दुलीयकादिकः पानादिभिरगदः फणिनां राजीमतां च दारुणे विषे हितः ।

समाः सुगन्धामृद्धीकाश्चेताख्यागजदन्तिकाः ॥ ६१ ॥

अर्धांशं सौरसं पत्रं कपित्थं बिल्वदाडिमम् ।

सक्षौद्रो मण्डलिविषे विशेषादगदो हितः ॥ ६२ ॥

स ० -सुगन्धादयः समाः-समभागाः, अर्धभागेन सुरसपत्रादिकमिति समाक्षिको मण्डलिनो विषे विशेषेणागदो हितः ।

पञ्चवल्कवरायष्टीनागपुष्पैलवालुकम् ।

जीवकर्षभकौ शीतं सिता पद्मकमुत्पलम् ॥ ६३ ॥

सक्षौद्रो हिमवान्नाम हन्ति मण्डलिनां विषम् ।

लेपाच्छ्वयथुवीसर्पविस्फोटज्वरदाहहा ॥ ६४ ॥

स० -पञ्चवल्कादिको माक्षिकयुतो हिमवान्नामागदो मण्डलिविषं लेपेन हन्ति, शोफादिहा
च । शिरीषपिप्पलवटप्लक्षवेतसानां पञ्चानां त्वक्-पञ्चवल्कमुच्यते ।

काश्मर्यं वटशुङ्गानि जीवकर्षभकौ सिता ।

मञ्जिष्ठा मधुकं चेति दष्टो मण्डलिना पिबेत् ॥ ६५ ॥

स० -काश्मर्यादिकं मण्डलिदष्टो नरः पिबेत् ।

वंशत्वग्बीजकटुकापाटलीबीजनागरम् ।

शिरीषबीजातिविषे मूलं गावेधुकं वचा ॥ ६६ ॥

पिष्टो गोवारिणाऽष्टाङ्गो हन्ति गोनसजं विषम् ।

स० -वंशत्वगादिकोऽष्टाङ्गोऽगदो गोमूत्रपिष्टो गोनसविषं हन्ति । वंशस्य त्वग्बीजे ।

कटुकातिविषाकुष्ठगृहधूमहरेणुकाः ॥ ६७ ॥

सक्षौद्रव्योषतगरा घ्नन्ति राजीमतां विषम् ।

स० -कटुकादयो राजीमतां विषं घ्नन्ति ।

निखनेत्काण्डचित्राया दंशं यामद्वयं भुवि ॥ ६८ ॥

उद्धृत्य प्रच्छितं सर्पिर्धान्यमृद्ध्यां प्रलेपयेत् ।

पिबेत्पुराणं च घृतं वराचूर्णावचूर्णितम् ॥ ६९ ॥

जीर्णे विरिक्तो भुञ्जीत यवान्नं सूपसंस्कृतम् ।

स० -काण्डचित्रायाः-सर्पविशेषस्य, दंशं यामद्वयं भुवि निखनेत् । तत उद्धृत्य प्रच्छितं सर्पैर्धान्यमृद्ध्यां प्रलेपयेत् । धान्यस्य मृद् धान्यमृत् । तथा पुराणं घृतं त्रिफलाचूर्णयुतं पिबेत् । जीर्णे विरिक्तो यवान्नं शाल्यादिकं सूपेन संस्कृतमद्यात् ।

करवीरार्ककुसुममूललाङ्गलिकाकणाः ॥ ७० ॥

कल्कयेदारनालेन पाठामरिचसंयुताः ।

एष व्यन्तरदष्टानामगदः सार्वकार्मिकः ॥ ७१ ॥

स ० -करवीरार्कयोः कुसुममूलं लाङ्गलिकादींश्च काञ्जिकेन कल्कयेत् । एषोऽगदः सार्वकार्मिको व्यन्तरदष्टानां हितः । सावकार्मिक इति "अनुशक्तिकादित्वात्(दीनां च)" [इति] उभयपदवृद्धिः ।

शिरीषपुष्पस्वरसे सप्ताहं मरिचं सितम् ।

भावितं सर्पदष्टानां पाननस्याञ्जने हितम् ॥ ७२ ॥

स० -शिरीषकुसुमरसे सप्तवासराणि सितमरिचं भावितं भुजङ्गदष्टानां पानादौ हितम् ।

द्विपलं नतकुष्ठाभ्यां घृतक्षौद्रं चतुष्पलम् ।

अपि तक्षकदृष्टानां पानमेतत्सुखप्रदम् ॥ ७३ ॥

स० -तगरकुष्ठयोर्द्वे पले घृतमाक्षिकयोश्चत्वारि पलानि । तक्षकेणापि दृष्टानां तत्पीतं शर्मदम् ।

अथ दर्वीकृतां वेगे पूर्वे विस्त्राव्य शोणितम् ।

अगदं मधुसर्पिभ्यां संयुक्तं त्वरितं पिबेत् ॥ ७४ ॥

स० -दर्वीकृतां च प्रथमे वेगे पूर्वं रक्तं विस्त्राव्यानन्तरं मधुघृतयुतमगदं शीघ्रमेव पिबेत् ।

द्वितीये वमनं कृत्वा तद्वदेवागदं पिबेत् ।

स० -द्वितीये वेगे वमनं विधाय तथैवागदं पिबेत् ।

विषापहे प्रयुञ्जीत तृतीयेऽञ्जननावने ॥ ७५ ॥

स० -तृतीये वेगे विषघ्नमञ्जनादि दद्यात् ।

पिबेच्चतुर्थे पूर्वोक्तां यवागूं वमने कृते ।

स० -चतुर्थे वेगे कृतवमनः पूर्वोक्तां यवागूं पिबेत् ।

षष्ठपञ्चमयोः शीतैर्दिग्धं सिक्तमभीक्ष्णशः ॥ ७६ ॥

पाययेद्वमनं तीक्ष्णं यवागूं च विषापहैः ।

स० -षष्ठपञ्चमयोर्वेगयोः पुरुषं शिशिरैर्मुहुर्लिप्तं सिक्तं च तीक्ष्णं वमनं पाययेत् । यवागूं च विषघ्नैः कृतां पाययेत् ।

अगदं सप्तमे तीक्ष्णं युञ्ज्यादञ्जननस्ययोः ॥ ७७ ॥

कृत्वाऽवगाढं शस्त्रेण मूर्ध्नि काकपदं ततः ।

मांसं सरुधिरं तस्य चर्म वा तत्र निक्षिपेत् ॥ ७८ ॥

स० -सप्तमे वेगे तीक्ष्णमगदमञ्जने नस्ये च युञ्ज्यात् । ततः शस्त्रेण काकपदमवगाढं मूर्ध्नि विधाय ततस्तस्य-दष्टस्य, तस्मिन् काकपदे मांसं सशोणितं न्यसेत्, अथवा चर्म निक्षिपेत् ।

तृतीये वमितः पेयां वेगे मण्डलिनां पिबेत् ।

स० -तृतीये मण्डलिनां वेगे वमितः पेयां पिबेत् ।

अतीक्ष्णमगदं षष्ठे गणं वा पद्मकादिकम् ॥ ७९ ॥

स० -षष्ठेऽतीक्ष्णमगदं पद्मकादिं वा गणं (ह्र.सू.अ. १५/१२) योजयेत् ।

अद्येऽवगाढं प्रच्छाय वेगे दष्टस्य राजिलैः ।

अलाबुना हरेद्रक्तं पूर्ववच्चागदं पिबेत् ॥ ८० ॥

स० -राजीमतां प्रथमे वेगेऽतिशयेन प्रच्छायालाबुना रक्तं हरेत् । पूर्ववच्चागदं पिबेत् ।

षष्ठेऽञ्जनं तीक्ष्णतममवपीडं च योजयेत् ।

स० -षष्ठेऽञ्जनमतितीक्ष्णं योजयेदवपीडं च ।

ननु, अत्र केचिद्वेगा नोदिता एव । तेषु किं विधेयम् ? इत्याह-

अनुक्तेषु च वेगेषु क्रियां दर्वीकरोदिताम् ॥ ८१ ॥

स० -अकथितेषु दर्वीकरोक्तां क्रियां योजयेत् ।

गर्भिणीबालवृद्धेषु मृदुं, विध्येत्सिरां न च ।

स० -गर्भीण्यादिषु मृदुं क्रियां योजयेत् । सिरां च न व्यधयेत् ।

त्वङ्मनोहो निशे वक्रं रसः शार्दूलजो नखः ॥ ८२ ॥

तमालः केसरं शीतं पीतं तन्दुलवारिणा ।

हन्ति सर्वविषाण्येतद्वज्रं वज्रमिवासुरान् ॥ ८३ ॥

स० -त्वगादिकमिदं ज्येष्ठाम्भसा पीतं सर्वाणि विषाणि हन्ति। वज्रिवज्रमिवासुरानित्युपमालङ्कारः ।

बिल्वस्य मूलं सुरसस्य पुष्पं

फलं करञ्जस्य नतं सुराह्वम् ।

फलत्रिकं व्योषनिशाद्वयं च

वस्तस्य मूत्रेण सुसूक्ष्मपिष्टम् ॥ ८४ ॥

भुजङ्गलूतोन्दुरवृश्चिकाद्यै-

र्विसूचिकाजीर्णगरज्वरैश्च ।

आर्तान्नरान् भूतविधर्षितांश्च

स्वस्थीकरोत्यञ्जनपाननस्यैः ॥ ८५ ॥

स ० -बिल्वमूलादिकं छागमूत्रेण सुश्लक्ष्णपिष्टमञ्जनादिभिर्भुजङ्गादिभिरार्तान् पुरुषान् भूतोपद्रुतांश्च स्वस्थयति उपजातिवृत्ते ।

प्रलेपाद्यैश्च निःशेषं दंशादप्युद्धरेद्विषम् ।

भूयो वेगाय जायेत् शेषं दूषीविषाय वा ॥ ८६ ॥

स०-दंशादपि-किं पुनः कायात्, सर्वं विषमुद्धरेत्। शेषं हि विषं पुनर्वैर्गाय सम्पद्यते, दूषीविषाय वा ।

विषापायेऽनिलं क्रुद्धं स्नेहादिभिरुपाचरेत् ।

तैलमद्यकुलत्थाम्लवर्जैः पवननाशनैः ॥ ८७ ॥

पित्तं पित्तज्वरहरैः कषायस्नेहवस्तिभिः ।

समाक्षिकेण वर्गेण कफमारग्वधादिना ॥ ८८ ॥

स० -विषापगमे सति वायुं कुपितं स्नेहादिभिरुपक्रमेत्, तैलादिवर्जितैर्वातनाशनैः ।

पित्तं पित्तज्वरहरैः काथैः स्नेहवस्तिभिश्चोपक्रमेत् ।

आरग्वधादिगणेन (ह. सू. अ. १५/१७) समाक्षिकेण कफमुपाचरेत् ।

सिता वैगन्धिको द्राक्षा पयस्या मधुकं मधु ।

पानं समन्त्रपूताम्बु प्रेक्षणं सान्त्वहर्षणं ॥ ८९ ॥

सर्पाङ्गाभिहते युञ्जयात्तथा शङ्काविषादिते ।

स ० -सितादिकं मन्त्रपूतजलेन सहितं पानम् । प्रेक्षणं प्रकृतत्वान्मन्त्रपूतजलेन वेगशोऽङ्गशश्च । तथा सान्त्वनहर्षणं सर्पाङ्गाभिहते युञ्जयात्, शङ्काविषपीडिते च युञ्ज्यात् ।

कर्कतं मरकतं वज्रं वारणमौक्तिकम् ॥ ९० ॥

वैदूर्यं गर्दभमणिं पिचुकं विषमूषिकाम् ।

हिमवद्भिरिसम्भूतां सोमराजीं पुनर्नवाम् ॥ ९१ ॥

तथा द्रोणां महाद्रोणां मानसीं सर्पजं मणिम् ।

विषाणि विषशान्त्यर्थं वीर्यवन्ति च धारयेत् ॥ ९२ ॥

स० -कर्केतनादीनि विषाणि च वीर्यवन्ति विषशान्त्यर्थं धारयेत् ।

छत्री झर्झरपाणिश्च चरेद्रात्रौ विशेषतः ।

तच्छायाशब्दवित्रस्ताः प्रणश्यन्ति भुजङ्गमाः ॥ ९३ ॥

इति श्रीवैद्यपतिसिंहगुप्तसूनुश्रीमद्वाग्भटविर-चितायामष्टाङ्गहृदयसंहितायां षष्ठे उत्तर-स्थाने
सर्पविषप्रतिषेधो नाम षट्-त्रिंशोऽध्यायः ॥ ३६ ॥

स० -छत्रवान् झर्झरहस्तश्च चरेत्, विशेषेण रात्रौ । तयोः छत्रझर्झरयोः, यथासङ्गं
छायाशब्दाभ्यां वित्रस्ताः सर्पाः प्रणश्यन्ति, तस्मादेवमाचरणीयमिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां षष्ठे
उत्तरस्थाने सर्पविष-प्रतिषेधो नाम षड्विंशोऽध्यायः समाप्तः ॥ ३६ ॥

सप्तत्रिंशोऽध्यायः ।

विषप्रक्रमात् कीटलूतादिचिकित्सितं वक्ति-

अथातः कीटलूतादिविषप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

सर्पाणामेव विण्मूत्रशुक्राण्डशवकोथजाः ।

दोषैर्व्यस्तैः समस्तैश्च युक्ताः कीटाश्चतुर्विधाः ॥ १ ॥

स० -सर्पाणां-पूर्वोक्तानां, विण्मूत्रादिजाः कीटा दोषैः पृथग्युक्तास्त्रिप्रकाराः समुदितैश्च युक्ता इति चतुः प्रकाराः स्युः ।

दष्टस्य कीटैर्वायव्यैर्दंशस्तोदरुजोल्बणः ।

स० -तेषु मध्ये वायव्यैः-वातलैः कीटैः, दष्टस्य दंशस्तोदरुजाधिको भवेत् ।

आग्नेयैरल्पसंस्त्रावो दाहरागविसर्पवान् ॥ २ ॥

पक्वपीलुफलप्रख्यः खर्जूरसदृशोऽथवा ।

स० -आग्नेयैः कीटैर्दष्टस्य दंशोऽल्पस्त्रावादिमान् स्यात् । पक्वपीलुफलनिभः खर्जूरसदृशो वा स्यात् ।

कफाधिकरिमन्दरुजः पक्वोदुम्बरसन्निभः ॥ ३ ॥

स० -कफाधिकैः कीटैर्दष्टस्य दंशो मन्दरुजः पक्वोदुम्बरसदृशः ।

स्त्रावाढ्यः सर्वलिङ्गस्तु विवर्ज्यः सान्निपातिकैः ।

स० -सान्निपातिकैः-त्रिदोषाधिकैः कीटैः, दष्टस्य दंशः स्रुत्यधिकः सर्वलिङ्गः । स च वर्ज्यो-नोपक्रमणीयः ।

वेगाश्च सर्पवच्छोफो वर्धिष्णुर्विस्रक्तता ॥ ४ ॥

शिरोक्षिगौरवं मूर्च्छा भ्रमः श्वासोऽतिवेदना ।

स० -वेगाश्च सर्पवत्कीटेषु स्युः । तथा श्वयथुर्वर्धनस्वभावो विस्त्रशोणितत्वं च मूर्धनेत्रगुरुत्वं मूर्च्छाद्याश्च स्युः ।

सर्वेषां कर्णिका शोफो ज्वरः कण्डूरोचकः ॥ ५ ॥

स० -कर्णिकाद्याश्च सर्वेषां दंशानां स्युः ।

वृश्चिकस्य विषं तीक्ष्णमादौ दहति वह्निवत् ।

ऊर्ध्वमारोहति क्षिप्रं दंशे पश्चात्तु तिष्ठति ॥ ६ ॥

दंशः सद्योऽतिरुक् श्यावस्तुद्यते स्फुटतीव च ।

स० -वृश्चिकस्य तीक्ष्णं विषं भवति । तच्च प्रथममग्निरिव दहति । उपरिष्ठादाश्ववारोहति । पश्चाच्च दंशे तिष्ठति । दंशो वृश्चिकसम्बन्धी सद्योऽतिरुगादिः स्यात् । तुद्यते स्फुटतीव च । तुद्यत इति कर्मकर्तरि तङ् ।

ते गवादिशकृत्कोथाद्दिग्धदष्टादिकोथतः ॥ ७ ॥

सर्पकोथाच्च सम्भूता मन्दमध्यमहाविषाः ।

स० -ते-वृश्चिकाः, गवादिशकृत्कोथात् विषदिग्धदष्टादि कोथात् सर्पकोथाच्च सम्भूता यथासङ्गं मन्दविषा मध्यविषा महाविषाश्च स्युः ।

मन्दाः पीताः सिताः श्याव रूक्षाः कर्बुरमेचकाः ॥ ८ ॥

रोमशा बहुपर्वाणो लोहिताः पाण्डुरोदराः ।

स० -मन्दविषाः कीटाः पीतादिगुणाः । रोमशा इति "लोमादि" इत्यादिना शः ।

धूम्रोदरास्त्रिपर्वाणो मध्यास्तु कपिलारुणाः ॥ ९ ॥

पिशङ्गाः शबलाश्चित्राः शोणिताभा

स० -मध्यविषास्तु कपिलादिगुणाः ।

महाविषाः ।

अग्न्याभा-द्येकपर्वाणो रक्तासितसितोदराः ॥ १० ॥

स० -महाविषा दर्भदूर्वासदृशा द्विपर्वाण एकपर्वाणो वा । रक्तोदराः केचित्कृष्णोदराः
केचित्सितोदराश्च ।

तैर्दष्टः शूनरसनः स्तब्धगात्रो ज्वरार्दितः ।

खैर्वमन् शोणितं कृष्णमिन्द्रियार्थानसंविदन् ॥ ११ ॥

स्विद्यन् मूर्च्छन् विशुष्कास्यो विह्वलो वेदनातुरः ।

विशीर्यमाणमांसश्च प्रायशो विजहात्यसून् ॥ १२ ॥

स० -तैः-महाविषैः, दष्टः सन् शूनजिह्वादिः स्यात् । तथेदमिदं कुर्वन्नीदृशः सन् प्रायशो
जीवितं त्यजति ।

उच्छिटिङ्गस्तु वक्त्रेण दशत्यभ्यधिकव्यथः ।

साध्यतो वृश्चिकात् स्तम्भं शेफसो हृष्टरोमताम् ॥ १३ ॥

करोति सेकमङ्गानां दंशः शीताम्बुनेव च ।

उष्ट्रधूमः स एवोक्तो रात्रिचाराच्च रात्रिकः ॥ १४ ॥

स० -उच्चिटिङ्गाख्यो वृश्चिको वक्त्रेण दशति । साध्याहृश्चिकादतिरिक्तव्यथः । तथा स्तम्भं करोति मेढ्रस्य । तथा हृष्टरोमतां-रोमहर्षं, करोति । तथा दंशश्च शिशिरजलेनेव सेकमङ्गानां विधत्ते । स एवोष्ट्रधूमकः कथितः । रात्रिचरणाच्च रात्रिकः स एवोक्तः ।

वातपित्तोत्तराः कीटाः, श्लैश्मिकाः कणभोन्दुराः ।

प्रायो वातोल्बणविषा वृश्चिकाः सोष्ट्रधूमकाः ॥ १५ ॥

स० -कीटा वातपित्ताधिकाः । कणभोन्दुराः श्लेष्मोल्बणाः । प्रायेण वृश्चिका वातोल्बणविषा उष्ट्रधूमकाश्च ।

यस्य यस्यैव दोषस्य लिङ्गाधिक्यं प्रतर्कयेत् ।

तस्य तस्यौषधैः कुर्याद्विपरीतगुणैः क्रियाम् ॥ १६ ॥

स० -यस्य यस्यैव दोषस्य लिङ्गाधिक्यं ज्ञायते, तस्य तस्य दोषस्य भेषजैर्विपरीतगुणैः क्रियां विदधीत ।

हृत्पीडोर्ध्वानिलस्तम्भः शिरायामोऽस्थिपर्वरुक् ।

घूर्णनोद्वेष्टनं गात्रश्यावता वातिके विषे ॥ १७ ॥

स० -वातिके विषे हृत्पीडादयः स्युः ।

संज्ञानाशोष्णनिश्वासौ हृद्वाहः कटुकास्यता ।

मांसावदरणं शोफो रक्तपीतश्च पैत्तिके ॥ १८ ॥

स० -पित्तोल्बणे संज्ञानाशादयः स्युः ।

छर्द्यरोचकहृल्लासप्रसेकोत्क्लेशपीनसैः ।

सशैत्यमुखमाधुर्यैर्विद्याच्छेषमाधिकं विषम् ॥ १९ ॥

स० -कफाधिकं विषं छर्द्यादिभिर्जानीयात् ।

पिण्याकेन व्रणालेपस्तैलाभ्यङ्गश्च वातिके ।

स्वेदो नाडीपुलाकाद्यैर्वृहणश्च विधिर्हितः ॥ २० ॥

स० -वातिके विषे पिण्याकेन व्रणलेपो योज्यः, तैलाभ्यङ्गश्च नाड्यादिभिश्च स्वेदो बृंहणश्च विधिः स्मृतः ।

पैत्तिकं स्तम्भयेत्सकैः प्रदेहैश्चातिशीतलैः ।

स० -पित्ताधिकं विषं सेकादिभिरतिशिशिरैः स्तम्भयेत् ।

लेखनच्छेदनस्वेदवमनैः श्लैष्मिकं जयेत् ॥ २१ ॥

स० -श्लैष्मिकं लेखनाद्यैर्जयेत् ।

कीटानां त्रिप्रकाराणां त्रैविध्येन क्रिया हिता ।

स्वेदालेपनसेकांस्तु कोष्णान् प्रायोऽवचारयेत् ॥ २२ ॥

अन्यत्र मूर्च्छितादंशपाकतः कोथतोऽथवा ।

स ० -कीटानां त्रिविधानां यथास्वं त्रिविधैव चिकित्सा हिता । स्वेदादींश्च प्रायेण कोष्णान् कुर्यात् । मूर्च्छितं नरं दंशपाकं च वर्जयित्वा तथा दंशकोथं च हित्वा ।

नृकेशाः सर्षपाः पीता गुडो जीर्णश्च धूपनम् ॥ २३ ॥

विषदंशस्य सर्वस्य काश्यपः परमब्रवीत् ।

स० -नरकचादयो धूपनं सर्वस्य विषदंशस्य परं हितमिति भगवान् काश्यपोऽवादीत् ।

विषघ्नं च विधिं सर्वं कुर्यात्संशोधनानि च ॥ २४ ॥

स० -तथा विषघ्नं विधिं सकलं विदध्यात् । संशोधनानि च कुर्यात् ।

साधयेत्सर्पवद्गान् विषोग्रैः कीटवृश्चिकैः ।

स० -विषोग्रैः कीटवृश्चिकैर्दृष्टान् सर्पवत्साधयेत् ।

तन्दुलीयकतुल्यांशां त्रिवृतां सर्पिषा पिबेत् ॥ २५ ॥

याति कीटविषैः कम्पं न कैलास इवानिलैः ।

स० -त्रिवृतां तन्दुलीयकसमां घृतेन नरः पिबेत् । एवं कीटविषैश्च कम्पं-क्षोभं, न याति ।
कैलास इव वायुभिः ।

क्षीरिवृक्षत्वगालेपः शुद्धे कीटविषापहः ॥ २६ ॥

स० -शुद्धे सति क्षीरिवृक्षत्वगालेपः कीटविषघ्नः ।

मुक्तालपो वरः शोफतोददाहज्वरप्रणुत् ।

स० -मौक्तिकलेपः श्रेष्ठः शोफादिघ्नः ।

वचा हिङ्गु विडङ्गानि सैन्धवं गजपिप्पली ॥ २७ ॥

पाठा प्रतिविषा व्योषं काश्यपेन विनिर्मितम् ।

दशाङ्गमगदं पीत्वा सर्वकीटविषं जयेत् ॥ २८ ॥

स० -वचादिकदशद्रव्यनिर्मितत्वात् दशाङ्गमगदं काश्यपेन निर्मितं पीत्वा सर्व कीटविषं हन्ति ।

सद्यो वृश्चिकजं दंशं चक्रतैलेन सेचयेत् ।

विदारिगन्धासिद्धेन कवोष्णेनेतरेण वा ॥ २९ ॥

लवणोत्तमयुक्तेन सर्पिषा वा पुनः पुनः ।

सिञ्चेत्कोष्णारनालेन सक्षीरलवणेन वा ॥ ३० ॥

स० -वृश्चिकोत्थं दंशं सद्य एव चक्रतैलेन सेचयेत् । शालिपर्णीसिद्धेन वा इतरेण-चक्रतैलेन, कोष्णेन वा सेचयेत् ।

सैन्धवान्वितेन वाऽऽज्येन मुहुर्मुहुः सिञ्चेत् । कवोष्णेन काञ्जिकेन दुग्धसैन्धवान्वितेन वा सिञ्चेत् ।

उपनाहो घृते भृष्टः कल्कोऽजाज्याः ससैन्धवः ।

जीरककल्कः सैन्धवयुक्तो घृतेन भृष्ट उपनाहः स्यात् ।

आदंशं स्वेदितं चूर्णैः प्रच्छाय प्रतिसारयेत् ॥ ३१ ॥

रजनीसैन्धवव्योषशिरीषफलपुष्पजैः ।

स० -आ - समन्ततो, दंशं स्वेदितं प्रच्छाय चूर्णे रजन्यादिजैर्घर्षयेत् ।

मातुलुङ्गाम्लगोमूत्रपिष्टं च सुरसाग्रजम् ॥ ३२ ॥

लेपः सुखोष्णश्च हितः पिण्याको गोमयोऽपि वा ।

स० -बीजपूराङ्गगोमूत्रपिष्टं सुरसापुष्पं लेपः स्यात् । तथा सुखोष्णः पिण्याको गोमयो वा लेपो हितः ।

पाने सर्पिर्मधुयुतं क्षीरं वा भूरिशर्करम् ॥ ३३ ॥

स० -पाने हैयंगवीनं क्षौद्रयुक्तं, दुग्धं वा प्रभूतसितं, हितम् ।

पारापतशकृत् पथ्या तगरं विश्वभेषजम् ।

बीजपूररसोन्मिश्रः परमो वृश्चिकागदः ॥ ३४ ॥

स० -पारापतशकृतादिभिः फलपूररससंयुक्तः श्रेष्ठो वृश्चिकागदः ।

सशैवल्लोष्ट्रदंष्ट्रा च हन्ति वृश्चिकजं विषम् ।

स० -करभदंष्ट्रा शैवालयुता वृश्चिकविषघ्नी । ["ससैन्यवोष्ट्रदंष्ट्रा च हन्ति वृश्चिकजं विषम् । मनोह्रा सैन्यवं हिङ्गु मालती पल्लवानि च ॥ गोशकृद्रसपिष्टेयं गुलिका वृश्चिकार्दिते । लशुनो मरिचं हिङ्गु सुरसं विश्वभेषजम् ॥ अर्कक्षीरेण गुटिका वृश्चिकादितशङ्करी ।" वृद्धवाघभटात् (सं. उ. अ. ४३) ।]

हिङ्गुना हरितालेन मातुलुङरसेन च ॥ ३५ ॥

लेपाञ्जनाभ्यां गुटिका परमं वृश्चिकापहा ।

स० -हिङ्गुहरिताले सबीजपूरसे लेपाञ्जनाभ्यां गुलिका परं वृश्चिकविषहृत् ।

करञ्जार्जुनशेलूनां कटभ्याः कुटजस्य च ॥ ३६ ॥

शिरीषस्य च पुष्पाणि मस्तुना दंशलेपनम् ।

स० -करञ्जादीनां पुष्पाणि मस्तुना दंशलेपः ।

यो मुह्यति प्रश्वसिति प्रलपत्युग्रवेदनः ॥ ३७ ॥

तस्य पथ्यानिशाकृष्णामञ्जिष्ठातिविषोषणम् ।

सालाबुवृन्तं वार्ताकरसपिष्टं प्रलेपनम् ॥ ३८ ॥

स० -यो नरो मुह्यत्यादीन् विधत्ते, तथा दारुणपीडः, तस्य पथ्यादिकं वार्ताकरसपिष्टं प्रलेपनं कार्यम् ।

सर्वत्र चोग्रालिविषे पाययेद्दधिसर्पिषी ।
विध्येत्सिरां विदध्याच्च वमनाञ्जननावनम् ।
उष्णस्निग्धाह्लमधुरं भोजनं चानिलापहम् ॥ ३९ ॥

स० -सर्वस्मिन् सुदारुणे वृश्चिकविषे दधिसर्पिषी पाययेत् ।
सिरां च विध्येत् ।
वमनादिकं च कुर्यात् ।
उष्णगुणादिकं च भोजनं वातघ्नं हितम् ।

नागरं गृहकपोतपूरीषं
बीजपूरकरसो हरितालम् ।
सैन्धवं च विनिहन्त्यगदोऽयं
लेपतोऽलिकुलजं विषमाशु ॥ ४० ॥

स० -नागरादिकमयमगदो लेपेन वृश्चिकविषं शीघ्रं पराकरोति । स्वागतावृत्तम् ।

अन्ते वृश्चिकदृष्टानां समुदीर्णं भृषं विषे ।
विषेणालेपयेदंशमुच्चिटिङ्गेऽप्ययं विधिः ॥ ४१ ॥

स० -वृश्चिकदृष्टानामन्ते भृशं समुदीर्णं विषे विषेण दंशमालेपयेत् ।
उच्चिटिङ्गसंज्ञेऽप्येषैव चिकित्सा ।

नागपुरीषच्छत्रं रोहिषमूलं च शेलुतोयेन ।

कुर्याद्भुटिकां लेपादियमलिविषनाशनी श्रेष्ठा ॥ ४२ ॥

स० -गजपुरीषच्छत्रं कत्तृणमूलं च श्लेष्मातकजलेन गुटिकां विदधीत । एषा च लेपेन परं वृश्चिकविषघ्नी । [आर्या]

अर्कस्य दुग्धेन शिरीषबीजं

त्रिर्भावितं पिप्पलीचूर्णमिश्रम् ।

एषोऽगदो हन्ति विषाणि कीट-

भुजङ्गलूतोन्दुरवृश्चिकानाम् ॥ ४३ ॥

स ० -अर्कक्षीरेण शिरीषबीजं त्रीन् वारान् भावितं पिप्पलीरजोयुतमगदः कीटादीनां विषाणि हन्ति ।

शिरीषपुष्पं सकरञ्जबीजं

काश्मीरजं कुष्ठमनःशिले च ।

एषोऽगदो रात्रिकवृश्चिकानां

संक्रान्तिकारी कथितो जिनेन ॥ ४४ ॥

स ० -शिरीषकुसुमादिकमेषोऽगदो रात्रिकवृश्चिकानां विषक्रान्तिकृद् भगवता जिनेजोक्तः । उपजातिवृत्ते ।

कीटेभ्यो दारुणतरा लूताः षोडश ता जगुः ।

अष्टाविंशतिरित्येके ततोऽप्यन्ये तु भूयसीः ॥ ४५ ॥

सहस्ररश्म्यनुचरा वदन्त्यन्ये सहस्रशः ।

बहूपद्रवरूपा तु लूतैकैव विषात्मिका ॥ ४६ ॥

स० -कीटेभ्योऽपि घोरा लूताः । ताश्च मुनयः षोडशसंख्या अध्यगीषन् । अन्ये अष्टाविंशतिरुलूता इत्यवोचन् । ततोऽप्यपरे बहुतरा आचख्युः । अन्ये तु रवेरनुचराः सहस्रशो वदन्ति । इति नानामतमुक्त्वा स्वमतं युक्त्या सर्वमतानुग्राहि वक्ति । अनेकोपद्रवस्वभावत्वेनैकैव लूता विषात्मिका ।

रूपाणि नामतस्तस्या दुर्ज्ञेयान्यतिसङ्करात् ।

नास्ति स्थानव्यवस्था च दोषतोऽतः प्रचक्षते ॥ ४७ ॥

स० -नाम्ना यानि रूपाणि, तानि तस्या अतिसङ्कराद्धेतोर्दुर्ज्ञानानि । स्थानव्यवस्थाऽपि नास्ति । तस्माद्दोषवशेन भणिष्यते ।

कृच्छ्रसाध्या पृथग्दोषैरसाध्या निचयेन सा ।

स० -पृथग्दोषैर्लूता कृच्छ्रसाध्या, सन्निपातेन चासाध्या ।

तदंशः पैत्तिको दाहतृट्स्फोटज्वरमोहवान् ॥ ४८ ॥

भृशोष्मा रक्तपीताभः क्लेदी द्राक्षाफलोपमः ।

स० -तस्या दंशः पैत्तिको दाहादिमान् भृशोष्मा पीतरक्ताभः क्लेदवान् द्राक्षाफलाकारः स्यात् ।

श्लैष्मिकः कठिनः पाण्डुः पर्षकफलाकृतिः ॥ ४९ ॥

निद्रां शीतज्वरं कासं कण्ठं च कुरुते भृशम् ।

स० -श्लैष्मिको लूतादंशः कठिनः पाण्डुवर्णः परूषकफलनिभो निद्रादीनतिशयेन करोति ।

वातिकः परुषः श्यावः पर्वभेदज्वरप्रदः ॥ ५० ॥

स० -वातिको दंशः परुषस्पर्शः श्यावस्तथा पर्वभेदज्वरकृत् ।

तद्विभागं यथास्वं च दोषलिङ्गैर्विभावयेत् ।

स० -तासां विभागं दोषाणां लक्षणैर्यथायोगं लक्षयेत् ।

असाध्यायां तु हन्मोहश्वासहिध्माशिरोग्रहाः ॥ ५१ ॥

श्वेतपीतासितारक्ताः पिटिकाः श्वयथूद्भवः ।

वेपथुर्वमथुर्दाहस्तृडान्ध्यं वक्रनासता ॥ ५२ ॥

श्यावौष्ठवक्रदन्तत्वं पृष्ठग्रीवावभञ्जनम् ।

पक्वजम्बूसवर्णं च दंशात्स्रवति शोणितम् ॥ ५३ ॥

स० -आसाध्यायां लूतायां हन्मोहाद्याः स्युः । श्वेतादिगुणाः पिटिकास्तथा श्वयथ्वाद्याश्च । दंशाद् रक्तं पक्वजम्बूनिभं स्रवति ।

सर्वाऽपि सर्वजा प्रायो व्यपदेशस्तु भूयसा ।

स० -सर्वा च लूता त्रिदोषजैव । बाहुल्येन तु व्यपदेशः ।

तीक्ष्णमध्यावरत्वेन सा त्रिधा हन्त्युपेक्षिता ॥ ५४ ॥

सप्ताहेन दशाहेन पक्षेण च परं क्रमात् ।

स० -सा च लूता तीक्ष्णादिभेदेन त्रिप्रकारा । उपेक्षिता च सती यथासङ्ख्यं दशाहेन पक्षेण च हन्ति ।

लूतादंशश्च सर्वोऽपि दद्रुमण्डलसन्निभिः ॥ ५५ ॥

सितोऽसितोऽरुणः पीतः श्यावो वा मृदुरुन्नतः ।

मध्ये कृष्णोऽथवा श्यावः पर्यन्ते जालकावृतः ॥ ५६ ॥

विसर्पवांस्छोफयुतस्तप्यते बहुवेदनः ।

ज्वराशुपाकविक्लेदकोथावदरणान्वितः ॥ ५७ ॥

क्लेदेन यत्स्पृशत्यङ्गं तत्रापि कुरुते व्रणम् ।

स ० -सर्वश्च लूतादंशो दद्रुमण्डलाकारः सितादिवर्णो मृदुरुन्नतो मध्ये कृष्णवर्णः श्याववर्णो वा परितो जालकवृतो विसर्पादिमान् स्यात् । तथा तप्यतेऽनेकरुजः । तथा ज्वरादियुतः । तथा च दंशः क्लेदेन यद्यदङ्गं स्पृशेत् तत्र तत्र च व्रणं विदधाति ।

श्वासदंष्ट्राशुकृन्मूत्रशुक्लालानखातैः ॥ ५८ ॥

अष्टाभिरुद्धमत्येषा विषं वक्राद्विशेषतः ।

स० -श्वासादिभिरष्टाभिरेषा लूता विषमुद्धमति । वक्रेण विशेषेण ।

लूता नाभेर्दशत्यूर्ध्वमूर्ध्वं चाधश्च कीटकाः ॥ ५९ ॥

तद्वृषितं च वस्त्रादि देहे पृक्तं विकारकृत् ।

स० -नामेरूर्ध्वं लूता दशति । ऊर्ध्वमधस्ताच्च कीटा दशन्ति । दशतीति "दंशसञ्जस्वञ्जां शपि" इति नलोपः ।

तया-लूतया दूषितं, वस्त्रासनादि शरीरे लग्नं विकारकृत् ।

दिनार्धं लक्ष्यते नैव दंशो लूताविषोद्भवः ॥ ६० ॥

सूचीव्यधवदाभाति ततोऽसौ प्रथमेऽहनि ।

अव्यक्तवर्णः प्रचलः किञ्चित्कण्डूरुजान्वितः ॥ ६१ ॥

स० -लूताविषजो दंशो दिनार्धं न लक्ष्यत एव ।

ततः-अनन्तरं, असौ-दंशः, प्रथमे दिने सूचीव्यधतुल्य आभाति । अव्यक्तवर्णः प्रकर्षेण चलो मनाक्कण्डूरुग्युतश्च ।

द्वितीयेऽभ्युन्नतोऽन्तेषु पिटिकैरिव वाऽऽचितः ।

व्यक्तवर्णो नतो मध्ये कण्डूमान् ग्रन्थिसन्निभः ॥ ६२ ॥

स०-द्वितीयेऽहन्यभ्युन्नतोऽन्तेषु पिटिकैरिव वाऽऽचितो व्यक्तवर्णो मध्ये नतः सकण्डूग्रन्थिनिभः ।

तृतीये सज्वरो रोमहर्षकृद्रक्तमण्डलः ।

शरावरूपस्तोदाढ्यो रोमकूपेषु सास्त्रवः ॥ ६३ ॥

स० -तृतीयेऽहनि ज्वरान्वितो रोमाञ्चकृद्रक्तमण्डलः शरावाकारोऽधिकव्यथो रोमकूपेषु स्नाववान् ।

महांश्चतुर्थे श्वयथुस्तापश्वासभ्रमप्रदः ।

स० -चतुर्थे वासरे महान्छोफस्तापादिकृत् ।

विकारान् कुरुते तांस्तान् पञ्चमे विषकोपजान् ॥ ६४ ॥

स० -पञ्चमे दिने तांस्तान्-पूर्वोक्तान्, विषकोपजान् विकारान् विधत्ते ।

षष्ठे व्याप्नोति मर्माणि

स० -षष्ठे दिने मर्माण्यश्नुते ।

सप्तमे हन्ति जीवितम् ।

स० -सप्तमे दिवसे जीवितं हन्ति ।

इति तीक्ष्णं विषं, मध्यं हीनं च विभजेदतः ॥ ६५ ॥

स० -इति-एवंरूपं, तीक्ष्णं विषम् ।

मध्यं हीनं वाऽतो निरूप्य लक्षयेत् ।

एकविंशतिरात्रेण विषं शाम्यति सर्वथा ।

स० -सर्वथा एकविंशतिरात्रेण विषं शमं याति ।

अथाशु लूतादष्टस्य शस्त्रेणादंशमुद्धरेत् ॥ ६६ ॥

दहेच्च जाम्बवौष्ठाद्यैर्न तु पित्तोत्तरं दहेत् ।

स० -अथेति मङ्गले । कृतमङ्गलस्य लूतादष्टस्य, आ-समन्तात्, दंशं क्षिप्रं शस्त्रेणोद्धरेत् । जाम्बवौष्ठादिभिश्च दहेत्, पित्ताधिकं वर्जयित्वा ।

कर्कशं भिन्नरोमाणं मर्मसन्ध्यादिसंश्रितम् ॥ ६७ ॥

प्रसृतं सर्वतो दंशं न छिन्दीत दहेन्न च ।

स० -कर्कशादिगुणं दंशं दंशं न छिन्द्यात् न च दहेत् ।

लेपयेद्गन्धमगदैर्मधुसैन्धवसंयुतैः ॥ ६८ ॥

सुशीतैः सेचयेच्चानु कषायैः क्षीरिवृक्षजैः ।

स० -दग्धं दंशमगदैर्माक्षिकसैन्धवान्वितैर्लेपयेत् । पश्चात् क्षीरिवृक्षजैः कषायैरतिशिशिरैः सेचयेच्च ।

सर्वतोऽपहरेद्रक्तं शृङ्गाद्यैः सिरयाऽपि वा ॥ ६९ ॥

सेकलेपास्ततः शीता बोधिश्लेष्मातकाक्षकैः ।

स० -सर्वतो रक्तं विस्त्रावयेच्छृङ्गादिभिः । अनन्तरं सेकालेपाश्च शिशिरा हिताः पिप्पलादिभिः ।

फलिनीद्विनिशाक्षौद्रसर्पिर्भिः पद्मकाह्वयः ॥ ७० ॥

अशेषलूताकीटानामगदः सार्वकार्मिकः ।

स० -फलिन्यादिकोऽयं पद्मकसंज्ञोऽगदः सार्वकार्मिकः । अशेषक्रियासु(?) लूताकीटानां हितः ।

हरिद्राद्वयपत्तङ्गमञ्जिष्ठान्तकेसरैः ॥ ७१ ॥

सक्षौद्रसर्पिः पूर्वस्मादधिकश्चम्पकाह्वयः ।

स० -हरिद्राद्वयादिभिः क्षौद्रघृतान्वितश्चम्पकनामाऽगदः पूर्वस्मादधिकः ।

तद्वद्गोमयनिष्पीडशर्कराघृतमाक्षिकैः ॥ ७२ ॥

स० -गोशकृन्नीष्पीडादिभिरगदस्तद्वत्-पूर्वगुणः ।

अपामार्गमनोह्वालदार्वीध्यामकगैरिकैः ।

नतैलाकुष्ठमरिचयष्ट्याह्वृतमाक्षिकैः ॥ ७३ ॥

अगदो मन्दरो नाम तथाऽन्यो गन्धमादनः ।

नतरोध्रवचाकट्ठीपाठैलापत्रकुङ्कुमैः ॥ ७४ ॥

स० -अपामार्गादिभिरगदो मन्दरो नाम ।

अन्यश्च-वक्ष्यमाणो नतादिः(दिभिः), गन्धमादनो नाम ।

विषघ्नं बहुदोषेषु प्रयुञ्जीत विशोधनम् ।

स० -बहुदोषेषु नरेषु विषघ्नं विशोधनं प्रयुञ्जीत ।

यष्ट्याहमदनाङ्गोल्लजालिनीसिन्दुवारिकाः ॥ ७५ ॥

कफे ज्येष्ठाम्बुना पीत्वा विषमाशु समुद्वमेत् ।

शिरीषपत्रत्वङ्मूलफलं वाऽङ्गोल्लमूलवत् ॥ ७६ ॥

स० -कफे यष्ट्याह्वादीनि तन्दुलोदकेन पीत्वा विषं क्षिप्रमुद्वमेत् ।

अथवा शिरीषपत्रादिकमङ्गोल्लमूलयुतं ज्येष्ठाम्भसा पीत्वोद्वमेत् ।

विरेचयेच्च त्रिफलानीलिनीत्रिवृतादिभिः ।

स० -त्रिफलादिभिर्विरेचयेच्च ।

निवृत्ते दाहशोफादौ कर्णिकां पातयेद् व्रणात् ॥ ७७ ॥

स० -दाहादावुपशान्ते सति व्रणात् कर्णिकां पातयेत् ।

कुसुम्भपुष्पं गोदन्तः स्वर्णक्षीरी कपोतविट् ।
त्रिवृता सैन्धवं दन्ती कर्णिकापातनं, तथा ॥ ७८ ॥
मूलमुत्तरवारुण्या वंशनिर्लेखसंयुतम् ।
तद्वच्च सैन्धवं कुष्ठं दन्तीकटुकदौर्घिकम् ॥ ७९ ॥
राजकोशातकीमूलं, किण्वो वा मथितोद्भवः ।

स० -कुसुम्भकुसुमादिकं दन्तीपर्यन्तं कर्णिकायाः पातनं वरम् ।
उत्तमारणीमूलं वंशनिर्लेखनयुक्तं वा ।
सैन्धवादिकं पूर्वगुणम् ।

तक्रजो वा किण्वः-उपरिष्ठात् फेनाभः, पूर्वगुणः ।
कर्णिकापातसमये बृंहयेच्च विषापहैः ॥ ८० ॥

स० -कर्णिकापातनकाले च विषघ्नैर्बृंहयेत् ।

स्नेहकार्यमशेषं च सर्पिषैव समाचरेत् ।
विषस्य वृद्धये तैलमग्नेरिव तृणोलुपम् ॥ ८१ ॥

स० -लूतायामशेषं स्नेहने यत्कार्यं-कर्तुं योग्यं, तद् घृतेनैव
बिल्वादिकं स्वागतावृत्तम् ।

एते त्रयोगदवरा वृत्तस्थाः पित्तश्लेष्मानिल्लूताः क्रमात् पानादिभिः कुगतीरिव वारयन्ति । आर्या ।

रोध्नं सेव्यं पद्मकं पद्मरेणुः

कालीयाख्यं चन्दनं यच्च रक्तम् ।

कान्तापुष्पं दुग्धिनीका मृणालं

लूताः सर्वा घ्नन्ति सर्वक्रियाभिः ॥ ८६ ॥

इति श्रीवैद्यपतिसिंहगुप्तसूनुश्रीमद्वाग्भटविरचितायामष्टाहृदयसंहितायां षष्ठे उत्तरस्थाने कीटलूतादिविषप्रतिषेधो नाम सप्त-त्रिंशोऽध्यायः ॥ ३७ ॥

स० -रोध्रादीनि सर्वाभिः-पानादिभिः क्रियाभिः, सर्वा लूता घ्नन्ति । शालिनी ।

इति श्रीमृगाङ्कदत्तपुत्रश्रीमदरुणदत्तविरचितायामष्टाहृदयटी-कायां सर्वाङ्गसुन्दराख्यायां षष्ठ उत्तरस्थाने कीटलूतादि-विषप्रतिषेधो नाम सप्तत्रिंशोऽध्यायः समाप्तः ॥ ३७ ॥

अष्टत्रिंशोऽध्यायः ।

विषचिकित्साप्रक्रमात् मूषिकालर्कविषमुपक्रमते-

अथातो मूषिकालर्कविषप्रतिषेधं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

लालनश्चपलः पुत्रो हसिरश्चकिरोऽजिरः ।

कषायदन्तः कुलकः कोकिलः कपिलोऽसितः ॥ १ ॥

अरुणः शबलः श्वेतः कपोतः पलितोन्दुरः ।

छुच्छुन्दरो रसालाख्यो दशाष्टौ चेति मूषिकाः ॥ २ ॥

स० -लालनादिभेदेन दशाष्टाधिका इत्यष्टादश मूषिका भवन्ति ।

शुक्रं पतति यत्रैषां शुक्रदिग्धैः स्पृशन्ति वा ।

यदङ्गमङ्गैस्तत्रास्ते दूषिते पाण्डुतां गते ॥ ३ ॥

ग्रन्थयः श्वयथुः कोठो मण्डलानि भ्रमोऽरुचिः ।

शीतज्वरोऽतिरुक्सादो वेपथुः पर्वभेदनम् ॥ ४ ॥

रोमहर्षः स्नुतिर्मूर्च्छा दीर्घकालानुबन्धनम् ।

श्लेष्मानुबद्धबह्वाखुपोतकच्छर्दनं सत्तृ ॥ ५ ॥

स० -एषां मूषिकाणां यत्र शुक्रं पतति, शुक्रदिग्धैरङ्गैर्वा यदङ्गं स्पृशन्ति, तस्मिन्नङ्गे रक्ते दूषिते पाण्डुत्वं याति सति ग्रन्थ्यादयः स्युः । तथा तत्प्रभावात् कफानुगतबहुमूषिकपोतकवमनं सत्तृ स्यात् ।

व्यवाय्याखुविषं कृच्छ्रं भूयो भूयश्च कुप्यति ।

स० -आखुविषं व्यवायि-सकलशरीरव्यापनशीलं, तथा कृच्छ्रं-कृच्छ्रसाध्यं, पुनः पुनश्च कुप्यति ।

मूर्च्छाङ्गशोफवैवर्ण्यक्लेदशब्दाश्रुतिज्वराः ॥ ६ ॥

शिरोगुरुत्वं लालासृक्छर्दिश्चासाध्यलक्षणम् ।

स० -मूर्च्छादयोऽसाध्यलक्षणम् ।

शूनवस्तिं विवर्णौष्ठमाख्याभैर्ग्रन्थिभिश्चितम् ॥ ७ ॥

छुच्छुन्दरसगन्धं च वर्जयेदाखुदूषितम् ।

स०-शूनवस्तिं विवर्णाधरं मूषिकनिभैर्ग्रन्थिभिर्व्याप्तं छुच्छुन्दरगन्धतुल्यगन्धं च मूषिकविषदूषितं नोपक्रमेत् ।

शुनः श्लेष्मोल्बणां दोषाः संज्ञां संज्ञावहाश्रिताः ॥ ८ ॥

मुष्णन्तः कुर्वते क्षोभं धातूनामतिदारुणम् ।

लालावानन्धबधिरः सर्वतः सोऽभिधावति ॥ ९ ॥

स्रुस्तपुच्छहनुस्कन्धः शिरोदुःखी नताननः ।

स०-शुनः-सारमेयस्य, श्लेष्माधिका दोषाः संज्ञावहानि स्रोतांस्याश्रिताः संज्ञामपहरन्तो धातूनामतिघोरं क्षोभं कुर्वन्ति । सः-श्वा, लालायुतोऽन्धबधिरो ध्वस्तपुच्छहनुस्कन्धः शिरो दुःखी नतमुखः सर्वतो धावति ।

दंशस्तेन विदष्टस्य सुप्तः कृष्णं क्षरत्यसृक् ॥ १० ॥

हृच्छिरोरुग्ज्वरस्तम्भतृष्णामूर्च्छाद्भवोऽनु च ।

स०-तेन-शुना, विदष्टस्य दंशः सुप्तः-अचेतनः, कृष्णं रक्तं स्रवति । पश्चाद् हृत्पीडाद्युद्भूतिः स्यात् ।

अनेनान्येऽपि बोद्धव्या व्याल दंष्ट्राप्रहारिणः ॥ ११ ॥

शृगालाश्चतराश्वर्क्षद्वीपिव्याघ्रवृकादयः ।

स०-अनेन-दंशादिस्वरूपेण, अपरे व्यालाः-दुष्टाः, दंष्ट्राप्रहारिणः शृगालादय एवं वेद्याः ।

कण्डूनिस्तोदवैवर्ण्यसुसिक्केदज्वरभ्रमाः ॥ १२ ॥

विडहरागरुक्पाकशोफग्रन्थिविकुञ्चनम् ।

दंशावदरणं स्फोटः कर्णिका मण्डलानि च ॥ १३ ॥

सर्वत्र सविषे लिङ्गं, विपरीतं तु निर्विषे ।

स० -सर्वत्रैव सविषे दंशे कण्डादयो लिङ्गम् ।

निर्विषे च दंशेऽतो विपरीतं लक्षणं विद्यात् ।

दष्टो येन तु तच्चेष्टारुतं कुर्वन् विनश्यति ॥ १४ ॥

पश्यंस्तमेव चाकस्मादादर्शसलिलादिषु ।

स० -येन प्राणिना दष्टस्तच्चेष्टारुतं कुर्वन् म्रियते । तमेव दष्टारं, आदर्शकादिषु सहसा पश्यन् विनश्यति ।

योऽञ्चस्त्रस्येददष्टोऽपि शब्दसंस्पर्शदर्शनैः ॥ १५ ॥

जलसन्नासनामानं दष्टं तमपि वर्जयेत् ।

स० -यो जलेभ्योऽदष्टोऽपि सन्त्रस्येत् शब्दसंस्पर्शदर्शनैर्हेतुभिः, तं जलसन्नाससंज्ञं दष्टं वर्जयेत् ।

आखुना दष्टमात्रस्य दंशं काण्डेन दाहयेत् ॥ १६ ॥

दर्पणोनाथवा, तीव्ररुजा स्यात्कर्णिकाऽन्यथा ।

स०-आखुना दष्टमात्रस्य नरस्य सतो दंशं काण्डेन दाहयेत् । दर्पणेन वा दाहयेत् ।

अन्यथा-एवमदग्धे सति, कर्णिका दारुणपीडा स्यात् ।

दग्धं विस्त्रावयेद्दंशं प्रच्छितं च प्रलेपयेत् ॥ १७ ॥

शिरीषरजनीवक्रकुङ्कुमामृतवल्लिभिः ।

स०-दंशं दग्धं प्रच्छितं विस्त्रावयेत् । शिरीषबीजादिभिः प्रलेपयेच्च ।

अगारधूममञ्जिष्ठारजनीलवणोत्तमैः ॥ १८ ॥

लेपो जयत्याखुविषं कर्णिकायाश्च पातनः ।

स०-अगारधूमादिको लेपो ह्ययं मूषिकविषं हन्ति । कर्णिकां च पातयति ।

ततोऽम्लैः क्षालयित्वाऽनु तोयैरनु च लेपयेत् ॥ १९ ॥

पालिन्दीश्वेतकटभीबिल्वमूलगुडूचिभिः ।

अन्यैश्च विषशोफघ्नैः सिरां वा मोक्षयेद्भुतम् ॥ २० ॥

स०-अनन्तरमल्लैः क्षालयित्वाऽनु जलैः क्षालयेत् । पश्चात् पालिन्द्यादिभिरपरैश्च विषघ्नैः श्वयथुघ्नैश्च लेपयेत् । अथवा शीघ्रं सिरां व्यधयेत् । पालिन्दी-मालविका त्रिवृत् ।

छर्दनं नीलिनीकाथैः शुकाख्याङ्गोल्लयोरपि ।

स०-नीलिनीकाथेन छर्दनं कार्यम् । शुकाख्याङ्गोल्लयोश्च काथेन वमनम् । शुकाख्यः- शिरीषः ।

कोशातक्याः शुकाख्यायाः फलं जीमूतकस्य च ॥ २१ ॥

मदनस्य च सञ्चूर्ण्य दध्ना पीत्वा विषं वमेत् ।

स०-कोशातक्यादीनां फलानि सञ्चूर्ण्य दध्ना पीत्वा विषं वमेत् ।

वचामदनजीमूतकुष्ठं व मूत्रपेषितम् ॥ २२ ॥

पूर्वकल्पेन पातव्यं सर्वोन्दुरविषापहम् ।

स०-वचादिं वा गोमूत्रेण सञ्चूर्ण्य पूर्वकल्पेन-दध्ना, पीत्वा सर्वोन्दुरविषं हन्ति ।

विरेचनं त्रिवृत्नीलीत्रिफलाकल्क इष्यते ॥ २३ ॥

स०-विरेचनं त्रिवृतादिकल्क इष्यते ।

शिरोविरेचने सारः शिरीषस्य फलानि च ।

स०-शिरोविरेचने शिरीषस्य सारः फलं च योज्यम् ।

अञ्जनं गोमयरसो व्योषसूक्ष्मरजोन्वितः ॥ २४ ॥

स०-गोमयरसश्चूर्णीकृतस्त्रिकटुकान्वितोऽञ्जनम् ।

कपित्थतोमयरसो मधुमानवलेहनम् ।

स०-कपित्थगोमयरसः समाक्षिकोऽवलेहनम् ।

तन्दुलीयकमूलेन सिद्धं पाने हितं घृतम् ॥ २५ ॥

द्विनिशाकटभीरक्तायष्ट्याह्वैर्वाऽमृतान्वितैः ।

अस्फोटमूलसिद्धं वा, पञ्चकापित्थमेव वा ॥ २६ ॥

स०-तन्दुलीयकमूलेन पक्वं सर्पिः पाने हितम् ।

द्विनिशादिभिर्वा साधितं घृतं पाने हितम् ।

अथवाऽर्कमूलेन सिद्धं घृतं पाने हितम् ।

अथवा पञ्चकापित्थसिद्धं सर्पिः पाने हितम् । कपित्थस्येमानि कापित्थानि,-
मूलत्वक्पत्रपुष्पफलानि पञ्च, पञ्च च तानि कापित्थानि च, तैः सिद्धं पञ्चकापित्थम् ।

सिन्दुवारं नतं शिग्रुबिल्वमूलं पुनर्नवा ।

वचाश्वदंष्ट्राजीमूतमेषां काथं समाक्षिकम् ॥ २७ ॥

पिबेच्छाल्योदनं दध्ना भुञ्जानो मूषिकार्दितः ।

स०-सिन्दुवारादीनां काथं समाक्षिकं पिबेत् । मूषिकविषपीडितो दध्ना शाल्योदनं भुञ्जानः ।

तक्रेण शरपुङ्खाया बीजं सञ्चूर्य वा पिबेत् ॥ २८ ॥

स०-अथवा शरपुङ्खाया बीजं सञ्चूर्य मथितेन पिबेत् ।

अङ्गोल्लमूलकल्को वा बस्तमूत्रेण कल्कितः ।

पानालेपनयोर्युक्तः सर्वाङ्गुविषनाशनः ॥ २९ ॥

स०-अङ्गोल्लमूलकल्को वा छागमूत्रेण पिष्टः पानलेपनयोर्युक्तः सर्वाङ्गुविषहा ।

कपित्थमध्यतिलकतिलाङ्गोल्लजटाः पिबेत् ।

गवां मूत्रेण, पयसा मञ्जरीम् तिलकस्य वा ॥ ३० ॥

स०-कपित्थबीजादिकं गोमूत्रेण पिबेत् ।

क्षीरेण वा तिलकमञ्जरीं पिबेत् ।

अथवा सरियकान्मूलं सक्षौद्रं तन्दुलाम्बुना ।

स०-सैर्यकमूलं वा समाक्षिकं ज्येष्ठाम्भसा पिबेत् ।

कटुकालाबुविन्यस्तं पीतं वाऽम्बु निशोषितम् ॥ ३१ ॥

स०-अथवा कटुकालाबुनि जलं निक्षिप्तं रात्रिस्थितं पीतं मूषिकविषनाशनं स्यात् ।

सिन्दुवारस्य मूलानि बिडालास्थि विषं नतम् ।

जलपिष्टोऽगदो हन्ति नस्याद्यैराखुजं विषम् ॥ ३२ ॥

स०-सिन्दुवारमूलादिको जलपिष्टोऽगदो नस्याद्यैर्मूषिकविषं हन्ति ।

सशेषं मूषिकविषं प्रकुप्यत्यभ्रदर्शने ।

यथायथं वा कालेषु दोषाणां वृद्धिहेतुषु ॥ ३३ ॥

स०-मूषिकविषं किञ्चिच्छेषं जलदोन्नतौ कुप्यति । अथवा वातादीनां यथास्वम् कालेशु वृद्धिकारणेषु प्रकुप्यति ।

तत्र सर्वे यथावस्थं प्रयोज्याः स्युरुपक्रमाः ।

यथास्वं ये च निर्दिष्टास्तथा दूषीविषापहाः ॥ ३४ ॥

स०-तत्रावस्थावशादुपक्रमाः सर्वे यथायोगं प्रयोज्याः स्युः । ये च दूषीविषघ्ना निर्दिष्टास्ते च प्रयोज्याः

दंशं त्वलर्कदष्टस्य दग्धमुष्णेन सर्पिषा ।

प्रदिह्यादग्दैस्तैस्तैः पुराणं च घृतं पिबेत् ॥ ३५ ॥

स०-अलर्कदष्टस्य दंशमुष्णेन घृतेन दग्धमग्दैस्तैस्तैः पूर्वोक्तैः, लेपयेत् । पुराणं च सर्पिः पिबेत् ।

अर्कक्षीरयुतं चास्य योज्यमाशु विरेचनम् ।

स०-अर्कक्षीरान्वितं चास्य विरेचनं क्षिप्रं योज्यम् ।

अङ्गोल्लोत्तरमूलाम्बु त्रिपलं सहविःपलम् ॥ ३६ ॥

पिबेत्सधत्तूरफलां श्वेतां वाऽपि पुनर्नवाम् ।

स०-अङ्गोल्लोत्तरमूलजलं पलत्रयमात्रं सघृतपलं पिबेत् ।

धत्तूरफल्युतां श्वेतां वा पुनर्नवां जलेन पिबेत् ।

एकध्वं पललं तैलं रूपिकायाः पयो गुडः ॥ ३७ ॥

भिनत्ति विषमालर्कं घनवृन्दमिवानिलः ।

स०-भृष्टतिलचूर्णं, तैलं, रूपिकायाः-अर्कस्य क्षीरं, गुडः, एकत्र मिश्रितं प्रकृतत्वाज्जलेन पीतं विषमलर्कं भिनत्ति । पयोदौघमिव वायुः ।

समन्त्रं सौषधीरत्नं स्नपनं च प्रयोजयेत् ॥ ३८ ॥

स०-मन्त्रान्वितमौषधीरत्नयुतं स्नपनं च कारयेत् । ["अष्टोत्तरशतं वारान् सिद्धमन्त्राभिमन्त्रितैः । अष्टोत्तरशतोन्मानैः पुष्पमालावगुण्ठितैः ॥ गोचर्ममात्रके लिप्ते ज्वलितेऽग्नौ कुशास्तृते । स्थण्डिले सरितस्तीरे स्नानं वाऽस्य चतुष्पथे ॥ अलर्काधिपते यक्ष सारमेयगणाधिप । अलर्कजुष्टमेतन्मे निर्विषं कुरु मा चिरात् ॥ स्वाहेति मन्त्रोऽलर्कार्ते सर्वकर्मसु शस्यते ।" इति वृद्धवाग्भटात् (सं.उ.अ. ४६) ।]

चतुष्पाद्भिर्द्विपाद्भिर्वा नखदन्तपरिक्षतम् ।

शूयते पच्यते रागज्वरस्त्रावरुजान्वितम् ॥ ३९ ॥

स०-चतुष्पाद्भिः-दन्त्यश्चप्रभृतिभिः प्राणिभिः, द्विपाद्भिः-मनुष्यमयूरकुक्कुटादिभिः, वा
नखपरिक्षतं दन्तपरिक्षतं च शूयते पच्यते च रागाद्यन्वितम् ।

सोमवल्कोऽश्वकर्णश्च गोजिह्वा हंसपादिका ।

रजन्यौ गैरिकं लेपो नखदन्तविषापहः ॥ ४० ॥

इति श्रीवैद्यपतिसिंहगुप्तसूनुश्रीमद्वाग्भटविरचितायामष्टाङ्गहृदयसंहितायां षष्ठे
उत्तरस्थाने मूषिकालर्कविषप्रतिषेधो नामाष्टत्रिंशोऽध्यायः ॥ ३८ ॥

स०-खदिरादिभिर्लेपो नखदन्तविषघ्न इति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटी-कायां सर्वाङ्गसुन्दराख्यायां
षष्ठ उत्तरस्थाने मूषिकालर्कविष-प्रतिषेधो नामाष्टत्रिंशोऽध्यायः समाप्तः ॥ ३८ ॥

इति विषतन्त्रं नाम षष्ठमङ्गं समाप्तम्

एकोनचत्वारिंशोऽध्यायः ।

अधुना पूर्वोक्तहेतुसम्बन्धं रसायनाध्यायं जिगदिषुराह-

अथातो रसायनविधिमाध्यायं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

दीर्घमायुः स्मृतिं मेधामारोग्यं तरुणं वयः ।

प्रभावर्णस्वरौदार्यं देहेन्द्रियबलोदयम् ॥ १ ॥

वाक्सिद्धिं वृषतां कान्तिमवाप्नोति रसायनात् ।

लाभोपायो हि शस्तानां रसादीनां रसायनम् ॥ २ ॥

स०-दीर्घायुःप्रभृतीन् रसायनादधिगच्छति । कस्मादेतानि रसायनाल्लभ्यन्ते ? इत्याह-
लाभोपाय इति । यस्मात् श्रेष्ठानां रसरुधिरादीनां यो लाभोपायः, स रसायनमुच्यते ।

पूर्वं वयसि मध्ये वा तत्प्रयोज्यं जितात्मनः ।

स्निग्धस्य सूतरक्तस्य विशुद्धस्य च सर्वथा ॥ ३ ॥

स०-तत्-रसायनं, जितात्मनः पुरुषस्याद्ये वयसि-अतिबाल्यातिक्रान्तमात्रे, अथवा मध्यमे वयसि प्रयोज्यम् । कीदृशस्य पुंसः ? स्निग्धेत्यादि । स्निग्धादिगुणयुक्तस्य, तथा सर्वथा अध उपरिष्ठाच्च शुद्धस्य ।

अविशुद्धे शरीरे हि युक्तो रसायनो विधिः ।

वाजीकरो वा मलिने वस्त्रे रङ्ग इवाफलः ॥ ४ ॥

स०-यस्मादविशुद्धे शरीरे रसायनो विधिरुपयुक्तो वाजीकरो वोपयुक्तो निष्फलः स्यात् । यथा मलिने वस्त्रे रङ्गः । मलिनं हि वस्त्रं न रज्यते ।

रसायनानां द्विविधं प्रयोगमृषयो विदुः ।

कुटीप्रावेशिकं मुख्यं वातातपिकमन्यथा ॥ ५ ॥

स०-मुनयो रसायनानां प्रयोगं द्विप्रकारं जानन्ति । तत्र मुख्यं कुटीप्रावेशनिर्वृत्तम् । वातातपिकमन्यथा-अमुख्यमित्यर्थः ।

पुरे प्राप्योपकरणे हर्म्यनिर्वातनिर्भये ।

दिश्युदीच्यां शुभे देशे त्रिगर्भा सूक्ष्मलोचनाम् ॥ ६ ॥

धूमातपरजोव्यालस्त्रीमूर्खाद्यविलङ्घिताम् ।

सज्जवैद्योपकरणां सुमृष्टां कारयेत्कुटीम् ॥ ७ ॥

स०-क तत्कुर्वीत ? पुरे, प्राप्योपकरणीये, हर्म्य-धवलगृहं, निवातं निर्भयं च यस्मिन् तस्मिन्, तथोदीच्यां दिशि, शुभे-दुर्भिक्षमरकादिरहिते, कुटीं त्रिगर्भां कारयेत् । प्रथममेकं गृहम्, तस्याभ्यन्तरे द्वितीयम्, तस्याभ्यन्तरे तृतीयम्, एवं त्रिगर्भा । त्रयो गर्भाः-अन्तराणि, यस्या इति कृत्वा । तथा सूक्ष्मगवाक्षाम् । तथा धूमादिभिरविलिङ्घितां-अनाक्रान्ताम् । तथा प्रगुणानि वैद्योपकरणानि-भेषजादीनि, यस्यां तां तथाविधाम् । सुमृष्टां-उपलेपनादिकरणेन शुद्धाम् ।

अथ पुण्येऽहि सम्पूज्य पूज्यांस्तां प्रविशेच्छुचिः ।

तत्र संशोधनैः शुद्धः सुखी जातबलः पुनः ॥ ८ ॥

ब्रह्मचारी धृतियुतः श्रद्धानो जितेन्द्रियः ।

दानशीलदयासत्यव्रतधर्मपरायणः ॥ ९ ॥

देवतानुस्मृतौ युक्तो युक्तस्वप्नप्रजागरः ।

प्रियौषधः पेशलवागारभेत रसायनम् ॥ १० ॥

स०-अथ-कृतमङ्गलः, शुभे दिवसे शुचिः पूज्यान्-गुरुमित्रादीन्, सम्पूज्य तां-पूर्वोपवर्णितां कुटीं, प्रविशेत् । तस्यां कुट्यां कृतसन्निवेशः संशोधनैः शुद्धः । सुखी-अरोगः । एतच्च बाहुल्येनोक्तम् । शिलाजतुच्यवनप्राशादीनां व्याधिष्वप्यनुज्ञातत्वात् । तथा च वक्ष्यति (श्लो.१४२)-"न सोऽस्ति रोगो भुवि साध्यरूपो जत्वश्मजं यं न जयेत्प्रसह्य ।" इति । तथा (श्लो.३९)-"इत्येष च्यवनप्राशो यं प्राश्य च्यवनो मुनिः । जराजरज्जितोऽप्यासीन्नारीनयननन्दनः ॥ कासं श्वासं क्षयं शोफं वैस्वर्यं च व्यपोहति ॥" इति । पुनर्जातबलं इति प्रकृतिबलेन यो बलवान्नासीत्तस्य संशोधनेन बलहीनत्वेन पुनर्जातबलो बृंहणाहारादिना यदा, स तदा रसायनमारभेतेत्यर्थः । असञ्जातबलो ह्युत्कृष्टवीर्याणां रसायनानां वीर्यं सोढुं न क्षमत इति पुनर्जातबल इत्युक्तम् । ब्रह्मचारीत्युक्तं निवृत्तस्त्रीसङ्गपरम् । तथा जातसन्तोषः ।

श्रद्धालुरलोलुपश्च । तथा दानरतः दयादितत्परः । तथा देवताभक्तः । युक्तौ स्वप्नप्रजागरौ यस्य स एवम् । तथा भेषजानुरागवान् मधुरवचनः ।

एवंविधेन विशेषणकलापेन युक्तस्य कायवाङ्मनोविशुद्धस्य रसायने च यत्पूर्वं करणीयं तदाह-

हरीतकीमामलकं सैन्धवं नागरं वचाम् ।

हरिद्रां पिप्पलीं वेल्लं गुडं चोष्णाम्बुना पिबेत् ॥ ११ ॥

स्निग्धस्विन्नो नरः पूर्वं, तेन साधु विरिच्यते ।

स०--हरीक्यादिकं योगमुष्णजलेन प्राक् स्निग्धस्विन्नो नरः पिबेत् । तेन योगेन सम्यग् विरिच्यते ।

ततः शुद्धशरीराय कृतसंसर्जनाय च ॥ १२ ॥

त्रिरात्रं पञ्चरात्रं वा सप्ताहं वा घृतान्वितम् ।

दद्याद्यावकमाशुद्धेः पुराणशकृतोऽथवा ॥ १३ ॥

स०--अनन्तरं, शुद्धदेहाय कृतपेयादिकक्रमाय च त्रिरात्रं पञ्चरात्रं वा सप्ताहं वा सर्पिर्युतं यावकं दद्यात् । अथवा पुराणशकृतः शुद्धिं यावत् तावद्यावकं ससर्पिष्कं दद्यात् । त्रिविधमलापेक्षया त्रिविधं परिज्ञानम्, हीनपुरीषस्य त्रिरात्रम्, मध्यपुरीषस्य पञ्चरात्रम्, उत्कृष्टपुरीषस्य सप्तरात्रमिति । तथा हि [मध्य]बहुवर्चस्कस्य पञ्चरात्रेण सप्तरात्रेण वा मलः

शुद्धति, अल्पमलस्य त्रिरात्रेणैव, इति त्रिविधं परिज्ञानं युक्तम् । बहुतरमलस्य बहुतरैरेवाहोभिः शुद्धिः स्यादित्युक्तवान् 'आशुद्धेः पुराणशकृतोऽथवा' इति ।

इत्थं संस्कृतकोष्ठस्य रसायनमुपाहरेत् ।

यस्य यद्यौगिकं पश्येत्सर्वमालोच्य सात्म्यवित् ॥ १४ ॥

स०--एवं संस्कृतकोष्ठस्य नरस्य यस्य यद्रसायनं यौगिकमुपलभ्यते, सात्म्यज्ञो भिषक् सर्वमालोच्य तस्य तद्रसायनमुपाहरेत् । ["हरणात् सर्वतोगाणं याऽसावुक्ता हरीतकी । पथ्यत्वात्सर्वधातूनां पथ्या, शिवतया शिवा ॥ यस्माद्विजयते व्याधीन् समग्रान् विजया ततः । अभयं सर्वरोगेभ्यो भवत्यायुश्च शाश्वतम् ॥ यतः शील्यतामेनां तेनेयमभया स्मृता । नवा वृत्ता घना स्निग्धा गुर्वी मज्जति चाप्सु या ॥ बालस्य सा प्रयोक्तव्या नवनीतसमन्विता । वाते ससर्पिलवणा पित्ते सगुडशर्करा ॥ कफे सपिप्पलीक्षौद्रा सर्वदा सा प्रशस्यते ।" इति वृद्धवाग्भटात् (सं.उ.अ. ४९) ।]

पथ्यासहस्रं त्रिगुणधात्रीफलसमन्वितम् ।

पञ्चानां पञ्चमूलानां सार्धं पलशतद्वयम् ॥ १५ ॥

जले दशगुणे पक्त्वा दशभागस्थिते रसे ।

आपोथ्य कृत्वा व्यस्थीनि विजयामलकान्यथा ॥ १६ ॥

विनीय तस्मिन्निर्यूहे योजयेत्कुडवांशकम् ।

त्वगेलामुस्तरजनीपिप्पल्यगुरुचन्दनम् ॥ १७ ॥

मण्डूकपर्णीकनकशङ्खपुष्पीचाल्लवम् ।

यष्ट्याह्वयं विडङ्गं च चूर्णितं तुलयाऽधिकम् ॥ १८ ॥
सितोपलार्धभारं च पात्राणि त्रीणि सर्पिषः ।
द्वे च तैलात् पचेत्सर्वं तदग्नौ लेहतां गतम् ॥ १९ ॥
अवतीर्णं हिमं युञ्ज्याद्विशैः क्षौद्रशतैस्त्रिभिः ।
ततः खजेन मथितं निदध्याद् घृतभाजने ॥ २० ॥
या नोपरुन्ध्यादाहारमेकं मात्राऽस्य सा स्मृता ।
षष्टिकः पयस चात्र जीर्णं भोजनमिष्यते ॥ २१ ॥
वैखानसा वालखिल्यास्तथा चान्ये तपोधनाः ।
ब्रह्मणा विहितं धन्यमिदं प्रश्य रसायनम् ॥ २२ ॥
तन्द्राश्रमाक्लमवलीपलितामयवर्जिताः ।
मेघास्मृतिबलोपेता बभूवुरमितायुषः ॥ २३ ॥

स०--अभयानां सहस्रमामलकसहस्रत्रितययुतम् । तथा पञ्चानां पञ्चमूलानां पलशतद्वयं सार्धं सलिले दशगुणे पक्त्वा दशांशस्थिते रस आपोध्य-मृदित्वा, हरितक्यामलकानि व्यस्थीनि कृत्वा तस्मिन् क्वाथे प्रक्षिप्य कुडवप्रमाणं त्वगेलादिकं चूर्णितं योजयेत् । कनकं-नागकेसरम् । व्यस्थीनीति "नपुंसकमनपुंसकेन" इत्येकशेषः । पलशतेनाधिकं शर्कराया अर्धभारम्, घृतस्य त्रीण्याढकानि, द्वे चाढके तैलात्, तत्सर्वं वह्नौ पचेत् । तच्च लेहतां गतमवतीर्णं शीतं क्षौद्रशतैस्त्रिभिर्विशत्यधिकर्युञ्जीत । विशैरिति 'विंशतेः पूरणे' इति पूरणेऽर्थे ङिभिः । 'विंशतेर्ङित्' इति टिलोपे विंशशब्दः । अनन्तरं खजेनालोडितं घृतभाण्डे निदध्यात् । या-मात्रा, एकमाहारं-सायंतनं, नोपरुन्ध्यात् साऽस्य रसायनस्य मात्रा स्मृता । आहारमेकमिति वचनाच्च प्रथमाहारकालस्य रसायनमात्रयाऽवश्यमुपरोधः कार्य इति वेदयति । अस्मिंश्च लेहे जीर्णे षष्टिकः क्षीरेण सह भोजनमिष्टम् । वैखानसादयो ब्रह्मणा निर्मितमेतदुपयुज्य रसायनं तन्द्रादिवर्जिता

मेधादियुता अमितजीविताश्चाभूवन् । धन्यमिति धनाय हितम् । ननु, रसायनस्य धनार्जनोपायत्वाभावात् कथं धन्यत्वम् ? अत्र ब्रूमः । कार्ये कारणोपचारादेवमुक्तम् । तथा हि रसायनमिदमामयघ्नत्वादारोग्ये च सति मेधास्मृत्यायुक्तस्य धनायोद्यमं कुर्वतोऽवश्यं धनसम्प[म्प्रा]प्तिरिति युक्तमेव । ननु, आमयवर्जिता इत्यनेनैवोक्तार्थत्वात् तन्द्रादिग्रहणमवाच्यमेव । अत्राचक्षमहे । आमयवर्जिते स्वास्थ्यानुवृत्तिकरणसामर्थ्यमस्य रसायनस्यावादीत्तन्नकृत् । तन्द्रादिग्रहणं च रोगनाशेऽप्यस्य ज्यायस्त्वमिति प्रतिपादनार्थम् । ["अभयामलकविभीतक-पञ्चात्मकपञ्चमूलनिर्यूहे । वल्लीपलाशकरसे द्विगुणे क्षीरेऽष्टगुणे च विपचेत् ॥ घृतस्य कुम्भं मधुकं मधूकं काकोलियुग्मं च बलां स्वगुप्ताम् । सक्षीरशुक्लामृषभं सजीवं सुखाम्बुपस्तच्च पिवेद्गुणाढ्यम् ॥ (सम्. उ. अ. ४९)"]

अभयामलकसहस्रं निरामयं पिप्पलीसहस्रयुतम् ।

तरुणपलाशक्षरद्रवीकृतं स्थापयेद्भाण्डे ॥ २४ ॥

उपयुक्ते च क्षारे छायासंशुष्कचूर्णितं योज्यम् ।

पादांशेन सितायाश्चतुर्गुणाभ्यां मधुघृताभ्याम् ॥ २५ ॥

तद्धृतकुम्भे भूमौ निधाय षण्माससंस्थमुद्धृत्य ।

प्राह्णे प्राश्य यथानलमुचिताहारो भवेत्सततम् ॥ २६ ॥

इत्युपयुज्याशेषं वर्षशतमनामयो जरारहितः ।

जीवति बलपुष्टिवपुःस्मृतिमेधाद्यन्वितो विशेषेण ॥

स०--अभयामलकानां सहस्रं दृढं कणासहस्रान्वितमजीर्णपलाशक्षरद्रवीकृतं भाजने स्थापयेत् । क्षारे चोपयुक्ते सति छायायां शुष्कं चूर्णितं च शर्करायाश्चतुर्थांशेन चतुर्गुणाभ्यां

घृतमाक्षीकाभ्यां योज्यम् । एतद्धृतकुम्भे निधाय भूमौ षण्मासस्थितं समुद्धृत्य पूर्वाःणे यथाग्निं भुत्त्वा सात्स्याहारः सदा स्यात् । तिस्र आर्याः ।

एवमेतत्सर्वमुपयुज्य संवत्सरशतं नीरोगो जरारहितो जीवति । विशेषेण बलादियुतः । गीतिरार्या ।

नीरुजार्द्रपलाशस्य छिन्ने शिरसि तत्क्षतम् ।

अन्तर्द्विहस्तं गम्भीरं पूर्यमामलकैर्नवैः ॥ २८ ॥

आमूलं वेष्टितं दर्भैः पद्मिनीपङ्कलेपितम् ।

आदीप्य गोमयैर्वन्यैर्निर्वाते स्वेदयेत्ततः ॥ २९ ॥

स्विन्नानि तान्यामलकानि तृप्त्या

खदेन्नरः क्षौद्रघृतान्वितानि ।

क्षीरं शृतं चानु पिबेत्प्रकामं

तेनैव वर्तेत च मासमेकम् ॥ ३० ॥

वर्ज्यानि वर्ज्यानि च तत्र यत्नात्

स्पृश्यं च शीताम्बु न पाणिनाऽपि ।

एकादशाहेऽस्य ततो व्यतीते

पतन्ति केशा दशना नखाश्च ॥ ३१ ॥

अथाल्पकैरेव दिनैः सूरूपः

स्त्रीष्वक्षयः कुञ्जरतुल्यवीर्यः ।

विशिष्टमेधाबलबुद्धिसत्त्वो

भवत्यसौ वर्षसहस्रजीवी ॥ ३२ ॥

स०--नीरुजो-जन्त्वादिभिरनुपद्रुतो, यः पलाशस्तस्य शिरसि छिन्नेऽन्तर्द्विहस्तमात्रं तत्क्षतं-सुषिरीकृतं, गम्भीरं नवैरामलकैः पूरणीयम् । पूर्णं यावद्भैर्वैष्टितं पद्मिनीकर्ममेन लेपितं तत आरण्यैर्गोमयैरादीप्य निवाते स्वेदयेत् । तानि चामलकानि स्विन्नानि क्षौद्रघृतयुतानि तृप्त्या पुरुषः खादेत् । पश्चाद्गुग्धं कथितं बहु पिबेत् । तेनैव च दुग्धेन मासमेकं वर्तेत । इन्द्रवज्रा ।

रसायनविधौ यान्युक्तानि क्षारादीनि वर्ज्यानि तानि परिहर्तव्यानि यत्नेन । हस्तेनापि शिशिरं जलं न स्पर्शयितव्यम् । ततोऽस्य रसायनविधातुरेकादशेऽहि व्यतिक्रान्ते केशादयः पतन्ति । ततोऽल्पकैरेव दिनैः रूपवांस्तरुणीविषय अक्षयशक्तिर्गजसमानसामर्थ्य उत्कृष्टमेधादिरसौ भवति । वर्षसहस्रजीवी च । उपजाती वृत्ते ।

दशमूलबलामुस्तजीवकर्षभकोत्पलम् ।

पर्णिन्यौ पिप्पली शृङ्गी मेदा तामलकी त्रुटिः ॥ ३३ ॥

जीवन्ती जोङ्गकं द्राक्षा पौष्करं चन्दनं शठी ।

पुनर्नवर्द्धिकाकोलीकाकनासामृताद्वयम् ॥ ३४ ॥

विदारी वृषमूलं च तदैकध्वं पलोन्मितम् ।

जलद्रोणे पचेत्पञ्च धात्रीफलशतानि च ॥ ३५ ॥

पादशेषं रसं तस्माद्व्यस्थीन्यामलकानि च ।
गृहीत्वा भर्जयेत्तैलघृताद् द्वादशभिः पलैः ॥ ३६ ॥
मत्स्यण्डिकातुलार्धेन युक्तं तल्लेहवत् पचेत् ।
स्नेहार्धं मधु सिद्धे तु तवक्षीर्याश्चतुष्पलम् ॥ ३७ ॥
पिप्पल्या द्विपलं दद्याच्चतुर्जातं कणार्धितम् ।
अतोऽवलेहयेन्मात्रां कुटीस्थः पथ्यभोजनः ॥ ३८ ॥
इत्येष च्यवनप्राशो यं प्राश्य च्यवनो मुनिः ।
जराजर्जरितोऽप्यासीन्नारीनयनन्दनः ॥ ३९ ॥
कासं श्वासं ज्वरं शोषं हृद्रोगं वातशोणितम् ।
मूत्रशुक्राश्रयान् दोषान् वैस्वर्यं च व्यपोहति ॥ ४० ॥
बालवृद्धक्षतक्षीणकृशानामङ्गवर्धनः ।

मेधां स्मृतिं कान्तिमनामत्व-

मायुःप्रकर्षं पवनानुलोम्यम् ।

स्त्रीषु प्रहर्षं बलमिन्द्रियाणा-

मग्नेश्च कुर्याद्विधिनोपयुक्तः ॥ ४१ ॥

स०--दशमूलादिकं पलोन्मितमैकघ्नं तोयद्रोण आमलकशतानि पञ्च पचेत् ।
तस्माच्चतुर्थांशं रसं विगतास्थीनि चामलकान्यादाय तैलघृतयोः प्रत्येकं द्वादशभिः पलैर्भर्जयेत् ।
शर्करातुलार्धेनान्वितं तदेतत्सर्वं लेहमिव पचेत् । स्नेहस्यार्धं पक्वे शीते मधु तथा तवक्षीरीचतुष्पलं
कणाद्विपलं कणार्धेन चतुर्जातं च दद्यात् । अतो-लेहात्, मात्रां कुटीस्थितः पथ्यान्यश्चन्नव लेहयेत् ।
इति-एवं प्रकारः, अयं च्यवनप्राशाख्यो लेहः । यं लेहं, प्राश्य च्यवनसंज्ञो मुनिर्जराक्रान्तोऽपि

तरुणीलोचनरञ्जन असीत् । अयं लेहः कासादीन् व्यपोहति । "उपसर्गादस्यत्यूहोर्वा
वचनम् (वेति वाच्यम्) " इति तड् । बालादीनामङ्गवृद्धिकृत् । मेधादींश्च विदध्यात् विधिना
रसायनोक्तेनोपयुक्तोऽयम् । इन्द्रवज्रावृत्तम् ।

मधुकेन तवक्षीर्या पिप्पल्या सिन्धुजन्मना ।

पृथग्लोहैः सुवर्णेन वचया मधुसर्पिषा ॥ ४२ ॥

सितया वा समा युक्ता समायुक्ता रसायनम् ।

त्रिफला सर्वरोगघ्नी मेधायुःस्मृतिबुद्धिदा ॥ ४३ ॥

स०--मधुकेन समा-तुल्या, युक्ता त्रिफला तथा समैः सर्वैः, युक्ता-उपयुक्ता, रसायनं
सर्वरोगघ्नी मेधादिदा च स्यात् । तवक्षीर्यादीनां प्रत्येकं त्रिफलाङ्गत्वेन रसायनानि निरूप्याणि ।
सिन्धुजन्मना-सैन्धवेन, लोहाः-रूप्यं ताग्रं सीसं त्रपु अय इति पञ्च, तैः सुवर्णेन च, पृथग्युक्ता वरा
रसायनमिति योज्यम् । मधुसर्पिषेत्येकवचननिर्देशाद् द्वाभ्यामपि युगपद्योग एकं रसायनं वेद्यम् ।

मण्डूकपर्ण्याः स्वरसं यथाग्नि

क्षीरेण यष्टीमधुकस्य चूर्णम् ।

रसं गुडूच्याः सहमूलपुष्प्याः

कल्कं प्रयुञ्जीत च शङ्खपुष्प्याः ॥ ४४ ॥

अयुष्प्रदान्यामयनाशनानि

बलाग्निवर्णस्वरवर्धनानि ।

मेध्यानि चैतानि रसायनानि

मेध्या विशेषेण तु शङ्खपुष्पी ॥ ४५ ॥

स०--मण्डूकपर्णीस्वरसं प्रयुञ्जीत, अग्निबलापेक्षया । दुग्धेन मधुयष्टीचूर्णं युञ्जीत । तथा गुडुच्या रसं प्रयुञ्जीत । तथा सह मूलपुष्पाभ्यां वर्तते सहमूलपुष्पी, तस्याः शङ्खपुष्प्याश्च कल्कं प्रयुञ्जीत । इत्येतानि रसायनान्यायुष्मदानि रोगघ्नानि बलादि वर्धनानि मेधायै हितानि च । अतिशयेन शङ्खपुष्पी मेध्या । उपजाती वृत्ते ।

नलदं कटुरोहिणी पयस्या

मधुकं चन्दनसारिवोग्रगन्धाः ।

त्रिफला कटुकत्रयं हरिद्रे

सपटोलं लवणं च तैः सुपिष्टैः ॥ ४६ ॥

त्रिगुणेन रसेन शङ्खपुष्प्याः

सपयस्कं घृतनल्वणं विपक्वम् ।

उपयुज्य भवेज्जडोऽपि वाग्मी

श्रुतधारी प्रतिभानवानरोगः ॥ ४७ ॥

स०--नलदादिभिः सुपिष्टैः सामान्यपरिभाषोक्तप्रमाणात्त्रिगुणेन शङ्खपुष्पीरसेन घृतस्याढकं(स्य द्रोणं) क्षीरसहितं विपक्वं प्रश्य जडोऽपि नरो वाग्मी श्रुतधरः सप्रतिभो निरामयश्च स्यात् । औपच्छन्दसिके वृत्ते ।

पैष्यैर्मृणालबिसकेसरपत्रबीजैः

सिद्धं सहेमशकलं पयसा च सर्पिः ।

पञ्चारविन्दमिति तत्प्रथितं पृथिव्यां

प्रभ्रष्टपौरुषबलप्रतिभैर्निषेव्यम् ॥ ४८ ॥

स०--मृणालादिभिः कल्कैः सुवर्णशकलान्वितं हैयंगवीनं सक्षीरं पक्वं पञ्चारविन्दमिति पञ्चारविन्दानि यस्मिन्निति समासः, एवमग्रेऽपि कार्यः । एतद्धृतं नष्टशुक्रादिभिर्निषेवितव्यम्, एतन्निषेवणे नैताने स्युरित्यर्थः ।

यन्नालकन्ददलकेसरवद्विपक्वं

नीलोत्पलस्य तदपि प्रथितं द्वितीयम् ।

सर्पिश्चतुष्कुवलयं सहरिण्यपत्रं

मेध्यं गवामपि भवेत् किमु मानुषाणाम् ॥ ४९ ॥

स०--यद्धृतं नीलोत्पलस्य नालादिमत् काञ्चनशकलान्वितं सक्षीरं विपक्वं तदपि चतुष्कुवलयं प्रसिद्धम् । गवामपिजडानामपि, एतन्मेध्यम् । किं पुनर्मानुषाणाम् ? तेषां समेधानामतिशयेनेत्यर्थः । वसन्ततिलके वृत्ते ।

ब्राह्मीवचासैन्धवशङ्खपुष्पी-

मत्स्याक्षकब्रह्मसुवर्चलैर्द्रव्यः ।

वैदेहिका च त्रियवाः पृथक्स्यु-

र्यवौ सुवर्णस्य तिलो विषस्य ॥ ५० ॥

सर्पिषश्च पलमेकत एत-

द्योजयेत्परिणते च घृताढ्यम् ।

भोजनं समधु वत्सरमेवं

शीलयन्नधिकधीस्मृतिमेधः ॥ ५१ ॥

अतिक्रान्तजराव्याधितन्द्रालस्यश्रमक्लमः ।

जीवत्यब्दशतं पूर्णं श्रीतेजःकान्तिदीप्तिमान् ॥ ५२ ॥

विशेषतः कुष्ठकिलासगुल्म

विषजवरोन्मादगरोदराणि ।

अथर्वमन्त्रादिकृताश्च कृत्याः

शाम्यन्त्यनेनातिबलाश्च वाताः ॥ ५३ ॥

स०--ब्राम्ह्यादयस्त्रियवप्रमाणाः पृथक् स्युः । मत्स्याक्षकःपत्तूरः । सुवर्णस्य यवौ द्वौ । तिल एको विषस्य । घृतस्य च पलम् । एतदेकतो योजयेत् । जीर्णे चास्मिन् भेषजे बहुघृतं भोजनं समाक्षिकं योजयेत् । एवं वर्षं शीलयन् विपुलबुद्ध्यादिकः स्यात् । उपजातिस्वागते वृत्ते ।

जरादिरहितः पूर्णलक्ष्यादिको वर्षशतं जीवति । विशेषेण कुष्ठादयोऽनेन शाम्यन्ति, अतिबला वाताश्च । उपजातिः ।

शरन्मुखे नागबलां पुष्ययोगे समुद्धरेत् ।

अक्षमात्रं ततो मूलाच्चूर्णितात्पयसा पिबेत् ॥ ५४ ॥

लिह्यान्मधुघृताभ्यां व क्षीरवृत्तिरनन्नभुक् ।

एवं वर्षप्रयोगेण जीवेद्वर्षशतं बली ॥ ५५ ॥

स०--शरदादौ पुष्यनक्षत्रे नागबलामूलं समुद्धरेत् । तस्मान्मूलाच्चूर्णितादक्षमात्रं-कर्षमात्रं, दुग्धेन पिबेत्, माक्षिकाज्याभ्यां वा लिह्यात्, क्षीरवर्तनोऽनन्नाशी । एवं वर्षप्रयोगेण बलवान् सन् वर्षशतं जीवेत् ।

फलोन्मुखो गोक्षुरकः समूल-

श्लयाविशुष्कः सुविचूर्णिताङ्गः ।

सुभावितः स्वेन रसेन तस्मा-

न्मात्रां परां प्रासृतिर्कीं पिबेद्यः ॥ ५६ ॥

क्षीरेण तेनैव च शालिमश्वन्

जीर्णं भवेत्स द्वितुलोपयोगात् ।

शक्तः सुरूपः सुभगः शतायुः

कामी कुकुब्भानिव गोकुलस्थः ॥ ५७ ॥

स०--गोक्षुरकः फलाभिमुखो मूलयुतश्लयाविशुष्कः श्लक्ष्णचूर्णितः स्वरसेन सुभावितः । तस्मात्-गोक्षुरकात्, मात्रां प्रासृतिर्कीं परां यः क्षीरेण पिबेत्, परिणते तस्मिन् दुग्धेनैव च शालीनं भक्षयेत्, स पुरुषः पलशतद्वयोपयोगात् शक्त्यादिगुणः स्यात् । उपजातीन्द्रवज्रावृत्ते ।

वाराहीकन्दमाद्राद्रं क्षीरेण क्षीरपः पिबेत् ।

मासं निरन्नो मासं च क्षीरान्नादो जरां जयेत् ॥ ५८ ॥

स०--वाराह्याः-वृद्धदारकस्य, मूलमत्यार्द्रं दुग्धेन मासं पिबेत् । जीर्णेऽपि क्षीरपो निरन्नः स्यात् । अपरं च मासं क्षीरान्नाशी सन् जरां जयति ।

तत्कन्दश्लक्ष्णचूर्णं वा स्वरसेन सुभावितम् ।

घृतक्षौद्रप्लुतं लिह्यात्तत्पक्वं वा घृतं पिबेत् ॥ ५९ ॥

स०--तस्याः-वाराह्याः, मूलं श्लक्ष्णचूर्णं वा स्वरसेन सुष्ठु भावितं घृतमाक्षिकाप्लुतं लिह्यात् । तेन वा मूलकल्केन पक्वं घृतं पिबेत् पूर्वगुणम् ।

तद्वद्विदार्यतिबलाबलामधुकवायसीः ।

श्रेयसीश्रेयसीयुक्तापथ्याधात्रीस्थिरामृताः ॥ ६० ॥

मण्डूकीशङ्खकुसुमावाजिगन्धाशतावरीः ।

उपयुञ्जीत मेधाधीवयः स्थैर्यबलप्रदाः ॥ ६१ ॥

स०--विदार्यादींश्च पृथक् पृथक् तद्वत्-वृद्धदारकवत् सर्पिर्दुग्ध(र्मधु)युतान् मेधाद्यावहानुपयुञ्जीत । ततश्चोपयुक्ता वयःस्थैर्यादिप्रदाः स्युः ।

यथास्वं चित्रकः पुष्पैर्ज्ञेयः पीतसितासितैः ।

यथोत्तरं स गुणवान् विधिना च रसायनम् ॥ ६२ ॥

स०--चित्रको यथायोगं पुष्पैः पीतैः शुक्लैः कृष्णैश्च यथोत्तरं गुणवान् वेदितव्यः । विधिना च प्रयुक्तो रसायनं स्यात् ।

छायाशुष्कं ततो मूलं मासं चूर्णीकृतं लिहन् ।

सर्पिषा मधुसर्पिर्भ्यां पिबन् वा पयसा यतिः ॥ ६३ ॥

अम्भसा वा हितान्नाशी शतं जीवति नीरुजः ।

मेधावी बलवान् कान्तो वपुष्मान् दीप्तपावकः ॥ ६४ ॥

स०--तस्माच्चित्रकात् मूलं छायाशुष्कं मासं चूर्णीकृतं घृतेन मधुघृताभ्यां वा लिह्यात् ।
पयसा वा ब्रह्मचारी पिबेत् । पानीयेन वा हितान्नभोजनः सन् पिबेत् । सुखी मेधावान् बलवान्
रमणीयो वपुष्मान् दीप्ताग्निः समाः शतं जीवति ।

तैलेन लीढो मासेन वातान् हन्ति सुदुस्तरान् ।
मूत्रेण श्वित्रकुष्ठानि पीतस्तक्रेण पायुजान् ॥ ६५ ॥

स०--तैलेन लीढश्चित्रको मासेन दारुणान् वातान् जयति । गोमूत्रेण पीतः श्वित्रकुष्ठानि
हन्ति । तक्रेण पीतोऽर्शासि जयेत् ।

भल्लातकानि पुष्टानि धान्यराशौ निधापयेत् ।
ग्रीष्मे संगृह्य हेमन्ते स्वादुस्निग्धहिमैर्वपुः ॥ ६६ ॥
संस्कृत्य तान्यष्टगुणे सलिलेऽष्टौ विपाचयेत् ।
अष्टांशशिष्टं तत्क्राथं सक्षीरं शीतलं पिबेत् ॥ ६७ ॥
वर्धयेत्प्रत्यहं चानु तत्रैकैकमरुष्करम् ।
सप्तरात्रत्रयं यावत् त्रीणि त्रीणि ततः परम् ॥ ६८ ॥
आचत्वारिंशतस्तानि हासयेद्वृद्धिवत्ततः ।
सहस्रमुपयुञ्जीत सप्ताहैरिति सप्तभिः ॥ ६९ ॥
यन्त्रितात्मा घृतक्षीरशालिषठीकभोजनः ।
तद्वत्त्रिगुणितं कालं प्रयोगान्तेऽपि चाचरेत् ॥ ७० ॥

आशेषो लभतेऽपूर्वा बहेर्दीप्तिं विशेषतः ।

प्रमेहकृमिकृष्टाशोमेदोदोषविवर्जितः ॥ ७१ ॥

स०--भल्लातकानि सुनिष्पन्नानि ग्रीष्मे संगृह्य धान्यराशौ निधापयेत् । हेमन्ते मधुरस्निग्धशीतलैः संस्कृतशरीरस्तान्यष्टावष्टगुणे जले काथयेत् । तत्काथमष्टांशशेषं क्षीरसहितं शीतं पिबेत् । पश्चात्तस्मिन् प्रतिदिनं चैकैकं भल्लातकं वर्धयेत्-अधिकीकृत्य काथयेदित्यर्थः । सप्तरात्रत्रयं यावत् । सप्तरात्रत्रयात् परतस्त्रीणि त्रीण्यरुष्कराणि चत्वारिंशत् यावद्वर्धयेत् । अनन्तरं तानि-अरुष्कराणि, वृद्धिवद्वासयेत् । इति-एवं, सप्तभिः सप्ताहैः सहस्रमुपयुञ्जीत । यन्त्रितात्मा पुरुषो घृतक्षीरशालिषष्टिकभोजनः । तथैव च भल्लातकप्रयोगान्त एकविंशतिसप्ताहान् घृतक्षीरशालिषष्टिकभोजनं कुर्यात् । एवं कृतभल्लातकप्रयोगोऽपूर्वाः-अभिलषिता दयिताः, आशिषो लभते, तथा विशेषेण बहिपाटवम् । प्रमेहादिवर्जितश्च स्यात् ।

पिष्टस्वेदनमरुजैः पूर्णं भल्लातकैर्विजर्जरितैः ।

भूमिनिखाते कुम्भे प्रतिष्ठितं कृष्णमृत्लिप्तम् ॥ ७२ ॥

परिवारितं समन्तात्पचेत्ततो गोमयाग्निना मृदुना ।

तत्स्वरसो यश्च्यवते गृहीयात्तं दिनेऽन्यस्मिन् ॥ ७३ ॥

अमुमुपयुज्य स्वरसं मध्वष्टमभागिकं द्विगुणसर्पिः ।

पूर्वविधियन्त्रितात्मा प्राप्नोति गुणान् स तानेव ॥ ७४ ॥

स०--पिष्टं शालिचूर्णं स्वेद्यतेऽस्मिन्निति पिष्टस्वेदनं, -भाण्डम् । तदरुजैः-दृढैः, भल्लातकैस्तथा विजर्जरितैः पूर्णं सत् कृतच्छिद्रं भूमिनिखाते कुम्भे प्रतिष्ठितं कृष्णमृत्तिकया लिप्तमनन्तरं गोमयाग्निना मृदुना परिवारितं पचेत् । तत्स्वरसो यस्तत्र धरानिखाते कुम्भे पतेत्,

तमन्यस्मिन्नहनि गृह्णीयात् । अमुं-पूर्वोक्तं, स्वरसं माक्षिकाष्टमभागं द्विगुणघृतं पूर्वविधिना यन्त्रितात्मा सन्नपयुज्य, तानेव-पूर्वोक्तान्, गुणान् प्राप्नोति । आर्यास्तिस्रः, मध्यमाऽत्र मुखचपला ।

पुष्टानि पाकेन परिच्युतानि

भल्लातकान्याढकसम्मितानि ।

घृष्टेष्टिकाचूर्णकणैर्जलेन

प्रक्षाल्य संशोष्य च मारुतेन ॥ ७५ ॥

जर्जराणि विपचेज्जलकुम्भे

पादशेषधृतगालितशीतम् ।

तद्रसं पुनरपि श्रपयेत्

क्षीरकुम्भसहितं चरणस्थे ॥ ७६ ॥

सर्पिः पक्वं तत्र तुल्यप्रमाणं

युञ्ज्यात्स्वेच्छं शर्कराया रजोभिः ।

एकीभूतं तत्त्वजक्षोभणेन

स्थाप्यं धान्ये सप्तरात्रं सुगुप्तम् ॥ ७७ ॥

तममृतरसपाकं यः प्रगे प्राशमश्नन्

अनु पिबति यथेष्टं वारि दुग्धं रसं वा ।

स्मृतिमतिबलमेधासत्त्वसारैरुपेतः

कनकनिचयगौरः सोऽश्रुते दीर्घमायुः ॥ ७८ ॥

स०--सुनिष्पन्नानि भल्लातकानि पाकेन परिच्युतान्याढकसम्मितानि इष्टिकाचूर्णक-
णैर्घृष्टानि जलेन प्रक्षाल्य, मारुतेन संशोष्य-न त्वातपे, ततो जर्जराणि जलद्रोणे विपचेत् ।
पादशेषधृतगालितं शीतं च तद्रसं पुनरपि क्षीरद्रोणसहितं पचेत् । [तत्र-] तस्मिन् पादशेषस्थे,
तुल्यप्रमाणं सर्पिः पक्वं शर्कराचूर्णेन युतं यथेच्छं प्रकृत्यादिवशाद्युज्जीत । तच्च खजलोडनेनैकीभूतं
धान्यमध्ये सप्तरात्रं सुगुप्तं स्थाप्यम् । इन्द्रवज्रास्वागताशालिन्यो वृत्तानि ।

तममृतरसतुल्यपाकं यः पूर्वाह्णे प्राशं-लेहं, भक्षयन् पश्चाद्यथेष्टं जलं क्षीरं मांसरसं वा
पिबति, स स्मृत्यादियुतः सुवर्णौघगौरौ दीर्घमायुः प्राप्नोति । मालिनी ।

द्रोणेऽभसो व्रणकृतां त्रिशताद्विपक्वात्

क्वाथाढके पलसमैस्तिलतैलपात्रम् ।

तिक्ताविषाद्वयवरागिरिजन्मताक्षरैः

सिद्धं परं निखिलकुष्ठनिबर्हणाय ॥ ७९ ॥

स०--जलद्रोणे व्रणकृतां भल्लातकानां शतत्रयाद्विपक्वात् काथस्याढकेऽवशिष्टे तिलतैलाढकं तिक्तादिभिः पालिकैः कल्कितैः पक्वं निःशेषकुष्ठनिषूदनाय परं-श्रेष्ठम् । वसन्ततिलकम् ।

सहामलकशुक्तिभिर्दधिसरेण तैलेन वा
गुडेन पयसा घृतेन यवसक्तुभिर्वा सह ।
तिलेन सह माक्षिकेण पललेन सूपेन वा
वपुष्करमरुष्करं परममेध्यमायुष्करम् ॥ ८० ॥

स०--आमलकत्वगादिभिरेकादशभिः सह प्रत्येकं भल्लातकमुपयुक्तं प्रशस्तशरीर-
करणकारणम् । तथा परं-अतिशयेन, मेध्यमायुष्करं च स्यात् । पृथ्वीवृत्तम् ।

भल्लातकानि तीक्ष्णानि पाकीन्यग्निसमानि च ।
भवन्त्यमृतकल्पानि प्रयुक्तानि यथाविधि ॥ ८१ ॥

स०--भल्लातकानि तीक्ष्णानि सुनिष्पन्नानि दहनतुल्यानि तानि यथाविधि
प्रयुक्तान्यमृततुल्यानि भवन्ति ।

कफजो न स रोगोऽस्ति न विबन्धोऽस्ति कश्चन ।
यं न भल्लातकं हन्याच्छीघ्रमग्निबलप्रदम् ॥ ८२ ॥

स०--श्लेष्मोत्थो रोगः स नास्ति, विबन्धश्च स कश्चिदपि न विद्यते, यं-रोगं विबन्धं वा, भल्लातकं द्रुततरं पटुतरदहनकरं न हन्यात् ।

वातातपविधानेऽपि विशेषेण विवर्जयेत् ।

कुलत्थदधिशुक्तानि तैलाभ्यङ्गाग्निसेवनम् ॥ ८३ ॥

स०--वातातपविधावपि भल्लातकस्य कुलत्थादीनि विशेषेण वर्जयेत् ।

वृक्षास्तुवरका नाम पश्चिमाणवतीरजाः ।

वीचीतरङ्गविक्षोभमारुतोद्धूतपल्लवाः ॥ ८४ ॥

तेभ्यः फलान्याददीत सुपक्वान्यम्बुदागमे ।

मज्ज्ञः फलेभ्यश्चादाय शोषयित्वाऽवचूर्ण्य च ॥ ८५ ॥

तिलवत् पीडयेद् द्रोण्यां, काथयेद्वा कुसुम्भवत् ।

तत्तैलं सम्भृतं भूयः पचेदासलिलक्षयात् ॥ ८६ ॥

अवतार्य करीषे च पक्षमात्रं निधापयेत् ।

स्निग्धस्विन्नो हृतमलः पक्षादुद्धृत्य तत्ततः ॥ ८७ ॥

चतुर्थभक्तान्तरितः प्रातः पाणितलं पिबेत् ।

मन्त्रेणानेन पूतस्य तैलस्य दिवसे शुभे ॥ ८८ ॥

"मज्जसार महावीर्यं सर्वान् धातून् विशोधय ।

शङ्खचक्रगदापाणिस्त्वामाज्ञापयतेऽच्युतः ॥ ८९ ॥

तेनास्योर्ध्वमधस्ताच्च दोषा यान्त्यसकृत्ततः ।

सायमस्नेहलवणां यवागूं शीतलां पिबेत् ॥ ९० ॥

पञ्चाहानि पिबेत्तैलमित्थं वर्ज्यान् विवर्जयन् ।

पक्षं मुद्गरसान्नाशी सर्वकुष्ठैर्विमुच्यते ॥ ९१ ॥

स०--तुवरसंज्ञा वृक्षास्तुवरकाः पश्चिमसमुद्रतटोद्भूताः । वीचीत्यादिना विशेषणेन तोयनिधिनिकटतरत्वं प्रतिपादयति । तेभ्यो वृक्षेभ्यो जलदागमे सुपक्वानि फलानि गृहीयात् । फलेभ्योऽपि मज्ज्ञो गृहीत्वा शोषयित्वा सुष्ठु चूर्णयित्वा च तिलवद् द्रोण्यां पीडयेत् । कुसुम्भवद्वा क्वाथयेत् । तच्च तैलं सिद्धं पुनः पचेत्तोयक्षयं यावत् । पक्वं चावर्ताय करीषे मासार्धं निधापयेत् । यन्त्रपीडितं तु प्रकृत्यैव निस्तोयं तैलं तदक्वथितमेव निधापयेत् । ततः-पक्षादनन्तरं, तैलमुदुद्धृत्य स्निग्धस्विन्नो हृतदोषो मन्त्रेणानेन मज्जसारेत्यादिना पवित्रितस्य तैलस्य शुभदिवसे चतुर्थेन भक्तेनान्तरितोऽहर्मुखे कर्षं पिबेत् । तेन तैलेनास्य पुंस ऊर्ध्वमधश्च पुनः पुनर्दोषा यान्ति । अनन्तरमपराह्णेऽस्नेहलवणां यवागूं शिशिरां पिबेत् । इत्थं-अनेन प्रकारेण, परिहार्यान् परिहरन् पञ्च दिवसानि तैलं पिबेत् । पक्षं मुद्गरसान्नभोजनः सर्वकुष्ठैर्विमुच्यते ।

तदेव खदिरक्वाथे त्रिगुणे साधु साधितम् ।

निहितं पूर्ववत्पक्षं पिबेन्मासं सुयन्त्रितः ॥ ९२ ॥

तेनाभ्यक्तशरीरश्च कुर्वन्नाहारमीरितम् ।

[भिन्नस्वरं रक्तनेत्रं शीर्णाङ्गं कृमिभक्षितम् ।]

अनेनाशु प्रयोगेण साधयेत्कुष्ठिनं नरम् ॥ ९३ ॥

स०--तदेव-तुवरास्थितैलं, खदिरकाथेन त्रिगुणेन सम्यक्पक्वं पूर्ववत्-करीषे पक्षं निहितं, मासं सुयन्त्रितः पिबेत् । तेन च तैलेनाभ्यक्तशरीरो भोजनं पूर्वोक्तं मुद्गरसान्नं विदध्यात् । एतेन प्रयोगेण शीघ्रं कुष्ठवन्तं पुरुषमुपक्रमेत् ।

सर्पिर्मधुयुतं पीतं तदेव खदिराद्विना ।

पक्षं मांसरसाहारं करोति द्विशतायुषम् ॥ ९४ ॥

स०--तदेव-तुवरास्थितैलं, खदिरमन्तरेण घृतमधुयुतं पक्षं पीतं सन्मांसरसाहारं नरं द्विशतायुषं विधत्ते ।

तदेव नस्ये पञ्चाशद्विसानुपयोजितम् ।

[वलीपलितनिर्मुक्तं स्थिरस्मृतिकचद्विजम् ।]

वपुष्मतं श्रुतधरं करोति त्रिशतायुषम् ॥ ९५ ॥

स०--तदेव तैलं नस्ये पञ्चाशद्वासरान् सेवितं वरशरीरं श्रुतधरं त्रिवर्षशतायुषं पुरुषं करोति ।

पञ्चाष्टौ सप्त दश वा पिप्पलीर्मधुसर्पिषा ।

रसायनगुणान्वेषी समामेकां प्रयोजयेत् ॥ ९६ ॥

स०--पञ्च पिप्पलीरथवा सप्ताष्टौ वा दश वा माक्षिकसर्पिर्भ्यां रसायनगुणमभिलष्य वर्षमेकं प्रयोजयेत् ।

तिस्त्रस्तिस्त्रस्तु पूर्वाह्णे भुक्त्वाऽग्रे भोजनस्य च ।

पिप्पल्यः किंशुकक्षारभाविता घृतभर्जिताः ॥ ९७ ॥

प्रयोज्या मधुसम्मिश्रा रसायनगुणैषिणा ।

स०--पलाशक्षारभाविताः पिप्पल्यः सर्पिषा भर्जिता माक्षिकान्वितास्तिस्त्रः पूर्वाह्णे, तिस्त्रो भुक्त्वा, तिस्त्रो भोजनस्याग्रे, प्रयोज्याः रसायनगुणं कामयमानेन ।

क्रमवृद्ध्या दशाहानि दशपैप्पलिकं दिनम् ॥ ९८ ॥

वर्धयेत्ययसा सार्धं तथैवापनयेत्पुनः ।

जीर्णौषधश्च भुञ्जीत षष्टिकं क्षीरसर्पिषा ॥ ९९ ॥

पिप्पलीनां सहस्रस्य प्रयोगोऽयं रसायनम् ।

पिष्टास्ता बलिभिः पेयाः शृता मध्यबलैर्नरैः ॥ १०० ॥

[शीतीकृता हीनबलैर्वीक्ष्य दोषामयान् प्रति ।]

स०--दश दिनानि दशपैप्पलिकं दिनं क्रमवृद्ध्या क्षीरेण सह योजयेत्, वर्धमाना दश पिप्पलीः प्रयोजयेदित्यर्थः । तथैव दशपैप्पलिकं दिनं पयसा सहापनयेत् । परिणतभेषजश्च षष्टिकं दुग्धघृतेनाद्यात् । अयं-एवंप्रकारः, सहस्रपिप्पलीनां प्रयोगो रसायनं स्यात् । ताः-पिप्पल्यः, पिष्टाः सत्यो बलवद्भिर्नरैः पातव्याः, मध्यबलैर्नरैः कथिताः पेयाः ।

तद्वच्च छागदुग्धेन द्वे सहस्रे प्रयोजयेत् ।

स०--तद्वच्चैति अनेनैव क्रमेण छागक्षीरेण सह द्वे सहस्रे प्रयोजयेत् ।

एभिः प्रयोगैः पिप्पल्यः कासश्वासगलग्रहान् ॥ १०१ ॥

यक्ष्ममेहग्रहण्यर्शःपाण्डुत्वविषमज्वरान् ।

घ्नन्ति शोफं वर्मिं हिध्मां ह्रीहानं वातशोणितम् ॥ १०२ ॥

स०--एभिः-पूर्वोक्तैः प्रयोगैः, पिप्पल्य उपयुक्ताः कासादीश्छोफादींश्च जयन्ति ।

बिल्वार्धमात्रेण च पिप्पलीनां

पात्रं प्रलिम्पेदयसो निशायाम् ।

प्रातः पिबेत्तत्सलिलाञ्जलिभ्यां

वर्षं यथेष्टाशनपानचेष्टः ॥ १०३ ॥

स०--पिप्पलीकर्षद्वयमात्रेण निशायां लोहपात्रं लिम्पेत् । तच्च जलाञ्जलियुगेन प्रातः
पिबेत् संवत्सरं स्वेच्छाभोजनपानक्रियः । एतच्च रसायनं पूर्वगुणम् । इन्द्रवज्रा व्रतम् ।

शुण्ठीविडङ्गत्रिफलागुडूची-

यष्टीहरिद्रातिबलाबलाश्च ।

मुस्तासुराह्वागुरुचित्रकाश्च

सौगन्धिकं पङ्कजमुत्पलानि ॥ १०४ ॥

धवाश्वकर्णासनबालपत्र-

सारास्तथा पिप्पलिवत् प्रयोज्याः ।

लोहोपलिप्ताः पृथगेव जीवे-

त्समाः शतं व्याधिजराविमुक्तः ॥ १०५ ॥

स०--शुण्ठ्यादीन् पृथगेव पिप्पलीरिव लोहोपलिप्तानुपयुज्य वर्षशतं रोगजरारहितो जीवति ।

क्षीराञ्जलिभ्यां च रसायनानि

युक्तान्यमून्यायसलेपनानि ।

कुर्वन्ति पूर्वोक्तगुणप्रकर्ष-

मायुःप्रकर्षं द्विगुणं ततश्च ॥ १०६ ॥

स०--अमूनि-पूर्वोक्तानि रसायनानि, लोहलेपनानि क्षीराञ्जलिभ्यां-दुग्धपलाष्टकेन, उपयुक्तानि पूर्वोक्तगुणातिशयमायुः प्रकर्षं च ततो द्विगुणं विदधति । आद्यन्ते इन्द्रवज्राख्ये, मध्यमं तूपजातिः ।

असनखदिरयूषैर्भावितां सोमराजीं

मधुघृतशिखिपथ्यालोहचूर्णैरुपेतां ।

शरदमवलिहानः पारिणामान् विकारां-

स्त्यजति मितहिताशी तद्वदाहारजातान् ॥ १०७ ॥

स०--असनादिक्वाथेन भावितां बाकुचीं माक्षिकादिभिर्युक्तां वर्षमविलहन् पारिणामान्-
वयःपरिणतिजान्, विकारान् जहाति । तथा हितमितभोजन आहारजान् विकारांस्त्यजति ।
मालिनी ।

तीव्रेण कुष्ठेन परीतमूर्ति-

र्यः सोमराजीं नियमेन खादेत् ।

संवत्सरं कृष्णतिलद्वितीयां

स सोमराजीं वपुषाऽतिशेते ॥ १०८ ॥

स०--दारुणेन कुष्ठेन व्याप्तदेहो यः शशाङ्कलेखां कृष्णतिलयुतां नियमेन वत्सरं भक्षयेत्, स
चन्द्रकान्तिं शरीरेण जयेत् । उपजातिः ।

ये सोमराज्या वितुषीकृताया-

श्रूर्णैरूपेतात् पयसः सुजातात् ।

उद्धृत्य सारं मधुना लिहन्ति

तक्रं तदेवानु पिबन्ति चान्ते ॥ १०९ ॥

कुष्ठिनः शीर्यमाणाङ्गास्ते जाताङ्गुलिनासिकाः ।

भान्ति वृक्षा इव पुनः प्ररूढनवपल्लवाः ॥ ११० ॥

स०--ये पुरुषा वितुषीकृताया इन्दुराज्याश्चूर्णैर्युक्तात् क्षीरात् सुजातात् सारं-नवनीताख्यं,
उद्धृत्य माक्षिकेण सह लिहन्ति, पश्चात् तदेव तक्रं च ये पिबन्ति, ते कुष्ठवन्तः शीर्यमाणशरीराः
समुद्भूताङ्गुलिप्राणाः शोभन्ते । तरव इव भूयः सञ्जातप्रत्यग्रपल्लवाः । इन्द्रवज्रा ।

[शीतवातहिमदग्धतनूनां

स्तब्धभग्नकुटिलव्यथितास्त्राम् ।

भेषजस्य पवनोपहतानां

वक्ष्यते विधिरतो लशुनस्य ॥ १ ॥]

अथ लशुनकल्पमाचष्टे-

राहोरमृतचौर्येण लूनाद्ये पतिता गलात् ।

अमृतस्य कणा भूमौ ते रसोनत्वमागताः ॥ १११ ॥

द्विजा नाश्नन्ति तमतो दैत्यदेहसमुद्भवम् ।

साक्षादमृतसम्भूतेर्ग्रामणीः स रसायनम् ॥ ११२ ॥

स०--स्वर्भानोरमृतापहरणापराधेन कण्ठाच्छिन्नाद्येऽमृतस्य बिन्दवो धरित्यां पतितास्ते
लशुनत्वं प्राप्ताः । य(अ)-अस्माद्धेतोः, दैत्यदेहोत्थं लशुनमतो द्विजा न भक्षयन्ति ।

साक्षाच्चामृतसम्भूतत्वाद्धेतोरसौ रसनो रसायनं ग्रामणीः श्रेष्ठः ।

शीलयेल्लशुनं शीते, वसन्तेऽपि कफोल्बणः ।

घनोदयेऽपि वार्तातः, सदा वा ग्रीष्मलीलया ॥ ११३ ॥

स्निग्धशुद्धतनुः शीतमधुरोषस्कृताशयः ।

तदुत्तंसावतंसाभ्यां चर्चितानुचराजितः ॥ ११४ ॥

स०--शीते-हेमन्तशिशिरयोः, लशुनं शीलयेत् । कफाधिको वसन्तेऽपि शीलयेत् । वातोत्तरो वर्षास्वपि शीलयेत् । सर्वदैव वा वातातौ ग्रीष्मर्तुचर्याचरणेन शीलयेत् । कीदृशः सन् ? स्निग्धा शुद्धा च तनुर्यस्य स एवम् । तथा शीतलैर्मधुरैश्चोपस्कृतः-संस्कृतः, आशयो यस्य स एवम् । तथा तस्य-लशुनस्य, शेखरकर्णपूराभ्यां मण्डिता अनुचराः-सेवकाः, अङ्गणे यस्य स तथा ।

तस्य कन्दान् वसन्तान्ते हिमवच्छकदेशजान् ।

अपनीतत्वचो रात्रौ तिमयेन्मदिरादिभिः ॥ ११५ ॥

तत्कल्कस्वरसं प्रातः शुचितान्तवपीडितम् ।

मदिरायाः सूरूढायास्त्रिभागेन समन्वितम् ॥ ११६ ॥

मद्यस्यान्यस्य तक्रस्य मस्तुनः काञ्जिकस्य वा ।

तत्काल एव वा युक्तं युक्तमालोच्य मात्रया ॥ ११७ ॥

तैलसर्पिर्वसामज्जक्षीरमांसरसैः पृथक् ।

क्वाथेन वा यथाव्याधि रसं केवलमेव वा ॥ ११८ ॥

पिबेद्गण्डूषमात्रं प्राक् कण्ठनाडीविशुद्धये ।

स०--तस्य-लशुनस्य, कन्दान् वसन्तऋतजांस्तथा हिमवेद्देशजांश्छकदेशजान् वा उद्धतत्वचो रात्रौ मदिराबीजपूररसादिभिस्तिमयेत्-क्लेदयेत् । तत्कल्कस्य स्वरसं धौतवस्त्रपीडितं मदिरायाः सुरुढायास्त्रिभागेन युतं, मद्यादेर्वा त्रिभागेन युतं, अथवा तस्मिन्नेव काले सुरादिभिर्युतं, मात्रया-देशकालातुराद्यपेक्षिण्या, आलोच्य-निरूप्य, तैलादिभिर्वा पृथक् युक्तं यदि वा क्वाथेन यथाव्याधिवशाद्युक्तं, केवलमेव वा रसं, प्राक्-पूर्वं, गण्डूषमात्रं पिबेत् गलनाडीविशोधनाय ।

प्रततं स्वेदनं चानु वेदनायां प्रशस्यते ॥ ११९ ॥

शीताम्बुसेकः सहसा वमिमूर्च्छाययोर्मुखे ।

स०--वेदनायां सत्यां सततं स्वेदनं श्रेष्ठम् ।

तथा वमौ मूर्च्छाये च सहसा-झटित्येव, शीतलजलसेको मुखे शस्यते ।

शेषं पिबेत् क्लृमापाये स्थिरतां गत ओजसि ॥ १२० ॥

स०--शेषं रसं क्लान्तेरपगम ओजसि स्थैर्यं प्राप्ते सति पिबेत् ।

विदाहपरिहाराय परं शीतानुलेपनः ।

धारयेत्साम्बुकणिका मुक्ताकर्पूरमालिकाः ॥ १२१ ॥

स०--विदाहोपशान्तयेऽतिशीतानुलेपनः स्यात् । तथा मुक्तामालिकाः कर्पूतमालिकाश्च सजलकणा धारयेत् ।

कुडवोऽस्य पर मात्रा तदर्धं केवलस्य तु ।

पलं पिष्टस्य तन्मज्ज्ञः सभक्तं प्राक् च शीलयेत् ॥ १२२ ॥

स०--अस्योत्तमा मात्रा सुरासहितस्य कुडवः । केवलस्य तु रसस्य कुडवार्धं परं मात्रा । तन्मज्ज्ञः पिष्टस्य पलं परामात्रा । सभक्तं प्राक् चाहारात् तच्छीलयेत् ।

जीर्णशाल्योदनं जीर्णं शङ्खकुन्देन्दुपाण्डुरम् ।

भुञ्जीत यूषैः पयसा रसैर्वा धन्वचारिणाम् ॥ १२३ ॥

स०--पुराणशालिभक्तं परिणते शङ्खादिवत् सितं यूषादिभिः सात्म्यादिवशात् भुञ्जीत ।

मद्यमेकं पिबेत्तत्र तृद्वबन्धे जलान्वितम् ।

अमद्यपस्त्वारनालं फलाम्बु परिसिक्थकाम् ॥ १२४ ॥

स०--तत्र च तृषि जातायां केवलं मद्यं जलयुतं पिबेत् । अमद्यपस्तु नरो धान्याम्लादीनि पिबेत् । परिसिक्थिका-सट्टकविशेषः, किट्टिरिति क्वचित्सिद्धा ।

तत्कल्कं वा समघृतं घृतपात्रे खजाहतम् ।

स्थितं दशाहादश्रीयात्तद्वद्वा वसया समम् ॥ १२५ ॥

स०--अथवा तस्य-लशुनस्य, कल्कं तुल्यघृतं खजेनालोडितं घृतभाण्डे स्थितं दशाहादूर्ध्वं भुञ्जीत । तथैव वसया सह स्थितं दशाहादूर्ध्वं भुञ्जीत ।

विकञ्चुकप्राज्यरसोनगर्भान्

सशूल्यमांसान् विविधोपदंशान् ।

निमर्दकान् वा घृतशुक्तयुक्तान्

प्रकाममद्याल्लघु तुच्छमश्वन् ॥ १२६ ॥

स०--विकञ्चुको-विगतत्वग्, यः प्राज्यः-प्रभूतो लशुनः, स गर्भो येषां तांस्तथाविधान्, तथा सहशूल्यमांसेन सशूल्यमांसान्, तथा नानाविधरुचकान्, ईदृशान् वा निमर्दकान् घृतशुक्तकान्वितान्, यथेच्छं लघु तथा तुच्छं-अल्पं, भुञ्जानः । उपेन्द्रवज्रावृत्तम् ।

पित्तरक्तविनिर्मुक्तसमस्तावरणावृते ।

शुद्धे वा विद्यते वायौ न द्रव्यं लशुनात्परम् ॥ १२७ ॥

स०--वाते लशुनात्परमन्यद् द्रव्यं न विद्यते । किम्भूते ? पित्तरक्तविहीनसकला-वरणावृते । शुद्धे-केवले वा, पवनेऽपरं द्रव्यं न विद्यते ।

प्रियाम्बुगुडदुग्धस्य मांसमद्याम्लविद्विषः ।

अतितिक्षोरजीर्णं च रसोनो व्यापदे ध्रुवम् ॥ १२८ ॥

स०--लशुनं प्रियजलादेर्नरस्य, मांसादिद्वेषिणः, तथाऽजीर्णमतितिक्षोः, निश्चयेन व्यापत्तये स्यात् ।

पित्तकोपभयादन्ते युञ्ज्यान्मृदु विरेचनम् ।

रसायनगुणानेवं परिपूर्णान् समश्रुते ॥ १२९ ॥

स०--लशुनप्रयोगान्ते च पित्तकोपभयात् मृदु-अतीक्ष्णं विरेचनं च कारयेत् । एवं-अनेन प्रकारेण युक्ते रसोने, रसायनगुणान् परिपूर्णान् प्राप्नोति । ["आमाम्बुपानेक्षु-विकारमत्स्ययानाध्ववातातपभाष्यचिन्ताः । स्वप्नं दिवा जागरणं निशासु पिष्टं व्यवायं दधि चात्र नेच्छेत् ॥ पाण्डूदरोरःक्षतशोफतृष्णापानात्ययच्छर्दिविषव्रणेषु । पैत्ते विकारेऽक्षिगदेऽतिसारे क्षामे शरीरे च स वर्जनीयः ॥" इति वृद्धवाग्भटात् । रसोनस्योपरि एतानि विरुद्धानि ।]

अधुना शिलाजतुकल्पं ब्रूते-

ग्रीष्मेऽर्कतप्ता गिरयो जतुतुल्यं वमन्ति यत् ।

हेमादिषड्धातुरसं प्रोच्यते तच्छिलाजतु ॥ १३० ॥

स०--ग्रीष्मे ऋतौ गिरयो रवितप्ता जतुतुल्यं यत् वमन्तिक्षरन्ति, सुवर्णादयश्च ते षड्धातवश्च तेषां रसं, तत् शिलाजतु गद्यते ।

सर्वं च तिक्तकटुकं नात्युष्णं कटु पाकतः ।

छेदनं च विशेषेण लौहं तत्र प्रशस्यते ॥ १३१ ॥

स०--सर्व-षड्धातुजमपि, गिरिजं तिक्तकटुकं न चातिशयेनोष्णं पाके कटुकं छेदनं च विशेषेण । तत्र मध्ये लौहं शिलाजं प्रशस्यते ।

गोमूत्रगन्धि कृष्णं गुग्गुल्वाभं विशर्करं मृत्स्नम् ।

स्निग्धमनल्लक्षायं मृदु गुरु च शिलाजतु श्रेष्ठम् ॥

स०--गोमूत्रगन्ध्यादिगुणं शिलाजतु वरं स्यात् ।

व्याधिव्याधितसात्म्यं

समनुस्मरन् भावयेदयःपात्रे ।

प्राक् केवलजलधौतं

शुष्कं क्वाथैस्ततो भाव्यम् ॥ १३३ ॥

स०--व्याधिश्च व्याधितश्च तयोः सात्स्यं-उपशयं, समनुस्मरन् लोहपात्रे गिरिजं भावयेत् । कथम् ?
इत्याह-पूर्वं केवलजलेन घृतं ततः शुष्कं सत् काथैर्भावनीयम् ।

समगिरिजमष्टगुणिते निःकाथ्यं भावनौषधं तोये ।
तन्निर्यूहेऽष्टांशे पूतोष्णे प्रक्षिपेद् गिरिजम् ॥ १३४ ॥
तत्समरसतां यातं संशुष्कं प्रक्षिपेद्रसे भूयः ।
स्वैः स्वैरेवं काथैर्भाव्यं वारान् भवेत्सप्त ॥ १३५ ॥

स०--समं गिरिजं यस्मिन् भावनौषधे तदेवमष्टगुणे जले निःकाथ्यम् ।
तत्काथेऽष्टांशशेषे पूतोष्णे सति शिलाजतु प्रक्षिपेत् । तत्समरसतां प्राप्तं शुष्कं पुनरसे प्रक्षिपेत् ।
एवं स्वैः स्वैः काथैः सप्त वारान् भावनीयम् । आर्याश्रतस्रः ।

अथ स्निग्धस्य शुद्धस्य घृतं तिक्तकसाधितम् ।
तन्यहं युञ्जीत गिरिजमेकैकेन तथा तन्यहम् ॥ १३६ ॥
फलत्रयस्य यूषेण पटोल्या मधुकस्य च ।
योगं योग्यं ततस्तस्य कालापेक्षं प्रयोजयेत् ॥ १३७ ॥
शिलाजमेवं देहस्य भवत्यत्युपकारम् ।
गुणान् समग्रान् कुरुते सहसा व्यापदं न च ॥ १३८ ॥

स०--अथ गिरिजमेवं भावयित्वा स्निग्धस्य शुद्धस्य च नरस्य तिक्तकसाधितं घृतं
दिवसत्रयमुपयुञ्जीत । ननु, यदि स्निग्धशुद्ध एवासौ, तत्किमिति पुनः सर्पिर्युज्यते ? ब्रूमः ।

कृतघृतस्य शिलाजतुविधानं सुतरां शस्तम् । तथा चोक्तम्-"यथा हि कवची शस्त्रं परेभ्यः सहतेऽधिकम् । तथा स्नेहाधिके गात्रे सेव्यमानं शिलाजतु ॥" इत्यादि । तथा एकैकेन वक्ष्यमाणेन सह, शैलजं त्यहमुपयुज्यात् । त्रिफलायाः काथेन त्यहं, पटोल्याश्च काथेन त्यहं, मधुयष्ट्याश्च काथेन त्रिदिवसम् । अनन्तरं योग्यं योगं कालादीनपेक्ष्य प्रयोजयेत् । एवं अनेन विधिना, गिरिजं युक्तं शरीरस्योपकारकतरं स्यात् । सकलान् गुणान् विधत्ते । अक्स्मादेव च व्यापदं न करोति ।

एकत्रिसप्तसप्ताहं कर्षमर्धपलं पलम् ।

हीनमध्योत्तमो योगः शिलाजस्य क्रमान्ततः ॥ १३९ ॥

स०--एकं सप्ताहं त्रिसप्ताहं सप्तसप्ताहमिति कालयोगः, कर्षमर्धपलं पलमिति मात्रायोगः, इति द्वयेऽप्यत्र यथाक्रमं हीनमध्योत्तमतत्त्वम् । एकश्च त्रयश्च सप्त च तेषां सप्ताहमिति समासः । मुनिनाऽप्युक्तम् (च. चि.अ. १ पा. ३/५४)- "प्रयोगः सप्तसप्ताहास्त्रय एकश्च कालतः । निर्दिष्टस्त्रिविधस्तस्य वरो मध्योऽवरस्तथा ॥ पलमर्धपलं कर्षं मात्रा तस्य त्रिधा मता ।" इति ।

संस्कृतं संस्कृते देहे प्रयुक्तं गिरिजाह्वयम् ।

युक्तं व्यस्तैः समस्तैर्वा ताम्रायोरूप्यहेमभिः ॥ १४० ॥

क्षीरेणालोडितं कुर्याच्छीघ्रं रासायनं फलम् ।

कुलत्थान् काकमार्ची च कपोतांश्च सदात्यजेत् ॥ १४१ ॥

स०--संस्कृतं-पवनादिहरैर्द्रव्यैर्भावितं, संस्कृते देहे-स्नेहनशोधनैः कृतसंस्कारे शरीरे, शिलाजतु प्रयुक्तं प्रयुक्तं ताम्रादिभिः समुदितैर्व्यस्तैर्वा युक्तं दुग्धेनालोडितं क्षिप्रमेव रासायनफलं विदध्यात् । कुलत्थादीनि कृततत्प्रयोगः सदैव जह्यात् । खरणादे काकमाचीकपोतौ न वर्जितौ ।

तद्वचनं हि-"शुष्कामिषं विरुढं पिष्टं शुक्तम् विदाहि गुरु चान्यत् । पानाशनं कुलत्थान् विशेषतो वर्जयेच्चात्र ॥" इत्यादि । मुनिनाऽपि नैतौ वर्जितौ । तथा च तद्वन्धः (च. चि. अ. १ पा. ३/६२) _"शिलाजतुप्रयोगेषु विदाहीनि गुरूणि च । वर्जयेत्सर्वकालेषु कुलत्थांश्च सदा त्यजेत् ॥" इति । विदाह्यादिवर्जनं रसायनकालाद् द्विगुणं कालं विधेयम् । कुलत्थांश्च यावज्जीवमित्येके । अन्ये तु वदन्ति सदाशब्देन संवत्सर उच्यते । यतो य एते षड् ऋतवः । एतावानेव कालो, न षाड् ऋतुव्यतिरिक्तोऽन्यः कालोऽस्तीति तेषामयमभिप्रायः । ननु, विदाहिगुर्वादिभ्यः किमिति कुलत्थानामधिकः परिहार इष्यते ? ब्रूमः । पाषाणभेदे कुलत्थानामधिकतरस्वभावत्वात् । तथा हि-सन्तप्तकुलत्थजलेनाप्लुतानां पाषाणानां पाषाणहन्तृभिः सुखेनैव विदारणं दृष्टम् । शिलाजतु च गिरिजमित्युक्तम् । अतः शिलाजतुप्रयोगात् तन्मयमेव शरीरं सम्पद्यते । तेन तस्य कुलत्था बाधाविधायिनः, इति परिहारस्तेषामधिकः कृतः ।

न सोऽस्ति रोगो भुवि साध्यरूपो

जत्वश्मजं यं न जयेत् प्रसह्य ।

तत् कालयोगैर्विधिवत् प्रयुक्तं

स्वस्थस्य चोर्जा विपुलां दधाति ॥ १४२ ॥

स०--अत्र भूलोकग्रहणं सकलभूलोकपरिग्रहार्थम् । अन्यथा कश्चिदेव देशो गृह्येत, न त्वशेषो भूलोकः । रूपग्रहणेन साध्यः सविकल्पोऽपि गृह्यते, तेन कृच्छ्रसाध्योऽपि गृह्यते । रूप पदमन्तरेण तु सुखसाध्य एव केवलो गृह्येत । प्रसह्येत्यनेन शीघ्रतरं निश्चितं च रोगजयं करोतीति गमयति । तदयं भावः,-कुष्ठघ्नानि मूत्रकृच्छ्रहराणि वा यथौषधानि तेषां शमयति, ततः क्षिप्रतरं निश्चितं च रोगजयं करोति गिरिजमिति । न स रोगो साध्यरूपो विद्यते, यं शिलाजतु प्रसह्य न जयेत् । गिरिजं कालयोगेन च विधिना प्रयुक्तं नीरुजस्य पुरुषस्य महतीमूर्जा च करोति । उपजातिः । अत एव सङ्ग्रहे जगाद (उ. अ. ४९)-"ज्वरी ज्वरघ्नाम्बुदपर्वटादेः काथेन रक्ती

मधुयष्टिकायाः । शोषी रसैः क्रव्यभुगामिषोत्थैर्मायूरमांसैः पयसा च काश्यं ॥ मध्वम्बुना मेदसि
संप्रवृद्धे क्षीरेण पर्याकुलबुद्धिसत्त्वः । पाण्डौ सशोफे जठरे सकृच्छ्रे पिबेच्छिलाजं महिषीजलेन ॥
अश्म वीरतराद्येन कुष्ठं खदिरवारिणा । विषं विषघ्नैरगदैर्हन्त्येवं तद्यथामयम् ॥
शैलजत्रिकटुकटुकशौद्रक्षौद्रधातून् विषेवते । क्षीरोदनाशी यो जीर्णे यक्ष्मणा न स बाध्यते ॥
सुभावितां सारजलैस्तुलां पीत्वा शिलोद्भवात् । साराम्बुनैव भुञ्जानः शालीन् जाङ्गलजै रसैः ॥
अपोह्य मधुमेहारव्यमन्तकं रोगसङ्करम् । वपुर्वर्णबलोपेतः शतं जीवत्यनामयः ॥
अमरमन्दिरमन्दरसम्भवात् पलशतं गिरिजादुपयोजय । यदि जरामयदुःखविवर्जितां
सुचिरमिच्छसि जीवितसन्तितम् ॥ दशगुणमुपयुङ्क्ते यः शतं शैलजातालघुहितमितभोजी वर्जयन्
वर्जनीयान् । सततसमनुषक्तान् वर्जितान् वैद्यवृन्दैर्विधमति स गदौघान्नेक्षते चायुषोऽन्तम् ॥" इति
। शिवगुटिका चात्रैवोक्ता (सं. उ. अ. ४९) । यथा-"शिलाह्वात् षोडशपलं त्रिस्त्रिरेकत्र भावयेत् ।
वराया दशमूलस्य गुडूच्याः कर्कटस्य च ॥ बलाया मधुयष्ट्याश्च रसे गव्ये च वारिणि । क्षीरे
स कृ त् क र्म णै व स प्त कृ त्व स्त थ । पु नः ॥
काकोलियुग्मघनपुष्करवहिरास्त्रामेदायुगर्द्धिचविकागजपिप्पलीनाम् । पाठाद्विजीवकनिकुम्भ-
विदारियुग्मवीरावरीमधुफलांशुमतीद्वयानाम् ॥ पलिकानामब्द्रोणे सिद्धानां पादशेषिते क्वाथे ।
भावितमित्थं गिरिजं द्विपलैश्चूर्णीकृतैर्युञ्ज्यात् ।) कर्कटश्चक्षीधात्रीव्योषैस्तालीसपत्रकुडवेन ।
चूर्णपलेन विदार्यास्त्वक्क्षीर्याः कर्षयुग्मेन ॥ कुडवेन चतुर्जातात्तैलघृतक्षौद्रशर्कराभिश्च ।
द्विपलादिद्विगुणाभिः कुर्याद्गुलिकास्ततोऽक्षसमाः ॥ ताः शुष्का नवकुम्भे जातीपुष्पाधिवसिते
स्थाप्याः । तासामेकां खादेत् प्रतिदिनमनुपानमत्रेष्टम् ॥ क्षीररसदाडिमाम्भो-
मार्द्धीकसुरासवान्यतमम् । जीर्णेऽन्नं लघु भोज्यं यूषपयःपिशितनिर्यहैः ॥ सप्ताहमात्रमेवं
सर्वान्नीनः क्रमाद्भवेत्परतः । भक्तस्यान्ते प्राग्वा गुलिका न विरुध्यते चैषा ॥ निरपाया भूरिफला
परिहारसुखोपयोजिता जयति । प्रबलमपि वातशोणितमूरुस्तम्भं ज्वरं दीर्घम् ॥
भगमूत्रशुक्रदोषक्षीहयकृद्रक्तपाण्डुहृद्रोगान् । वर्धमविगुल्मपीनसहिध्माकासारुचिश्वासान् ॥
विद्रधिमुदरं कुष्ठं श्वित्रं षाण्ढ्यं क्षयं मदं मूर्च्छाम् । उन्मादमपस्मारं मुखनेत्रशिरोगदांस्तांस्तान् ॥
आनाहमतीसारं हलीमकं कामलाग्रहणिरोगान् । ग्रन्थ्यर्बुदान् सपिडकान् भगन्दरं गण्डमालां च ॥
अतिकाश्यमतिरस्थौल्यं स्वेदमपि श्लीपदं गुदे कीलान् । दंष्ट्राविषं समूलं गरप्रयोगान् सुघोरांश्च ॥

अभिचारमरातिकृतं दुःस्वप्नं भौतिकीं तथा बाधाम् । पाप्मालक्ष्मीं चेयं गुलिका शमयेच्छिवा नाम ॥
वृष्याऽऽयुष्या धन्या कान्तियशः श्रीविबोधनी मेध्या । कुरुते नृपवल्लभतां जयं विवादे च वक्रस्था ॥
जितखलतिवलीपलितं जीवयति सुखं शतद्वयं शरदाम् । वर्षद्वयप्रयोगाद्वर्षशतचतुष्टयं जीवेत् ॥"
[इति ।] खरनादे तूक्तम्-"कनकाद्रजतात्ताम्रादयसः सीसात्तथा त्रपुणः । गिरिविवरनिःसृतं
तत्काथस्निग्धातिमृदुमृत्स्नम् ॥ जत्वाभं च शिलाजतु विद्यादेतज्जडात्मकं गिरिजम् ।
संरक्तपीतवर्णं सतिक्तमधुरं रसे कटुविपाकि ॥ शीतं कनकशिलाजतु विशेषतः श्लेष्मपित्तघ्नम् ॥
श्वेतं च तिक्तमधुरं पाचनवल्लेखनं शीतम् । किञ्चिल्लवणं विद्या(रूप्या)द्विशेषतो वातपित्तघ्नम् ॥
शितिकण्ठतुल्यवर्णं तीक्ष्णोष्णं लेखनं विपाककटु । किञ्चिल्लवणं ताम्रात्मकं स्मृतं कफकृ(ह)
द्विशेषेण ॥ गुग्गुलुकाभं स्निग्धं तिक्तं लवणं सरं विशदतीक्ष्णम् ॥ कटुपाकिनातिशीतं त्रिमलघ्नं
त्वायसं श्रेष्ठम् ॥ स्वाकरसमानवर्णं सीसत्रपुसम्भवे शिलाजतुनी ॥ अल्पान्तरकर्मगुणे
कृष्णायसजाच्छिलाजतुनः ॥ गोमूत्रगन्धमसितं गुग्गुलुकाभं विशर्करं मृत्स्नम् ।
स्निग्धमनलकषायं शिलोद्भवं सर्वकर्मण्यम् ॥" इत्यत्र गुरुमृदुगुणौ नोक्तौ ।
तथोक्तम्-"सस्नेहलवणभावाद्वातघ्नं पित्तनुत् सरत्वात्तत् । रसपाकयोः कटुत्वात्तैक्ष्ण्याच्च
श्लेष्ममेदोघ्नम् ॥ कटुतीक्ष्णत्वाद्दीपनमग्रेरुद्दीपनान्मलान् पचति । तिक्तत्वाद्रक्तघ्नं कटुतैक्ष्णौघ्यात्
कृमिघ्नं च ॥ शोभनभावाद्दृढं स्निग्धत्वात् पौष्टिकं च बल्यं च । आयुष्यं च विषघ्नं
मङ्गल्यममृतान्वयत्वाच्च ॥ शोधनभावात् स्रोतोधात्विन्द्रियबुद्धिशोधनं वर्ण्यम् । पुत्त्यं च
वृष्यभावान्मेध्यं योनिस्वभावाच्च ॥" इत्यादि । तथा "भावितमन्यैर्द्रव्यैर्वीर्यात्कर्षाद्विशेषकर्मण्यम् ।
तत् स्यात्तस्माद्भावं वातादिहरौषधकषायैः ॥ 'रास्नादशमूलबलापुनर्नवैरण्डशुण्ठिमधुकानाम् ।
काथेन भावितं तद्विशेषतो वातरोगघ्नम् ॥ द्राक्षा भीरुपटोलीत्रायन्तिगुडूचिजीवनीयानाम् । काथेन
भावितं तद्विशेषतः पित्तरोगघ्नम् ॥ त्रिफलावचाविडङ्गकरञ्ज घनमुग्व्यपञ्चमूलानाम् ।
सहपञ्चकोलाकानां काथेन कफामये भाव्यम् ॥ लघुपञ्चमूलशुण्ठीद्राक्षाकाश्मर्यावाजिगन्धानाम् ।
सुगुडूचिशरबलानां रसेन पित्तानिलगदेषु ॥ घनकुष्ठवचात्रिफलासुरदारुविडङ्गपञ्चकोलानाम् ।
रजनीमरिचातिविषायुक्तानां वातकफजेषु ॥ पाठापटोनिम्बत्रिफलाघनकुटजसप्तपर्णानाम् ।
त्रायन्त्यमृतातिविषासहितानां पित्तकफजेषु (सं. उ. अ. ४९) ॥" त्रिमलेषु यथादोषं योगानेतान्
विकल्प्य भावं स्यात् । प्राक्केवलजलधौतं शुष्कं काथैस्ततो भाव्यम् ॥ गिरिजं चतुर्गुणजलं

क्वाथ्यं स्याद्वावनौषधं तत्र । चतुर्थशेषे क्वाथे पूतोष्णे प्रक्षिपेद्गिरिजम् ॥" इति । अत्र चतुर्गुणजलस्यौषधस्य क्वाथेन मुक्तरसता न तथा स्यादिति वाग्भटोक्तमेवाष्टगुणजलक्वाथेन कार्यमिति मन्यामहे । तथोक्तम्-"सलिलविशुद्धाद्गिरिजात् पिबेदरोगः फलत्रिकरसेन । मात्रां क्रमाभिवृद्धां त्यहं पटोलस्य च रसेन ॥ मूत्रेण गवां तद्वत् त्यहं कषायेण मधुकस्य ।" इति । "रोगान्वितेषु गिरिजं जलशुद्धं भावितं कषायैश्च । दोषव्याधिवलातुरकालापेक्षी प्रयुञ्जीत ॥ जीर्णौषधः सुखोदकपरिषिक्तो मांसरसपयोयूषैः । रक्तादिषष्टिकौदनमनवमरोगो गदी वाऽद्यात् ॥ व्याध्यातुरदोषबलं दृष्ट्वा तस्य त्रिधा प्रयोगः स्यात् । श्रेष्ठस्त्रिषष्टिरात्रं मासो मध्यस्त्रिसप्तरात्रमवरः ॥ पानावगाहयोः स्याद्विष्यं शैलोद्भवं कौपम् ।" मुनिस्त्वस्य चतुर्धातुजत्वमेव संगिरते । तथा च तद्वन्त्र्यः (च. चि. अ. १ पा. २/४७)-"अनलं च कषायं च कातुपाके शिलाजतु । नात्युष्णशीतं चातुभ्यश्चतुर्भ्यस्तस्य सम्भवः ॥ । हेमः सरजतात्ताम्राद्वरं कृष्णायसादपि ।" इति ।

सङ्ग्रहे च गुग्गुलुकल्पोऽभिहितः । यथा (उ. अ. ४९)-"दानवेन्द्रविजितान् पुरा सुरान् भ्रष्टकान्तिधृतिशौर्यतेजसः । वीक्ष्य विष्णुरमृतं किलासृजद्गुग्गुलु बलवर्ज्यप्रदम् ॥ अद्याप्यतः सुरगणाः किल धूपमुख्यान् हित्वा वरागुरुतुरुष्कहिमेन्दुदर्पान् । निर्दह्यमानवपुषोऽपि शिखां पिबन्तो गन्धेन यस्य मुदिता दधति प्रसादम् ॥ स योगवाही स शिवः स सार्वः सर्वर्तुसेव्यः सुखशीलनीयः । हर्ता जरापाप्ममलामयानां कर्ताऽग्निमेधास्मृतिपाटवानाम् ॥ गन्धोत्कटः स दाहे स्निग्धद्रवपिच्छिलो विगतशल्यः । महिषाख्यः पुष्परागस्फटिकासितनीरदच्छायः ॥ यः पद्मरागरागो यः कनकच्छेदपातलो यो वा । जयतीन्द्रनीलममलं भग्नोऽप्यतिकान्तिमत्त्वेन ॥ श्रेष्ठः प्रयोगोऽस्य तुला पलान्नैवाधिकं पिबेत् । आत्रेयमुनिगीतश्च मन्त्रोऽयं कर्मसिद्धिकृत् ॥ 'भगवान् पुण्डरीकाक्षो देवाश्च सपरन्दराः । आज्ञापयन्ति सम्यक्तवां प्रभावं चादिशन्ति ते ॥ जरामरणदुःखेभ्यो यथा तेऽभ्युत्थिताः सुराः । उपयोक्तुस्तथैवास्य भव त्वं हि महाबलः ॥' इति । पञ्चमूलस्य महतः क्वाथेन हितभोजिना । गुग्गुलुः शीलितो हन्ति सर्वान् वातकफामयान् ॥ लघीयसोऽपि तद्वच्च सुखोष्णेन जलेन वा । मस्तुधान्याल्लमद्यैर्वा वचादेः सलिलेन वा ॥ वरणादेस्तु बाधिर्यं दन्तकर्णशिरोरुजः । स्वरभेदोदरश्चासवध्मान्तर्गुल्मविद्रधीन् ॥

वातपित्तास्ररोगेषु बृंहणार्थिनि चेष्ट्यते । क्वाथेन वाजिगन्धाया जीवनीयगणस्य वा ॥
क्वाथेनोत्पलमृद्वीकारक्तचन्दनजन्मना । वातपित्तं निहन्त्येष पद्मकादिगणस्य वा ॥
चव्यकुष्ठविडङ्गानां यवान्या नागरस्य वा । प्रसारण्याश्च तोयेन गुग्गुलुः कफवातजित् ॥
त्यूषणाग्निघनवेल्लवराभिर्भक्षयन् समधृतं महिषाक्षम् । आशु हन्ति कफमारुतमेदोदोषजान्
बलवतोऽपि विकारान् ॥ पटोलनिम्बत्रिफलागुडूचीगायत्रिरात्रिद्वयबीजकानाम् । क्वाथैः पृथक्
पथ्यपरस्य हन्ति मासेन घोरान् कफपित्तरोगान् ॥ विशेषाच्छोफवीर्षपदुष्टव्रणभगन्दरान् ।
शुक्रार्तवमनोदोषप्रमेहश्चित्रपाण्डुताः ॥ पटोलारिष्टनिर्यूहपिष्टस्तुल्यरसाञ्जनः ।
गलरोगापचीव्यङ्गग्रन्थिस्थौल्यकृमिप्रणुत् ॥ शिलाजतुसमः पीतः पयसा वातशोणितम् ।
निवर्तयत्यतिबलं क्षीरमांसघृताशिनः ॥ रसेन पयसा मूत्रैर्वातपित्तकफापहः ।
ब्राह्मीमण्डूकशङ्खानां पृथङ् मेधादिकृद्रसैः ॥ मागधिकाग्निविडङ्गकलिङ्गैर्बिल्वधृतैः सवचापलषट्कैः ।
गुग्गुलुना सदृशेन समेतैः क्षौद्रयुतैः सकलामयनाशः ॥ पिबेत्पलशतं योऽस्य विधिना नियतो
यतिः । नाकालमृत्योर्न व्याधेर्न तस्य जरसो भयम् ॥ कल्पयेदोषधैः स्वैः स्वैर्व्याधिषु
व्याधिनाशनैः । शिलाजतुविधानं च गुग्गुलोः सर्वमिष्यते ॥ गुणनिधिरपि कुर्यात्
सोऽतिमात्रोपयुक्तस्तिमिरवदनशोषक्लीबताकाश्रयमेहान् । शमलशिथिलभावं देहरौक्ष्यं च
तस्माद्रजनिचरनिषेवी स्यान्न रोगेष्वमीषु ॥" [इति।]

कुटीप्रवेशः क्षणिनां परिच्छदवतां हितः ।

अतोऽन्यथा तु ये तेषां सौर्यमारुतिको विधिः ॥ १४३ ॥

स०--क्षणिनां-व्यापारकरणं प्रति स्वतन्त्राणाम्, तथा परिच्छदवतां-सपरिवाराणाम्,
कुटीप्रवेशलक्षणो विधिर्हितः । अतः-अस्मात्, येऽन्यथा-परतन्त्राः परिवाररहिताः, तेषां
सौर्यमारुतिको विधिर्हितः ।

वातातपसहा योगा वक्ष्यन्तेऽतो विशेषतः ।

सुखोपचारा भ्रंशेऽपि ये न देहस्य बाधकाः ॥ १४४ ॥

स०--अतः--अस्माच्च हेतोः, ये वातातपसहा योगास्ते विशेषेण वक्ष्यन्ते । तथा ये न दुःखावहाः, भ्रंशेऽपि-व्यापत्तावपि, शरीरस्य न पीडाकृतः ।

शीतोदकं पयः क्षौद्रं घृतमेकैकशो द्विशः ।

त्रिशः समस्तमथवा प्राक् पीतं स्थापयेद्वयः ॥ १४५ ॥

स०--शिशिरजलादिकमेकैकशो द्विशस्त्रिशो वा प्राग्भोजनात् पीतं वयः स्थापयेत् । तेन शीताम्भो वा, क्षीरं वा, मधु-माक्षिकं वा, सर्पिर्वा, पीतमथवा शीताम्भःपयसी, शीतजलक्षौद्रे, शीतदलघृते, इत्येवं यथासम्भवं द्वे संयुक्ते प्राक्पीतेऽथवा त्रीणि संयुक्तानि पीतानि समस्तं वा चतुष्टयमित्येवमवतिष्ठते ।

गुडेन मधुना शुण्ठ्या कृष्णया लवणेन वा ।

द्वे द्वे खादन् सदा पथ्ये जीवेद्वर्षशतं सुखी ॥ १४६ ॥

स०--गुडादिना प्रत्येकं द्वे द्वे हरीतक्यौ सर्वदा भक्षयन् समाशतं सुखं जीवेत् ।

हरीतकीं सर्पिषि सम्प्रताप्य

समश्नतस्तत् पिबेतो घृतं च ।

भवेच्चिरस्थायि बलं शरीरे

सकृत् कृतं साधु यथा कृतज्ञे ॥ १४७ ॥

स०--घृते हरीतकीं सम्यक् तापयित्वा भक्षयतस्तच्च घृतं पिबतो देहेऽतिदृढं बलं स्थिरतरं भवेत् । यथा कृतज्ञे नरे सकृत्-एकवारं, शोभनं कृतं चिरस्थायि भवेत् । उपेन्द्रवज्रा ।

धात्रीरसक्षौद्रसिताघृतानि

हिताशनानां लिहतां नराणाम् ।

प्रणाशमायान्ति जराविकारा

ग्रन्था विशाला इव दुर्गृहीताः ॥ १४८ ॥

स०--आमलकस्वरसमाक्षिकशर्कराघृतानि नराणां हिताशनानां लिहतां जराविकाराः प्रणाशमायन्ति । यथा विशाला ग्रन्था दुःपठिताः प्रणाशं यान्ति ।

धात्रीकृमिघ्नासनसारचूर्णं

सतैलसर्पिर्मधुलोहरेणु ।

निषेवमाणस्य भवेन्नरस्य

तारुण्यलावण्यमविप्रणष्टम् ॥ १४९ ॥

स०--धातुज्यादिकमासेवमानस्य नरस्य यौवनादिकं प्रणष्टमप्यविप्रणष्टं भवति ।

लौहं रजो वेल्लभवं च सर्पिः-

क्षौद्रद्रुतं स्थापितमब्दमात्रम् ।

समुद्रके बीजकसारक्वप्ते

लिहन् बली जीवति कृष्णकेशः ॥ १५० ॥

स०--लोहचूर्णादिकं समुद्रके-सम्पुटे, बीजसारमये वर्षमात्रं स्थापितं लिहन् बली-बलसहितः, कालकचो जीवति ।

विडङ्गभल्लातकनागराणि

येऽश्नति सर्पिर्मधुसंयुतानि ।

जरानदीं रोगतरङ्गिणीं ते ।

लावण्ययुक्ताः पुरुषास्तरन्ति ॥ १५१ ॥

स०--विडङ्गादीनि ये पुरुषा मध्वाज्ययुतानि खादन्ति, ते जरानदीं गदकल्लोलवतीं लावण्यवन्तस्तरन्ति-निरामया जीवन्तीत्यर्थः । उपजातयः ।

खदिरासनयूषभाविताया-

स्त्रिफलाया घृतमाक्षिकप्लुतायाः ।

नियमेन नरा निषेवितारो

यदि जीवन्त्यरुजः किमत्र चित्रम् ॥ १५२ ॥

स०--खदिरबीजसारयूषभावितां त्रिफलां घृतमधुयुतां नियमेन ये खादन्ति, ते निरामया निश्चयेन भवन्ति, इत्यत्र नास्ति सन्देहः । औपच्छन्दसिकम् ।

बीजकस्य रसमङ्गुलिहार्यं

शर्करां मधु घृतं त्रिफलां च ।

शीलयत्सु पुरुषेषु जरत्ता

स्वागताऽपि विनिवर्तत एव ॥ १५३ ॥

स०--बीजसारस्य रसमङ्गुलिहार्यमतिखरं शर्करादिकं च शीलयन्नरो जराभावं सुध्वागतमप्यपाकुरुते । स्वागताख्यं चेदं वृत्तमिति श्लेषलेशः । तल्लक्षणं च-"स्वागता रनुभगैर्गुरुकान्ता ।" इति ।

पुनर्नवस्यार्धपलं नवस्य

पिष्टं पिबेद्यः पयसाऽर्धमासम् ।

मासद्वयं तत्त्रिगुणं समां वा

जीर्णोऽपि भूयः स पुनर्नवः स्यात् ॥ १५४ ॥

स०--पुनर्नवस्य प्रत्यग्रस्य कर्षद्वयं पिष्टं मासार्धं, मासद्वयं, तत्त्रिगुणं-षण्मासान्, वर्षं वा, देशपुरुषाद्यपेक्षया यः पयसा पिबेत्, स पुरुषो जीर्णशरीरोऽपि पुनर्नवो भवेत् ।

मूर्वावृहत्यंशुमतीबलाना-

मुशीरपाठासनसारिवाणाम् ।

कालानुसार्यागुरुचन्दनानां

वदन्ति पौनर्नवमेव कल्पम् ॥ १५५ ॥

स०--मूर्वादीनां कल्पनां पुनर्नवासदृशीं कथयन्ति ।

शतावरीकल्ककषायसिद्धं

ये सर्पिरश्नन्ति सिताद्वितीयम् ।

तान् जीविताध्वानमभिप्रपन्ना-

न्न विप्रलुम्पन्ति विकारचौराः ॥ १५६ ॥

स०--शतावरीकल्ककाथाभ्यां पक्वं घृतं शर्करासहितं ये खादन्ति, तान् जीवितमार्गमभिप्रपन्नान् विकारचौरा न छिन्दन्ति । जीविताध्वानमिति विकारचौरा इति समासरूपकम् । तस्य हि लक्षणम्-"उपसर्जनोपमेयं कृत्वा समासमेतयोरुभयोः । यत्र प्रयुज्यते तद्वृत्तकमन्यत्समासोक्तम् ॥" इति ।

पीताऽश्वगन्धा पयसाऽर्धमासं

घृतेन तैलेन सुखाम्बुना वा ।

कृशस्य पुष्टिं वपुषो विधत्ते

बालस्य सस्यस्य यथा सुवृष्टिः ॥ १५७ ॥

स०--अश्वगन्धाऽर्धमासं पयसा घृताद्यन्यतमेन वा पीता कृशस्य वपुषः पुष्टिं करोति । यथा बालस्य सस्यस्य शोभना वृष्टिः ।

दिने दिने कृष्णतिलप्रकुञ्चं

समश्नतां शीतजलानुपानम् ।

पोषः शरीरस्य भवत्यनल्पो

दृढीभवन्त्यामरणाच्च दन्ताः ॥ १५८ ॥

स०--अनुदिनं कृष्णतिलपलं शिशिरजलानुपानं भक्षयतां शरीरस्य पुष्टिर्महती स्यात् ।
मरणावधयश्च द्विजा दृढाः स्युः ।

चूर्णं श्वदंष्ट्रामलकामृतानां

लिहन् ससर्पिर्मधुभागमिश्रम् ।

वृषः स्थिरः शान्तविकारदुःखः

समाः शतं जीवति कृष्णकेशः ॥ १५९ ॥

स०--गोक्षुरकादीनां चूर्णं घृतमाक्षिकमिश्रं लिहन् वृषादिगुणान्वितो वर्षशतं कृष्णकचो
जीवति । षडुपजातयः ।

सार्धं तिलैरामलकानि कृष्णै-

रक्षाणि संक्षुध्य हरीतकीर्वा ।

येऽद्युर्मयुरा इव ते मनुष्या

रम्यं परीणाममवाप्नुवन्ति ॥ १६० ॥

स०--कृष्णातिलैः सह धात्रीफलानि संक्षुद्य बिभीतकानि हरीतकीर्वा ये नरा भक्षयेयुः, ते शिखिन इव रमणीयं वयःपरिणामं प्राप्नुवन्ति,-दर्शनीया भवन्तीत्यर्थः । इन्द्रवज्रावृत्तम् ।

शिलाजतुक्षौद्रविडङ्गसर्पि-

लोहाभयापारदताप्यभक्षः ।

आपूर्यते दुर्बलदेहधातु-

स्त्रियपञ्चरात्रेण यथा शशाङ्कः ॥ १६१ ॥

स०--शिलाजत्वादिभक्षोऽर्धमासेन दुर्बलशरीरधातुरापूर्यते । इन्दुरिवेत्युपमा ।

ये मासमेकं स्वरसं पिबन्ति

दिने दिने भृङ्गरजःसमुत्थम् ।

क्षीराशिनस्ते बलवीर्ययुक्ताः

समाः शतं जीवतमाप्नुवन्ति ॥ १६२ ॥

स०--ये मार्कवस्वरसमनुदिनं मासं यावत् पिबन्ति दुग्ध भोजनाः सन्तः, ते बलवीर्ययुता वर्षशतं जीवितमश्नुवते ।

मासं वचामप्युपसेवमानाः

क्षीरेण तैलेन घृतेन वाऽपि ।

भवन्ति रक्षोभिरधृष्यरूपा,

मेधाविनो निर्मलमृष्टवाक्याः ॥ १६३ ॥

स०--वचां च मासं क्षीराद्यन्यतमेनोपयुञ्जाना राक्षसैरनुपद्रुतरूपा मेधावन्तो
ज्वलदुज्वलवचनाश्च स्युः । मेधाविन इति "अस्मायामेधास्रजः" इति विनिः । उपजातयः ।

मण्डूकपर्णीमपि भक्षयन्तो

भृष्टां घृते मासमनन्नभक्षाः ।

जीवन्ति कालं विपुलं प्रगल्भा-

स्तारुण्यलावण्यगुणोदयस्थाः ॥ १६४ ॥

स०--मण्डूकपर्णीं घृतेन पक्वां खादन्तो मासमनन्नाशिनो महान्तं कालं जीवन्ति
प्रागल्भ्यादिगुणयुक्ताः । इन्द्रवज्रावृत्तम् ।

लाङ्गलीत्रिफलालोहपलपञ्चाशता कृतम् ।

मार्कवस्वरसे षष्ट्या गुलिकानां शतत्रयम् ॥ १६५ ॥

छायाविशुष्कं गुलिकार्धमद्यात्
पूर्वं समस्तामपि तां क्रमेण ।
भजेद्विरिक्तः क्रमशश्च मण्डं
पेयां विलेपीं रसकौदनं च ॥ १६६ ॥
सर्पिःस्निग्धं मासमेकं यतात्मा
मासादूर्ध्वं सर्वथा स्वैरवृत्तिः ।
वर्ज्यं यत्नात्सर्वकालं त्वजीर्णं
वर्षेणैवं योगमेवोपयुज्यात् ॥ १६७ ॥

भवति विगतरोगो योऽप्यसाध्यमयार्तः

प्रबलपुरुषकारः शोभते योऽपि वृद्धः ।

उपचितपृथुगात्रश्रोत्रनेत्रादियुक्त-

स्तरुण इव समानां पञ्च जीवेच्छतानि ॥ १६८ ॥

स०--लाङ्गल्यादीनां पलपश्चाशता भृङ्गस्वरसेन कृतं षष्ट्याऽधिकं गुलिकानां शतत्रयं
छायाविशुष्कम् । ततो गुलिकाया अर्धं पूर्वमद्यात् । क्रमेण तां समस्तामपि भुञ्जीत । ततो
विरिक्तः क्रमेण मण्डादीनद्यात् । उपजातिर्वृत्तम् ।

मासमेकं सर्पिःस्निग्धमन्नं जितात्मा भुञ्जीत । मासादनन्तरं यथेष्टभोजनः स्यात् ।
सर्वदा तु यत्नेनाजीर्णं वर्ज्यम् । एवं अनेन प्रकारेण, वर्षेण सर्वा गुलिका उपयुज्यात् । [
शालिनीवृत्तम् ।]

कृतोपयोगो नीरोगो योऽप्यसाध्यरोगार्तो, वृद्धोऽपि प्रकृष्टपुरुषकारवान् जायते ।
पुष्टविस्तीर्णशरीरः प्रशस्तनयनकर्णादिमांस्तरुण इव पञ्च वर्षशतानि जीवति । [मालिनीवृत्तम् ।]

गायत्रीशिखिशिंशिपासनशिवा-

वेष्टाक्षकारुष्करान्

पिष्ट्वाऽष्टदशसंगुणेऽम्भसि धृतान्

खण्डैः सहायोमयैः ।

पात्रे लोहमये त्र्यहं रविकरै-

रालोडयन् पाचये-

दग्नौ चानु मृदौ सलोहशकलं

पादस्थितं तत्पचेत् ॥ १६९ ॥

पूतस्यांशः क्षीरतोंऽशस्तथांऽशौ

भाङ्गीर्निर्यासाद् द्वौ वरायास्त्रयोऽशाः ।

अंशाश्चत्वारश्चेह हैयङ्गवीना-

देकीकृत्यैतत्साधयेत्कृष्णालौहे ॥ १७० ॥

विमलखण्डसितामधुभिः पृथक्

युतमयुक्तमिदं यति वा घृतम् ।

स्वरुचिभोजनपानविचेष्टितो

भवति ना पलशः परिशीलयन् ॥ १७१ ॥

श्रीमान्निर्धूतपाप्मा वनमहिषबलो

वाजिवेगः स्थिराङ्गः

केशैर्भृङ्गाङ्गनीलैर्मधुसुरभिमुखो

नैकयोषिन्निषेवी ।

वाङ्मोधाधीसमृद्धः सुपट्टहुतवहो

मासमात्रोपयोगाद्

धत्तेऽसौ नारसिंहं वपुरनलशिखा-

तप्तचामीकराभम् ॥ १७२ ॥

अत्तारं नारसिंहस्य व्याधयो न स्पृशन्त्यपि ।

चक्रोज्ज्वलभुजं भीता नारसिंहमिवासुराः ॥ १७३ ॥

स०--गायत्र्यादीन् पिष्ट्वाऽष्टादशगुणे जले लौहैः शकलैः सह धृतानायसे भाजने त्रीणि दिनानि दिनकरकरैराशोषयन् पाचयेत् । पश्चादतीक्ष्णे वह्नौ लोहशकलैः सह पादस्थितं तत् पचेत् । शार्दूलविक्रीडितम् ।

पूतस्यास्य भागः, क्षीरादंशः, भृङ्गरजःकाथादंशौ द्वौ, तथा वरायाश्चांशास्त्रयः, घृतादंशाश्चत्वारः, एतत्सर्वं मेलयित्वा कृष्णलोहे पचेत् । वैश्वदेवीवृत्तम् ।

उज्ज्वलखण्डशर्करामाक्षिकैः पृथग्युतमयुतं वा घृतमेतदात्मेच्छया कृताहारपानविहारो नरः पलं पलमश्नन् श्रीमदादियुतो भवेत् । द्रुतविलम्बितवृत्तम् ।

श्रीमान्निर्धूतपाप्मा भवेत् । तथा वनमहिषतुल्यबलः, वाजिनः-अश्वस्य, वेगेन समः, स्थिराङ्गः-दृढशरीरः, तथा केशैर्भ्रमरकृष्णैरुपलक्षितो भवेत्, तथा मधुवत्सुरभिमुखः स्यात्, तथा बहुस्त्रीगमनसामर्थ्ययुक्तः स्यात्, तथा वाङ्मोधादिभिः समृद्धः, तथा सुष्ठु पट्टः-तीक्ष्णो, हुतवहः-अग्निः, यस्य स तथाविधो, मासमात्रोपयोगात्-स्यात् । असौ-अस्य घृतस्योपयोक्ता, नरसिंहसदृशं शरीरमतिदार्ढ्ययोगात् तथा वह्निशिखासन्तप्तसुवर्णकान्तिं धारयेदिति । स्रग्धरावृत्तम् ।

नरसिंहाख्यस्य हविषो भोक्तारं रोगा न स्पृशन्त्येव,-आसतां तावद्याधयः । यथा नारसिंहं रूपं चक्रोज्ज्वलभुजं प्रवेष्टुं दैत्या भीत्या(ताः) स्प्रष्टुमशक्ताः, इत्युपमा ।

भृङ्गप्रवालानमुनैव भृष्टान्

घृतेन यः खादति यन्त्रितात्मा ।

विशुद्धकोष्ठोऽसनसारसिद्ध-

दुग्धानुपस्तत्कृतभोजनार्थः ॥ १७४ ॥

मासोपयोगात् स सुखी जीवत्यब्दशतत्रयम् ।

गृह्णाति सकृदप्युक्तमविलुप्तस्मृतीन्द्रियः ॥ १७५ ॥

स०--मार्कवपल्लवानेतेनैव सर्पिषा भृष्टान् योऽश्नाति [नि]-यतः शुद्धकोष्ठः सन् । बीजकसारसिद्धक्षीरानुपः, तेनैव-असनसारसिद्धेन दुग्धेन, कृतभोजनार्थः-तद्वृत्तिरित्यर्थः । सः-पुरुषो, मासोपयोगात् सुखी-नीरोगो, वर्षशते द्वे जीवति । तथैकवारमपि कथितं गृह्णाति । कीदृक् सन् ? अविलुप्तानि स्मृतीन्द्रियाणि यस्य स एवम् ।

अनेनैव च कल्पेन यस्तैलमुपयोजयेत् ।

तानेवाप्नोति स गुणान् कृष्णकेशश्च जायते ॥ १७६ ॥

स०- - अनेनैव विधानेन यः पुरुषस्तैलमुपयोजयेत्, स तानेव-पूर्वोक्तान् गुणान्, प्राप्नोति । कृष्णकेशश्च सम्पद्यते ।

उक्तानि शक्यानि फलान्वितानि

युगानुरूपाणि रसायनानि ।

महानुशंसान्यपि चापराणि

प्राप्त्यादिकृष्टानि न कीर्तितानि ॥ १७७ ॥

स०--रसायनानि यानि शक्यानि फलयुक्तानि युगानुरूपाणि च तान्युक्तानि । अपराणि चाशक्यानि यानि महाफलान्यपि तानि न कथितानि । उपजातिः ।

रसायनविधिभ्रंशाज्जायेरन् व्याधयो यदि ।

यथास्वमौषधं तेषां कार्यं मुक्त्वा रसायनम् ॥ १७८ ॥

स०--रसायनस्य विधिभ्रंशात्-व्यपायात्, यदि रोगा भवेयुः, ततो रसायनं विहाय तेषां यथायोगं सर्वमौषधं कार्यम् ।

सत्यवादिनमक्रोधमध्यात्मप्रवणेन्दियम् ।

शान्तं सहृत्तनिरतं विद्यान्नित्यरसायनम् ॥ १७९ ॥

स०--सत्यभाषिणं, तथा क्रोधरहितं, तथाऽध्यात्मप्रवणानि योगप्रवणानि, इन्द्रियाणि यस्य तं, तथा शमयुक्तं, तथा सहृत्तनिरतं, स्थितमेवंभूतं नरं नित्यरसायनं जानीयात् ।

गुणैरभिः समुदितः सेवते यो रसायनम् ।

स निवृत्तात्मा दीर्घायुः परत्रेह च मोदते ॥ १८० ॥

स०--एभिः-सत्यवचनादिभिर्गुणैः, संयुक्तः पुरुषो रसायनं सेवते यः, स पुरुषो निवृत्तचित्तो दीर्घायुश्च सन्निह मोदतेऽन्यजन्मनि च ।

शास्त्रानुसारिणी चर्या चित्तज्ञाः पार्श्ववर्तिनः ।

बुद्धिरस्खलिताऽर्थेषु परिपूर्णं रसायनम् ॥ १८१ ॥

इति श्रीवैद्यपतिसिंहगुप्तसूनुश्रीमद्वाग्भटविरचितायामष्टाङ्गहृदयसंहितायां षष्ठे उत्तरस्थाने रसायनविधिर्नाम एकोनचत्वारिंशोऽध्यायः ॥ ३९ ॥

स०--चेष्टा शास्त्रानुसारिणी, पार्श्वसीनाश्च चित्तविदः, अर्थेषु-विषयेषु, बुद्धिरस्खलिता, इत्येतत् परिपूर्णं रसायनमिति ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदयटी-कायां सर्वङ्गसुन्दराख्यायां षष्ठ उत्तरस्थाने रसायनविधि-र्नाम एकोनचत्वारिंशोऽध्यायः समाप्तः ॥ ३९ ॥

इति रसायनारख्यं सप्तममङ्गं समाप्तम् ।

चत्वारिंशोऽध्यायः

अथ क्रमप्राप्तं वाजीकरणाध्यायं ब्रूते ।

अथातो वाजीकरणविधिमध्यायं व्याख्यास्यामः ।

इति ह स्माहुरात्रेयादयो महर्षयः ।

(गद्यसूत्रे ॥ २ ॥)

स०--वाजीव येन समर्थः क्रियते, तद्वाजीकरणम्, तस्याध्यायः । शेषमायुष्कामीय-
वद्योज्यम् ।

वाजीकरणमन्विच्छेत्सततं विषयी पुमान् ।

स०--विषयी यः पुरुषः, स सततं वाजीकरणमौषधमन्विच्छेत् । पुंग्रहणं
स्त्रीषण्ठादिनिवृत्त्यर्थम्, अन्यथा यथा पञ्चकर्माणि ऋतुविधानादि च सामान्योक्तत्वात्
स्तन्यादीनामपि प्रसज्जति, तथेदमपि विज्ञायते, तस्मात्तद्व्यवच्छेदार्थं पुंग्रहणम् ।
सततग्रहणेनैतद्योतयति,-यथा रसायनमुपयुक्तं चिरकालमनुवर्तते न तथा वाजीकरणमिति । अपि
तु यस्मिन्नेवाहि प्रयुज्यते तस्मिन्नेव कार्यकरणसमर्थं प्रायेण स्यादिति सततं-अनवरतं,
वाजीकरणमन्विच्छेदित्युक्तम् ।

वाजीकरणेन कोऽर्थः स्यात् ? इत्याह-

तुष्टिः पुष्टिरपत्यं च गुणवत्तत्र संश्रितम् ॥ १ ॥

अपत्यसन्तानकरं यत्सद्यः संप्रहर्षणम् ।

स०--तत्र वाजीकरणे तुष्ट्यादि संश्रितम् । अपत्यं किम्भूतम् ? गुणवत्, न तु दुरपत्यं कुलाङ्गाररूपम् । यतोऽपत्य[नां] सन्तानकरं-अविच्छेदस्थितिकरं च, यच्च सद्यः-शीघ्रमेव, संप्रहर्षणं वाजीकरणम् ।

वाजीवातिबलो येन यात्यप्रतिहतोऽङ्गनाः ॥ २ ॥

भवत्यतिप्रियः स्त्रीणां येन येनोपचीयते ।

तद्वाजीकरणं तद्धि देहस्योर्जस्करं परम् ॥ ३ ॥

स०--येन वाजीकरणेन तुरङ्ग इवाप्रतिहतसामर्थ्यस्तरूणीः संगच्छति, तथा येन योषितामतिवल्लभः स्यात्, तथा येनोपचयं प्राप्नोति, तद्वाजीकरणमुच्यते । तद्धि शरीरस्योर्जस्करमतिशयेन ।

ननु, वाजीकरणमुपायहेतुर्विषयाणामिहैव बन्धनदर्शनात् । उक्तं च तन्त्रान्तरे-"कोशकारो यथैवांशूनुपादत्ते वन्धवहान्" इत्यादि । तस्मान्नार्थो वाजीकरणेनेत्याह-

धर्म्यं यशस्यमायुष्यं लोकद्वयरसायनम् ।

अनुमोदामहे ब्रह्मचर्यमेकान्तनिर्मलम् ॥ ४ ॥

स०--यतो धर्मादनपेतं-धर्म्यं, ब्रह्मचर्यं तदनुमोदामहे । तथा यशस्यादिहेतुः । तथा लोकद्वये-इहलोके परलोके च, रसायनमिव रसायनं, सद्गोपकारत्वात् । तथा एकान्तेनसर्वथा, निर्मलम् । यतो ब्रह्मचर्यम् । न तु ब्रह्मचर्यवत् स्वदारादि(रे)षु पुत्राद्यर्थमेव निर्मलम् । अतो हेतोस्तदनुमोदामहे । किन्त्वाभ्युदयिकं मार्गमाश्रित्य वाजीकरणोपदेशः । द्विविधो हि मार्गः,- नैःश्रेयसिक आभ्युदयिकश्च । तत्र नैःश्रेयसिकं मार्गं समनुसृत्य ब्रह्मचर्योपदेशश्च कोशकारदृष्टन्तश्च क्लेशनाशकृच्च । आभ्युदयिकं च मार्गमाश्रित्यायमुपदेश इत्यत्राह ।

अल्पसर्वस्य तु क्लेशैर्बाध्यमानस्य रागिणः ।

शरीरक्षयरक्षार्थं वाजीकरणमुच्यते ॥ ५ ॥

स०--स्तोकसत्त्वस्य पुंसः क्लेशैर्विषयोत्थैः पीड्यमानस्य रागिणः-कामिनः, शरीरक्षयरक्षार्थं वाजीकरणमुच्यते । अनेन शास्त्रकृता, अपरैश्च तन्त्रकारैः ।

कल्पस्योदग्रवयसो वाजीकरणसेविनः ।

सर्वेष्वृतुष्वहरहर्व्यवायो न निवार्यते ॥ ६ ॥

स०--कल्प(ल्य)स्य-समर्थस्य, तथा यौवनस्थस्य, वाजीकरणं सततं कुर्वतः, तस्य सर्वेष्वेव ऋतुषु दिने दिने व्यवायो मैथुनं, न निषिध्यते ।

अथ स्निग्धविशुद्धानां निरूहान् सानुवासनान् ।

घृततैलरसक्षीरशर्कराक्षौद्रसंयुतान् ॥ ७ ॥

योगविद्योजयेत्पूर्वं क्षीरमांसरसाशिनाम् ।

ततो वाजीकरान् योगान् शुक्रापत्यबलप्रदान् ॥ ८ ॥

स०--अथ-कृतमङ्गलस्य, स्निग्धस्य तथा विशुद्धस्य तथा क्षीराद्याशिनो योगवित्-वैद्यः, प्राङ् निरूढान् सानुवासनान् घृतादिसंयुक्तान् कारयेत् । ततः-अनन्तरं, वाजीकरान् योगान् योजयेत् । किम्भूतान् ? शुक्रादिप्रदान् ।

अच्छायः पूतिकुसुमः फलेन रहितो द्रुमः ।

यथैकश्चैकशाखश्च निरपत्यस्तथा नरः ॥ ९ ॥

स०--अच्छायत्वादिभिर्गुणैर्युक्तोऽर्थिनां यथा तरुनाश्रयणीयः, तथा तादृशो मानवो निरपत्य इति । एकवचनेनैव एकार्थस्य लब्धत्वादेकग्रहणं केवलार्थप्रतिपत्त्यर्थम् । एकः केवलोमाधवीलतादिरहितः ।

स्खलद्गमनमव्यक्तवचनं धूलिधूसरम् ।

अपि लालाविलमुखं हृदयाह्लादकारकम् ॥ १० ॥

अपत्यं तुल्यतां केन दर्शनस्पर्शनादिषु

किं पुनर्यद्यशोधर्ममानश्रीकुलवर्धनम् ॥ ११ ॥

स०--स्खलद्गमनादिकमपत्यं केन पदार्थेन दर्शनादिषु समानम् । किं पुनर्यद्यशआदिवर्धनात् तस्य केन तुल्यता भवेत्? अपत्यशब्दस्य पुंस्त्वमत्र चिन्त्यम्(?) । तत्किल नितरां सुखप्रदमित्यर्थः ।

शुद्धकाये यथाशक्ति वृष्ययोगान् प्रयोजयेत् ।

स०--शुद्धशरीरे पुरुषे यथाभिबलं वृष्ययोगान् प्रयोजयेत् ।

तानेवाह-

शरेक्षुकुशकाशानां विदार्या वीरणस्य च ॥ १२ ॥
मूलानि कण्टकार्याश्च जीवकर्षभकौ बलाम् ।
मेदे द्वे द्वे च काकोल्यौ शूर्पपण्यौ शतावरीम् ॥ १३ ॥
अश्वगन्धामतिबलामात्मगुप्तां पुनर्नवाम् ।
वीरां पयस्यां जीवन्तीमृद्धिं रास्त्रां त्रिकण्टकम् ॥ १४ ॥
मधुकं शालिपर्णी च भागांस्त्रिपलिकान् पृथक् ।
माषाणामाढकं चैतद् द्विद्रोणे साधयेदपाम् ॥ १५ ॥
रसेनाढकशेषेण पचेत्तेन घृताढकम् ।
दत्त्वा विदारीधात्रीक्षुरसानामाढकाढकम् ॥ १६ ॥
घृताच्चतुर्गुणं क्षीरं पेष्ट्याणीमानि चावपेत् ।

वीरां स्वगुप्तां काकोल्यौ यष्टिं फल्गूनि पिप्पलीम्
द्राक्षां विदारीं खर्जूरं मधुकानि शतावरीम् ।
तत्सिद्धपूतं चूर्णस्य पृथक् प्रस्थेन योजयेत् ॥ १८ ॥
शर्करायास्तुगायाश्च पिप्पल्याः कुडवेन च ।
मरिचस्य प्रकुञ्चेन पृथगर्धपलोन्मितैः ॥ १९ ॥
त्वगेलाकेसरैः श्लक्ष्णैः क्षौद्रद्विकुडवेन च ।
पलमात्रं ततः खादेत् प्रत्यहं रसदुग्धभुक् ॥ २० ॥
तेनारोहति वाजीव कुलिङ्ग इव हृष्यति ।

स०--शरादीनां मूलानि कण्टकार्याश्च, तथा जीवकादीन्, त्रिपलिकान् भागान् पृथक्, माषाणामाढकं च, एतत्सर्वं जलद्रोणद्वये पाचयेत् । तेन रसेनाढकशेषेण घृताढकं दत्त्वा विदार्यादिरसादीनां च पृथक्पृथगाढकं दत्त्वा क्षीराढकचतुष्टयं च दत्त्वा पचेत् । वीरादीन् कल्कान् सामान्यपरिभाषोक्तप्रमाणान्निक्षिपेत् । तत्-घृतं, पक्वं पूतं पृथक् शर्करातुगयोश्चूर्णप्रस्थेन कणायाः पलचतुष्टयेन मरिचपलेन च योजयेत् । त्वगादिभिः श्लक्ष्णैः पृथगर्धपलोन्मितैः क्षौद्रस्य कुडवयुगलेन योजयेत् । ततो मिश्रितात् पलमात्रं प्रतिदिनं भक्षयेत्, मांसरसक्षीरभोजी सन् । तेनोपयुक्तेन तुरङ्ग इवारोहति । चटक इव हृष्यति ।

विदारीपिप्पलीशालिपियालेश्वरकाद्रजः ॥ २१ ॥
पृथक् स्वगुप्तामूलञ्च कुडवांशं तथा मधु ।
तुलार्धं शर्कराचूर्णात् प्रस्थार्धं नवसर्पिषः ॥ २२ ॥
सोऽक्षमात्रमतः खादेत् यस्य रामाशतं गृहे ।

स०--विदार्यादीनां चूर्णं कपिकच्छुमूलाच्च चूर्णं पृथक् कुडवमात्रं, माक्षिकस्य च कुडवः, शर्करापलानि पञ्चाशत्, प्रत्यग्रघृतस्य पलानि षोडश, अतः-संयोजितात्, कर्षमात्रं स खादेत् यस्य भवने कान्ताशतमस्ति ।

सात्मगुप्ताफलान् क्षीरे गोधूमान् साधितान् हिमान्
माषान् वा सघृतक्षौद्रान् खादन् गृष्टिपयोऽनुपः ।
जागर्ति रात्रिं सकलामखिन्नः खेदयन् स्त्रियः ॥ २४ ॥

स०--गोधूमान् सकपिकच्छुफलान् दुग्धे साधितान् हिमान् माषान् वा
घृतमाक्षिकान्वितान् खादन् गृष्टिक्षीरमनु पिवेद्यः, स सर्वा रात्रिमखिन्नो रामा रमयन्
जयति(जागर्ति) ।

बस्ताण्डसिद्धे पयसि भावितानसकृत्तिलान् ।
यः खादेत्ससितान् गच्छेत्स स्त्रीशतमपूर्ववत् ॥ २५ ॥

स०--छागलाण्डपक्के क्षीरे तिलानसकृद्भावितान् सशर्करान् यः खादेत्, स
कान्ताशतमपूर्वं इव याति ।

चूर्णं विदार्या बहुशः स्वरसेनैव भावितम् ।
क्षौद्रसर्पिर्युतं लीढ्वा प्रमदाशतमृच्छति ॥ २६ ॥

स०--शृगालिकायाश्चूर्णं विदारीस्वरसेनैव बहुशो भावितं मधुघृतयुक्तं लीढ्वा रामाशतं याति ।

कृष्णाधात्रीफलरजः स्वरसेन सुभावितम् ।

शर्करामधुसर्पिर्भिर्लीढ्वा योऽनु पयः पिबेत् ॥ २७ ॥

स नरोऽशीतिवर्षोऽपि युवेव परिहृष्यति ।

स०--कृष्णामलकचूर्णं धात्रीस्वरसेन सुभावितं शर्कराक्षौद्रघृतैर्लीढ्वा योऽनु क्षीरं पिबेत्, स पुरुषोऽशीतिवर्षोऽपि तरुण इव हृष्यति ।

कर्षं मधुकचूर्णस्य घृतक्षौद्रसमन्वितम् ॥ २८ ॥

पयोऽनुपानं यो लिह्यान्नित्यवेगः स ना भवेत् ।

स०--मधुयष्टिकाचूर्णस्य कर्षं घृतक्षौद्रयुतं क्षीरानुपानं यो लेढि, सोऽप्रणष्टवेगः पुरुषः स्यात् ।

कुलीरशृङ्गा यः कल्कमालोड्य पयसा पिबेत् ॥ २९ ॥

सिताघृतपयोन्नाशी स नारीषु वृषायते ।

स०--कर्कटशृङ्गाः कल्कं क्षीरेणालोड्य यः पिबेद्दुर्करासर्पिःक्षीरान्नभुक्, स रामासु वृषायते ।

यः पयस्यां पयःसिद्धां खादेन्मधुघृतान्विताम् ॥ ३० ॥

पिबेद्वाष्कयणं चानु क्षीरं न क्षयमेति सः ।

स०--क्षीरकाकोलीं क्षीरसिद्धाम् माक्षिकघृतयुतां यः खादेत्, बष्कयणीक्षीरमनुः यः
पिबेत्, स शुक्रक्षयं न याति ।

स्वयंगुप्तेक्षुरकयोर्बीजचूर्णं सशर्करम् ॥ ३१ ॥

धारोष्णेन नरः पीत्वा पयसा रासभायते ।

स०--कपिकच्छ्विक्षुरकबीजचूर्णं शर्करासहितं धारोष्णेन क्षीरेण पीत्वा नरो बालेय
इवाचरति ।

उच्चटाचूर्णमप्येवं शतावर्याश्च योजयेत् ॥ ३२ ॥

स०--उच्चटायाः शतावर्याश्च चूर्णमेवमेव योजयेत् ।

चन्द्रशुभ्रम् दधिसरं ससिताषष्टिकौदनम् ।

पटे सुमार्जितं भुत्वा वृद्धोऽपि तरुणायते ॥ ३३ ॥

स०--दध्नः सरं शशिधवलं शर्कराषष्टिकौदनयुक्तं वस्त्रेण सुभावि(मार्जितं) भुत्वा वृद्धोऽपि
तरुण इवाचरति ।

श्वदंष्ट्रेक्षुरमाषात्मगुप्ताबीजशतावरीः ।

पिबन् क्षीरेण जीर्णोऽपि गच्छति प्रमदाशतम् ॥ ३४ ॥

स०--श्वदंष्ट्रादीन् क्षीरेण पिबन् वृद्धोऽपि रामाशतं याति ।

यत्किञ्चिन्मधुरं स्निग्धं बृंहणं बलवर्धनम् ।

मनसो हर्षणं यच्च तत्सर्वं वृष्यमुच्यते ॥ ३५ ॥

स०--यत्किञ्चिद्वस्तु मधुरादिगुणं चित्तहर्षजननं च, तत्सर्वमपि वृष्यं कथ्यते ।

द्रव्यैरेवंविधैस्तस्माद्वर्षितः प्रमदां व्रजेत् ।

आत्मवेगेन चोदीर्णः स्त्रीगुणैश्च प्रहर्षितः ॥ ३६ ॥

स०--तस्मादेवंप्रकारलिर्द्रव्यैः कृतदर्पः शतं ललनानां यायात् । न केवलं वृष्यद्रव्यैर्दर्पितो यावदात्मवेगेन चोदीर्णः-प्रेरितः । न तु वाजीकरणं मे युक्तमिति योषितं गच्छेत् । स्त्रीगुणैः-लावण्यकौमल्यादिभिः , कृतप्रहर्षः सन् ।

सेव्याः सर्वेन्द्रियसुखा धर्मकल्पदुमाङ्कुराः ।

विषयातिशयाः पञ्च शराः कुसुमधन्वनः ॥ ३७ ॥

स०--तथा विषयातिशयाः-मनोहराः शब्दस्पर्शरूपरसगन्धाः, सेवनीयाः \ किम्भुताः ?
सर्वेन्द्रियाणां सुखहेतवः, तथा धर्म एव कल्पवृक्षेऽङ्कुरा इवाङ्कुराः । तथा पुष्पचापस्य
पञ्चशिलीमुखा इति वाक्यरूपकम् ।

इष्टा ह्येकैकशोऽप्यर्था हर्षप्रीतिकराः परम् ।

किं पुनः स्त्रीशरीरे ये सङ्घातेन प्रतिष्ठिताः ॥ ३८ ॥

स०--यस्मादेकैकशोऽपि-व्यस्ता अपि, अर्थाः-शब्दादयः सेव्यमानाः, परं
हर्षप्रीत्युत्पादकाः । किमुत स्त्रियाः शरीरे ये समुदायेन व्यवस्थिताः ।

नामापि यस्या हृदयोत्सवाय

यां पश्यतां तृप्तिरनाप्तपूर्वा ।

सर्वेन्द्रियाकर्षणपाशभूता

काण्टानुवृत्तिव्रतदीक्षिता या ॥ ३९ ॥

कलाविलासाङ्गवयोविभूषा

शुचिः सलज्जा रहसि प्रगल्भा ।

प्रियंवदा तुल्यमनःशया या

सा स्त्री वृषत्वाय परं नरस्य ॥ ४० ॥

स०--यस्याः स्त्रिया नामापि हृदयोत्सवाय । यं स्त्रियमालोकयतामनाप्तपूर्वा तृप्तिः स्यात् । तथा
याऽशेषाणां करणानामाकर्षणपाशः । तथा कान्तस्य-भर्तुः, अनुवर्तनं तदेव व्रतं तत्र या दीक्षिता ।

इन्द्रवज्रावृत्तम् । तथा कलादय एव विभूषा यस्याः सैवम् । तथा शुचिः-अन्तर्बहिश्च, लज्जान्विता, रहसिसुरते, प्रौढा । तथा सौम्यवचना । तथा तुल्यः-समो, मनःशयो-मनसिजो, यस्याः सैवं या, सा स्त्री-वामलोचना, परं अतिशयेन, पुंसो वृषत्वाय कल्पते । उपजातिः ।

आचरेच्च सकलां रतिचर्यां

कामसूत्रविहितामनवद्याम् ।

देशकालबलशक्त्यनुरोधा-

द्वैद्यतन्त्रसमयोक्त्यविरुद्धाम् ॥ ४१ ॥

स०---तथा कामसूत्रे विहिता या सकला रतिचर्या तामगर्ह्या देशादिवशादाचरेत् । तथा वैद्यकशास्त्राचारेऽविरुद्धाम् । स्वागतावृत्तम् ।

अभ्यञ्जनोद्धर्तनसेकगन्ध-

स्त्रक्त्रिवस्त्राभरणप्रकाराः ।

गान्धर्वकाव्यादिकथाप्रवीणाः

समस्वभावा वशगा वयस्याः ॥ ४२ ॥

दीर्घिका स्वभवनान्तनिविष्टा

पद्मरेणुमधुमत्तविहङ्गा ।

नीलसानुगिरीकूटनितम्बे

काननानि पुरकण्ठगतानि ॥ ४३ ॥

दृष्टिसुखा विविधा तरुजातिः

श्रोत्रसुखः कलकोकिलनादः ।

अङ्गसुखर्तुवशेन विभूषा

चित्तसुखः सकलः परिवारः ॥ ४४ ॥

ताम्बूलमच्छमदिरा

कान्ता कान्ता निशा शशाङ्काङ्का ।

यद्यच्च किञ्चिदिष्टं

मनसो वाजीकरं तत्तत् ॥ ४५ ॥

स०--तथाऽभ्यञ्जनादि वाजीकरणमिति वक्ष्यमाणेन सम्बन्धः । गीतादिकुशलास्तुल्यस्वभावा वशागाः सहायाः । तथा दीर्घिकाक्रीडापुष्करिणी, स्वगृहसमीपे कृता । पद्मरेणुमधुञ्चां मत्ता विहङ्गा यस्यां सैवम् । हरितसमभूभागं यत्पर्वतश्चङ्गं, तस्य नितम्बः, तत्र च यानि काननानि, तानि पुरसमीपभूतानि । उपजातिस्वागते वृत्ते ।

दृष्टिसुखकारिणी तथा नानाप्रकारा महीरुहजातिः । कलकण्ठकूहितं श्रवणसुखकारि । अङ्गे सुखानुरोधेन ऋत्वनुरोधेन च भूषणम् । तथा सकलः परिवारो मनःसुखहेतुः । तथा ताम्बूलादिकं वाजीकरणम् । न च केवलं ताम्बूलादिकम्, अपि तु यद्यच्च किञ्चिच्चेतसः प्रियं तत्तत् वाजीकरणम् । दोधकमुद्रीतिरार्या ।

मधु मुखमिव सोत्पलं प्रियायाः

कलरणना परिवादिनी प्रियेव ।

कुसुमचयमनोरमा च शय्या

किसलयिनी लतिकेव पुष्पिताग्रा ॥ ४६ ॥

देशे शरीरे च न काचिदति-

रथेषु नाल्पोऽपि मनोविधातः ।

वाजीकराः सन्निहिताश्च योगाः

कामस्य कामं परिपूरयन्ति ॥ ४७ ॥

स०--तथा मार्द्वीकं सजलजं दयितावदनमिव । परिवादिनी-वीणा, मधुरक्वणना वल्लभेव । पुष्पनिकररमणीया शय्यापल्लववती कुसुमप्रधाना लतेव । पुष्पिताग्रेति वृत्तनामश्लेषः । देश इत्यादि । एते पदार्थाः कामस्य कामं-इच्छां पूरयन्ति, काममुत्पादयन्तीत्यर्थः । पुष्पिताग्रेन्द्रवज्रे वृत्ते ।

अधुनाऽग्न्यसङ्ग्रहमाह-

मुस्तापर्पटकं ज्वरे, तृषि जलं मृद्भृष्टलोष्टोद्भवं,
लाजाश्छर्दिषु, बस्तिजेषु गिरिजं, मेहेषु धात्रीनिशे ।
पाण्डौ श्रेष्ठमयोऽभयाऽनिलकफे, स्त्रीहामये पिप्पली,
सन्धाने कृमिजा, विषे शुकतरुर्मैदोनिले गुग्गुलुः ॥ ४८ ॥

वृषोऽस्त्रपित्ते, कुटजोऽतिसारे,

भल्लातकोऽर्शःसु, गरेषु हेम ।

स्थूलेषु ताक्ष्यं, क्रिमिषु कृमिघ्नं,

शोषे सुरा च्छागपयोऽथ मांसम् ॥ ४९ ॥

अक्ष्यामयेषु त्रिफला, गुडूची

वातास्त्ररोगे, मथितं ग्रहण्याम् ।

कुष्ठेषु सेव्यः खदिरस्य सारः,

सर्वेषु रोगेषु शिलाह्वयं च ॥ ५० ॥

उन्मादं घृतमनवं शोकं मद्यं, व्यपस्मृतिं ब्रह्मी ।

निद्रानाशं क्षीरं जयति, रसाला प्रतिश्यायम् ॥ ५१ ॥

मांसं काश्यं, लशुनः प्रभञ्जनं, स्तब्धगात्रतां स्वेदः ।

गुडमञ्जरीः खपुरो नस्यात् स्कन्धांसबाहुरुजम् ॥ ५२ ॥

नवनीतखण्डमर्दितमौष्ट्रं मूत्रं पयश्च हन्त्युदरम् ।

नस्यं मूर्धविकारान्, विद्रधिमचिरोत्थमस्त्रविस्त्रावः ॥

नस्यं कवलो मुखजान्, नस्याञ्जनतर्पणानि नेत्ररुजः ।

वृद्धत्वं क्षीरघृते, मूर्च्छां शीतम्बुमारुतच्छायाः ॥ ५४ ॥

समशुक्ताद्रकमात्रा मन्दे वह्नौ, श्रमे सुरा स्नानम् ।

दुःखसहत्वे स्थैर्यं व्यायामो, गोक्षुरुर्हितः कृच्छ्रे ॥ ५५ ॥

कासे निदिग्धिका, पार्श्वशूले पुष्करजा जटा ।

वयसः स्थापने धात्री, त्रिफला गुग्गुलुवर्णणे ॥ ५६ ॥

बस्तिर्वातविकारान्,

पैतान् रेकः, कफोद्भवान् वमनम् ।

क्षौद्रं जयति बलासं,

सर्पिः पित्तं, समीरणं तैलम् ॥ ५७ ॥

इत्यग्न्यं यत्प्रोक्तं रोगाणामौषधं शमायालम् ।

तद्देशकालबलतो विकल्पनीयं यथायोगम् ॥ ५८ ॥

स०--मुस्तापर्पटकं ज्वरे श्रेष्ठं-रोगोपशमनहेतुः । एवं शोषेष्वपि योज्यम् । सन्धाने-
उरःसन्धाने, कृमिजा-लाक्षा, श्रेष्ठा । शुक्रतरुः-शिरीषः । शार्दूलविक्रीडितं वृत्तम् ।

वृषादयो रक्तपित्तादिषु श्रेष्ठाः । उपजातिः ।

अक्ष्यामयादिषु त्रिफलादीनि सेव्यानि । इन्द्रवज्रा ।

अनवं-पुराणं, सर्पिः कर्तृभूतमुन्मादं जयति । व्यपस्मृतिं-अपस्मारं, ब्राह्मी जयति । एवं
क्षीरादयो निद्रानाशादीन् जयन्तीति योज्यम् । गुडमञ्जरी-काला शाल्मली, तस्याः खपुरो-
निर्यासो, नस्येन स्कन्धादिजां रुजं हन्ति । नवनीतयुक्तं खण्डमर्दितम् । औष्ट्रं पयो मूत्रं च जठरं
पराकरोति । औष्ट्रमिति चिन्त्यम् । उष्ट्रद्रुजि प्राप्ते केचित्तु तस्येदमिति विवक्षया अण्प्रत्ययः कार्य
इत्याहुः । नस्यादयो मूर्धविकारादीन् जहतीति सम्बन्धः । ननु, वृद्धत्वं क्षीरघृते हत इत्यनुपपन्नम्
। तथाहि-"एकरसाभ्यासो दौर्बल्यकरणाम् ।" (च. सू. अ. २५) इत्युक्तम् । दौर्बल्यकरणं च
कथं वृद्धत्वहृत् स्यात् ? ब्रूमः । उत्सर्गत्वात्तस्य वचसः, अपवादरूपं त्विदं वचनम् । तस्मात्
क्षीरघृतादन्यत्रैकरसाभ्यासस्य दौर्बल्यकरणत्वं वेद्यम् । गीतयस्तिस्त्रः(पञ्च) ।

कासेत्यादि । [बस्तिरित्यादि ।] आर्या ।

इति-उक्तेन प्रकारेण, यच्छ्रेष्ठमौषधमुक्तम्, तद् रोगाणां शमाय-शान्त्यै, अलं-समर्थम् ।
तच्च-अग्न्यं, देशादीनां बलेन यथास्वं कल्पनीयम् । जघनचपलाऽऽर्या । एतच्च यथास्वं
चिकित्सितेषु कथितं सङ्क्षेपतया पुनः कथितम् । शास्त्रं हि व्यासेन समासेन च विमतयो विरुन्धते ।
तस्मात् पूर्वं व्यासेनोपदेशः, इदं(अयं) तु समासेनेत्यवबुध्यस्व ।

इत्यात्रेयादागमव्यार्थसूत्रं

तत्सूक्तानां पेशलानामतृप्तः ।

भेडादीनां सम्मतो भक्तिनम्रः

पप्रच्छेदं संशयानोऽग्निवेशः ॥ ५९ ॥

स०--आत्रेयात्-भगवतः पुनर्वसोः, इति-उक्तेन प्रकारेण, अर्थसूत्रं-अभिधेयतत्त्वं च, आगम्य-अवबुध्य, अग्निवेशः संशयानो-न तु शास्त्रावबोधार्हकृतः, इदं-वक्ष्यमाणं, पप्रच्छ । किम्भूतः ? तस्य-आत्रेयस्य मुनेः, सूक्तानि-सुभाषितानि, युक्तियुक्तार्थप्रतिपादनात्तेषां सूक्तानां मधुराणामतृप्तः साकाङ्क्षः । तथा च किम्भूतः ? भेदजातूकर्ण्यादीनां पुनर्वसुशिष्याणां सम्मतः । तथा भक्तिनम्रो-न तु ज्ञानोद्धतः सन्, स पप्रच्छ । शालिनीवृत्तम् ।

किं पृष्ठवान् ? इत्याह-

दृश्यन्ते भगवन् केचिदात्मवन्तोऽपि रोगिणः ।

द्रव्योपस्थातृसम्पन्ना वृद्धवैद्यमतानुगाः ॥ ६० ॥

क्षीयमाणामयप्राणा विपरीतास्तथाऽपरे ।

हिताहितविभागस्य फलं तस्मादनिश्चितम् ॥ ६१ ॥

किं शास्ति शास्त्रमस्मिन्

इति कल्पयतोऽग्निवेशमुख्यस्य ।

शिष्यगणस्य पुनर्वसु-

राचर्यौ कात्स्न्यतस्तत्त्वम् ॥ ६२ ॥

स०--भगवन्-पुनर्वसो, केचिन्नरा आत्मवन्तो हिताहारविहारा अपि रोगिणः प्रत्यक्षानुमानाद्यैरुपलभ्यन्ते । आत्मवन्तोऽपीत्यपिशब्दादनात्मवन्तोऽपि । कदाचित् शेषपादत्रयविकलत्वेन रोगित्वं स्यात्, नेत्याह-द्रव्योपस्थातृसम्पन्ना वृद्धवैद्यमतानुगा इति । तथाऽऽमयाश्च प्राणाश्चामयप्राणाः, क्षीयमाणा आयमप्राणा येषां त एवम्, केचिद्रोगाद्विमुच्यमानाः केचिच्च म्रियमाणा इत्यर्थः । विपरीतास्तथाऽपर इति अनात्मवन्तो द्रव्योपस्थातृविकला वृद्धवैद्यमतानुसारिणश्चैवंभावा दृश्यन्ते । तस्मात्-अनन्तरोक्ताकारणात्, हिताहितविभागस्य

तत्रोक्तं फलमनिश्चितं-अनैकान्तिकम् । अनिश्चितफलत्वाच्च कारणात् शास्त्रं-आयुर्वेदाख्यं, किं शास्ति ? न-किञ्चिच्छिक्षयतीति । अतश्चैतदारम्भो निष्फलः काकदन्तपरीक्षाशास्त्रवत् ।

इति विकल्पयतः शिष्यगणस्य-जातूकर्ण्यभेदादेः, भगवान् पुनर्वसुस्तत्त्वं-परमार्थं, कात्स्न्येन-सामस्त्येन, जगाद । किम्भूतस्य शिष्यगणस्य ? अभिवेशो मुख्यः-प्रधानो, यस्य तस्येति ।

किं तदुक्तवान्? इत्याह-

न चिकित्साऽचिकित्सा च तुल्या भवितुमर्हति ।

विनाऽपि क्रियया स्वास्थ्यं गच्छतां षोडशांशया ॥ ६३ ॥

स०--चिकित्सा-चतुष्पात्षोडशगुणयुक्ता, अचिकित्सा-हिताहितविभागापरामर्शं यत्किञ्चनकारिता, सा तुल्या भवितुं नार्हति । केषाम् ? क्रियां विना स्वास्थ्यमपि गच्छताम् । अपिशब्दो भिन्नक्रमः, स्वास्थ्यमपीत्यतोऽनन्तरं द्रष्टव्यः । किम्भूतया क्रियया ? षोडशांशया । तदयं भावः,-षोडश भागया चिकित्सया विना यत्र रोगोपशान्तिः स्यात्, तत्रापि चिकित्सया क्षिप्रतरं तत्साधनं चिकित्सा विशिष्टा । तथा चिकित्सासाध्यानां रोहिणिकादीनां चिकित्सामन्तरेण शान्तिर्नास्ति । तदेवमपि चिकित्सया तुल्याऽचिकित्सा न भवितुमर्हतीति ।

आतङ्कपङ्कमग्रानां हस्तालम्बो भिषग्जितम् ।

जीवितं म्रियमाणानां सर्वेषामेव नौषधात् ॥ ६४ ॥

स०--तस्मादातङ्क एव पङ्को दुरुत्तरत्वात्तस्मिन् मग्नानां तप्तानां, भिषग्जितं-
तदुपदेशकशास्त्रं, उपचारादेवमुक्तम् । तद्भिषग्जितं हस्तालम्बो-हस्तालम्बतुल्यम् । त्रियमाणानां
सर्वेषामेवासाध्यानामपि भेषजाज्जीवितं न च भवति ।

न ह्युपायमपेक्षन्ते सर्वे रोगा, न चान्यथा ।

उपायसाध्याः सिध्यन्ति, नाहेतुर्हेतुमान् यतः ॥ ६५ ॥

स०--यस्मात् सर्वे रोगाः-असाध्या अपि, उपायं-चतुष्पादलक्षणं चिकित्सितं, नापेक्षन्ते,
असाध्यरोगाणां चिकित्सानिरपेक्षत्वात् । ये चोपायसाध्या रोगाः-रोहिण्यादयः, तेऽन्यथा
चिकित्सामन्तरेण, नैव सिध्यन्ति । यतो योऽहेतुः स हेतुमान्न भवति । अपि तु निर्युक्तिक एवायं
हेतुवादः, यच्चिकित्साख्येन हेतुना विनैव रोगोपशान्तिर्दृश्य इति ।

यदुक्तं सर्वसम्पत्तियुक्तयाऽपि चिकित्सया ।

मृत्युर्भवति, तन्नैवं नोपायेऽस्त्यनुपायता ॥ ६६ ॥

स०--यत्तूक्तं सर्वसम्पत्तियुक्तयाऽपि चिकित्सया मृत्युर्भवति । दृश्यन्ते भगवन् केचिदात्मवन्तोऽपि
रोगिणः । यावत्क्षीयमाणामयप्राणाः इत्यादि । तदेवं न भवति, यथा त्वं वदसि । यस्मान्न
उपायेऽनुपायताऽस्ति । यो हि यस्य यया युक्त्योपायः प्रथितः, स न कदाचित्स्यानुपायः ।
यथा,-घटस्य मृद्वण्डचक्रादिसामग्रीविशेषो न कदाचिदनुपायो भवितुर्महति ।
तस्माच्चतुष्पाच्चिकित्सासाध्यस्य रोगस्योपाय एव चिकित्सा, न त्वनुपायः ।

अपि चोपाययुक्तस्य धीमतो जातुचित् क्रिया ।

न सिध्येद्दैववैगुण्यान्न त्वियं षोडशात्मिका ॥ ६७ ॥

स०--धीमतः-प्राज्ञस्य नरस्य, उपाययुक्तस्यापि दैवापराधात् इयं षोडशात्मिका क्रिया कदाचिन्न सिध्यति । त(य)स्मादायुः परीक्ष्य साध्यासाध्यविभागज्ञो ज्ञानपूर्वं चिकित्सायां वैद्यः प्रवर्तते तस्माद्दैववैगुण्यम् । विमलविपुलमत्या सम्यक् परिच्छेदाच्चिकित्साया रोगविषये प्रवृत्तायाः सिद्धिरेव स्यान्नासिद्धिः । यस्माद्यो यत्रोपायः, स तत्रानुपायो न भवति । मुनिनाऽप्युक्तम् (च.सू.अ. १०/७)-"साध्यासाध्यवीभागज्ञो ज्ञानपूर्वं चिकित्सकः । काले चारभते कर्म यत्तत्साधयति ध्रुवम् ॥" इति ।

एतदेव प्रतिपादयन्नाह-

कस्यासिद्धोऽग्नितोयादिः स्वेदस्तम्भादिकर्मणि ।

न प्रीणनं कर्षणं वा कस्य क्षीरं गवेधुकम् ॥ ६८ ॥

कस्य माषात्मगुप्तादौ वृष्यत्वे नास्ति निश्चयः ।

विण्मूत्रकरणाक्षेपौ कस्य संशयितौ यवे ॥ ६९ ॥

विषं कस्य जरां याति मन्त्रतन्त्रविवर्जितम् ।

कः प्राप्तः कल्यतां पथ्याहते रोहिणिकादिषु ॥ ७० ॥

स०--कस्य पुरुषस्य वह्निः स्वेदकर्मणि, स्तम्भनकर्मणि च तोयं, न सिद्धम् ।
आदिशब्दान्मूर्च्छापगमादौ शीतानिलादिः । अपि तु सर्वस्यैव सिद्धोऽन्वयव्यतिरेकात् । एवं
यावद्रोहिणिकादिष्विति व्याख्येयम् । एवं निश्चितफला चिकित्सेति स्थितम् ।

अपि चाकालमरणं सर्वसिद्धान्तनिश्चितम् ।

महताऽपि प्रयत्नेन वार्यतां कथमन्यथा ॥ ७१ ॥

स०--न केवलं पूर्वोक्ताद्धेतोश्चिकित्सातन्त्रं सफलम् । यतश्चाकालमरणं
सर्वसिद्धान्तनिश्चितम् । तदन्यथा-चिकित्साशास्त्रमन्तरेण, परमेणापि यत्नेन कथं-केन प्रकारेण,
निर्वायताम् ? न केनचिदित्यर्थः ।

न चाकालमृत्युरक्षैव प्रयोजनमस्य तन्त्रस्येत्याह-

चन्दनाद्यपि दाहादौ रूढमागमपूर्वकम् ।

शास्त्रादेव गतं सिद्धिं ज्वरे लङ्घनबृंहणम् ॥ ७२ ॥

स०--दाहादौ विषये चन्दनादि चागमपूर्वकमेव लोकरूढम्, न त्वेवमेव । तथा
शास्त्रादेव-चिकित्साख्यात्, सकललोकप्रसिद्धं ज्वरे लङ्घनबृंहणं भक्तच्छेदक्षीरादि सिद्धिमुपगतम्,
नान्यस्मात् ।

चतुष्पाद्गुणसम्पन्ने सम्यगालोच्य योजिते ।

मा कृथा व्याधिनिर्घातं विचिकित्सां चिकित्सिते ॥ ७३ ॥

स०--तस्माच्चतुष्पादा[नां] ये गुणाः-आयुष्कमीयोक्ताः (ह.सू.अ. १/२७), तैः सम्पन्ने-युक्ते, तथा सुष्ठु निरूप्य देशकालादीन् योजिते चिकित्सिते, व्याधिनिर्घातं प्रति विचिकित्सां-संशयं, मा कृथाः ।

एतद्धि मृत्युपाशानामकाण्डे छेदनं दृढम् ।

रोगोन्नासितभीतानां रक्षासूत्रमसूत्रकम् ॥ ७४ ॥

स०--यतश्चाकाण्डे-अकाले, मृत्युपाशाः-ज्वरादयस्तेषां एतत्-चिकित्साशास्त्रं, दृढं-सारं, छेदनम् । तथा समुत्पन्नेभ्यो ज्वरादिभ्यस्त्रस्तानां शङ्कया भीतानां सूत्ररहितं रक्षासूत्रकं, तत्कार्यकरणादित्यर्थः । तस्मादध्येतव्यं चिकित्साशास्त्रम् ।

एतत्तदमृतं साक्षाज्जगदायासवर्जितम् ।

याति हालाहलत्वं तु सद्यो दुर्भाजनस्थितम् ॥ ७५ ॥

स०--तथैतत्-चिकित्साशास्त्रं, तत्-सकललोकप्रसिद्धं, साक्षात्-स्वरूपेण, अमृतं मृत्युजये, त(य)त् लोकप्रसिद्धं जगतः सुरासुररूपस्य, आयासादुत्पन्नं क्षीरोदमथनकाले, तेन वर्जितमिदम् । अमृतमपि दुर्भाजनस्थितं सद्यः-शीघ्रमेव, विषत्वं याति ।

तदेव दुर्भाजनं दर्शयति-

अज्ञातशास्त्रसद्भावान् शास्त्रमात्रपरायणान् ।

त्यजेद्दूराद् भिषक्पाशान् पाशान् वैवस्वतानिव ॥ ७६ ॥

स०--अज्ञातः शास्त्रसद्भावः-परमार्थो, यैस्तांस्तथाविधान् भिषक्पाशान् दूरतस्त्यजेत् । तथा शास्त्रमात्रपरायणान्-शास्त्रपाठमात्रशरणान् । अत एव विषसामान्यतः शास्त्रपाठमात्रत्वेन निषिद्धम् । तथा शास्त्रपरमार्थानवबोधोच्च विषत्वम् । कानिव ? वैवस्वतान्-यमसम्बन्धिनः, पाशान् यथा । इति तावदसम्पूर्णम् ।

सम्यग्भिषजः श्लाघमानो ब्रूते-

भिषजां साधुवृत्तानां भद्रमागमशालिनाम् ।

अभ्यस्तकर्मणां भद्रं भद्रं भद्राभिलाषिणाम् ॥ ७७ ॥

स०--सुवैद्यानां सच्चरितानामिह लोकेऽन्यत्र च सदैव भद्रम् । किंविधानाम् ? आगमेन-ग्रन्थतोऽर्थतः, श्लाघितुं शीलं येषां तेषाम् । ईदृशा अप्यनभ्यस्तकर्मणो न श्लाघार्हाः स्युरित्याह, अभ्यस्तं-असकृत्तैललेहादिपाकाद्यनुवासननिरूहादियोजनं च, [कर्म] यैस्तेषां लोकद्वयेऽपि भद्रम् । सर्वसत्त्वानां पुत्रमित्रादिरूपेण भद्रमिव हितं सुखं चाभिलषन्ति-इच्छन्ति ये, तेषामपि भद्रं-शस्तम् ।

अधुनाऽष्टाङ्गहृदयाख्यस्य सङ्ग्रहात् पृथक्करणे प्रयोजनमाह-

इति तन्त्रगुणैर्युक्तं तन्त्रदोषैर्विवर्जितम् ।

चिकित्साशास्त्रमखिलं व्याप्य यत् परितः स्थितम् ॥ ७८ ॥

विपुलामलविज्ञानमहामुनिमतानुगम् ।

महासागरगम्भीरसङ्ग्रहार्थोपलक्षणम् ॥ ७९ ॥

अष्टाङ्गवैद्यकमहोदधिमन्थनेन

योऽष्टाङ्गसङ्ग्रहमहामृतराशिराप्तः ।

तस्मादनल्पफलमल्पसमुद्यमानां

प्रीत्यर्थमेतदुदितं पृथगेव तन्त्रम् ॥ ८० ॥

स०--तन्त्रयते-धार्यते शरीरमनेनेति तन्त्रम्, तस्य गुणास्तन्त्रगुणाः,-यैस्तन्त्रमलङ्कियते तन्त्रयुक्त्यादयः, तैरेवंप्रकारैर्युक्तम् । तथा चोक्तं सङ्ग्रहे (उ. अ.५०)-"अलङ्कृतं युक्तिपदैः सद्रत्नैरिव काञ्चनम् । षट्त्रिंशताऽर्थदुर्गेषु भिषजां सङ्क्रमैरिव ॥ तत्राधिकरणं योगो हेत्वर्थोऽर्थः पदस्य च । प्रदेशोद्देशनिर्देशवाक्यशेषाः प्रयोजनम् ॥ उपदेशापदेशातिदेशार्थापत्तिनिर्णयाः । प्रसङ्गैकान्तनैकान्ताः सापवर्गो विपर्ययः ॥ पूर्वपक्षविधानानुमतव्याख्यानसंशयाः । अतीतानागतापेक्षास्वसंज्ञोह्यसमुच्चयाः ॥ निदर्शनं निर्वचनं नियोगोऽथ विकल्पनम् । प्रत्युत्सारस्तथोद्धारः सम्भवस्तन्त्रयुक्तयः ॥" इति ।

तत्र १ अधिकरणं नाम,-यदधिकृत्य प्रवर्तते शास्त्रं स्थानमध्यायः प्रकरणं वाक्यं वा । तत्र शास्त्राधिकरणं-यदधिकृत्य शास्त्रं प्रवर्तते । यथा-अष्टावङ्गान्यधिकृत्य हृदयाख्यं सर्वं शास्त्रं प्रवृत्तम् । यथोक्तम् (ह.सू.अ. १/५)-"कायबाल" इत्यादि । स्थानाधिकरणं यथा (ह.सू.अ. ३०/५३)-"अत्रार्थाः सूत्रिताः सूक्ष्माः प्रतन्यन्ते हि सर्वतः ।" इति । अध्यायोऽपि यदधिकृत्य प्रवर्तते तदध्यायाधिकरणं । यथा (ह.सू.अ. २)-"अथातो दिनचर्याध्यायं व्याख्यास्यामः ।" इति । प्रकरणं यदधिकृत्य प्रवर्तते तत् प्रकरणाधिकरणम् । यथा (ह.शा.अ.३/१८)-"दश मूलसिरा हृत्स्थास्ताः सर्वं सर्वतो वपुः ।" इत्यादि यावत् "इत्यवेध्यविभागार्थं प्रत्यङ्गं वर्णिताः सिराः ।" इत्यादि । एवं वाक्यमपि यदधिकृत्य प्रवर्तते तद्वाक्याधिकरणं वेद्यम् ।

२ योगो नाम,-योजना, उद्देशनिर्देशयोः सूत्रभाष्यर्योर्वा । यथा (ह.शा.अ.३) -"अथातोऽङ्गविभागं शरीरं व्याख्यास्यामः ।" इत्युद्दिश्याङ्गानि विभजते-"शिरोऽन्तराधिर्द्वौ बाहू सक्थिनी च समासतः । षडङ्गम्" इत्यादि । युक्तिर्वा योगः, प्रतिज्ञा हेतुर्दृष्टान्त उपनयो निगमनमिति पञ्चविधः । यथा-अग्निः शरीरस्थितेर्मूलमिति प्रतिज्ञा । अग्निपक्वाहारे सति तस्मिन्नेति हेतुः, "तत्राग्निर्हेतुराहारान्न ह्यपक्वाद्रसादयः ।" (ह.शा.अ.३/५४) इति वचनात् । यथा-शाल्यङ्कुरस्य बीजमिति दृष्टान्तः । उपनयो यथा-चिकित्साशास्त्रस्य प्रयोजनत्वसाधनाय बहुधा दृष्टान्तोपनयं कृतवांस्तन्त्रकृत्, "कस्यासिद्धोऽग्नितोयादिः" (ह.उ.अ.४०/६८) इत्यादयः । तस्मात् सप्रयोजनमेव चिकित्साशास्त्रं प्रत्यक्षफलत्वादित्युपनयः । तस्मादारम्भणीयमिति प्रमाणपदोपदर्शनमुखेन निगमनम् । यथोक्तम् (ह.उ.अ. ४०/७३)-चतुष्पाद्गुणसम्पन्ने सम्यगालोच्य योजिते । मा कृथा व्याधिनिर्घातं विचिकित्सां चिकित्सिते ॥" साध्यव्याधिचिकित्सायां संशयानुपपत्त्या प्रतिपादितया प्रमाणफलोपसंहारकरणम् ।

३ हेत्वर्थो नाम,-यदन्यप्रस्तावोक्तमन्यत्रापि तथैवोपपद्यते । यथा (ह. शा.अ.३/२०) -"तत्रैकैकं च शाखायां शतं तस्मिन्न वेधयेत् । सिरां जालन्धरां नाम तिस्रश्चाभ्यन्तराश्रिताः ॥"

इत्यादि । तथा (ह.शा.अ.३/३४)-"अवेध्याः सङ्कीर्णा ग्रथिताः क्षुद्राः इत्यादि । तदेतेभ्यो विशेषवचनेभ्योऽनुमीयते शेषा वेध्या इति । अन्यथैतानि वचांसि निरर्थकानि स्युरिति ।

४ पदार्थो नाम,-पदेनार्थो गम्यते । यथा-द्रव्यमिति पदम्, तस्यार्थो भूजलादिः । गुण इति पदम्, तस्यार्थो गुर्वादिः ।

५ प्रदेशो नाम,-येषामर्थानामतिबहुत्वात् साकल्येनाभिधानस्याशक्यत्वात् स्तोकमुच्यते । यथोक्तम् (ह.सू.अ.५/८४)-"इति द्रवैकदेशोऽयं यथास्थूलमुदाहृतः ।" इति ।

६ उद्देशो नाम,-सङ्केपाभिधानम् । यथा (ह. सू.अ. १/६)-"वायुः पित्तं कफश्चेति त्रयो दोषाः समासतः । इत्यादि ।

७ निर्देशो नाम,-तस्यैव विस्तारोक्तिः । यथोक्तम् (ह.सू.अ. १/११)-"तत्र रूक्षो लघुः शीतः खरः सूक्ष्मश्चलोऽनिलः ।" इति ।

८ वाक्यशेषो नाम,-यस्मिन् सूत्रे लाघविकेनार्थाद्रम्य मानमनुक्तपूरणार्थमध्याह्रियते । यथा (ह.शा.अ.३/३)-"तत्र खात् खानि देहेऽस्मिन्" 'भवन्ति' इति वाक्यशेषः । "आप्या जिह्वारसकलेदाः" (ह.शा.अ.३/४) इत्युत्तरत्र भवार्थे तद्धितश्रवणात् ।

९ प्रयोजनं नाम,-यदर्थं शास्त्रादि प्रवर्तते । यथा (ह.उ.अ. ४०/६४)-"आतङ्कपङ्कमग्नानां हस्तालम्बो भिषग्जितम् ।" इति । अनेन प्रयोजनेन चिकित्साशास्त्रमध्येयमित्यादि ।

१० उपदेशो नाम,-आप्तवचनम् । यथा(ह.सू.अ.१७/२९)-"स्नेहक्लिन्नाः कोष्ठगा धातुगा वा स्रोतोलीना ये च शाखास्थिसंस्थाः । दोषाः स्वेदैस्ते द्रवीकृत्य कोष्ठं नीताः सम्यक्शुद्धिभिर्निर्हिन्त्यन्ते ॥" इत्यादि ।

११ अपदेशो नाम,-यदाचार्यः किञ्चिदर्थं प्रतिज्ञाय हेतुमुपदिशति । यथा (ह.उ.अ.४०/६४)-"जीवितं त्रियमाणानां सर्वेषामेव नौषधात् ।" इति प्रतिज्ञाय हेतुमाह(ह.उ.अ. ४०/६४)-"न ह्यपाययपेक्षन्ते सर्वे रोगाः" सर्वरोगाणामुपायापेक्षाभावात् ।

१२ अतिदेशो नाम,-यत् किञ्चिदेवार्थजातमुक्त्वाऽनुक्तार्थसाधनाय एवमन्यदपि प्रत्येतव्यमिति परिभाषायां स्थापयति । यथोक्तं कर्णरोगप्रतिषेधे (ह.उ.अ. १८/४)-"महतः पञ्चमूलस्य काष्ठात् क्षौमेण वेष्टितात् । तैलसिक्तात्प्रदीप्ताग्रात् स्नेहः सद्यो रुजापहः ॥ योज्यश्चैवं भद्रकाष्ठात् कुष्ठात् काष्ठाच्च सारलात् ।" इत्यादि ।

१३ अर्थापत्तिर्नाम,-योऽन्येनार्थनोक्तेन ततोऽपरोऽप्यर्थो गदित इव ज्ञायते । यथा (ह.सू.अ.५/३१)-"नैवाद्यान्निशि नैवोष्णम्" इत्युक्तम्, न तूक्तं दिवा भुञ्जीतेति । एतच्चार्षापत्या गम्यते । [ननु,] कः पुनरर्थः ? का चास्यापत्तिः ? ब्रूमः । दध्यभ्यवहारोऽर्थस्तत्र तन्नकृता 'नैवाद्यान्निशि' इति कालो निषिद्धो न तु दधिभक्षणम् । ततो योऽयमप्रतिषिद्धोऽर्थः, स आपद्यते दिवा दधिभोजनार्थः, रात्रिप्रतिषेधे दिनव्यतिरेकेण कालान्तराभावात् । सर्वथा अनभ्यवहरणीयस्याहारप्रस्तावे प्रतिषेधानुपपत्तेः । एवमन्यत्रापि व्याख्येयम् ।

१४ निर्णयो नाम,-यन्निवारितस्यार्थस्य प्रतिष्ठापनम् । यथा(ह.उ.अ.४०/६०)-"दृश्यन्ते भगवन् केचिदात्मवन्तोऽपि रोगिणः ।" इत्यादिना चिकित्साशास्त्रफलं प्रति संशयकरणे

पश्चान्निर्णयार्थमुक्तम् । यथा (ह.उ.अ.४०/६३)-"न चिकित्साऽचिकित्सा च तुल्या भवितुमर्हति ।" इत्यादि ।

१५ प्रसङ्गो नाम,-पूर्वाभिहितस्यार्थस्य केनचित् सम्बन्धान्तरेण पुनरभिधानम् । यथोक्तं सिराव्यधविधौ (ह.सू.अ. २७/२)-"लोहितं प्रवदेच्छुद्धं तनोस्तेनैव च स्थितिः ।" इत्युक्त्वा पुनः शरीरे शुद्धार्तवप्रसङ्गेनोक्तम् (ह. शा.अ.१/१)-"शुद्धे शुक्रार्तवे सत्त्वः स्वकर्मक्लेशचोदितः । गर्भः सम्पद्यते युक्तिवशादग्निरिवारणौ ॥" इति । न च पुनरुक्तता तस्य । यस्मात् सिराव्यधे शरीरप्रभवत्वमेव रक्तस्योक्तम्, न तु क्रमो वर्णितः । शरीरे तु ययाऽऽनुपूर्व्या शरीरहेतुः स्यात् तद्विस्तरेणोक्तम् । यथा(ह.शा.अ.१/२)-"बीजात्मकैर्महाभूतैः सूक्ष्मैः सत्त्वानुगैश्च सः । मातृश्चाहाररसजैः क्रमात् कुक्षौ विवर्धते ॥" इति ।

१६ एकान्तो नाम,-य एकमेव पक्षमव्यभिचारेण श्रयति नान्यम् । तद्यथा (ह.सू.अ. ४/३१)-"ये भूतविषवाय्वग्निक्षतभङ्गादिसम्भवाः । रोगद्वेषभयाद्याश्च ते स्युरागन्तवो गदाः ॥" इति ।

१७ नैकान्तो नाम,-अन्यतरपक्षानवधारणात् । यथा (ह.सू.अ.४०/६४)-"जीवितं प्रियमाणानां सर्वेषामेव नौषधात् ।" एकान्तेन (ह.उ.अ. ४०/६४)-"न ह्युपा यमपेक्षन्ते सर्वे रोगाः" इत्यादि ।

१८ अपवर्गो नाम,-साकल्येनोत्सृष्टस्य यत्पुनस्तदेकदेशापकर्षणम् । यथा (ह.सू.अ.२७/४)-"शीतोष्णस्निग्धरूक्षाद्यैरुपक्रान्ताश्च ये गदाः । सम्यक् साध्या न सिध्यन्ति ते च रक्तप्रकोपजाः ॥ तेषु स्नायितुं रक्तमुद्रिक्तं व्यधयेत्सिराम् ।" इत्युत्सर्गमभिधाय एकदेशेऽपवादं वक्ति (ह.सू.अ. २७/६)-"न तूनषोडशातीतसप्तत्यब्दस्रुतासृजाम् ।" इत्यादि ।

१९ विपर्ययो नाम,-यथोपदिष्टविपर्ययेण लक्षणादिकरणम् । यथोक्तम् (ह.सू.अ.१६/३०)-"वातानुलोम्यं दीप्तोऽग्निर्वचः स्निग्धमसंहतम् । स्नेहोद्वेगः क्लमः सम्यक् स्निग्धे, रूक्षे विपर्ययः ॥" इति ।

२० पूर्वपक्षो नाम,-प्रतिज्ञातार्थसंदूषणं वाक्यम् । यथा हिताहितविभागं प्रत्याचिख्यासन्नाह । यथा (ह.उ.अ.४०/६०)-"दृश्यन्ते भगवन् केचित्" इत्यारभ्य यावत् "हिताहितविभागस्य फलं तस्मादनिश्चितम् ।" इत्यादि ।

२१ विधानं नाम,-यत्प्रकरणानुपूर्व विधानमावेक्ष्यते ।

२२ अनुमतं नाम,(ह.सू.अ.९-१०)-"उष्णं शीतं द्विधैवान्ये वीर्यमाचक्षतेऽपि च । नानात्मकमपि द्रव्यमग्नीषोमौ महाबलौ ॥" इत्यादिना ह्यनुमतम्, न विघातः कृतः ।

२३ व्याख्यानं नाम,-यन्मादृशेभ्यो विशिष्टतरबुद्धिगम्यम् । यथा (ह.शा.अ. १/३७)-"सप्तहात् कललीभवेत् ।" (ह.शा.अ. १/४९)-"द्वितीये मासि कललात् घनः पेश्यथर्वावर्बुदम् । पुंस्त्रीक्लीबाः क्रमात्" इति । न ह्यत्र गर्भस्यावर्तमाना भावाः शक्या विज्ञातुं योगिदृष्टिं मुक्त्वा ।

२४ संशयो नाम,-साकाङ्क्षत्वमनिश्चितवस्तुविज्ञानम् । यथा (ह. शा. अ. ५/१२८)-"संशयं प्राप्तमात्रयो जीवितं तस्य मन्यते ।" इत्यादि ।

२५ अतीतापेक्षणं नाम,-यदतिक्रान्तमपेक्ष्य प्रस्तुतस्य साधनमुच्यते । यथोक्तं हृद्रोगचिकित्सिते (हृ.चि.अ.६/३९)-"रास्नाजीवक" इत्यादि यावत् "महास्नेहं विपाचयेत् ॥" इति । अत्र च न ज्ञायते कतमो माहास्नेह इति । तदेतदतिक्रान्तमपेक्ष्य प्रसाध्यते स्नेहविध्युक्तम् । यथा (हृ.सू.अ. १६/४)-"द्वाभ्यां त्रिभिश्चतुर्भिस्तैर्यमकस्त्रिवृतो महान् ।" इत्यपेक्ष्य व्याख्यायते ।

२६ [अनागतापेक्षा नाम,-]

२७ स्वसंज्ञा नाम,-या तन्त्रकारैः स्वतन्त्रसंव्यवहारार्थं प्रणिता सती परतन्त्रेषु न व्यवहरति । यथा (हृ.सू.अ.१२/४४)-"शाखा रक्तादयस्त्वक् च" इति ।

२८ ऊह्यं नाम,-यदप्रतिबद्धं ग्रन्थे स्वयं प्रज्ञया तर्कयित्वा योज्यम् । यथोक्तम् (हृ.सू.अ.१५/४६)-"त्रयस्त्रिंशदिति प्रोक्ता वर्गास्तेषु त्वलाभतः । युज्यात्तद्विधमन्यच्च द्रव्यं जह्यादयौगिकम् ॥" [इति ।]

२९ समुच्चयो नाम,-यथा(हृ.सू.अ.१८/२९)-"पेयां विलेपीमकृतं कृतं च यूपं रसं" च समुच्चिनोति, तथा-"त्रीनुभयं तथैकम् । क्रमेण सेवेत नरोऽन्नकालान् प्रधानमध्यावरशुद्धिशुद्धः ॥" इति ।

३० निदर्शनं नाम,-यन्निदर्शयितव्यं सूक्ष्ममप्यर्थं स्वधर्मसादृश्यात् स्पष्टीकरोत्यादर्श इव मुखविधुम् । यथोक्तम् (हृ.सू.अ.१९/८४)-"यथा कुसुम्मादियुतात्तोयाद्रागं हरेत्पटः । तथा द्रवीकृताद्देहाद्वस्तिर्निर्हरते मलान् ॥" इत्यादि ।

३१ निर्वचनं नाम,-निर्णयार्थं वचनं निरुक्तम् । यथोक्तं विषविधाने (ह.उ.अ.३५/१)-"मथ्यमाने जलनिधायमृतार्थं सुरासुरैः ।" यावत् "जगद्विषण्णं तं दृष्ट्वा तेनासौ विषसंज्ञितः ॥" इति । विषस्य निर्वचनं जगद्विषदनाद्विषमिति ।

३२ नियोगो नाम,-यो यस्यानुष्ठेयः । यथा (ह.सू.अ. १६/२६)-"उष्णोदकोपचारी स्यात्" इत्यादि ।

३३ विकल्पो नाम,-विविधं कल्पनम्, इदं कार्यमिदं वा कार्यम् । यथोक्तं पूर्वरूपदर्शने ज्वरादौ [वा] हितं लघ्वशनमपतर्पणं वा ।

३४ प्रत्युत्सारो नाम,-यत्रोपपत्तिं दर्शयन्तः परस्परमतानि निवारयन्ति । तद्यथा (ह.शा.अ.३/१६)-"अस्त्रां शतानि षष्ठिश्च त्रीणि दन्तनखैः सह । धन्वन्तरिस्तु त्रीण्याह, सन्धीनां च शतद्वयम् ॥ दशोत्तरं, सहस्रे द्वे निजगादात्रिनन्दनः ।" इति पूर्वमतात् षष्ठिं प्रयुत्सारयति । धन्वन्तरेरपि मतं दशोत्तरं सन्धिशतद्वयमिति पुनर्वसुः प्रत्युत्सारयति सन्धिसहस्रद्वयं साधयन् ।

३५ उद्धारो नाम,-शास्त्रारम्भप्रत्याख्यानादिचोद्यस्य समाधानम् । तद्यथा (ह.उ.अ.४०/६०)-"दृश्यन्ते भगवन् केचिदात्मवन्तोऽपि रोगिणः ।" यावत् "हिताहितविभागस्य फलं तस्मादनिश्चितम् ।" इति कृते चोद्ये (ह.उ.अ.४०/६३)-"न चिकित्साऽचिकित्सा च तुल्या भवितुमर्हति ।" इति परिहारः ।

३६ सम्भवो नाम,-उपपत्तिर्यस्मिन्नुपपद्यते अनुपदिष्टे । यथा (ह.सू.अ.२६/४७)-"दुष्टरक्तापगमनात् सद्यो रागरुजां शमः ।" इत्युक्तम् ।

प्रच्छानालाबुजलौकाशृङ्गसिराव्यधैर्यथासम्भवं रक्तमपनीयते । यथोक्तम्
(ह.सू.अ.२६/५३)-"प्रच्छानेनैकदेशस्थं ग्रथितं जलजन्मभिः । हरेच्छृङ्गादिभिः सुप्तमसृग्वापि
सिराव्यधैः ॥" इति । एवमन्यत्रापि सम्भवार्थो योज्यः ।

व्याख्या अपि तन्त्रस्य गुणः । ताभिरपि तन्त्रमलङ्कियते । ताश्च पञ्चदशप्रकाराः ।
तद्यथा,-
पिण्डपदपदार्थाधिकरणप्रकरणार्थकृच्छ्रफलोच्चितकन्यासप्रयोजनानुलोमप्रतिलोमातिसूत्रसमस्तव्याख्याः ।

तत्र १ पिण्डव्याख्या नाम,-सङ्क्षेपतया सूत्ररूपेणाध्यायादिनां व्याख्या । यथा (ह.शा.अ.
५/४)-"रूपेन्द्रियस्वरच्छयाप्रतिच्छायाक्रियादिषु । अन्येष्वपि च भावेषु प्राकृतेष्वनिमित्ततः ॥
विकृतिर्या समासेन रिष्टं तदिति लक्षयेत् ।" इत्यनेन सूत्रेण सकलरिष्टाध्यायसमास उक्तः ।

२ पदव्याख्या नाम,-यत्पदानां छेदं कृत्वोच्चारणम् । यथा (ह.सू.अ. १)-"अथ अतः
आयुष्कामीयं अध्यायं वि आ ख्यास्यामः ।" इति सप्तपदं सूत्रं पूर्वं व्याख्यातम् ।

३ पदाथव्याख्या नाम,-तेषामेव पदानां विवरणम् । यथा-अथशब्द आनन्तर्ये अधिकारे
वा, अतःशब्दो हेता वित्यादि ।

४ अधिकरणव्याख्या नाम,-यद्वस्तुप्रकृतमारभ्यतदनुषङ्गेण व्याख्यानमारभ्यते । यथा
(ह.सू.अ.२)-"अथातो दिनचर्याध्यायं व्याख्यास्यामः ।" इति प्रस्तुत्य "ब्राह्मे मुहूर्त उत्तिष्ठेत्स्वस्थो
रक्षार्थमायुषः ।" इत्यादिना सैव दिनचर्या विवृत्य व्याख्यायते सविस्तरा ।

५ प्रकरणव्याख्या नाम,-यस्मिन्नर्थे सूत्रे वा प्रकृतेनाप्रकृतं साध्यते, यथा-त्रिलवणाद्ये चूर्णे गुणानुत्तवाऽभ्याख्ये एवमाह 'समानं पूर्वेण'इति । तत्र समानगुणता व्याख्याता ।

६ अर्थव्याख्या नाम,-यत्र प्रकरणे सूत्रे वा स्वभावस्योपवर्णनं क्रियते । तद्यथा,- प्रकृतिरुच्यते स्वभावः । स पुनराहारौषधद्रव्याणां स्वाभाविको गुर्वादिगुणयोगः । तद्यथा,- माषमुद्गयोः सूकरैणयोश्च ।

७ कृच्छ्रव्याख्या नाम,-यत्र लेशत उक्तानामविस्पष्टानां प्रकरणे सूत्रे वा अर्थानां यत्नत उद्भावनं क्रियते । तद्यथा (ह.सू.अ. २/३०)-"अनुयायात्प्रतिपदं सर्वधर्मेषु मध्यमाम् ।" इति लेशतो ब्रुवाणः शास्त्रकारः सर्वेषु हेतुलिङ्गौषधादिषु मध्यमा प्रतिपदाश्रयणीयेति सूचयति ।

८ फलव्याख्या नाम,-यत्र वस्तुनि बहुष्वनिश्चितार्थेष्वेकीयमतेषु प्रस्तुतेषु वस्तुसारभूतं स्वमतं स्वमर्थमुपनिक्षिप्यैकीयमतानि तस्मिन्नेव स्वमतेऽन्तर्भावं नयति । यथा- निरूहमात्रापुटकादिष्वियत्तायां साध्यायां च निश्चितानि महर्षिर्भिर्बहूनि मतानि प्रशस्तानि । यथा-"द्वादशप्रसृतो निरूहः कार्यः" इत्येके । "मात्रां त्रिपलिकां कुर्यात् स्नेहमाक्षिकयोः पृथक् ।" (ह.सू.अ.१९/४४) इत्याद्यन्ये । तदेतानि मतानि दोषौषधबलापेक्षया स्वमतान्तर्भावितानि प्रमाणानि च । यथोक्तम् (ह.सू.अ.१९/६२)-"दोषौषधादिबलतः सर्वमेतत्प्रमाणयेत् ।" अन्योन्यविरुद्धमपि "सम्यङ्गिरूढलिङ्गं तु नासम्भाव्य निवर्तयेत् ॥" इति ।

९ उचितकव्याख्या नाम,-यस्मिन् सूत्रे निदर्शनभूतान्युदाहरणानि तन्त्रान्तः समकृष्यार्थः शस्यते । यथा-पृथिव्यादिषु च महाभूतसंज्ञा स्थापिता, रसादिषु च धातुसंज्ञा निवेशिता । "रसासृङ्मांसमेदोस्थिमज्जशुक्राणि धातवः ।" (ह.सू.अ. १/१३) इति । पुनरुच्यते

(ह.शा.अ.३/६५)- "परस्परपसंस्तम्भाद्घातुस्नेहपरम्परा ।" इति । अत्र किं घातोर्ग्रहणेन भूतान्यपि घातुशब्दवान्यानि भवन्ति ? इति ।

१० न्यासव्याख्या नाम,-यस्मिन्नधिकारे वर्तमाने तेनाधिकारणार्थेन सहितं सम्बन्धमभिवीक्ष्यान्यस्यार्थो विनिक्षिप्यते । यथा (ह.उ.अ.४०/६०)-"दृश्यन्ते भगवन् केचिदात्मवन्तोऽपि रोगिणः ।" इति हिताहितविभागस्य फलं प्रति संशयमभिवीक्ष्य "न चिकित्साऽचिकित्सा तुल्या भवितुमर्हति ।" (ह.उ.अ.४०/६३) इत्यादिना उत्तरं दत्त्वा तेनैव प्रसङ्गेनान्योऽर्थो निक्षिप्यते । यथा (ह.उ.अ. ४०/७५)-"एतत्तदमृतं साक्षाज्जगदायासवर्जितम् । याति हालाहलत्वं तु सद्यो दुर्भाजनस्थितम् ॥" इति । एवमन्येषामप्यर्थानां सम्बन्धमवधार्य व्याख्यार्थाहं कल्पनीया ।

११ प्रयोजनव्याख्या नाम,-यत्सूत्रमभिधीयमानं स्वार्थतः निष्पत्तौ निमित्तभावमुपैति । यथा-उक्तोऽङ्गविभागेऽनेकधासिराविस्तरः । न च तेन सिराविस्तरेणोक्तेन किञ्चिदिहोपकारो दृश्यते । यदि प्रकरणावसरे प्रयोजनमिदं ब्रूयात् "इत्यवेध्य विभागार्थं प्रत्यङ्गं वर्णिताः सिराः ।" (ह.शा.अ. ३/३३) एतदर्थं सिराविवरणं प्रवृत्तम् । कश्चिदयं वैद्यो वेध्यावेध्यविभागं सिराणां जानीयादिति ।

१२ आनुलोम्यं नाम,-येन.....

तत्र १-२ प्रधानकल्पना द्विधा,-प्रधानस्य कल्पना प्रधानेन वा कल्पना प्रधानकल्पना । प्रधानस्य कल्पना यथासर्पिः स्नेहनम्, क्षीरं जीवनम्, मधु सन्धानकृत्, इत्यत्र मध्ये प्रकृष्टगुणत्वात् सर्पिःक्षीरे स्नेहनजीवने कल्प्येते, न तु तैलतोयादिष्वपि स्नेहनजीवनत्वं नास्तीति । माक्षिकं च सन्धाने प्रधानत्वात् सन्धानकृदित्युक्तम्, न तु सिक्वकमधुयष्टिकादिष्वपि सन्धानकृत्त्वं नास्तीति ।

प्रधानेन तु कल्पना यथा-क्षीरदधितक्रमस्तुनवनीतक्षीरघृतपुराणघृतकिलाटापीयूषकूचीकामोरणादिवर्गः सर्वः क्षीरवर्ग इत्युक्तः, क्षीरप्राधान्यात् । प्रधानेन कल्पनाव्यपदेश इत्येकोऽर्थः ।

३ गुणकल्पना नाम, -येन धर्मेणोपेतोऽर्थः प्रयुज्यमानः समर्थो भवति, तेन धर्मेण युक्तस्य तस्यासावगुणोऽपि गुर्वादिष्वपाठाद्गुण इति कल्प्यते । यथोक्तम् (ह.सू.अ.१/२६)-"भिषक् द्रव्याण्युपस्थाता रोगी पादचतुष्टयम् । चिकित्सितस्य निर्दिष्टं प्रत्येकं तच्चतुर्गुणम् ॥ इत्यादि । दक्षत्वादचतुर्गुणनिर्देशः सर्वथा प्रशंसागुण इति गम्यते ।

४ लेशकल्पना नाम, -अनुपदिष्टस्य विधेः कण्ठपाठेन यत्किञ्चिसूत्रावयवान्तरमाश्रित्यार्थः कल्प्यते । यथा-नात्र शास्त्रे कालमृत्योरकालमृत्योर्वा किञ्चिल्लक्षणं प्रणीतम् । तत्तु लेशतोऽनुमीयते । कथमिति, यदा हि कालनियतमायुः क्षयं प्राप्तं भवति, तदा रिष्टमुत्पद्यते, न विषमापरिहारेण त्रियमाणे नरे । उक्तं हि (ह.शा.अ. ५/६०)-"भिषग्भेषजपानान्नगुरुमित्रद्विषश्च ये । वशागाः सर्व एवैते विज्ञेयाः समवर्तिनः ॥" इति । अत्र विकृतिविज्ञानीये गुरुमित्रद्विषश्चेति चशब्दोऽस्माच्छ्लोकात् पूर्वकाणि यानि चोत्तराणि तानि सर्वाण्येव समुच्चिनोति । समवर्ती हि कालो मृत्युरिष्टः, इतरस्त्वसमवर्ती । अत एव चाचष्टे तन्त्रान्तरे-"कालमृत्योरेव रिष्टानि नाकालमृत्योः ।" इति स्वाभिप्रायप्रकाशनार्थं तन्त्रकारः शकटोदाहरणं दत्तवान् । यथा-सम एव बाह्यमानः स्वप्रमाणक्षये भङ्गपूर्वरूपाण्याप्नोति । तथा नियतायुषः स्वप्रमाणक्षये रिष्टसम्भवः । यथा च-स एवातिभारक्रान्तत्वाद्विषमपथाश्रितत्वादकालेऽपि क्षयमाप्नोति । तथा अनियतायुषो रिष्टोत्पत्तिमन्तरेण मृत्युः । यदि पुनरनियता युष्टोऽपि रिष्टोत्पत्तिपूर्वं मरणं कल्प्येत, तदा वार्षिके षाण्मासिके वाऽरिष्टे समुत्पन्ने शुभहेतुयोगान्न मृत्युः स्यात् । अनियतायुषो हि सम्यगुपचाराज्जीवितानुवृत्तिः । विषमहेत्वपरिहारान्मृत्युः । अत एवानियतायुषमधिकृत्य रसायनान्युपदिष्टानि । तद्योगादयं बहून्यपि वर्षाणि जीवेत् । नियतायुषस्तु कालमृत्युवर्षशतात् परेण जीवितं न निर्दिष्टम् । यथोक्तं शरीरे (ह.शा.अ. ५/१३२)-'मरणं प्राणिनां

दृष्टमायुःपुण्योभयक्षयात् । तयोरप्यक्षयाद् दृष्टं विषमापरिहारिणाम् ॥" इति । तस्मादविशेषोक्तावपि नियतायुष एवारिष्टोत्पत्तिपूर्वं मरणमिति निश्चितम् । तथा च "ऋतुचर्याध्यायं व्याख्याख्यास्यामः ।" (ह.सू.अ.३) इति प्रतिज्ञायां षड्रतुविशेषे प्रतिपत्तिर्भवति । न तु "ऋतुस्तु द्वादश निशाः" (ह.शा.अ.१/२६) अस्य ऋतोरिति ।

५ विद्याकल्पना नाम,-यथा सर्वविद्यानुगतार्थनिर्देशे शास्त्रकारस्य सर्वविद्यास्थानानुप्रवेश इह शास्त्रे हित इति वचनाद्विनाऽपीष्यते । तत्र "आर्द्रसन्तानतात्यागः" (ह.सू.अ. २/४५) इत्यादिना वाक्येन बुद्धिवचनविषय अध्यात्मविद्यासङ्ग्रह इज्यते । "अर्चयेद्देवगोविप्र" (ह.सू.अ. २/२३) इत्यादिना धर्मशास्त्रोपदेशसङ्ग्रहः । तथा "जगद्विषणं तं दृष्ट्वा तेनासौ विषसंज्ञितः ।" (ह.उ.अ. ३५/२) इत्यादिना पदव्युत्पादनान्निरुक्तकरणाच्च शब्दविद्याया निरुक्तेश्चोपसङ्ग्रहः । "साधकेऽहनि" (ह.शा.अ. १/७३) सूतिकां गृहं प्रवेशयेत् । तथा-"भरणीकृत्तिकाश्लेषापूर्वाद्रापितुनैरूते ।" इति ज्योतिःशास्त्रोपरोधः । विचित्रभूषितशास्त्रस्योत्प्रेक्षणीयम् ।

६ भक्ष्यकल्पना नाम,-"एतत्तदमृतं साक्षात्" (ह.उ.अ. ४०/७५) इत्यादि ।

७ आज्ञाकल्पना नाम,-यस्यानुष्ठाने हेतुः सम्यगवन्तुं न शक्यः, केवलमाप्तवचनं प्रमाणीकृत्यानुष्ठीयते । यथा-"नछिन्द्यात्तृणम्, न भुवं लिखेत् ।" इति । न ह्यत्र हेतुर्वक्तुं शक्यते, एतदनुष्ठेयमिति ।

इयं सप्तविधा कल्पना विंशत्याश्रया भवति । यथा-१ आदिलोपः, २ मध्यलोपः, ३ अन्तलोपः, ४ उभयपदलोपः, ५ आदिमध्यान्तलोपः, ६ वर्णोपजननम्, ७ ऋषिक्लिष्टम्, ८ तन्त्रशीलम्, ९ तन्त्रसंज्ञा, १० प्राकृतम्, ११ समानतन्त्रप्रत्ययः, १२ परतन्त्रप्रत्ययः, १३ हेतुहेतुकधर्मः, १४ कार्यकारणधर्मः, १५ आद्यन्तविपर्ययः, १६ शब्दान्तरम्, १७ प्रत्ययः १८ उपनयः १९ सम्भवः २० विभवः, [इति ।]

तत्र १ आदिलोपो [नाम],-यथा (ह.सू.अ.६/३२)-"बृंहणः प्रीणनो वृष्यश्चक्षुष्यो व्रणहारसः ।" इत्यत्रमांसशब्दलोपेन । तथा च (ह.नि.अ. १/१४)-"धारणोदीरणनिशा" इत्यादौ धारण-वेगधारणम्, उदीरणं-वेगोदीरणमिति ।

२ मधलोपो [नाम], -यथा(ह.सू.अ. ५)-"द्रवद्रव्यविजाजानीयमध्यायं व्याख्यास्यामः ।" इत्यत्र द्रवद्रव्यस्वरूप विज्ञानीयो द्रवद्रव्यविज्ञानीय इत्युक्तः, अनन्तरं "अन्नस्वरूपविज्ञानीयः" (ह.सू.अ.६) इत्यत्र स्वरूपशब्दश्रवणात् ।

३ अन्तलोपो नाम,-यथा (ह.शा.अ. ३/३७)-"कफं पुनः । गौर्यः स्निग्धाः शिराः शीता वहन्ते" इत्यत्रास्रशब्दस्य लोपो द्रष्टव्यः, पूर्वत्रास्रशब्दस्य प्रकृतत्वात् । यथोक्तम् (ह.शा.अ.३/३६)-"तत्र श्यावारुणाः सूक्ष्माः पूर्णरिक्ताः क्षणात् शिराः । प्रस्पन्दिन्यश्च वातास्रम्" इति । एवमिहापि कफास्रं वहन्त इत्यनुमेयम्, तुल्यजातीयत्वात् ।

४ उभयपदलोपो [नाम],-यथा (ह.शा.अ. ३/५७)-"आदौ षड्रसमप्यन्नं मधुरीभूतमीरयेत् ।" इति वचने 'मध्ये' "विधाहादल्लतां ततः ॥ पित्तमामाशयात्कुर्याच्च्यवमानं च्युतं पुनः ।" 'अन्ते' अग्निना शोषितं पक्वं पिण्डितं कटु मारुतम् ॥" इति । आदिशब्दश्रवणात् मध्यान्तशब्दावत्र लुप्तनिर्दिष्टौ द्रष्टव्यौ ।

५ आदिमध्यान्तलोपो [नाम], यथा(ह.शा.अ.३/५५)-"अन्नं कालेऽभ्यवहृतं" आदौ "कोष्ठं प्राणानिलाहृतम् ।" मध्ये, अन्ते च "द्रवैः" इत्यादि ।

६ वर्णोपजननं नाम, -यत्रानुक्तो ग्रन्थे वर्ण आचार्येण पश्चाद् व्याख्याकाल उपजन्यार्थोऽभिधीयते । [यथा] (ह.शा.अ. ३/३)-"तत्र खात्खानि देहेऽस्मिन् श्रोत्रं शब्दो विविक्तता ।" तथा-"वातात्स्पर्शत्वगुच्छ्वासा वह्नेर्दृग्रूपपक्तयः ॥" 'भवन्ति' इति वर्णत्रयमुपजन्य व्याख्या करणीया । "आप्या जिह्वारसकलेदा घ्राणगन्धास्थि पार्थिवम् ।" इति द्वयोर्भूतयोर्भवार्थे तद्धितप्रत्ययश्रवणात् । वाक्यशेषोऽप्ययमेवंप्राय एव ।

७ ऋषिक्लिष्टं नाम,-यदृषी ऋषिपुत्रो वाऽसमाहितचित्ततयाऽशक्त्या वा किञ्चित्पदजातम(जातं)भ्रष्टमुच्चारितवान् तथैव तल्लोके प्रयुज्यते । यथा-'रोम लोम' इत्यादि ।

८ तन्त्रशीलं नाम,-या तन्त्रकाराणां प्रकृतिःस्वभाव इत्यर्थः । यथा-किञ्चिच्छष्यानुग्रहार्थं विस्तीर्णं सङ्क्षिपन्ति, यथा (ह.शा.अ. ३/१६)-"अश्नां शतानि षष्टिश्च त्रीणि दन्तनखैः सह ।" इति न तान्यङ्गुलिहस्तपादमणिबन्धादिविभागेन विस्तारितानि । किञ्चिद्विस्तारयन्ति, यथा-तत्रैवाङ्गविभागे सिरा विस्तारिताः (ह.शा.अ. ३/३३)-"इत्यवेध्यविभागार्थं प्रत्यङ्गं वर्णिताः सिराः ।" इति वचनादिति ।

९ तन्त्रसंज्ञा नाम,-यत्कस्मिंश्चिदर्थे मध्ये व्याख्यायमाने स्वतन्त्रसिद्धोदाहरणं तत्प्रमाणार्थमुच्यते । यथा-नवज्वरे कषाया अपक्वेषु दोषेषु वर्जनीया उक्ताः, (ह.चि.अ.१/३९)-"ततः पक्वेषु दोषेषु लङ्घनाद्यैः प्रशस्यते । कषायो दोषशेषस्य पाचनः शमनोऽथवा ॥" इति विशेषवचनात्तत्र स्वरसादेः पञ्चविधस्य कषायस्य प्रतिषेधः प्रसक्तः । ततः स्वरन्त्रसंज्ञया विशेषः प्रतिषिध्यते (ह.चि.अ. १/४०)-"तिक्तः पित्ते विशेषेण प्रयोज्यः, कटुकः कफे ।" इत्यादि । तस्मात् स्वतन्त्रसंज्ञया तिक्तकटुकषयौ निषिद्धौ पञ्चविधया स्वरसादिकल्पनया ।

१० प्राकृतं नाम,-"ऊषकस्तुत्थकं हिङ्गु कासीसद्वयसैन्धवम् ।" (ह.सू.अ. १५/२३)
इत्यौषधाधिकारात् सैन्धवंलवणम्, न त्वश्वादिकम् । ।

११ समानतन्त्रप्रत्ययो नाम,-यत्साध्यस्य कस्यचिदर्थस्य साधनायानुपलभ्यमाने
स्वन्नात् प्रत्यये समानेभ्यस्तन्त्रेभ्यः प्रत्यय इति । उदाहरणं यथा (ह.सू.अ. २/३१)-
"नीचलोमनखश्मश्रुः" इत्याचारेषूक्तम् । इयद्विरियद्विर्दिनैः केशनखश्मश्रुण्यवतार्य
नीचलोमादिना भवितव्यमिति नोक्तम् । ततो व्याख्याकाराः क्षारपाणिप्रभृतयः प्रसिद्धा दशरात्रेण
केशादिणां संहरणमिति निश्चिन्वन्ति । मुनिस्त्ववादीत् (च.सू.अ. ८/१८)-"त्रिः पक्षस्य
केशश्मश्रुलोमनखान् संहारयेत् ।" इति ।

१२ परतन्त्रप्रत्ययो नाम,-यस्यार्थस्य प्रसिद्धितो न स्वकीयमुदाहरणं शक्यमभिधातुं
नाप्यन्येभ्यो भिषक्तन्त्रेभ्यः । ततस्तस्मिन् द्वये परतन्त्रादुदाहरणं कल्प्यते । यथा (ह.सू.अ.
१/१९)-"कालार्थकर्मणां योगो हीनमिथ्यातिमात्रकः । सम्यग्योगश्च विज्ञेयो रोगारोग्यैकारणम्
॥" इत्युक्तम् । योगस्य च लक्षणं नोक्तं तन्त्रे अन्यत्र वा भिषक्तन्त्रे । तत्र बौद्धतन्त्रप्रत्ययेन
निश्चीयते-"स्वहेतुभ्यः शीतोष्णादिलक्षणेन कालस्योत्पत्तिरेव योगः ।" इति ।

१३ हेतुहेतुकधर्मौ नाम,-यो हेतुहेतुकेन धर्मो ज्ञायते । यथा-पित्तातिसारिणः
पित्तलातिसेवनात् पित्तमुद्रिक्तं रक्तातिसाराय न चिरादस्य भविष्यतीत्यनुमीयते, समर्थस्य हेतोः
स्वकार्यस्याव्यभिचारात् ।

१४ कार्यकारणधर्मौ नाम,-यत्र कार्यसंज्ञया कारणं निर्दिश्यते कारणसंज्ञया वा कार्यम्,
तत्र कार्यसंज्ञया तावत्कारणं निर्दिश्यते । यथा-दोषा अपि रोगशब्दं लभन्ते । तत्र दोषाः
कारणम्, "सर्वेषामेव रोगाणां निदानं कुपिता मलाः ।" (ह.नि.अ.१/१२) इति वचनात् । स

चेदानीं दोषो रोग इति व्यपदिश्यमानः कारणे दोषे कार्यं रोग उपचरितो भवति । एवं कार्यं कारणसंज्ञया निर्दिश्यते ।

१५ आद्यन्तविपर्ययो नाम,-यथा-अन्नस्वरूपविज्ञानं प्राप्तुमुज्झित्वा पानमेव प्रथममुक्तं द्रवद्रव्यविज्ञानं कुर्वता, तोयादीनां पञ्चानां वर्गाणामल्पवक्तव्यत्वात् । समुद्रोपमतया शास्त्रस्यानुपूर्वसुखावगाहनार्थम्, पूर्वं ह्यल्पं सुखेनावगाह्यते पश्चात्प्रभूतमिति न्यायात् ।

१६ शब्दान्यत्वं नाम, यदर्थं पर्यायशब्दं वर्णयन्ति शास्त्रकृतः । यथा (ह.नि.अ. १/१)-"रोगः पाप्मा ज्वरोव्याधिर्विकारो दुःखमामयः । यक्ष्मातङ्कगदाबाधाः शब्दाः पर्यायवाचिनः ॥' इत्यादि ।

१७ प्रत्ययधर्मो नाम,-यो न च हेतुर्हेतुधर्मोपपत्तिमात्रेण च केनचिद्धेतुत्वेन व्यपदिश्यते । यथा-देवदानवगन्धर्वाद्युन्मादापस्मारादिविचित्रग्रहविकारा उक्ताः । यथोक्तम् (ह.उ.अ.४/१३)-"फुल्लपद्मोपममुखं सौ-म्यदृष्टिमकोपनम् ।" यावत् "अनिद्रमप्रधृष्यं च विद्यादेववशीकृतम् ॥" इत्यादि । नचैते परमार्थतो हेतवः, किं तर्हि? प्रज्ञापराधः । तथा चोक्तम् (ह.उ.अ. ४/३)-"हेतुस्तदनुषक्तौ तु सद्यः पूर्वकृतोऽथवा । प्रज्ञापराधः सुतराम्" इति ।

१८ उपनयो नाम,-सूत्रहेतुप्रस्तावेन यत्रान्यत्प्रकरणमुपनीयते । यथा-मात्राशितीये आहारमात्रालक्षणप्रस्तावे अतिमात्रभोजननिमित्ताया विसूचिकायाश्चिकित्सा उपनीता । मात्रायां हि विभज्यमानायामवश्यमूनातिमात्रेऽपि विभजनीये तदपेक्षया मात्रायाः सम्यक् प्रतिपादनसौकर्यात् तत्प्रस्तावेन च विसूचिकायाश्चिकित्सा ।

२९ सम्भवो नाम,-यत्सूत्रं प्रकरणं वा विधीयमानमर्थस्य व्यापकत्वात् सकलेन शास्त्रेण व्याख्यायते । यथा (ह.सू.अ. १/५)-"कायबालग्रहोर्ध्वाङ्गशल्यदंष्ट्राजरावृषान् । अष्टावङ्गानि तस्याहुश्चिकित्सा येषु संश्रिता ॥" इति । एतान्यष्टावङ्गानि सकलेन शास्त्रेणोपदिश्यन्त इत्याचार्यः प्रतिजानीते ।

२० भङ्गा....विभवकल्पनायाश्चास्यायं विशेषः । अयं व्याख्याया विभवो भवति । स तु विनैव व्याख्यायाः पठ्यमान एवेति ।

सप्तदश ताच्छील्यदी[नी]त्युक्तम् । तद्यथा-१ ताच्छील्यम्, २ अवयवः, ३ विकारः, ४ सामीप्यम्, ५ भूयस्त्वम्, ६ प्रकारः, ७ गुणिगुणविभवः, ८ संसक्तता, ९ तद्धर्मता, १० स्थानम्, ११ तादर्थ्यम्, १२ साहचर्यम्, १३ कर्म, १४ गुणनिमित्तता, १५ चेष्टानिमित्तता, १६ मूलसंज्ञा, १७ तात्स्थ्यम्, इति ।

तत्र १ ताच्छील्यं नाम,-यत्केनचिदेव धर्मसादृश्येन युक्तो भावस्ताच्छील्यमुच्यते । यथा (ह.नि.अ. १५/१५) - "सर्वाङ्गसंश्रयस्तोदभेदस्फुरणभञ्जनम् । स्तम्भनाक्षेपण-स्वापसन्ध्याकुञ्चनकम्पनम् ॥ कुपितोऽनिलः करोति ।" इत्यन्ते न चाङ्गानि स्वपन्ति । किं तर्हि ? देवदत्तः स्वपिति । तद्धर्मसादृश्यादङ्गानि स्वापशब्देनोच्यन्ते । तद्यथा-"पुरुषः सुप्तो न किञ्चिद्वेदयते । न चेतयते । तथाऽङ्गमपि यत्किञ्चिन्न वेदयते नखतोदादि । तत्सुप्तमिव सुपतमित्युच्यते ।" [इति ।]

२ अवयवो नाम,-यत्रैकदेशोदाहरणे क्रियमाणेऽनुक्तोऽन्योऽपि तज्जातीयकोऽर्थो लभ्यते । यथा (ह.चि.अ.१/३)-"लङ्घनैः क्षपिते दोषे दीप्तेऽग्नौ लाघवे सति । स्वास्थ्यं क्षुत्तुङ्गुचिः पक्तिर्बलमोजश्च

जायते ॥" इत्यनेनैकदेशोदाहरणेन लङ्घनेन दोषक्षपणेन लाघवे सति स्वास्थ्याद्युत्पत्तिः । तत्प्रतिपक्षेण त्वलङ्घनेन दोषक्षपणे न जाते सत्यस्वास्थ्यादयोऽनुक्ता अपि लभ्यन्ते ।

३ विकारो नाम,-विपरीतक्रिया । यथा-विकारसंज्ञया प्रकृतिरपि लभ्यते । प्रकृतिसंज्ञया च विकारः । तत्र विकारसंज्ञया च प्रकृतिर्यथा (ह.सू.अ. ६/११४)-"पुष्पे पत्रे फले नाले कन्दे च गुरुता क्रमात् ।" [इति] शाकमधिकृत्योक्तम् । अत्र प्रकृतिः पाठाशूका(षा)दीनां पत्रादीनि । तानि हि पाकेन विक्रियमाणानि चावस्थान्तरं प्रतिपद्यमानानि शाकसंज्ञां लभन्ते । तदयं शास्त्रकारस्तेषां विकारसंज्ञां, यवादिमण्डदिसंज्ञाया यवादिकं चोक्तवान् ।

४ [समीप्यं नाम,-]

५ भूयस्त्वं नाम,-यदेकस्मिन् वर्तमानमाधिक्येन कच्चिल्लभ्यते । यथा तन्त्रे (च.सू.अ.२६/४२)-"अहो भक्तं रोचयति" इत्युक्तम्, न च मधुरादिरपि न रोचयतीति । कस्यचिच्चाह्लाविद्वेषिणोऽहो रसो भक्तविद्वेषमेव कुर्यात् । तत्र भूयस्त्वमाश्रित्येदमुक्तम्-'अहो रोचयति ।' कदाचित् कस्यचिद्वा नासौ रोचयेन्न तावता तन्न रोचनम् ।

६ प्रकारो नाम,-यो यस्य समानदर्मा स तस्य प्रकारः । यथा-"कण्ठमेरण्डनालेन स्पृशन् वमेत् ।" इत्युक्तम् । न च तत्प्रकाराणां सुवर्चलाशतपुष्पादिनालानां न ग्रहणम् ।

७ गुणिगुणविभवो नाम,-कचित् गुणीनि गुणशब्देनोक्तानि । यस्मादाह (ह.शा.अ. ३/६०)-"पार्थिवाः पार्थिवानेव" इति । न हि पार्थिवा गुणाः सन्ति केचित्, ये पठ्येरन् । गुणश्च

गुणिवद्यथा (ह.उ.अ. ३९/२३)-"मेधास्मृतिबलोपेता बभूवुरमितायुषः ।" इति । अत्रा-
युर्गुणोपेतममितत्वम् । नायुषः परिमाणगुण आयुर्गुणेनैव शक्यः ।

८ संसक्तता नाम,-यदेकस्य बहुभिः सम्बन्धः । यथाविद्यमानेष्वपि तत्रान्येषु सम्बन्धेषु
तस्यैव व्यपदेशः क्रियते । यथा-मधुरस्कन्धनिर्देशेन माक्षिकादयो गुणिताः कषायादिरसोपेतो अपि
मधुरप्रायत्वान्मधुरसंसक्ततया ।

९ तद्धर्मता नाम,-येन तथाभूतं सत्तद्धर्मतामासाद्य दर्शनात्तामेवाख्यां लभते । यथा
(ह.उ.अ. ४०/७६)-"विवर्जयेद्भिषक्पाशान् पाशान् वैवस्वतानिव ।" इति । मारणधर्मो हि
वैवस्वतपाशेन समानो दृष्ट इत्यतस्तेऽपि तथैवोक्ताः ।

१० स्थानं नाम,-यत्र स्थानिना स्थानं स्थानेन वा स्थानी व्यपदिश्यते । तत्र स्थानिना
स्थानं यथा-कर्णनादः श्रोत्ररोग इत्युक्तः । न च श्रोत्रेन्द्रियस्यास्तिनादः, किं तर्हि ? तदधिष्ठानस्य
कर्णस्य । तस्मादयं श्रोत्रेण स्थानिना कर्णमधिष्ठानमुक्तवान् । स्थानेन स्थानी यथा-जिह्वा रसं
गृह्णाति । तत्र न जिह्वा रसं गृह्णाति, किं तर्हि ? रसना ।

११ तादर्थ्यं नाम,-यत्प्रयोजनार्थं प्रवर्तते यो भावस्तेनैव व्यपदिश्यते । यथा (ह.सू.अ.
१५/१)-"मदनमधुकलम्बा" इत्यादीनि छर्दनानि,-छर्दनप्रयोजनानीत्यर्थः ।

१२ साहचर्यं नाम,-यो येन नित्यं सम्बन्ध उपलभ्यते, स तस्मात् सम्बन्धात्तमेव
सम्बन्धिशब्दं लभते । तथा-‘मथ्यमानाद् धूमं दृष्ट्वा ज्वलद्भासुरं वह्निद्रव्यमवश्यमभ्युत्थितो
वह्निरित्येव ।

१३ कर्म नाम,-यत्र कर्मकर्मैति चोपचर्यते । यथोच्यते "मुनयः प्रशमं जग्मुः ।" न चाग्रामस्थानीयः कश्चित्प्रशमोऽस्ति । किं तर्हि ? इन्द्रियाणां विषयेभ्यः केवलं शक्तिनियमः प्रशमः । अथ च गतिः-कर्मविषयेभ्यस्तिवन्द्रियाणां क्रियानिवृत्तिः । तदेव च कर्मैत्युक्तम् ।

१४ गुणनिमित्तं नाम,-यत्कस्य विभूतिः प्रशंसादिका ख्याप्यते । "धर्म्यं यशस्यमायुष्यं लोकद्वपरायणम् । अनुमोदामहे ब्रह्मचर्यमेकान्तिनिर्मलम् ॥" (ह.उ.अ. ४०/४) इति ब्रह्मचर्यस्य प्रशंसाविभूतिः ख्याप्यते । ब्रह्मचर्यस्य हीमे गुणाः, नाब्रह्मचर्यस्येति ।

१५ चेष्टानिमित्तं नाम,-यस्मिन्नाममात्रं कस्यचित् क्रियया भवति भावस्य । नात्र प्रस्पन्दक्रियेष्टा । यथा-"दीपवदस्य ज्ञानं ज्वलति ।" इत्युच्यते । न च ज्ञानस्य प्रदीपस्येवार्चीषि सन्ति ऊर्ध्वगामीनि, दीपवद्वा सन्निकृष्टानि द्रव्यान्तराणि दहन्ति । रूपं वा स्पर्शं वा तैलादिकोपादानम् । किन्तु प्रकाशक्रियामात्रं परिगृह्य ज्वलतीति प्रशंसाकर्मणि क्रोधभयशोकलोभहर्षैर्ष्यामोहादिभिरुपहतं विज्ञानं मलोपहतदर्पणवदप्रकाशवृत्ति भवेत् ।

१६ मूलसंज्ञा नाम,-या लोकेऽन्यस्मिन्नर्थे प्रसिद्धा तन्त्रे चान्यस्मिन् [अर्थे] निवेशिता । यथा (ह.नि.अ. १/२)-"निदानं पूर्वरूपाणि रूपाण्युपशयस्तथा । सम्प्राप्तिश्च" इति । रूपं च लोके नीलपीतलोहितादि प्रसिद्धम्, स्वशास्त्रे संज्ञया तु रूपं-लिङ्गं लक्षणमिति ।

१७ तात्स्थ्यं नाम,-यदन्यस्यैवार्थस्य तत्स्थत्वादन्यस्यैव कल्प्यते । तद्यथा (ह. नि.अ.१०/२३) -"बस्तिमेहनयोः शूलम्" इति । तत्र पुंसंस्थेन कारणेन बस्तिमेहनयोरिति कल्प्यते । चैतन्याभावे बस्तिमेहनयोः सतोरपि शूलाभावात् तत्प्रदेशस्थि तत्वात्तयोरित्युच्यते ।

तथा तन्त्रदोषैः पञ्चदशभिरप्रसिद्धशब्दादिभिर्वर्जितम् । [तद्यथा-] १ अप्रसिद्धशब्दम्, २ दुःप्रणीतम्, ३ असङ्गतार्थम्, ४ असुखारोहि, ५ विरुद्धम्, ६ अतिविस्तृतम्, ७ अतिसंक्षिप्तम्, ८ अप्रयोजनम्, ९ भिन्नक्रमम्, १० संदिग्धम्, ११ पुनरुक्तम्, १२ निःप्रमाणकम्, १३ असमाप्तार्थम्, १४ अपा(न)र्थकम्, १५ व्याहतम्, [इति] ।

तत्र १ अप्रसिद्धशब्दम् नाम,-यल्लोके नातीव प्रसिद्धम् । यथा- "उदक्यागमनलक्षण-
मसुखानाम् ।" इति । यथा वा "आधारस्यासिपाणिधारेष्वकुशलयोगता ।" इति । अस्यार्थः,-
अकुलनाम वृक्षः तस्य शलमिति ।

२ दुःप्रणीतं नाम,-सूत्रभाष्यप्रयोजनरहितम् ।

३ असङ्गतार्थं नाम,-यत्सूत्रेणासम्बद्धम् ।

४ असुखारोहि पदं नाम,-यत्पदसन्निवेशस्य विषमतया दुःखेनोच्चार्यते, चर्करीतादिप्रायम्
। यथा-"घातर्यरिप्रदम् ।" इति ।

५ विरुद्धं नाम,-यद् दृष्टान्तसिद्धान्तसमयैर्विरुद्धम् । यथा कश्चिद्वदेन्नित्यः
पुरुषोऽकृतकत्वादिति हेतुः, घट इति दृष्टान्तविरुद्धम् । तथा-मधुराल्लवणाः कफं शमयन्ति,
कटुतिक्तकषाया वातं जयन्ति, इति वैद्यकसिद्धान्तविरुद्धमेतत् । समयविरुद्धं नाम,-यथा-यः
समयः पूर्वाचार्यैस्तत्त्वदर्शिभिः कृतस्तं व्युत्क्रम्यागच्छति । यथा-"न लोष्टं विमृद्नीयात्, न तृणं
छिन्द्यात्" इति । एतत् तत्त्वदर्शिभिरुक्तत्वाल्लोष्टमर्दनादि न क्रियते । न तु हेतुरत्रास्ति ।

६ अतिविस्तृतं नाम,-यथा-मधुरादिस्कन्धं ब्रुवन् यावन्ति मधुराणि जगति सन्ति मधुरप्रायाणि मधुरप्रभवाणि तान्यशेषाणि यद्यभिदधाति, तदाऽतिविस्तृतत्वं स्यात् ।

७ अतिसंक्षिप्तं नाम,-यथा-योगशतकप्रायम् । यथा वा-हेतुलिङ्गौषधोद्देश एव क्रियते, न तु तदवबोधकवाक्यानामिति शेषः ।

८ अप्रयोजनं नाम,-यथा (ह.सू.अ. २/४८)-"इत्याचारः समासेन" इत्येतावद्यदि वदेत्, न तु ब्रूयात् "यं प्राप्नोति समाचरन् । आयुरारोग्यमैश्वर्यम्" इत्यादि, तदा न कश्चिदनुतिष्ठेदिति ।

९ भिन्नक्रमं नाम,-पूर्वं येनानुक्रमेणोक्तं न तेनैव निर्दिश्यते प्रयोजनान्तरासम्भवेऽपि । यथा-वातपित्तकफानुद्दिश्य "तत्र रूक्षो लघुः (ह.सू.अ.१/११) इत्यादौ वातगुणनिर्देशमकृत्वैव पित्तस्य विदधीत । एवं क्रमो भिन्नो भवेत् ।

१० संदिग्धं नाम,-यथा-'किमकालमृत्युरस्ति उतनास्ति ? " इत्युभयत्र हेत्वाभास-परिग्रहात् संशयः ।

११ पुनरुक्तं नाम,-योऽर्थ उक्तोऽपि पुनरुच्यते ।

१२ निःप्रमाणं नाम,-यथा (ह.चि.अ. १/४६)-"पाक्यं शीतकषायं वा मुस्तापर्पटकम्"
इति ।

१३ [असमाप्तार्थं नाम,-].....अत्र तावदुच्यते । परतोऽपि चेदित्येतत्ततः
समाप्तार्थत्वाच्च ज्ञायते किमनेन कार्यमिति ।

१४ अनर्थकं नाम,-यदन्यार्थेनापि पदेनापगताभिधेयम् ।

१५ व्याहतं नाम,-यथा-पूर्वया वाक्ययुक्त्याऽपरा व्याहन्यते, अपरया पूर्वा वा ।
यथा-"अनास्थाप्या मेहिनः" (ह.सू.अ. १९/४) इत्युक्त्वा पुनरास्थापनमनुजज्ञे । मुस्तादेर्निर्यूहे
पपाठ (ह.क.अ. ४/४०)-"वातासृक्शोफमेहार्शोगुल्मविण्मूत्रसङ्ग्रहम् ।" इत्यादि । तदत्र
विधिप्रतिषेधयोः परस्परविरोधाद्वाहतत्वम् । अत्र समाधानार्थं विपुलमतय एवमभिदधुः,-
प्रमेहिणमास्थाप्यनिषेधाद्वस्तिकल्पे पुनरनुज्ञानात् तन्त्रकृतोऽभिप्रायविशेष ईदृगनुमीयते,-मेहिनो
वातस्य प्रबलत्वेन बस्तिमन्तरेण नान्यस्तथाविध उपक्रमोऽति, तस्मात्तस्यावस्थातुरवशाद्योज्यो
बस्तिः । यदाऽऽर्तमेहिनो दृश्यते पवनस्याल्पत्वे(त्वं), तदोपक्रमान्तरेणैव चिकित्सितुं शक्य इति,
तदा बस्तिर्न योज्य इति प्रतिपादयितुमेवंविधो विन्यासः कृतः ।

इति-पूर्वोक्तैः, तन्त्रगुणैः-तन्त्रयुक्त्याख्यैर्युक्तम्, तन्त्रदोषैः-अप्रसिद्धशब्दादिभिर्वर्जितम्,
अल्पसमुद्यमानां-स्तोकव्यायामानां, प्रीत्यर्थं पृथगेवेदं तन्त्रमुक्तम् । किम्भूतम् ?
चिकित्साशास्त्रम्,-शतसहस्रं ब्रह्मप्रोक्तमग्निवेशादिप्रणितं वा, व्याप्य परितः-समन्तात्, स्थितम् ।
न चैतत् स्वमनीषानिरूपितमित्याह-विपुलेत्यादि । विपुलं-विस्तीर्णं समस्तवस्तुविषयं, अमलं
निर्मलमविपर्यस्तं, विज्ञानं येषां महामुनीनां-आत्रेयादीनां, त एवम् । ते च ते
विपुलामलविज्ञानमहामुनयश्च । तेषां मतं अभिप्रायः, तदनु गच्छति-अनुवर्तते, यत्तत्

विपुलामलविज्ञानमहामुनिमतानुगम् । ननु, सङ्ग्रहेणैव महामुनितं सङ्गृहीतम् । तत्किमनेन ? इत्याह-महासागर इव गम्भीरो यः सङ्ग्रहाख्यस्तस्योपलक्षणं-उपाय[न]भूतमेतत् । तस्मात् पृथगेतत् तन्त्रमुदितम् । अष्टावङ्गानि यस्य तदेवम्, अष्टाङ्गं च तद्वैद्यकं च, तदेव महोदधिरष्टाङ्गवैद्यकमहोदधिः, तस्य मन्थनमिव मन्थनं-पाठश्रवणचिन्तनादिभिर्विक्षोभणात्, तेन करणभूतेन । योऽष्टाङ्गसङ्ग्रह एव महानमृतराशिराप्तः । तस्मात्-अष्टाङ्गसङ्ग्रहमहामृतराशेः सकाशात्, पृथगेतत्तन्त्रमुदितम् । कीदृशम् ? अनल्पं फलं-आयुरारोग्यैश्वर्यसुखादिकं यस्य तदेवं, महाफलमित्यर्थः । तदयं भावः,-तन्त्रस्यास्याल्पत्वात् पाठादिषु स्वल्प एवायासो भवति महच्च फलं यतः स्यात्, ततोऽयमादरणीय इत्यर्थः । वसन्ततिलकं वृत्तम् ।

इदमागमसिद्धत्वात्प्रत्यक्षफलदर्शनात् ।

मन्त्रवत्संप्रयोक्तव्यं न मीमांस्यं कथञ्चन ॥ ८१ ॥

स०--इदं-अनन्तराभिहितं तन्त्रं, मन्त्रवदाचरितं संप्रयोक्तव्यम् । न कथञ्चिदपि मीमांस्यम्-किमिदं स्याद्वा नवेति संशयो न कार्य इत्यर्थः । कस्मात् ? सुविशुद्धज्ञानेभ्यो महामुनिभ्य आगमेन शुद्धत्वात्, तथा प्रत्यक्षफलस्य-ज्वरचिकित्सादिकस्य, दर्शनात् ।

दीर्घजीवितमारोग्यं धर्ममर्थं सुखं यशः ।

पाठावबोधानुष्ठानैरधिगच्छत्यतो ध्रुवम् ॥ ८२ ॥

स०--अतः-अष्टाङ्गहृदयाख्यातन्त्रात्, पाठावबोधानुष्ठानैः-रोगचिकित्साक्षणैः, ध्रुवं-अवश्यं, दीर्घजीवितादीन् प्राप्नोति ।

न च तानेव प्राप्नोति । किं तर्हि ? परमपीत्याह-

एतत्पठन् सङ्ग्रहबोधशक्तः

स्वभ्यस्तकर्मा भिषगप्रकम्प्यः ।

आकम्पयत्यन्यविशालतन्त्र-

कृताभियोगान् यदि तन्न चित्रम् ॥ ८३ ॥

स०--एतत्-अनन्तरोक्तमष्टाङ्गहृदयाख्यं तन्त्रं, अधीयानः(पठन्)-कण्ठे दधत्, सङ्ग्रहबोधशक्तः-एतद्ग्रन्थार्थविशेष-शेषवस्त्वबोधार्थम् । तस्मात् स्वभ्यस्तकर्मा अत एव पाठावबोधः । स्वभ्यस्तकर्मा-तस्य गुणशतयोगादष्टाङ्गहृदयस्य व्याख्यानामन्येषां भेषजकर्मजेन सत्स्वभ्यस्तकर्मणा चिकित्सकः, अक्षोभ्यः सन्, अन्येषु-चरकादिषु, विशालतन्त्रेषु विहिताभियोगान् वैद्यान् यदि कम्पयति-क्षोभयति, तन्नाश्चर्यम् । उपजातिर्वृतम् ।

यथा चाकम्पयन्तेऽपरे भिषजस्तथा दर्शयन्नाह-

यदि चरकमधीते तद् ध्रुवं सुश्रुतादि-

प्रणिगदितगदानां नाममात्रेऽपि बाह्यः ।

अथ चरकविहीनः प्रक्रियायामखिन्नः

किमिव खलु करोतु व्याधितानां वराकः ॥ ८४ ॥

स०--यदि केवलं चरकं पठति ततस्तस्मात् सुश्रुतादिप्रणिगदितानां-
वर्त्मसन्धिसितादिजानां रोगाणां, ध्रुवं संज्ञामात्रावबोधेऽपि बाह्यः । किन्तु हेतुलक्षणोप-
क्रमेणानभिज्ञ इत्यपिशब्दार्थः । अथ चरकविहीनः केवलं सुश्रुतपाठसाध्यप्रक्रियायां
दोषदूष्यकालबलशरीरसत्त्वसात्त्व्यादिलक्षणायां, अखिन्नः सन् व्याधितानां-कासश्वासाद्यभिभूतानां,
किमिव वराकः-अल्पधीः, विदधातु ? न किञ्चिद्विदधातुं शक्त इत्यर्थः । इह तु चरकोक्तप्रक्रियायाः
प्रतिपादनात् सुश्रुतोक्तमयाभिधानाच्च तदध्येता रोगचिकित्सायां प्रवर्तमानो रोगशान्तिं ध्रुवं
विदधात्येव । मालिनीवृत्तम् ।

अथैव मन्यसे यद्यपि तत्र तन्त्रमेतद्गुणम्, तथाऽप्यार्षतन्त्राध्ययने समाधानातिशय इति ।
तत इदमाह-

अभिनिवेशवशादभियुज्यते

सुभणितेऽपि न यो दृढमूढकः ।

पठतु यत्नपरः पुरुषायुषं

स खलु वैद्यकमाद्यमनिर्विदः ॥ ८५ ॥

स०--अभिनिवेशो-वस्तुपक्षपातः, तस्य वशः-सामर्थ्यं, तस्मात् । अन्यत्र
गुणदोषावभियोक्ता शोभनोक्तेऽपि तन्त्रे योनाभियुज्यते-ऋषिप्रणीते प्रीतिं करोति, स नर आदौ
भवमाद्यं,-प्रथमप्रणीतं ब्रह्मोक्तं शतसाहस्रं, वैद्यकं यत्नपरस्तथा अनिर्वेदः सन् पुरुषायुषं-वर्षशतं,
पठतु । किलास्मिन् काले हीयमानबुद्धिमेधाजीवितस्य पुरुषस्य श्रवणचिन्तनावबोधानुष्ठानानि
सुदूरोत्सारितान्येवेत्यर्थः । पुरुषायुषमित्यचतुरादिसूत्रे निपातितम् । [द्रुतविलम्बितं वृत्तम् ।]

अथैवं मन्यसे वक्तृत्वविशेषादवश्यमेवार्थातिशयो भवति । तस्मादाद्येषु
सुकृतेष्वेवाभियोगो युक्तो, न त्विदानीन्तनकविकृतेष्विति, तदेतन्न वाच्यम् । कुतः ? इत्याह-

वाते पित्ते श्लेष्मशान्तौ च पथ्यं

तैलं सर्पिर्माक्षिकं च क्रमेण ।

एतद् ब्रह्मा भाषतां ब्रह्मजो वा

का निर्मन्त्रे वक्तृभेदोक्तिशक्तिः ॥ ८६ ॥

स०--वाते तैलं पथ्यं, पित्ते घृतं पथ्यं, श्लेष्माक्षिकं पथ्यं, यथाक्रमम् । इत्येवं भगवान्
ब्रह्मा भाषताम्, ब्रह्मजो वा-सनत्कुमारादिः, भाणतु । निर्मन्त्रे-अशब्दस्वभावे तैलादिके स्वाकरत
उत्पन्ने, वातादिशमनशक्तेर्वक्तृविशेषोक्त्या शक्तिर्न काचिदित्यर्थः । शालिनीवृत्तम् ।

तदेवोपसंहरन् स्पष्टयति-

अभिधातृवशात् किं वा द्रव्यशक्तिर्विशिष्यते ।

अतो मत्सरमुत्सृज्य माध्यस्थ्यमवलम्ब्यताम् ॥ ८७ ॥

स०--वक्तृवशात् किं तैलादेर्द्रव्यस्य शक्तिर्विशिष्यते ? अपि तु न कश्चिदेव विशेष
उत्पद्यते । यतः स्वभावहेतुभ्य एव एतच्छक्तियुक्ताश्चोत्पन्नाः । अतो-विधातृशाद्
द्रव्यशक्तिविशेषलक्षणाद्धेतोः, मत्सरमुत्सृज्य-विद्वेषं विहाय, माध्यस्थ्यमाश्रीयताम् । मध्यस्थो हि

पुरुषः कालबुध्याद्यनुरूपमिदमेव शास्त्रमुपकारकं मम, न त्वतोऽपरं शास्त्रमुपकारकं बुद्ध्या परामर्श्याध्येष्यते, न त्वज्ञानाभिनिवेशाग्रहमेतीत्यर्थः ।

ननु, किमस्माकमुपकारकत्वादिद्वारेण ऋषिप्रणीतमेव तन्मनुरागवशादध्येष्यम् ? इत्याशङ्क्याह-

ऋषिप्रणीते प्रीतिश्चेन्मुक्त्वा चरकसुश्रुतौ ।

भेडाद्याः किं न पठ्यन्ते तस्माद्ब्राह्मं सुभाषितम् ॥ ८८ ॥

स०--यदि ऋषिप्रणीते प्रीतिस्ततश्चरकसुश्रुताख्यौ हित्वा भेडजातूकर्ण्यादिमुनिप्रणीतानि शास्त्राणि किमिति न पठ्यन्ते सर्वेणैव वैद्यवृन्देन । अपि तु सुभाषितप्रियतया चरकसुश्रुतौ बाहुल्येन यथा पठ्येते, न तथा भेडादयः । तस्मात्स्थितमेतत् सुभाषितं ग्राह्यम्, न तु मुनिप्रणीतमेव तन्त्रम् । अतश्चरकसुश्रुतवदनार्षमपीदं गुणवत्त्वान्मतिमद्भिर्ग्राह्यमेव ।

हृदय हृदयमेतत्सर्वयुर्वेदवाङ्मयपयोधेः ।

कृत्वा यच्छुभमाप्तं शुभमस्तु परं ततो जगतः ॥ ८९ ॥

इति श्रीवैद्यपतिसिंहगुप्तसूनुश्रीमद्वाग्भटविर-चितायामष्टाङ्गहृदयसंहितायां षष्ठे उत्तर-स्थाने वाजीकरणविधिर्नाम चत्वारिंशोऽध्यायः ॥ ४० ॥

स०--एतत्-हृदयाख्यं तन्त्रं, हृदयमिव । कस्य ? सर्वयुर्वेदवाङ्मयपयोधेः । यथा हृदयं शरीरस्यैकदेशमपि दशभिर्मूलसिराभिः सकलं कायं व्याप्नोति, तथेदमपि षड्भिः स्थानैः

सकलमष्टाङ्गायुर्वेदवाङ्मयं व्याप्य स्थितमिति साधर्म्यात् । तदेवमीदृशं हृदयं कृत्वा-विधाय,
यत्कल्याणं परं-श्रेष्ठं, प्राप्तं [ततः-] तस्माच्छुभात्, जगतः-भुवनस्य, मङ्गलं भवत्विति । आर्या ।

इति श्रीमृगाङ्कदत्तपुत्रश्रीमदरुणदत्तविरचितायामष्टाङ्गहृदय-टीकायां सर्वाङ्गसुन्दराख्यायां
षष्ठे उत्तरस्थाने वाजीकरण-विधिर्नाम चत्वारिंशोऽध्यायः समाप्तः ॥ ४० ॥

इति वाजीकरणमष्टममङ्गं समाप्तं ।

समाप्तं चेदं षष्ठमुत्तरस्थानम् ।

समाप्तेयमष्टाङ्गहृदयसंहिता ।
